
सारस्वती सुषमा 


सस्पूर्णानन्दसंस्कृतविश्‍वविद्यालयानुसन्धानपत्रिका 
[ त्रेसासिको ] 
श्रीशङ्क रा चायद्वादशजन्सशताब्दी विशेषाङ्क: 


सम्पादक. 
डॉ० भागी रथप्रसादत्रिपाठी वागीशः शास्त्रो' 
अनुसन्धानसंस्थाननिदेशकः 


उप-सम्पादक 
डॉ० हरिश्रन्द्रमणित्रिपाठो 
प्रकाशनाधिकारी 





वार्षिक मुल्यम्‌२० ख्प्यकाण _ रूप्यकाणि 


जच जून-सितम्बर-दिसम्बर-माचं, १९८६-८७ 


१-४ अङ्काः 

परामर्शदातुसम्पादकमण्डलम्‌ 
डाँ० विद्यानिवाससिधः, कुलपतिः, अध्यक्ष: 
॥ 
। १. डॉ० आद्याप्रसादसिश्षः, २. डॉ० देवस्वरूपसिथः, 
वेदवेदाङ्गसंकायाध्यक्षः दशंनसंकायाध्यक्षः 
३. डॉ० नरेन्द्रनाथपाण्डेयः, ४. प्रो० लक्ष्मीनारायणतिवारो, 
साहित्य-संस्क्रृति-संकायाध्यक्ष: श्रमणविद्या-संकायाध्यक्षः 
| ५. डॉ० राजेशवर-उपाध्यायः, ३. डॉ० भागोरथप्रसादत्रिपाठी, 
| आधुनिक-ज्ञान-विज्ञान-संकायाध्यक्षः 'वागोशः शास्त्री’, संयोजकः 
| 
© 
32] 
} 
‘4 
न प्रकाशकः मुद्रकः 
क |: डॉ० हरिञ्चन्द्रमणित्रिपाठो, रत्ना प्रिटिग वक्सं, 
४3 | प्रकाशनाधिकारी, कमच्छा, वाराणसो 
| सम्पुर्णानन्दसंस्कृतविश्वविद्यालयस्य 


प्रासिस्थानम्‌-- 
3,विक्रव-विभाग:, सम्पूर्णानन्दसंस्कृत विश्वविद्यालयस्य, वाराणसी-२२१ ००२. 

प्ररोचना 


श्रोमदाद्यशद्कराचार्यपादानधिङृत्य तेषां द्वादशजन्मशतान्यवसरे 'सारस्वतो 
सुषमायाः' एष विशेषाङ्को ग्रथित: । सोऽधुना प्रकाशमानीयते । अत्र त्रिशन्निबन्धाः । 
एषां निबन्धानां प्रणेतारः स्वेषु स्वेषु विषयेषु निष्णाता विपश्चितः । तेयंद्यद्वस्तु समुन्मी- 
लितम्‌, तत्सर्वं नवनवोन्मेषशालि । मन्ये, चास्याद्कुस्य ग्रथने पूर्वाधिकारिणां श्रोवेङ्कुटा- 
चलमहोदयानां महानुद्योगः प्रेरक आसीत्‌ । तेषां कृते भूरिशो धन्यवादा मया उदीर्यन्ते । 
तत्र चतुर्णा कुलपतिच राणाम्‌-शी वेड्कटाचल-श्रो करुणा पति त्रिपाठि-श्रीगौ रो नाथशा स्त्रि- 
श्रीकुबेरनाथशुक्लमहोदयानाम्‌, दिवङ्गतानाँ विपश्चिन्मौलिमणिभूतानाँ श्रोरघुनाथ- 
शर्सणाम्‌, पण्डितवर्याणां 'पह्मभूषण' श्रीपट्टाभिरामशा स्त्र-श्रोसुब्रह्मण्यशास्त्र-श्रोराम- 
वदनशुक्छ-श्रोरामप्रसादत्रिपाठि-इत्येतेषां सर्वेषां मूर्घन्यविदुषा लेखा भमुमङ्ं 
मण्डयन्तीति महतः प्रमौदस्य विषय: | नव्यानां डॉं०श्रीधरभास्करवर्णेक र-स्वामि- 
श्रीकाशिकानन्दमहामण्डळेश्वर-श्रीबळजिन्नाथपण्डित-श्री श ङ्कुरना रायण-पूर्वपुराणाचार्य- 
श्री पा रसनाथद्विवेदि-डॉ०गणेशी लालसुथा र -श्री मुरली वरपाण्डेय-वेदान्तोपाचार्यश्रीपारस- 
नाथद्विवेदि-श्रीएन्‌० आर्‌० क्ृष्णताताचायं-पण्डितश्रीवशिष्ठमु निमिश्र-आचायंश्री केदा र- 
नाथत्रिपाठि-डॉ०एन्‌०आर्‌० श्रीनिवासनु- डाँ०आ दित्यनाथभट्टाचायं-श्रीसुघाकरदी क्षित- 
डॉ० चन्द्रशेखरशमंहिरेमठ-डॉ० भागीरथप्रसादत्रिपाठि-श्रीशिवजी-उपाध्याय-डाँ०नरेन्द्र- 
नाथपाण्डेय-श्रो शिवदत्तशमंचतुर्वेद-डां० रामरङ्करभट्ाचार्य-डॉ० सि० माकण्डेयशास्त्रि-- 
इत्येतेषां विद्वत्तललजानामपि लेखा अस्याङ्कुस्य शोभां विदधतीति श्रीमदाद्यशङ्करा 
चार्याणां विषये श्रद्धायाः सातत्यं सूचयति । 

श्रोसदाद्यशङ्कराचार्या वेचारिकस्य भारतस्य निर्मातारस्त्वासन्नेव, ते राजनीति- 
मतिक्रम्य भारतस्य वचारदुष्टया, भावदृष्ट्या च साकल्यमपि सुनिश्चित्य ऐक्यघट- 
यितारोऽप्यासन्‌ । तेषां वयं समेऽधमर्णाः । अत्रेतद्विज्ञापनीयं भवति यतु त एकतोऽद्वेत- 
चेदान्तप्रतिष्ठापकास्तर्कशिरोमणयः, भपरतश्च सोन्दर्यलहरोप्रणयनेनोपासनाया नितरां 
सूक्ष्मातिसूक्ष्मायाः पद्धतेः प्रतिष्ठातारोऽप्यासन्‌ । अयं द्वितीय एव पक्षस्तेषामविश्रान्त- 
विजययात्रायाः शक्तित्रोत आसीत्‌ । तं पक्षमधिङृत्याग्रे विचारः प्रचलिष्यतीति 
माशासानः अमुमङ्कं विदुषामास्वादाय परिवेषयामि | 

अस्याङ्कुस्य मुखपृष्ठयोः कलासज्जाये, अन्तवेतिपृष्ठयोः कलासज्जाये च क्रमशो 
डाँ० ए० पी० गञ्जरमहोदयान्‌, 'अमेरिकन्‌ इन्स्टीच्यूट आफ इण्डियन स्टडीज, 
रामनगर, वाराणसी” इति संस्थायाः सञ्चालकान्‌ भीनम्बियारमहोदयान्‌ प्रति 
च भूयो भूयो धन्यवादान्‌ वितरामि । विशेषाङ्कुस्यास्य शोभाधायकमुद्रणादिकार्य- 
सम्पादयितून्‌ “रत्ना प्रिटिंग वक्से' इति मुद्रणालयस्य सञ्चालकान्‌ श्रीविनयशंकर- 
पण्ड्यामहोदयाच्‌ प्रति धन्यवादा वितीर्यन्त इति । 


बाराणस्याम्‌, विद्यानिबासमिधः 
गुरुपूणिमायास्‌, कुलपतिः 
वि० सं० २०४८ सम्पूर्णानन्दसंस्कृतविश्वविद्यालयस्य 

विषयानुक्रमणी 


'उपदेशसाहस्त्री-नामविषये कश्चिन्नृतनों विमर्श:-- 


आचायं-श्रीवि० वेङ्कुटाचलम्‌ 


२-२३ 


श्री शद्धुरभगवत्पादानुमोदितो5द्वेतवाद:--आचार्यश्रीकरुणापतित्रिपाठी २४-३२ 


षण्मतस्थापनाचार्या: श्रीशद्धूराचार्या:--डॉ० श्रीगोरोनाथशास्त्री 
आत्मज्ञानविषये मीमाँसानयतत्वम्‌--आचार्यंश्चीपट्टाभिरामशास्त्री 
शङ्करः शङ्करः स्वयमु- पद्मश्री:” पण्डितरघुनाथशर्मा 
श्रीशङ्करभगवत्पादकृतो लोकोपकार:--श्रो एस० सुब्रह्मण्पशास्त्री 
श्रीशङ्करभगवत्पादीयाः कुतय:-- 

स्वामोश्रोकाशिकानन्दो महामण्डलेश्वर: 
वेदान्तिकोऽद्वेतवादः-डॉ० बलजिन्नाथपण्डित: 


९. श्रीमच्छङ्करभगवत्पादाचार्या न्यायदर्शनञच-- 


डाँ० श्रीशङ्करनारायणः 


, अद्वेतविशिष्टाद्देतसिद्धान्तयोस्तो लनपर्यालोचनात्मको विचा र:--- 


पण्डितश्री रामवदनशुक्ल: 


. श्रीशङ्कराचायंविभावितस्तोत्रसाहित्यगतभक्तिसाधनाविवेचनम्‌-- 


डॉ० पारसनाथद्विवेदी 


. जगदुमुरुश्नीशद्धूराचार्याभिमतं गोतारहस्यस्‌-- 


डाँ० श्रोधरभास्करवर्णकर! 


. श्रीशङ्करभगवत्पादकृतस्य स्याद्वादनिरसनस्य मीमांसा-- 


डाँ० गणेशीलालसुथारः 


. भगवत्पादानां जगद्गुरूणामायशङ्कराचार्याणां 


दिव्यजन्मकर्मादिविषये किडिचतु--आचार्य श्रीकुबे रनाथशुक्ल: 


. प्रसंख्यानम्‌--श्रीमुरलीधरपाण्डेयः 


जीवपरिमाणविमर्श:--डॉ० पारसनाथद्विवेदी 


. सत्कार्यवादसमीक्षा--श्री एन्‌० आर्‌० कृष्णताताचार्ये: 
. राङ्कर-ब्गंडलयोस्तुलनात्मकमध्ययनस्‌--पं० श्रीवशिष्ठमुनिमिश्र: 


३३-२६ 
३७-४२ 
४३-४६ 
४७-५१ 


५२-६१ 
६२-६७ 


६८-८७ 
८१-९२ 
९३-११० 
१११-११५ 
११६-१२४ 
१२५-१२० 
१३१-१३८ 
१३९-१४६ 


१४७-१५८ 
१५९-१६७ 


CC-0. Lal Bahadur Shastri University, Delhi. Digitized by Sarvagya Sharada Peetham | ६ 


१९, 
२०. 
२१. 
२२. 
२२. 
२४. 


२५. 
२६. 


२७. 
२८. 
२९. 


३०. 


(11102) 

सांख्ये वेदान्ते च मोक्षतत्त्वम्‌--आचारयंश्रीकेदारनाथत्रिपाठो 
भावरूपाविद्यानिरूपणम्‌-डॉ० एत्‌० आर्‌० श्रीनिवासन्‌ 
विज्ञानवादपर्य्यवेक्षणम्‌--डाँ० आदित्यनाथभट्टाचाय्य: 
अविद्यास्वरूपम्‌--श्रीसुधा क रदी क्षित: 
कि नाम प्रतिशरीरभिन्नत्वम्‌--डाँ० चन्द्रशेखरशर्माहिरेमठ: 
अघायुशब्दव्युत्पत्तिप्रसङ्गे शाङ्करभाष्यसमीक्षणम्‌-- 

डॉ० भागीरथप्रसादत्रिपाठी वागीशः शास्त्री” 


शाङ्कुरमताभिमतमोक्षतत्साधनविमर्शः-श्रीशिवजी-उपाध्यायः 


अद्वेतमते जगतः ब्रह्मणोऽभिन्नत्वं भिन्नत्वं वा-- 
डॉ० नरेन्द्रनाथपाण्डेयः 
श्रीशङ्कराचार्यशतकस्‌--श्वीशिवदत्तशर्माचतुर्वद: 
पाणिनीयव्याकरणे$्द्वेतवाद:--भाचायंश्रीरामप्रसादत्रिपाठी 
शाङ्करभाष्यगता: केचन भ्रष्टाः पाठास्तेषां संशोधनं च-- 
डॉ० रामरा्धुरभट्राचार्य: 
भाभासवाद:--एक परिशीलनस्‌--डां० सि० मार्कण्डेयशास्त्री 

१६८-१७४ 
१७५-१७६ 
१७७-२१६ 
२१७-२१९, 
२२०-२२२ 


२२३-२२५ 
२२६-२२३७ 


२२३८-२४२ 
२४३-२५४ 
२५५-२७६ 


२७७-२८० 
२८१-२८७ 


सारस्वती सषमा 
सम्पर्णानन्दसंस्कतविश्वविद्यालयानसन्धानपत्रिका 





~~ 


४१ वर्ष | ज्येछ-भाद्र-मार्गशीष-फाल्गुन-पाणमाः, वि० सं० २०४३ | १-४ अङ्काः 








'उपदेशसाहस्ती-नामविषये कश्चिन्नतनो विशं 


आचार्ये श्रीवि० वेड्कटाचलम्‌ 
कुलपतिः, 
सम्पूर्णानन्दसंस्कृतविश्वविद्यालयस्य 
वाराणस्याम्‌ 
६8 88 ६३ 


अथ श्रीशद्धुरभगवत्पादप्रणीतेषु प्रकरणग्रन्थेषु मूर्घन्यतया सर्वाभिमतस्य 
“उपदेशसाहस्री -ग्रन्थस्य नामविषये किञ्चिद्विमृश्यते । 

सत्सु बहुषु वेदान्तप्रकरणेषु शाङ्करेषु शाङ्करत्वेन वा ख्यातेषु, यद्‌ विशेषतो 
बहु मन्यन्ते प्रकरणमिदमाधुनिका ऐतिहासिकदृष्टिप्रिया बहिरङ्गपरीक्षणप्रसिताः 
समालोचकाः, तत्र हेतुरयमेव यत्प्रकरणस्यास्य श्रीशङ्कुराचार्यप्रणीतत्वं निःसन्दिग्ध- 
प्रमाणसिद्धम्‌, अत एव विवादगन्धेनाप्यनागन्धितमिति । यदा हि भगवत्पादशिष्प: 
सुरेश्वराचार्य: स्वयमुद्धरति प्रकरणस्यास्य पद्यानि कतिपयानि, ब्रूते च कण्ठोक्तिः शब्देः 
पद्यान्यमूनि भगवत्पादीयानीति, तदास्य ग्रन्थस्य भगवत्पादीयत्वे कथन्नाम विवदितु- 
मुत्सहतां विवादशीलोऽपि सवंत्रानाश्वस्तः संशयात्मापि कञ्चित्‌ ? तथा हि--नेष्कम्यं- 
सिद्धेश्च तुर्थाध्यायेन ग्रन्थमुपसंजिहीर्ष्राचार्यसुरेश्वरः प्रथममस्याध्यायस्य प्रयोजनं 
व्याचिख्यासुः, त्रिषु पूर्वाध्यायेषु प्रतिपादितस्य विषयजातस्य सुखबोधाय संक्षिप्य संग्रहण- 
मेवास्याध्यायस्य प्रयोजनमित्याह स्म 

ूर्वाध्यायेषु यद्वस्तु विस्तरेणोदितं स्फुटस्‌ । 
संक्षेपतोऽधुना वक्ष्ये तदेव सुखवित्तये^ ॥ इति । 

इत्त्यं प्रतिज्ञातं संक्षेपमुक्त्वा, अध्यायान्ते स्वोपक्षिप्तस्य सर्वस्य प्रमेयपूगस्य 
सत्सम्प्रदायानुगतवेदान्तसिद्धान्तानुरूपत्वं स्थिरीकर्त , स्वस्मिन्‌ कमंमीमांसावासनानु- 
वृत्तिमारोपयतां स्वयूथ्यानां केषाञ््िदाक्षेपं परिहत चैव पुनः ससंरम्भं प्रतिजानीते 
ग्रन्थकृत्‌ सुरेश्वरो यत्‌ स्वप्रतिपादितं नैष्कम्यंसाधक सर्वमपि श्रुतितकमुखं प्रमाण- 
प्रमेयजातं स्वगुरुपरम्परानुगतात्‌ सिद्धान्तपथात्‌ तुषादपि न भिद्यत इति। तदिदं 
द्रढयितुं स्वगुरूणां शङ्करभगवत्पादानां, परमगुरूणां गौडपादानां च ग्रन्थवाक्यानि 

प्रमाणत्वेनोद्धरत्याचार्यसुरेश्वरः । अस्मिनु प्रसङ्गे उपदेशसाहस्रीग्रन्थस्य पद्यभागतः 
सप्तदश सन्दर्भाः, माण्डूक्यकारिकातो द्वौ सन्दर्भा च यथाक्षरमुद्धृताः। तस्मिश्च 
प्रमाणोदाहरणप्रस ङ्ोपक्रमे- 
“भगवत्पुज्यपादेश्व उदाहार्येवमेव तु” ` । 
इति स्वगुरून्‌ शङ्कुराचार्यान्‌ भगवत्पुज्यपादशब्देन कण्ठत उल्लिख्य, पुनः प्रसद्भान्तेऽपि 
“तथा भगवत्पादीयमुदाहरणम्‌”'` इति वृत्तिस्थयावतरणिकया सह शाङ्करं पद्यमेक- 
मुद्धृत्य च स्पष्टमेवाचायंगोडपादान्‌ गोडदाब्देन, शङ्करभगवत्पादान्‌ द्राविडशब्देन चेत्त्थ 
सादरमनुसन्धत्ते- 
“एवं गोडेद्राविडेनः पृज्येरथंः प्रभाषितः" इति । 


अत्रोपक्रमो पसंहारपरिशीळनेन प्रतिभाति यदनयोरनुपदमुद्धुतयो रारम्भसमापि- 
वाक्ययोर्मध्यगतानि सर्वाण्यपि पद्यानि गौडपादशङ्करभगवत्पादयोरन्यतरप्रणीत- 
ग्रन्थगतान्येव भवितुमर्हन्तीति । पाठकानां बोधसुकरत्वायायं समग्रोऽपि सन्दर्भोऽत्र 
यथाग्रन्थमुद्ध्रियतेऽविकलमेव^ । 


एष संक्षेपतः पूर्वाध्यायत्रयस्यार्थं उक्तः । सोऽयं न्याय्योऽपि वेदान्तार्थः शास्त्रा- 
चार्यप्रसादलभ्योऽपि अनपेक्षसिद्धस्वभावत्वात्‌ केश्चिच्छद्दधानेर्न प्रतीयते। तेषां सङग्रहार्थ- 
मभिमतप्रामाण्योदाहरणम्‌-- 
भगवत्पूज्यपादेश्च उदाहार्येवमेव तु। 
सुविस्पष्टोऽस्मदुक्तोऽर्थः सर्वभूतहितेषिभिः ॥ 
कि परमात्मन उपदेशः, उतापरमात्मन इति । कि चातः? यदि परमात्मन- 
स्तस्योपदेशमन्तरंणेव मुक्तत्वान्निरथंक उपदेशः। भथापरमात्मनस्तस्यापि स्वत एव 
संसारस्वभावत्वान्निषफल उपदेशः । एवमुभयत्रापि दोषवत्वादत आह-- 
“अविविच्योभयं वक्ति श्रुतिञ्चेत्‌ स्यादग्रहस्तथा?६ । 
इति पक्षमुपादाय पूर्वपक्षं निशात्य च॥ 
तच्चेदमविवेकातु स्वतो विविक्तात्मने तत््वमसीत्युपदिष्टम्‌ । 
“गुष्मदस्मद्विभागज्ञे स्यादर्थवदिदं वचः''° | 
यतोंऽनभिज्ञे वाक्यं स्याद्‌ वधिरेष्विव गायनस्‌ ॥ 
तस्य च युष्मदस्मद्विभागविज्ञानस्य का युक्तिरुपायभावं प्रतिपद्यते ? म्युणु-- 
'अन्वयव्यतिरेको हि पदार्थस्य पदस्य च। 
स्यादेतदहुमित्यत्र युक्तिरेवावधारणे'« ॥ 

ज्ये्भा०मार्गेफा०प० २०४३वि०] 'उपदेशसाहस्नी'-नामविषये कश्रचिन्नृतनो विमश: 


कथं तो युक्तिरिति ? अत्राह— 
'नाद्राक्षमहमित्यस्मिन्‌ सुषुप्तेऽन्यन्मनागपि । 
न वारयति दृष्टि स्वां प्रत्ययं तु निषेधति’ ॥ 
“एवं विज्ञातवाच्येऽर्थं श्रतिलोकप्रसिद्धितः । 
श्रुतिस्तत््वमसीत्याह श्रोतुर्मो हापुत्तये?१ ° ॥ 


तत्र त्वमिति पदं यत्र लक्षणया वर्तते, सोच्थे उच्यते 
'अहंशब्दस्थ या निष्ठा ज्योतिषि प्रत्यगात्मनि । 
सेवोक्ता सदसीत्येवं फलं तत्र विमुक्तता”) ॥ 

अन्यच्चान्वयव्यतिरेकोदाहरणम्‌ । यथा— 

'छित्त्वा त्यक्तेन हस्तेन स्वयं नात्मा विदोष्यते । 
तथा शिष्टेन सर्वेण येन येन विशेष्यते’ 3 ॥ 
'विशेषणमिदं सर्वं साध्वलङ्करणं यथा। 
अविद्याध्यस्तमतः सर्व ज्ञात आत्मन्यसङ्भवेत्‌’ ' ९ ॥ 
'तस्मातु त्यक्तेन हस्तेन तुल्यं सर्वं विशेषणम्‌ । 
भनात्मत्वेन तस्माञ्ज्ञो मुक्तः सर्वविरेषणेः'१ ४ || 
ज्ञातेवात्मा सदा ग्राह्यो ज्ञेयमुत्सुज्य केवलः । 
भहमित्यपि यद्ग्राह्यं व्यपेताङ्गसमं हि ततु ९ ॥ 
'दुश्यत्वादहमित्येष नात्मधर्मो घटादिवत्‌ । 
तथान्ये प्रत्यया ज्ञेया दोषाश्वात्माऽमलो ह्यतः”" ९ ॥ 

सर्वेन्यायोपसङग्रहः— 
'नित्यमुक्तत्वविज्ञानं वाक्याद्‌ भवति नान्यतः। 
वाक्यार्थस्यापि विज्ञानं पदार्थस्मृतिपुवंकस्‌ ॥ 
अन्वयव्यतिरेकाभ्यां पदार्थः स्मर्यते ध्वम्‌ । 
एवं निर्दुःखमात्मानमक्रियं प्रतिपद्यते ॥ 
सदेवेत्यादिवाक्येभ्यः प्रमा स्फुटतरा भवेत्‌ | 
दशमस्त्वमसीत्यस्माचथैवं प्रत्यगात्मनि) ° ॥' 

वीक्षापन्नस्योदाहरणम्‌- 
'नवबुद्ध्यपहाराद्धि स्वात्मानं दशपूरणस्‌। 
भपदइथन्‌ ज्ञातुमेवेच्छेत स्वमात्मानं जनस्तथा ॥ 

अविद्याबद्धचक्षुष्रात्‌ कामापहृतधीः सदा। 
विविक्तं दुशिमात्मानं नेक्षते दशमं यथा" |! 
सोऽयमविद्यापटलावगुण्ठितदृष्टिः सन्‌ कथमुत्थाप्यत इत्याह 
यथा स्वापनिमित्तेन स्वप्नदूक प्रतिबोधितः । 
करणं कर्म कर्तारं स्वाप्नं नेवेक्षते स्वतः ॥ 
अनात्मज्ञस्तथेवायं सम्यक्‌ श्रुत्याववोधितः । 
गुरु शास्त्रं तथा मूढं स्वात्मनोऽन्यं न पश्यति ॥ 


स कि सकळसंसारप्रविविक्तमातमानं वाक्यात्‌ प्रतिपद्यते, उत नेति ? अत्र ब्रूमः। 


कूटस्थावगतिशेषमात्रत्वातु प्रतिपत्तेरत आह-- 


दण्डावसाननिष्ठः स्याहृण्डसर्पो यथा तथा। 

नित्यावगतिनिष्ठं स्याद्‌ वाक्याज्जगदसंशयम्‌ ॥ 
कुत एतत्‌ ? यस्मात्‌ 

पश्यन्निति यदाहोच्चेः प्रत्यक्त्वमजमद्वयस्‌ ॥ 

अपूर्वानपरानन्तं त्वमा तदुपलक्ष्यते ॥ 

तत्त्वमस्या दिवाक्योत्थविज्ञानेनेव बाध्यते । 
यस्मात्‌ 

अस्माद्यदपरं रूपं नास्तीत्येव निरूप्यते । 

अन्यथाग्रहणाभावाद्‌ बीजं तत्‌ स्वप्नबोधयोः॥ 
अस्यार्थस्य द्रढिम्न उदाहरणम्‌ 

'कार्यकारणबद्धौ ताविष्येते विश्वतेजसो । 

प्राज्ञः कारणबद्धस्तु द्वौ तौ तुर्ये न सिध्यतः * ||! 

अन्यथा गृक्तुतः स्वप्नो निद्रातत्त्वमजानतः | 

विपयसि तयोः क्षीणे तुरीयं पदमदतुते* " ॥' 
तथा भगवत्पादीयमुदाहरणस्‌— 

'सुषुप्तार्य॑ तमोऽज्ञानं बीजं स्वप्नप्रबोधथोः | 

आत्मबोध प्रदग्धं स्याद्‌ बीजं दग्धं यथाऽभवम्‌ १) |! 

(एवं गोडेरद्राविडेनं; पृज्येर्थंः प्रभाषितः। 

अज्ञानमात्रोपाधिः सन्तहमादिदुगोश्वरः ॥' 

ज्ये०भा०मागं०फा०पु०र २०४३वि०] “उतदेशताहस्नो'-तामविषये कश्चिन्नुतनो विमश: ५ 


अस्मिन्‌ प्रसङ्गे सुरेश्वराचार्येभंगवत्पादीय: 'उपदेशसाहस्री'-ग्रन्थः परामृष्ट इति, 
ततो भूयांसि पद्यानि समुद्धृतानीति च पूर्वेषटीकाकारेः सम्यक्‌ प्रत्यभिज्ञात मेव । तदिदं 
हिरियण्णासम्पादितनष्क्रम्यंसिद्विपुस्तकस्थायां ज्ञानोत्तमाचार्यप्रणीतायां चन्द्रिका- 
टीकायाम्‌ * *~''इदानीमुपदेशसाहस्रयां भगवत्पादाचार्येः पूर्वपक्षत्वेनो क्तमर्थमुदाहरति’ 
इत्यारभ्य पदे पदे ९कृते राचार्योल्लेखेर्भयोभिनिगदव्याख्यातमेव। सम्पादकेश्च हिरियण्णा- 
महोदयेरत्रत्यानि आचार्यवाक्यानि उपदेशसाहस्रीगतसन्दर्भाल्लेखपुरःसरं संकलितानि 
द्वितीये परिशिष्ट इति तत एव तानि सुखावसेयानि**। तथापि परिशिष्टस्यास्य विषये 
किञ्चिदिदमववेयं भवति । नेष्करम्यंसिद्धिप्रस ्गेऽस्मिन्‌ सुरेश्वराचार्योद्धृत:-- 

“'युष्सदस्मद्विभागज्ञे स्यादर्थंवदिदं बचः।” 


इति इलोकार्थधरूप एकः सन्दर्भ उपदेशसाह्रोस्थितोऽपि तेः स्वपरिदिष्टे नान्तर्भावितः, 
यतो हि तेः सन्दर्भोऽय्ं भगवत्पादवाक्यत्वेन न प्रत्यभिज्ञात इति स्पष्टप्रायम्‌ । अप्रत्य- 
भिज्चाने हेतुरपि सुकर एव सम्भावयितुस्‌ । तथा हि--एनमेक॑ सन्दर्भ वर्जयित्वा सुरेश्व- 
राचार्येरुपदेदासाहस्रीतः समुद्धृताः सर्वेऽन्ये सन्दर्भाः पू्णंलोकरूपा एव । अत एवेषां 
सर्वेषां प्रतीकानि उपदेशसाह्रीरलोकसूच्यां सुलभानि । अयं तु सन्दर्भः इलोकस्योत्त- 
राधंरूप: । अत एव नास्य क्वचितु इलोकसूच्यामुपलम्भकथापि। अत एव उपदेश- 
साहस्राः, बृहदारण्यकवातिकस्य च पद्यसूचीमवलम्व्य सुरेश्वरोद्धृतानामेतत्प्र- 
घट्टकस्थितानास्‌ आचार्यवचनसन्दर्भाणामाकरान्वेषणे प्रवृत्तः हिरियण्णामहोदयेरिदं 
वाक्यस्‌ उपदेशसाहस्रीयत्वेन न प्रत्यभिज्ञातुमपारि। उपदेशसाहु्र्याः समग्राया एतद्‌- 
दष्ट्या परीक्षणेनेवास्माभिरयमधिकः सन्दर्भः तत्त्वेन प्रत्यभ्यज्ञायि । 


इदमन्यदप्युत्पश्यामो वयम्‌ । नेष्कम्यंसिद्धेरनुपदमुद्धृते प्रघटके-- 


““भगवत्पुज्यपादेश्च उदाहायेंबमेव तु” | इति। 

““इत्थं गोडेद्राविडेनंः पुज्येरथे: प्रभाषितः” 
इति च पद्ययोरन्तराले यावन्ति सन्ति पद्यानि, तैः सर्वेरपि (“कार्यकारणबद्धौ तौ”? 
इत्यादिकमेकं गोडपादीयसन्दर्भं विहाय) भगवत्पादीयवचनेर्भाव्यमेव । अन्यथा आदौ 
“भगवत्पूज्यपादे:'” इति, अन्ते “इत्थं गोडेद्राविडे:” इति चोपक्रमोपसंहारस्थिता 
सुरेश्वराचार्याणां प्रतिज्ञेव व्याहन्येत । एवं स्थितेऽपि सन्त्येवाधुनात्र कतिपयइलोकाः, 
ये उपदेशसाहुस्र्यां वा वातिके वा नान्विष्टा: । दुढान्वेषणे नेते जातुचिद्वातिके वा 


ग्रन्थान्तरे वा उपलभ्येरन्तपि। अन्यथा अगतिकगत्या इमे भगवत्पादीये कस्मिश्चित्‌ 
सम्प्रति छुपे ग्रन्थे स्थिताः स्युरिति सन्तोष्टव्यस्‌ । 

यद्यपीत्त्थं सुरेश्वराचार्येभूयसा उद्धृतत्वेन उपदेशसाह्र्चा भगवत्पादप्रणीतत्वं 
निष्क्रण्टकतया सिध्यत्येव, तथापि तेः क्वचिदपि ग्रन्थनाम नोदलेखोति तन्नामयाथार्थ्य- 
निणंये न मतागप्युपकुर्वन्तीमान्युदाहरणानि सुरेश्वराचार्यकृतानि। अत एव ग्रन्थनाम- 
निर्णयार्थं प्रमाणान्तरमेव मार्गणीयं भवेदित्यतिरोहितम्‌ । 


साम्प्रतं तावद्‌ ग्रन्थस्यास्य नाम 'उपदेशसाहस्र’ इति 'उपदेशसहसी' इति च 
द्वेधा दुस्यते मुद्रितपुस्तकेषु । श्रृङ्गेरिप्रतिष्ठं दक्षिणाम्नायपीठं महता वेभवेन तपोबलेन 
चाधिष्ठितवतां वतंमानपीठाधिपपरमेिगुरूणां श्रीसच्चिदानन्दशिवाभिनवर्नात्तिह- 
भारतोस्वामिपादानामाज्ञानुग्रदेण विशतिसम्पुटेः श्रीवाणीबिलासमुद्रगालये १९०९ तमे 
खैस्ताब्दे मुद्राप्य प्रकाशितायां शाङ्कुरग्रन्यावलो तु सर्वत्र 'उपदेशासहस्र' इत्येव 
व्यवहियते ग्रन्थोऽयम्‌ `| रामतोर्थंप्रणीतया पदयोजनिकाव्यास्यया सह १९३० खेस्ताब्दे 
निर्णयसागरमुद्रणालयप्रकारिते ग्रन्थे तु 'उपदेशसाहल्र' इति नाम दृश्यते । तत्रत्य- 
टीकाया आरम्भवाक्ये, गद्प्रबन्धपद्यप्रबन्धयोः पुष्पिकाद्वये ” च 'उपदेशसाहस्रो’ 
इत्येव निर्देशः समुपलभ्यते । अत एव तत्रत्येषूपसंहा रपयेष्वन्यतमस्मिन्‌— 


“।उपदेशसहस्रोयं विवता हि महात्मभिः” `“ । 
इति यद्‌ भिन्नं रूपं दुस्यते, तच्छन्दोऽनुरोवात्‌ कृतं स्यादिति सम्भाव्यते । 


शास्त्रपारङ्गतेः पण्डितराज-शास्त्ररत्नाकर-श्रीसुब्रह्माण्यशास्त्रिभिः सम्पादिते 
१९७८ तमे खेस्ताब्दे प्रकाशित भानन्दगिरिकृतटोकायुते ग्रन्थेऽपि प्रायशः सर्वत्र सहस्री’ 
इति, “उपदेशसहस्री' इति वा निर्देशो दृश्यते । यथा टीकारम्भे शीर्षके 'सहस्रीविवृतिः' १ 
इति, पश्चान्मङ्गलरलोकेऽपि “मया सहस्नविवृतिविधीयते” ° इति, पद्यभागपुषिपकायां 
“श्रीसहस्रीपद्य भागटीका'\ इति, ग्रन्थोपसंहारप्े “उपदेशसहस्रीयं गद्यपद्यमयी मया । 
व्याकृता” ° इति, समाप्तिपुष्पिकायां 'श्रीसहर्रीटीका' * *इति च सन्ति भूयिष्ठा ह्वस्व- 
निर्देशाः, येभ्यो दुढं ज्ञायत एतट्टीकामूलमातुकासु 'उपदेशसह्री' इत्येव रूपं प्रयुज्यत इति, 
अतश्च आनन्दगिरीणामिदमेवाभिमतमिति। भत एवास्मिन्‌ पुस्तके गद्यभागटीकाप्रथम- 
वाक्ये केवळे * *'उपदेशसाहस्रो' इति दीर्घाकारयुक्त रूपं मुद्रितम्‌, तल्लिपिकारप्रमादाद्वा, 
सम्पादकप्रमादाद्वा सम्पातायातं भवेदिति प्रतिभाति । मूलमातुकाविलोकनेनेव याथार्थ्यं 
निश्चेतुं शक्येत । अत एवास्य मुद्रितपुस्तकस्य मुखपृष्ठादौ नाममुद्रणे उपोद्घाते च 
सम्पादकेः शास्त्रिपादेः उपदेशसाहस्री’ इति रूपं सर्वत्र एकान्तेन प्रायोजि, तदेतत्‌ कथमपि 


नानन्दगिर्याचार्यसम्प्रदायानुरोधिनी; किन्तु साम्प्रतिकभूयोव्यवहारप्रवाहगतानुगति- ' 

कतामात्रमिति स्पष्टमेव । वस्तुतस्तु 'उपदेशसहर्री' इति हुस्वसकारपाठ एव आनन्द- 
गिरिसम्मत इति निश्चप्रचम्‌ । जर्मनीदेशे १९४९ वर्षे 'बान्‌! नगरमुद्रिते हाकर- 
मंहोदयसम्पादिते ग्रन्थे, जापानदेशे 'टोक्यो' नगरतः प्रकादितेऽस्य ग्रन्थस्य आङ्ग्लानु- 
वादपुस्तके च ग्रन्थनामविषये कीदुशी वस्तुस्थितिरिति न ज्ञायते श्वुङ्गग्राहकतया । 
कालटीतः १९८४ तमे वर्षे श्रीशङ्कूरशर्म-श्रीकृष्णशर्मभ्यामनूदिते मलयालमसंस्करणे तु 
दीर्घ'सा'कारपाठ एवाश्चित इत्यलमनेन दूरद्रानुधावनेन । 


८१ ८१ 


यथा तथा वा भवतु ग्रन्थनामस्थितिरेषा पश्चात्तनी । ग्रन्थस्य भगवत्पादकृत॑ 
मूलनाम तुभयथापि नासीदिति निश्चेतुमस्त्यवकाश: | तथा हि--भगवत्पादीयो ग्रन्थोऽयम्‌ 
आचार्यभास्करेण स्वगीताभाष्य*४उद्धतः । तत्र 'उपदेशसहस््री' इति वा 'उपदेशसाहस्नी' 
इति वा ग्रन्थनाम नोल्लिख्यते भास्करेण; किन्तु केवलम्‌ 'उपदेशग्रन्थ' इत्येव । भास्करेण 
तत्र भगवत्पादीय एव कश्चिद्‌ ग्रन्थो निदिदिक्षित इति तत्प्रकरणपर्यालोचनयां स्पष्टमेव । 
“न कर्मणामनारम्भान्नेष्कम्यं पुरुषोऽइनुते९९इति गीताइलोकं स्वमतेन प्रथमं व्याख्याय 
पश्चात्‌ शाङ्करं नेष्कर्म्यंशन्दव्याख्यानं प्रत्याचष्टे भास्करः । भगवत्पादीयमतखण्डने च 
तदीयेनेव सिद्धान्तेन विरोधमापादयन्नित््यं लिखति भास्कर:--“अथ नेष्कर्म्यशब्देन 
ज्ञाननिष्ठतोच्यते कर्माकृत्वा ज्ञानोत्पत््यसम्भवादिति, तथाप्यविदृषां सर्वकर्मत्यागोपदेशो 
भवतो विरुद्ध्येत”'९° । तथा चोक्तम्‌ 'उपदेशग्रन्थे'— 


“त्वंपदार्थविवेकाय संन्यासः सर्वकर्मंणाम्‌ '“। इति । 


अयमत्र भास्कराशय:--अनुपदमुद्धुते वाक्ये 'विवेकाय' इत्यत्र तादर्थ्ये चतुर्थी 
प्रयुक्ता । तेनेदं सम्पद्यते यत्‌ त्वंपदार्थस्य साधनरूपेण सर्वकर्मसंन्यासो भगवत्पादाभिमत 
इति। यस्य तावत्साधकस्य त्वंपदार्थविवेक एव न जातः, स तावद्‌ अज्ञान्येव भवेदिति 
निविवादमेव। अतश्च अज्ञानिनोंऽपि पुरुषस्य सर्वकर्मसंन्यासो भगवत्पादेः स्वीकृत 
इत्यायाति। स च कथमपि न युज्यते। अधिगतात्मतत्त्वसाक्षात्कारो मुक्ताविद्याकमंबन्धनो 
ज्ञानी यदि संन्यसेतु सर्वकर्माणि, तत्‌ काममुपपद्यतां नाम तन्मतेन। तद्विपरीततया 
यस्तावदविद्याकामकर्मादिबन्धादनिर्मक्तः, स कथं सर्वकर्माणि संन्यस्येदिति । 


उपदेशग्रन्थोद्धतशाङ्कुरवाक्यत्वेन यो$धंदलोक इह उद्धृतो भास्करेण, तदुपदेश- 
साहस्रा अष्टादशे तत््वमतिप्रकरणे यथायथमुपलभ्यत इत्यत इदं स्पष्टमेव यद्‌ भास्करः 
सम्प्रति 'उपदेशसाहस्री'-नाम्ना, 'उपदेशसहस्री-नाम्ना वा प्रथमानमेव ग्रन्थस्‌ 
“उपदेश'-नाम्ना निदिशतीति । यतो हि भास्करो भगवत्पादसमकालिकोऽभूदिति प्रायशो 

निविचिकित्सम्‌, अत एवास्य ग्रन्थस्य तदात्वे प्रसिद्धं नाम “उपदेश: ** इत्येव स्थितं 
भवेदिति सङ्गच्छतेऽनुमानम्‌ । तमेनम्‌ उपदेशग्रन्थोल्लेखं भास्करकृतम्‌ उपदेशसाह्रथा 
एवोल्लेख इत्यजानतेव भासकरीयगीताभाष्यसम्पादकेन डॉ० सुभन्रोपाध्यायेन (सुभद्र झा 
इति लोके विख्यातेन) भास्करस्य शङ्कुराचार्यादर्वाग्भवत्वे प्रमाणाभावः प्रतिज्ञातस्तद्‌- 
ग्रन्थभूमिकायाम्‌*° । वस्तुतस्तु उपदेशसाहस्रीग्रन्थोल्लेखपुरःसरं तद्वाक्योद्धरणमेव 
निष्प्रत्यूह प्रमाणं भवेद्‌ भास्करस्य शङ्कुराचार्यादर्वाचीनतायाम्‌ । श्रीशङ्कर-भास्करयोः 
पोर्वापर्यप्रहनोऽयमिह निबन्धे नादिप्रसक्त इति नातीवेह पराक्रम्यतेऽस्मिन्‌ विषये** । 


सम्प्रति उपदेशसाहस्रीग्रन्थस्य भगवत्पादीयस्य उपदेशग्रन्थनाम्ना उल्लेखमिमं 
किञ्चिद्विमृशामः। यदि श्रीशङ्करभगवत्पादैरस्य ग्रन्थस्य 'उपदेशसाह्र' इति 
“उपदेशसहस्री’ इति वा नाम स्वयमकरिष्यत, यदि च ग्रन्थोऽयं साम्प्रतमिव तदापि 
ईदुशनाम्नैव लोकेऽप्रथिष्यत, तहि भास्करेणापि ग्रन्थोऽयं “उपदेशसाहस्री' इत्यादिरूपेणेव 
निरदेक्ष्यत, न तु 'उपदेशग्रन्थ' इति । अतश्च भास्करकृतस्येदुशनामोल्लेखस्य केनापि 
कारणेनावइ्यं भाव्यमेव । वयं तु इत्त्यमुत्पण्यामः--ग्रन्थोऽय्रं श्रीशङ्कराचार्यः भाष्यादि- 
ग्रन्थ इव ग्रन्थप्रणयनसङ्कल्पपूवकं न निबद्धः, येनास्य तैर्नामकरणस्यावसरः घ्रासङक्ष्यत; 
किन्तु शिष्येः सह तीर्थयात्राप्रसङ्गेषु विजययात्राप्रसङ्गेषु वा यथा तत्तत्तीथंविशेषेषु 
तत्तदधिष्ठानदेवतास्तोत्राणि सद्यः प्रतिभाप्रस्फुटितानि तत्सहचरेः श्रुतानि पश्चात्‌ 
पत्रमारोपितानि स्युरिति सम्भाव्यते, तथेव शिष्येरनुच र्वा सार्धं तत्त्वविचारप्रसङ्गेषु, 
वादिभिः साधं वादकथाप्रसङ्गष्‌ वा भगवत्पादमुखनिर्गता गद्यरूपा: पद्यरूपाइच 
अपूर्वा वाचिकोपदेशाः तत्सहचरेः शिष्येर्भक्तेरथवा श्रृतोपदेशेर्वादिभिरेव वा पदचात्‌ 
पत्रमारोपिताः स्युरिति। अत एवामीषां वेदान्तसिद्धान्तप्रतिपादकानां पद्यानां गद्य- 
सन्दर्भागां च एकस्मिन्‌ काले देशे वा ग्रन्थरूपेण स्वरूपं नोद्धिन्नं स्यात्‌। अत एव 
तदा तेषामुपदेशरलोकानां वाक्यानां वा नामकल्पनस्य कथेव नावतीर्णा स्यात्‌ । एवमेव 
क्रमश उपचीयमानकायोऽसावुपदेशसङ्ग्रहस्तदवस्थायास्‌ 'उपदेश'-नाम्नेव प्रथां गतः 
स्याद्‌ गोष्ठीषु । एतादृशकल्पनेन आचार्यभास्क रक्कतोऽयस्‌ 'उपदेशग्रन्थ'* ` इति निर्देशः 
साधु समञ्जसो भवति । 


तदेवं भिन्नभिन्नेष स्थानेषु, भिन्नमिन्नेष्ववसरेषु, भिन्नभिन्नान्‌ पुरुषान्‌ प्रति 
भिन्नभिन्नप्रयोजनान्यालम्ब्य कृतानामुच्चावचानां व्याकीर्णानामुपदेशानां भक्तशिष्ये- 
रन्येर्वानुचरेः क्रमसङ्गत्यादिपर्यालोचनविन्यासपूर्वक ग्रन्थरूपता सम्पादितेति पश्चाच्चास्य 
विशिष्टनामसङ्ुल्पाभावेन 'उपदेशः' इत्येवासौ ग्रन्थः सर्वत्र पप्रथ इति च कल्पनं 

श्लिष्यति। इत्थं काले गते बहुतिथे चात्रत्यां भूयसीमुपदेशसंख्यामालक्ष्य संख्याबहुत्व- 
मेवाश्रित्य 'उपदेशसाहस्री' इति 'उपदेशसहस्री' इति वा ग्रन्थगोरवव्यञ्जकं नाम 
कल्पितं भवेदिति च सम्भाव्यते। भअवान्तरप्रकरणानां क्रमनामादिपरिकल्पनमपि 
परस्तादेवेतादृशग्रन्थसंस्करणकाले कृतं स्यादिति सम्भाव्यते । दृश्यते च कचिदवान्तर- 
प्रकरणानां नामविषये पाठभेदोऽपि पुस्तकेषु । यथा आनन्दगिर्यनुसारिपाठे गद्यभागे 
प्रथमप्रकरणस्य 'मोक्षसाधनज्ञानोपदेशविधिः' इति, निर्णयसागरसंस्करणे 'शिष्यप्रबोधन- 
विधि? इति, वाणीविलाससंस्करणे 'झिष्यानुशासनम्‌’ इति च दुश्यते भेदः। एवमेव 
पद्यभागेऽपि द्वितीयेकोनविशयोः प्रक रणयोः कचितु प्रतिषेधतृष्णाज्वरनाशक इति नाम- 
करणम्‌, अन्यत्र आत्मज्ञानोत्पत्ति-भेषजप्रयोग इति* *। वस्तुतस्तु प्राचीनेग्र॑न्थसंस्कर्तृभिः 
पण्डितेविनिगमकान्तरान्वेषणक्लेशं परिहरङद्धिः सर्वेषामेव प्रकरणानां तत्तत्प्रकरण- 
प्रथमइलोकानामाद्यपदान्येवाश्रित्य नामानि कल्पितानीति स्पष्टम्‌ । परस्तादन्येस्तत्र 
'छित्त्वा'-'मूत्राशङ्क' इत्यादिषु नातिइलीलतामालोच्य वा, अन्येन वा केनापि हेतुना तेषु 
नामसु कचित्परिवर्तनं** व्यधायीति प्रतिभाति। नानेन विवेचनेन किमपि महत्तरं 
प्रयोजन सेत्स्यतीति विरम्यते विस्तरात्‌ । 

इदमन्यदत्र विभावनक्षमं सुधियाम्‌ । उपदेशसाहस्रयाँ सन्ति प्रकरणान्येकोन- 
विशतिः पद्यभागे, त्रीण च गद्यभागे। पद्यभागस्थानां प्रकरणानां क्रमनिर्णये तु 
तदाकारलाघवगोरवमेव विनिगमकत्वेन स्वीकृतं तत्सङ्ग्राहकेः सम्पादकेरिति स्पष्टमेव । 
प्रथममन्त्यं च प्रकरणद्वयं वर्जयित्वा मध्यगतेषु सर्वेषु प्रकरणेषु स्पष्टमेव परिदुर्यते 
क्रमशः पद्यसंख्योपचयः। विभाव्यतां र₹लोकसंख्यातालिकेयं वाणीविलाससंस्करणानु- 
सारिणी 


“९ 
AN 


१. उपोदघातप्रकरणम्‌ 
२. भात्मज्ञानोत्पत्तिप्रक रणस्‌ 
३. ईश्वरात्मप्रकरणम्‌ 

४. तत्त्वज्ञानस्वभावप्रक रणस्‌ 
५. बुद्ध्यपराधप्रकरणस्‌ 

६. विशेषापोहपभ्रक रणस्‌ 

७, बुद्ध्यारूढप्रकरणस्‌ 

८. मतिविलापनप्रकरणम्‌ 

९. सू्षमताव्यापिताप्रकरणस्‌ 

१०. दुशिस्वरूपपरमार्थदर्शनप्रकरणस्‌ 


RAN NM FS FS ० ०८ 

११. ईक्षितुत्वप्रकरणम्‌ १६ 
१२, प्रकाशप्रकरणम्‌ १९, 
१३. अचशुष्रप्रकरणम्‌ २७ 
१४. स्वप्नस्मृतिप्रकरणम्‌ ५० 
१५. नान्यदन्यत्प्रकरणस्‌ ५४ 
१६. पाथिवप्रकरणम्‌ ७४ 
१७. सम्यङ्मतिप्रकरणम्‌ ८९, 
१८. तत्त्वमति(सि ?)प्रकरणम्‌ २२९, 
१९. भेषजप्रयोगप्रकरणम्‌ २८ 


गद्यभागे तु सन्ति त्रीण्येव प्रकरणानीति तत्र क्रमविषये नातिवलेशित आत्मा 
प्रथमेरग्रन्थसम्पादकेरिति प्रतिभाति*९ | अथवा तत्रापि पद्य॒भाग इव क्रमोपचयमाश्रित्य 
प्रकरणद्वयं प्रथमं विन्यस्तमिति, परस्तात्‌ तृतीयं पूवद्वयापेक्षया अतीव लघुतमं 
योजितमिति यद्यनुमातुमिष्यते, काममनुमीयताम्‌। प्रथमं प्रकरणद्वयं गुरुशिष्यसंवाद- 
रूपमिति, तृतीयं तु न तथेत्यस्ति चान्यद्‌ वेषम्यं तृतीय इत्यप्यवधेयम्‌ । तत्र प्रतिप्रकरणं 
कृतानामंशविभागानां संख्यास्थितिरित््यमस्ति— 


१. शिष्यानुशासनप्रकरणम्‌ ४४ 
२. कृटस्थाद्वयात्मबोधप्रकरणस्‌ ६७ 
३. परिसंख्यानप्रकरणस्‌ ५ 


पद्यभागे पद्यसंख्या ६७१ भवति | अर्थपुतिमवलम्ब्य कचिदेकस्यैवाधंस्य पृथक्‌ 
संख्या प्रदत्ता, कचित्तु अर्धत्रयमेकत्वेन संख्यातमिति इलोकसंख्यागणने ईषद्‌ भेद: 
समायाति । अस्मिन्‌ संख्याविन्यासे भस्तीषद्‌ भेदः संस्करणभेदेनेत्यपि विभावनीयम्‌; 
परन्तु सहस्नसंख्यापूर्तिस्तु कथमपि न भवति, गद्यभागे संख्यातानां खण्डानां मेलनेनापि* * 
अत एव बहुत्ववाचकोश्यं सहस्नशब्द इत्यास्थेयं भवेतु** | 


इयता परिकरबन्धेन यतु साधितं तस्येमे निष्कर्षाः-- 


(१) स्वयूथ्यैः शिष्य: सुरेश्वराचार्येनेष्कम्यंसिद्धौ उद्वृतोऽयं ग्रन्थ इत्यतिरिच्य प्रति- 
पक्षिभिर्भास्कराचार्येरपि भगवत्पादीयग्रन्थत्वोल्लेखपुरःसरमयमुद्धत इति अस्य 
दाङ्कुराचार्यप्रणीतत्वं सर्वथा निष्कण्टकस्‌ । 

(२) भास्करकृतादुल्लेखप्रकारातु स्पष्टं विज्ञायते यदस्य ग्रन्थस्य नासीद्विशिष्टं 
किमपि नाम । 

(३) आदावयम्‌ 'उपदेश'-नाम्नेव लोके प्रचचार । अत एव तस्मिन्‌ काले ग्रन्थमिम- 
मुद्धतुकामा अपि “उपदेशग्रन्थ' इत्येवेनमुज्ज हू: । 

(४) काले गते बहुतिथे परस्तादेव कदापि ग्रन्थसंस्कर्तृभिः टीकितुभिर्वास्य यदा नाम- 
करणसंस्कारोऽप्यकारि, तदा प्रभृत्येवास्य 'उपदेशसाहस्री' इति, 'उपदेश- 
सहस्री’ इति वा नाम स्थिरीबभूवेति । 
इदमत्र सुधीभिविभावनीयस्‌-भगवत्पादेः प्रसङ्गविरोपेषु कृता ये उपदेशा 

नानारूपास्ते चिराय तदनुचरवर्गेषु कर्णपरम्परया विकीर्णतया प्रसृताः, परस्तात्‌ 
कदापि केरपि पत्रमारोप्य ग्रन्थरूपतामापादिता इति, स एव उपदेशसाहस्रीति सर्वत्र 
ज्ञायत इति योऽस्माभिरेतद्ग्रन्थविषये ऊहः कृतः, सोऽयं लोकोद्धारदीक्षितानां सर्वेषां 
महापुरुषाणां प्रामाणिकेश्चरितेतिवृत्तेः इतिहासपरम्परया च सर्वथा संवदतीति। 
तथा हि- प्रथममवधारयन्तु भगवता बुद्धेन कृतानामुपदेशानां स्थितिम्‌ | नालेखि बुद्धेन 
एकमप्यक्षरमुपदेशरूपं स्वहस्तेन कदापि कापि । पालिभाषायां कृतानि तदुपदेशवचनानि 
सर्वाण्यपि अविच्छिन्नशिष्यपरम्परयानुवृत्तानि बहुवर्षशतेभ्यः पश्चादेव शिष्यसङ्धः 
ग्रन्थरूपतां प्रापितानि तिपिटकरूपेणाद्य प्रथन्ते जगति सर्वत्रेति । तत्रापि तिपिटकमिति 
समष्िग्रन्थनाम, सुत्तपिटकादीनि पिटकनामानि, खुहकनिकाय-दीघनिकाय-मज्झिम- 
निकाय-अङ्गुत्तरनिकाय-प्रभृतीन्यवान्तरनिकायनामानि सर्वाण्यपि परवतिभिः संग्रह्‌- 
कर्तृभिरेव कल्पितानि । सम्प्रति पाश्चात्त्यलोकेषु मूर्धाभिषिक्तस्य क्रिस्तुधमंस्य प्रवर्तकस्य 
भगवदवतारत्वेन पूज्यमानस्य क्रिस्तोः तत्साक्षाच्छिष्याणां चोपदेशाः चिरकालानन्तर- 
मेव 'बाईबळ'-ग्रन्थरूपेण सङ्गृहीता इति सर्वविदितमेव। भत एव तत्संस्करणेषु 
विद्यमानान्‌ भूयसो भेदानाश्रित्य प्रवृत्तस्तन्मूळस्वरूपविवादो नाधुनापि विश्राम्यतोति 
कथयन्ति तद्विदः । आधुनिके कालेऽपि श्रीरामक्कषणपरमहंस-श्रीरमणमहषि-प्रभृतिभि- 
मंहापुरुषेस्तदा तदा कुता लोकोपदेशा अपि तत्तच्छिष्येः परस्तातु सङगुहीताः ग्रन्थरूपेण 
प्रस्यापिता इति सवंप्रत्यक्षेवेयं स्थितिरिति दिक्‌ । 


सुरेश्वरभास्करोद्धृतानामुपदेशसाह्तीवाक्यानां विषये इदमन्यदप्यस्त्यववेयस्‌ । 
सुरेश्वराचार्येरुद्धृतेषु पद्येषु भूयांसि उपान्त्याष्टादशप्रकरणस्थान्येव । एवं सप्तदशात्‌ 
पञ्चदशादप्येकेकं पद्यमुदहारि ते: | भास्कराचायेर्यद्धंपद्यमुदहारि, तदप्युपान्त्य- 
प्रकरणस्थमेव । एतदालोक्य केचित्संशयात्मान इत्थं प्रत्यवतिष्ठेरन्‌-क्रमोपचीयमान- 
प्रकरणपद्यसंख्याश्रितेन प्रकरणक्रमविन्यासेन स्पष्टं भवति यद्‌ आद्यमन्त्यं च प्रकरणद्वयं 
परस्तादेव कदाचितु संयोजितमिति। अत एवानयोर्भगवत्पादोपज्चत्वं संरायास्पदमिति 
च। एवं स्थिते भारक रसुरेश्वरयो रुपान्त्यप्रक रणोद्धरणेनोपान्त्यस्य अष्टादशस्य तत्त्वमसि- 

प्रकरणस्य भगवत्पादप्रणीतत्वं निष्प्रत्यूहै भवेत्‌। तथा सुरेश्वरोद्धुतत््वमालम्व्य 
अन्त्यभागस्थानां पञ्चदशादीनां प्रकरणानां घ्रामाणिकत्वमपि शक्यमास्थातुम्‌ । सन्दिग्धं 
प्रथमप्रकरणं वर्जयित्वा उपक्रमभागस्थितानि प्रकरणानि तु सर्वाण्यपि आकारेण लघु- 
लघूनि । येषु चत्वारि, पञ्च, षड, नव वा पद्यानि, अथवा ततः किञ्चिदधिकानि वा 
दुझ्यन्ते, तेषां पृथकप्रकरणसंज्ञाकरणमेव हास्यं प्रतिभाति । भत एव भास्क रसुरेश्व रक्ृत- 
मुद्धरणमुपान्त्यस्य तत्त्वमसिप्रकरणस्य तथान्त्यभागस्थितानामाकारेण वुहुतां कतिपथ- 
प्रकरणानामेव शाङ्कुरत्वं प्रमाणी कुर्यान्न सर्वेषाम्‌ , विशेषतश्च नारम्भस्थितानां पञ्चष- 
पद्यात्मकानां प्रकरणव्यपदेशमप्यनहंतामिति, भत एवारम्भस्थितानि परवतिभिरन्ये- 


राचार्येः प्रणीतानि शाङ्कुरत्वगौरवलिप्सया बलादत्र समावेशितानि स्युरिति युक्त- 
मुत्परयाम इति । 


सत्यमस्तीषदवकाश इत्त्थं प्रत्यवस्थातुस्‌ । यावदन्येर्नोल्लिख्यते नोद्ध्रियते वा, 
तावत्‌ कस्यापि ग्रन्थस्य प्रामाणिकता न सिध्यतीति कोऽयं नयः? यदि भास्करसुरेश्व- 
राभ्यां नोदहरिष्यन्त पद्यानि, किमुपदेशसाहस्र्या भगवत्पादीयत्वमेव नासेत्स्यत्‌ ? 
काममस्ति किमपि विशिष्टं महत्त्वं प्राचीनग्रन्थानां कालत्र्त्रदिनिर्णयेऽर्वाचीनग्रन्थ- 
कृत्कृतानामुल्लेखानामुद्धरणानां वा; परन्तु तदभावे सम्प्रदायपरम्परादिषु प्रमाणेषु 
गजनिमीलिकापि हास्याय कल्पिष्यत इति न विस्मतंव्यस्‌ । इदं तु काकतालीयं यदय- 
मुपदेशसाहस्रीग्रन्थ उदहारि भास्करसुरेश्वराभ्याम्‌ । वस्तुतस्तु यावद्‌ दृढं बाधक प्रमाणं 
न भवति, तावत्सम्भ्रदायपरम्परायाः प्रामाणिकत्वमूरीकर्तव्यमिति निष्कण्टकः पन्थाः । 
अस्ति चास्मिन्‌ विषये प्राचीनेराचार्य रानन्दगिरिप्रभृतिभिर्व्याख्यातोऽयं ग्रन्थ इति, तत्र 
च भगवत्पादप्रणीतत्वं कण्ठोक्तेरक्षरेर्घोषितं च तेरिति महत्‌ प्रमाणम्‌ । तथापि प्रारम्भ- 


भागस्य भगवत्पादीयत्वमाक्षिपतां संशयात्मनामपि मुखमुद्रणक्षमं प्रमाणान्तरमुपलभ्यत 
इति तेऽपि तुष्यन्तु । 


प्रथमं तावदिदं काकतालीयन्यायोपलब्धमेकं सुरेश्वरोद्धरणमेव । यद्यपि सुरेश्वरा- 
चार्येभूयिष्ठमुद्धृतानि पुच्छभागप्रकरणस्थान्येव पद्यानि, तथापि मुखभागस्थमेकं प्रकरण- 
मप्यनुगृहीतमेव तर्नेष्कर्म्यसिद्धो । षट्पद्यात्मकात्‌ षष्ठाद्विरेषापोहप्रकरणात्‌ चत्वारि 
पद्यानि तैस्तत्र यथायथमुद्घुतान्येव। इदमपि मन्येऽन्यत्काकतालीयं यद्‌ भास्करेणेव 
कृतमन्यदप्युद्धरणं मुखभागस्थमस्माभिर्दवादुपालम्भि। मुद्रिते भास्करगीता भाष्ये 
यद्यपि उपदेशग्रन्थनाम्ना एक एव उल्लेखो ज्ञातचर इति सत्यमेव, तथापि भास्करीय- 
गीताभाष्यस्य तस्मिन्नेव प्रसङ्गे सम्पादकस्य प्रमादेनान्यथाभानं गमितम्‌, सम्पादके- 

नोद्धरणत्वेनाप्यपरिज्ञातम्‌, अत एव पाठकानां कृते सर्वथा दुष्प्रत्यभिज्ञानस्‌ उपदेश- 
साहस्रचा अस्ति, पद्यान्तरमस्माभिः देवात्‌ प्रत्यभिज्ञातमिदं प्रथमतया । तदिदमुद्धरणं 
भास्करोद्धृतं पञ्चपद्यात्मकपञ्चमप्रकरणस्य प्रथमपद्यमिति सप्रमाणमनुपदमेव 
सप्रपञ्चं निरूपयिष्यते। अत एवाद्यभागस्थानि पञ्चषपद्यात्मकानि न शाङ्कराणीति 
रिक्तं वच इत्यलम्‌ । 

तदेवं भास्करीयगीताभाष्ये 'उपदेशग्रन्थ' इति य उल्लेखो दृष्टः, सोऽयं वस्तुत 
उपदेशसाहस्र्था एवोल्लेख इति, तत्रोद्धृतं वाक्यं च उपदेशसाहरूयाँ समुपलभ्यत 
इति च स्पष्टं निरूपितम्‌ । भयं तु परमार्थो यदिमम्‌ उपदेशग्रन्थोल्लेखं विलोक्य तस्य 
उपदेशसाहस्रीत्वं स्वमनीषिकयेच सम्भाव्य, उपदेशसाहस्रयां तद्वाक्यमन्विष्य, तस्यां तद्‌ 
दृष्टा च भास्करेण उपदेशसाहस्री भगवत्पादीयेव उपदेशग्रन्थनाम्ना निर्दिष्ट इति निष्कर्षः 
स्वयमस्माभिरकारि । अनेन नुतनवस्तूपलम्भेन चान्वभावि तदा कोऽपि मानसोल्लासो 
महान्‌ । तदा 'वालूटायर' नगरे सम्पत्स्यमाने अखिलभारतीयप्राच्यविद्यासम्मेलनस्याधि- 
वेशन एतढिषयकनिबन्धसंक्षेपोऽपि पण्डितपरिषद्विभागार्थ प्रास्तावि; परन्तु कारणान्तरेः 
परस्तात्‌ तदधिवेशने नोपस्थातुमपारि । तदनन्तरमेवार्दाश "न्यू केटलागस्‌ केटलागोरम्‌? 
सूच्यामस्य भास्क रकृतोल्लेखस्य याथार्थ्योद्घाटनमु; परन्तु नाद्याववि अस्मदुदृ्टिपथमागतं 
केन विदुषा कुत्र कृतमिदमपूर्व याथार्थ्योद्घाटनमिति | 'न्यू केटलागस्‌ केटलागोरम्‌' 
सूची सवंत्राकरविषये मुखरापि अस्मिन्‌ विषये मौनमाश्रितेतीषदरुन्तुदमेव । 

अथाधुना पूर्वं संकेतितः परेरचुम्बितपूर्वो य उपदेशसाहस्रया नूतनोल्लेखो 
भास्करोयगीता भाध्येऽस्माभिमंहता श्रमेणान्विष्टः, सोऽधुना प्रस्तूयते । इदं तु यदुच्छा- 
मात्रं यदयमुल्लेखोऽपि तस्मिन्नेव गीताभाष्यप्रकरणे तिष्ठतीति । तथापि केनापि विदुषा 
नाद्यावधि स प्रत्यभिज्ञात इत्यत्र सम्पादकङ्कतं ्रान्तं पाठशोधनमपराध्यतीति स्पष्टं 
भविष्यत्यनुपदमेव । वस्तुतस्तु भास्करेण 'नेष्कम्यं'शब्दार्थविवेचनप्रसङ्गेऽस्मिन्‌ समनन्तर- 
मेव उपदेशसाहल्लयाः पञ्चमप्रकरणस्थं प्रथमं पद्यमप्युद्धृतमास्ते। यद्यपि मूलमातुकायां 
तत्राप्युपदेशग्रन्थ इत्येव उल्लेखः कृतोऽस्ति, भास्करेण उद्धृतं चास्ति तद्नन्तरमुपदेश- 
साहस्रयाः समग्रं पद्यमेकम्‌, तथापि सम्पादकेत मातृकावाचने पाठशोधने च तथा कृतो 
भहानुपप्लवः, येन न केवलम्‌ “उपदेशग्रन्थ'शब्द एवान्यथाभावं गमितः; किन्तु तथा 
विकारमुपनीतम्‌ उपदेशसाहस्रीपद्यं यथा जानतामपि तद्‌ दुष्प्रत्यभिज्ञानं भवेत्‌ । मन्ये, 
इदं बलमाधुनिकसम्पादनपद्धतेर्यत्र सम्यगनुरिष्टोऽभूत्सम्पादकः, येन प्रमादभूयिष्ठेभ्योऽपि 
सम्पादकशोधितेभ्यः पाठेभ्यः प्रमादबहुलाभ्योऽपि मातृकाविषयकटिप्पणीभ्यो यथार्थो- 
दूघाटनं शक्यसाधनमभूदस्माकस्‌ । आधुनिकसम्पादनपर्द्वात यथायथमनुरुन्धाने। 

डॉ० सुभद्रझामहोदये: मूलमातृकापाठा: सर्वेऽपि टिप्पणीषु सन्ति प्रदत्ताः, येन भ्रान्त- 
रूपेण तेरनुवाचितास्ते । इदं तु ईषदाश्चयंमेव यदत्रत्यमनुष्टुप्छन्दोब द्धं वाक्यमपि 
पद्यत्वेन न शेकुस्ते प्रत्यभिज्ञातुम्‌ । भयमपि मन्यामहे देवयोग एव कश्चिद्‌ यदस्माभिः 
श्रमविजृम्भितटिप्पणीमध्ये गूढतरं प्रच्छन्नमपि तत्रत्यमुपदेशसाहस्रीपद्यं प्रत्यभिज्ञातम्‌, 
यतो हि तेष्वेव दिवसेषु अस्येव पद्यस्य विषये काचिच्चर्चा प्रवतिताऽभूदस्माभिः साकं 
केश्चित्पण्डितप्रकाण्डेरस्मत्समादरभारिभः*१। अत एव मातुकाटिप्पणीस्थितः 'सत्र' शब्दो 
वस्तुतो 'मूत्र' इति, 'सूत्रद्ठार’ शब्दो वस्तुतो 'मूत्रद्वार' इति, 'किलोतं कोनाग्रहोदमृतं' 
इत्येतत्‌ 'किलोत्तङ्को नाग्रहीदमृतं’ इति च यथायथं प्रत्यभिज्ञातम्‌ । प्रत्यभिज्ञाय च 
याथार्थ्यदुढीकरणाय 'सरस्वतीभवन'मातुकाकोशादस्मद्विश्वविद्यालयाधीनाद्‌ मूळः 
मातृकामप्यानाय्य स्वयमवाचयामेम मातुकाभागम्‌, निरचिनवाम चात्र सम्पादक एव 
पदे पदे बश्रामेति । 


विद्वांसः पाठका यथा अस्मत्कृतस्य मातृकापाठवाचनस्य पाठसंशोधनस्य च 
सोष्ठवासोष्ठवं परीक्षितुं शक्नुयुः, यथा चास्मत्कृतवाचनशोधनेषु सम्भावितान्‌ भ्रममूलान्‌ 
दोषानपाकर्त शक्नुयुस्तथाधुना प्रस्तूयन्ते | प्रथममस्मदनुवाचितः संशोवनसंकेतसहितो 
मातुकापाठः, ततः परमस्मदनुवाचनरोत्या मातृकाया वास्तविकी स्थितिः, भन्ते च 
सम्पादकसंशोधितो मुद्रितग्रन्थपाठः, तत्र टिप्पणोषु दत्तास्तदनुवाचनरीत्या मातुका- 
पाठाश्च। एतेषां त्रयाणां तोलनेन विद्वांसः स्वयमेवापरोक्षमवधारयितृं शक्ष्यन्ति 
कियन्महतीं विक्रतिमुपनीयन्तेऽस्माकं महतां ग्रन्थानां मूलस्थिता यथार्थाः पाठाः 
श्रान्तेलिपिका रेरसमर्थः सम्पादकेश्चेति । 


अस्मदनुवाचितः शोधितः पाठ:— 
किञ्चायं विद्वान्‌ ब्रह्मीभूतो यदा(?)भेदमेकान्तेन न पश्यति । तस्यामवस्थायां न 
कमं कत्तंव्यं ब्रूमः | यदि तु [यदा तु (?) यस्तु (?)] व्युत्थितचित्तोऽशानपानादिषु कर्तृत्व- 
मनुभवति, तेनेव [तदेव (?)] सन्ध्योपासनादि कर्तव्यं स्यात्‌ । विशेषहेतुर्वक्तव्यः (?) । 
यच्चो क्तमात्मीयोपदेराग्रन्थे— 
मूत्राशङ्कः किलोत्तङ्को नाग्रहीदमृतं यथा । 
कर्मनाशभयाज्जन्तोरात्मज्चानाग्रहस्तथा ॥ 


इति तदप्यपर्यालोचितमुक्तम्‌। उत्तङ्कस्य भयुक्तमूत्रद्वारविनिर्गतत्वादमृतधारायां 
मूत्रश्रान्त्या तदग्रहणम्‌ । इह्‌ तु भात्मज्ञानान्मुक्तिमिच्छतां कथमात्मज्ञानाग्रहः ? 

सातृकायां यथास्थितः पाठः (अस्मदनुवाचनानुसारो)-- 
इदमादाववघेयमु--मातुकेय॑ सरस्वतीभवनस्थे हस्तलिखितग्रन्थकोशे ५९२९ 
क्रमसंख्ययावतिष्ठते । तत्र ३८ तमपत्रस्य प्रथमपृष्ठेष्यमंशो विद्यते | तत्र केवलं “कि चायं 
विद्वान्‌” इत्येतावानंशः पूर्वपत्रतो गृहीतः। अस्यां मातृकायां वाक्यसमाप्तिसूचकं 
सम्प्रति सर्वद्रेकान्ततः प्रयुज्यमानं “पूर्णविराम -चिह्लर्माप नास्ति। अस्माभिस्तु 
सर्वाण्याधुनिकानि विराम-प्रशनादिचिह्वानि समारोपितानि। घ्राचीनमातृकास्विवात्रापि 
ग्रन्थप्क्ति्दण्डायमाना दीघंदीघै प्रसरति, न तु मध्ये पदच्छेदो वा वाक्यच्छेदो वा 
क्रिपते । पदच्छेदवाक्यविश्रामादिसंकेताभावेन सम्पादकस्य बहुत्र पदच्छेदे वाक्यच्छेदे च 
बभूवान्यथाख्यातिरिति विदाङ्कुर्वन्तु सुक्ष्मेक्षिकाचणा: पण्डिताः। अत्र यथामातृक 
'मक्षिकास्थाने मक्षिका'न्यायेन विलिख्य प्रस्तूयते पडक्तिक्रमानुसारम्‌- 


पर्वपत्रस्यान्ते-किचायंविद्वानव्रह्मीभू 
प्रथमपङ्‌क्तिः~ तोमेदमेकातेननपञ्यतितस्या मवस्थायांनकर्मकतं व्यंत्रू मोयदितुव्युस्थित- 


चित्तोशनपानादि 

हवितोयपङक्तिः--सुकर्तत्वमनुभवतितानेवसंध्यो पासनादिकत्तंव्यंस्याद्विशेषहेतुर्वक्तव्यः 
यश्चो क्तमात्मीयो 

तृतीयपङक्तिः-—पदेदाग्रथसत्राशंकःकिलोतंकोनाग्र ही दमृतंयथाकर्मनाश भयाजंतो रात्म- 
ज्ञानाग्रह 

चतुर्थपङक्तिः— स्तथेतितप्यपर्यर्यालोचिनमुक्तंउतंकस्यमुक्तसुत्रद्वा रविनिर्गतत्वादमतधारा- 
यासूत्रश्चां 

पञचमपडङक्तिः--त्याउरुग्रहणमिहत्वात्मज्चानात्मु क्तिमिछतांकथमात्मज्ञानाग्रहःयदिचकर्म- 
मुक्तिकारणं 


प्रथमपङ्क्तेरन्ते “पानादि’ इत्यत्र 'प'कारो य'कारवदवश्यं भासते; किन्तु 
सर्वत्रैवास्याँ मातृकायां 'प'कारस्येदुश्येव ञ्रामिका स्थितिरिति, मातुकासु प्रायिकेवेषा 
स्थितिरिति चास्य 'य'काररूपेण वाचनं मातृकावाचनदम्भमात्रमिति नास्माभिस्तथा- 
कृतम्‌ । एवमेव तृतीयपङ्क्तावपि घ्राचीनमातृकासु 'ज'कारलेखनमाधुनिक'ड'कार- 
लेखनमनुकरोतीत्यवधेयस्‌। अत एव तत्रास्माभिः 'ज'कारखूपेणेवानुवाचितः, 
यद्यपीदृशवाचनेऽपि लिपिकरस्य नास्ति दोषमुक्तिः, यस्माद्‌ द्वि'ज'कारस्थान एक- 


'ज'कारलेखनदोषस्तदवस्थ एव । 

१६ सारस्वती सुषमा [४१व० १-४ अ० 
सम्पादकसंशोधितो मुष्रितपुस्तकारूढ! पाठ:४°— 


किञ्चायं विद्वान्‌ ब्रह्मीभूतो भेदमेकान्तेन न परयति । तस्यामवस्थायां न कर्म 
कर्तव्यमिति ब्रूमः। यदि तु व्युत्थितचित्तोऽशनपानादिषु कर्तृत्वमनुभवति, तस्येव 


' सन्ध्योपासनादि कर्तव्यं स्यात्‌ । विशोषहेतुर्वा वक्तव्यः । यच्चोक्तमात्मोपदेशीयोऽयं 


ग्रन्थः। तत्राशङ्क॒ये किलोत्तद्केन गृहीतममृतम्‌। यथा कर्मनाशभयाज्जन्तो रात्म- 
ज्ञानाग्रहस्तथेति तथ्यपर्यालोचिनमुक्तस्‌। उत्त्कुस्य यृक्तसूत्रद्वारविनिगंतत्वाद्‌ अमृत- 
धारायाः सूत्रञ्रान्त्यात्मज्ञानाग्रहणस्‌। इह त्वात्मज्ञानान्मुक्तिमिच्छतां कथमात्म- 
ज्ञानाग्रह: । 

डा० सुभद्रोपाध्यायसम्पादितस्य अस्मदीयविश्वविद्यालयेनेव प्रकाशितस्य 
भास्करीयगीताभाष्यस्य सम्पादनदोस्थ्यविषयेऽनुपदमुपस्थापितं सन्दभंत्रयमेव वक्ष्यति 
सर्वा वेरूप्यकथामिति मन्यामहे नावहिष्यते किमपि कण्ठतो वक्तव्यमन्यदिति, न वा 
निदर्शनीयतामपेक्षते शास्त्रव्युत्पत्तिलाधवं सम्पादकीयमिति। इयन्मात्रं विज्ञापनीयं 
पण्डितेषु । यत्तावदुदाहरणं प्रदशितम्‌, स केवलं स्थाल्यां पुलाकः। पदे पदे बश्राम 
चस्खाल च सम्पादक इति स्वयमेव वेत्स्यन्ति विज्ञा विद्वांसो ग्रन्थपरीक्षणेनेति चेतावतैव 
विरम्यतेऽस्माहोषमात्रदर्श॑नव्यापारात्‌ “न चाप्यतोव कर्तव्य दोषदृष्टिपरं मनः” इति 
कोमारिलमनुशासनमनुसन्दधानेः । 

वस्तुतस्तु भाष्यमिदं पुनः सम्पादनमहुंति प्रोढभाषावेदुष्यवता वेदान्तशास्त्र- 
व्युत्पन्नेन विदुषा यो भाषाव्युत्पत्ति शास्त्रव्युत्पत्ति चाश्रित्य स्खलितभूयिष्ठाया मातुका- 
याश्चिकित्सां विधाय अर्घलुपष्ठस्यास्य भास्करीयगीता भाष्यस्य यथार्थपाठोद्धारेण उपकुर्याद्‌ 
भाष्यकर्तारं भास्करम्‌, जिज्ञासूनध्येतश्चेति दिक्‌ । 


तदेवं भास्करीयभाष्यस्थितेनानेनोल्लेखद्वयेन सिद्धमिदं यत्‌ सम्प्रति 'उपदेश- 
सहस्री’, 'उपदेशसाहस्री' इति वा नाम्ना प्रसरदिदं शाङ्करं वेदान्तप्रकरणं भास्करस्य 
काले श्रीशङ्कराचार्यकाले च उपदेशनाम्नेव लोके विख्यात इति, ततः परमपि 
चिरायानेन नाम्ना प्रससार यावदानन्दगिरिकालमिति च। इदमपि सम्भाव्यते यदस्य 
वेदान्तसिद्धान्तसङ्ग्राहकस्य ग्रन्थरत्नस्य शङ्करभगवत्पादप्रणीतत्वं यद्यपि सर्वथा संशया- 
पेतमेब, तथापि नेदं भाष्यादीव लिखितं भाष्यकारेः स्वहस्तेन; किन्तु तदनुचरेस्तदुपज्ञा 
इमे इलोका:, गद्योक्तयश्च संगृहीताः संकलिताश्चेति । तदनु च यथायथं ग्रन्थरूपं प्रापिता 
इति, परस्ताच्च स्वयमानन्दगिरिणाचार्येण अथवा तत्पूवंभाविना केनाप्याचार्यान्तरेण 
विदुषा वाऽस्य नामकरणं कृतम्‌ 'उपदेशसहस्रो’, 'उपदेशसाहल्लो' इति वेति च 
सवंमनाकुलम्‌ । 

wo 


तात्रपर्णोतीरजन्मा गङ्भाजीबनजोवनः । 
विश्वनाथतनुजातो वेद्कुटाचलनामकः ॥ 
साहित्ये शाइकरे तन्त्रे चेषत्कृतपरिश्रमः | 
निबन्धमिममग्रथ्नाद्‌ विश्वनाथानुकस्पया ॥ 


= = = = = “>> 


पाबटिष्पण्यः 
नैष्कम्यंसिद्धि:, ४.१ (अग्रे सन्दर्भसमुद्देदोषु ग्रन्थोऽयं ने० सि० इति संक्षेपितः । 
एतद्ग्रन्थसन्दर्भा एम्‌० हिरियण्णासम्पादित-' भाण्डारकर ओरिएन्टल रिसचे 
इन्स्टिटयूट्‌'-प्रकाशित १९८० वर्षीय-चतुर्थसंस्करणानुसारिणो वेदितव्याः ।) 
ने० सि०, ४.१९ । 
ने० सि०, ४.४३-मितपद्यस्यानन्तरपूवं वृत्तिवाक्यम्‌ । 
नै० सि०, ४.४४. अत्र “'पूज्यैरयमथं: प्रभाषितः? इति मुद्रितः पाठः प्रकटच्छन्दो- 
भङ्गः प्रामादिक इति संस्करणान्तरस्थः शुद्धः प्रसिद्धश्च पाठः समादृतः । 
अत्रास्माभिरुद्धतः “एष संक्षेपतः इत्यारम्य 'अहमादिदृगीश्वरः' इत्यन्तो 
द्राघीयान्‌ नै० सि० ग्रन्थसन्दभंः पूर्वोक्ते संस्करणे १८४-१९३ पृष्ठेषु तिष्ठति । 
उपदेशसाहस्री, १८.७८ (अग्रे सन्दभंसमुद्देशेषु ग्रन्थोऽयम्‌ उ० स० इति 
संक्षेपितः । श्रीरङ्गस्थ-वाणोविलासमुद्रणाल्य-प्रकाशित-श्रीशा ङ्क रप्रन्थावलेशचतु- 
द॑शसंपुटानुसारमत्र समुहिष्टाः सन्दर्भाः ।) 
उ० स०, १८.९० (उत्तराघंः) 
तत्रेव १८.९६ 
तत्रव १८.९७ 
उ० स०, १८.९९ 
तत्रैव--१८.१०१ 
तत्रेव--९. ९ 
तत्रेव--६. ३ 
तत्रैव--६.२ 

१८ 


१५, 


सारस्वतो सुषमा | [४१व० १-४ अ० 


तत्रैव--६-४, अनन्तरपूर्वोदधृतेषु पष्ठप्रकरणगतेषु एषु चतुर्प पद्येषु द्वितीयतृती- 

ययोः क्रमः सवेषु संस्करणेषु विपयंस्तो दृष्यते सुरेश्वराचायंपाठानुसा रिक्रमस्य 

साम्प्रतिकसवंसंस्करणानुसारिक्रमस्य च मध्ये को युक्ततर इति सुघीविमशंनयोग्योऽयं 

विषयः । 

उ० स०, १५.१६ 

तत्रः १८.१८८-१९० 

तत्रेव १८. १७२-१७३ 

माण्ड्क्यकारिका गौडपादकृता, १,११ 

तत्रेव १.१५ 

उ० स०, १७.२६ 

ने० सि०, पु० १८४ 

अनुपदोद्घृतटीकासन्दर्भानन्तरं घन्द्रिकाटीकायां नवसु प्रसङ्गेषु आचार्यशब्देन, 

भगवत्पादाचायंशब्देन, भगवत्पूज्यपादाचायरान्देन, प्रकारान्तरेण च कृताः 

सन्त्युल्लेखा भूयांसः । ते यथा 

(क) अन्वयब्यतिरेको'''तदपि भगवत्पादाचार्येः प्रदशितमित्याह । (पृ० १८६) 

(ख) आगमापायि'"""""`' पदार्थविवेकोपायत्वेनास्मदुक्तौ आचार्यरपि दशिताविति 
दशयति । (पु० १८६) 

(ग) इत्यं”'`` ”*“'यदुक्तं तदाचार्धेरप्युक्तमित्याह एवमिति । (पृ० १८६) 

(घ) त्वंपदलक्षणमपि यथोक्तमाचार्येरपि दशितमित्याह तत्रेति । (पु० १८७) 

(ङ) आत्मानात्मविवेकायान्वयव्यतिरेकौ प्रकारान्तरेणापि दशितौ आचार्य रित्यु- 
तर₹लोकपञ्चकस्य तात्पयंमाह अन्यच्चेति । (पृ०. १८७) 

(च) पुनरपि भगवत्पूज्यपादेरस्मदुक्तो न्यायस्तत्त्वमसिप्रकरणेऽपि दशितः समस्त- 
न्यायोपसंहारेः पञ्चमिः इलोकेः प्रदर्शित इत्याह सर्वन्यायेति । (प० १८८) 

(छ) यदस्माभिस्तृतीयाघ्याये''""''तदपि न स्वोत्प्रेक्षामात्रम्‌, आचार्यरपि 
दर्शितत्वादित्याह वीक्षापन्नस्येति । (पु० १८९) 

(ज) उपदेशसाहर्चामप्येतदुक्तमित्याह तथेति । (पृ० १९३) 

(झ) द्राविडैः भगवत्पुज्यपादाचारयेः । पञ्च द्राविडा इति केरलानामपि द्राविडत्व- 
प्रसिद्धेः । (प० १९३) 

[अस्मिन्‌ सन्दर्भे केरलानामित्यस्य स्थाने केवलानामिति यन्मुद्रितं 

तत्भ्रामादिकमिति संशो घितमस्माभि: ।] 

२४. 
२५. 


२६. 


२७. 


२८. 
RS 


३०. 


३१. 
३२. 
३३. 


३४. 


३५. 


दे ६ ° 


ने० सि०, पु० २९३-२९५ 

१५० तमे पृष्ठे गयश्रवन्धपुष्पिकायां, २४६ तमे पृष्ठे पद्यप्रबन्धपुष्पिकायां च 
(इति श्रोमत्परमहंसपरित्राजकाचायंस्य श्वीगोविन्दभगवत्पुज्यपादशिष्यस्य 
श्रीमच्छङ्करभगवतः कृतो उपदेशसहस्रधां”” इति ह्वस्वसकारय॒तं रूपमेव दृश्यते । 
उभयत्र मुखपृष्ठयोरपि तर्थव रूपं मुद्रितमास्ते । 


“इह भगवत्पादाभिधो भगवान्‌ भाष्यकारः सर्वोपनिषदर्थंसारसंग्राहिकामुपदेश- 
साहस्री गद्यपद्यविभागग्रन्यरचनया'""""""` ” इति निणंयसागरमुद्रणालयसंस्करण- 
प्रथमपृष्ठस्थमारम्भवाकयम्‌ । 

“इति श्रीमच्छड्करभगवत्पादकृतौ उपदेश साहरा गद्यध्रबन्धः समाप्तः” इति 
गद्यभागान्ते मध्यपुष्पिका ७७-तमपृष्ठस्था । “इति श्रीमत्परमहंसप रिव्राजकाचारयं- 
श्रीगोविन्दभगवत्पूज्य(पाद ?) शिष्यस्य थरीमच्छङ्करभगवतः कृतिः सकळवेदोप- 
निषत्सारोपदेशसाहस्री समाप्ता” इत्युपसंहारपुष्पिका ३३५-तमपृष्ठस्था । 
उभयत्र मुलपुष्पिकयोरिव टोकापुष्पिकावाक्ययोरापि 'उपदेशसाहस्रो’' इति दोघं- 
साकारयुतमेव निदिश्यते ग्रन्थनाम । 


पूर्वोक्तनिणंयसागरमुद्रगालयसंस्क रणे २३६-तमे पृष्ठे । 


माऊण्ट आवू-स्थाने वाराणस्यां च प्रतिष्ठितिन महेश-अनुसन्धान-संस्थानेन 
प्रकाशिते आनन्दगिरिटोकायुक्ते संस्करण प्रथमपष्ठे । 


तत्रैव--तस्मिन्नेव ध्रथमपृष्ठे। मङ्गलइलोकानन्तरं ''सकलोपनिषदर्थंसा रसंग्रा- 
हिकामुपदेशसहत्नीं गद्यपद्यात्मिका “7 ” इत्यादि टीकारम्भवाक्येऽपि 'हुस्व- 
सकारसंवलितमेव रूपं समुपलभ्यते । 

तत्रव १ १९-तमे पृष्ठे । 

तत्रैव--१६६-तमे पृष्ठे । 

तत्रव--तस्मिन्नेव १६६-तमे पृष्ठे । 

पृ० १२१. “8५ सर्वोपनिषदर्थंसारसंग्राहिका गद्यपद्यात्मिका हीयम्‌ उपदेश- 
साहस्री ।'' इति तत्रत्यं प्रथमवाक्यम्‌ । 


पु० ८४. भगवद्गीताभाष्यमिदं भगवदाशयानुसरणामिघानं भास्करङृतं सरस्वती- 
भवनग्रन्थमालायां ९४-तमत्वेन वाराणसेयसंस्कृतबिश्वविद्यालयेन १९६५-वर्षे 
प्रकाशितम्‌ । 

भगवद्गीता, ३.४ 

३८. 


३९, 


सारेस्वती सुषमां [४१व० १-४ मं 
पाठो$्य मुद्रितभास्करग्रन्थानुसारी । वस्तुतस्तु मूलमातृकायां "उपदेशे ग्रन्थे” इति 
नितरां स्पष्टा पाठलिपिः। सा चास्माभिः मूलमातुकायां स्वयं परीक्षिता । एवं 
स्थितेऽपि कुतोऽन्यथा वाचितः सम्पादकेनेति तु न विद्मः । “उपदेशे ग्रन्थे”? इति 
मातुकास्थः पाठः साधीयानिति नः प्रत्ययः। अत्र हि “उपदेश” इति 
भास्करविवक्षितं ग्रन्थनाम, न तु उपदेशग्रन्थ इति । उपदेशस्य चात्र ग्रन्थनामत्वं 
स्पष्टीकतुंमेवात्र ग्रन्थ इति विशेषणं समयोजि भास्करेणेत्यवधेयम्‌ । अन्यथा 
उपदेशशब्दमात्रप्रयोगे ग्रन्थबोघानुदयप्रस ङ्गात्‌ । 
पूर्वोल्लिखितं भास्करक्ृतं भगवद्गीताभाष्यम्‌, पु० ८४। क्लोकार्घोऽयम्‌ 
उपदेशसाह्तयाः पद्रबन्धस्याष्टादशभ्रकरणाद्‌ उ द्धृतमित्यवसेयम्‌ । दुष्यताम्‌ 
उ० स०, १८-२१९ । 
'उपदेशः' इति भास्करविदितं प्राक्तनं ग्रन्थनाम परस्ताद्‌ 'उपदेशसहस्री’ इति 
वा 'उपदेशसाह्रो' इति वा कथ परिणमितं भवेदिति प्रश्‍नोऽस्माभिरग्रे 
समाधीयते । 
दुश्यतां “निवेदन'-संज्ञितायाः सम्पादकस्य भूमिकायाः 'ट'-पृष्ठस्थोऽयं सन्दर्भ:--- 
“न हि भगवान्‌ शङ्करः भास्करस्य नामोच्चारयति, न च भगवान्‌ भास्करः 
शङ्करस्य । स्यादेतद्‌ यत्‌ तयोः शङ्कुरभार्करपूर्वंवतिनोज्ञांनवादज्ञानकमंसमुच्चय- 
वादयोः शङ्करभास्करौ प्रख्यापकावेव । अत एकस्य मते अन्येन दूषिते न 
द्योराचायंयोः समकालीनता पूर्वापरकालोनता वा प्रमातुं शक्यते ।” (भत्र 
प्रमातु' इत्यस्य स्थाने 'प्रमेतु' इति प्रयुक्त, तदस्माभिः प्रयोगसौष्ठवाय 
शोधितम्‌ । अग्रेऽपि भूमिकायां सम्पादकमहोदयेन अनुमातुम्‌’ इति प्रसिद्वमपहाय 
'अनुमेतुं' इति प्रयुक्तम्‌ । उभयमिदं चिन्त्यं भातोत्यन्यदेतत्‌ ।) 

इदमत्राकृतं सम्पादकानां सुभद्रामहोदयानाम्‌-यतोऽनयोराचायंयो- 

ग्रन्थेषु अन्यतरेणान्यतरस्य नाम क्वापि नोल्लिखतं दृश्यते, अत एवोभयेऽप्यमी 
आचार्याः परस्परानभिज्ञाः परस्परग्रन्यानभिज्ञाश्च । अतश्च शाङ्कुरभाष्यस्थाः 
भास्करावलम्बितभेदाभेदखण्डनपराः प्रसङ्ाः,भास्करीयभाष्यस्थाः अभेदवादमाया- 
वादादिपक्षखण्डने च प्रगाढाभिनिवेशप्रदशंकाः प्रसङ्गश्च परस्परपूर्वाचार्यपरम्परा- 
प्रा्पक्षखण्डनरूपतयैव व्याख्येयम्‌ । अत एव चेदुश्चं वादखण्डनमाश्रित्यानयोमंघ्ये 
कस्याप्येकतरस्य अन्यापेक्षया पोर्वापर्यनिणंयो न संगच्छते--इति। केवलं 
कुमारिलभट्टादर्वाक्त्वं भास्करस्य प्रमाणसिद्धमिति भास्करीयगीताभाष्यस्य भट्ट- 
बातिकवाक्योद्धरणेन स्पष्टीकरोत्यग्रे स्वभूमिकायां सुभद्रोपाष्यायः । 

४१, 


४२. 


४३. 


ग्रन्थस्यास्य प्रस्तावनालेखके: संस्कृतविश्वविद्यालयस्य तदानीन्तनेः 
अनुसन्घानप्रतिष्ठानसञ्चालकँः पण्डिताग्रेसरैः श्रीबलदेवोपाध्यायैरपि कण्ठोक्तै- 
रक्षरेः सम्पादकस्यायं पक्षः समथितः स्वीये ध्रास्ताविके । तत्रेत्यं लिखन्ति ते— 
''पौर्वापर्यकालिकविषये बहुशः सन्दिह्यते पण्डितैः । केचन भास्करः रङ्करा- 
चार्यादर्वाचीन इति मन्यन्ते; परन्तु गोताभाष्यस्येतस्य सम्पादकवर्यो नानाभि- 
रभिनवाभिर्युक्तिभिस्तस्य शङ्करादपरकालिकतां निरस्य पूर्वकालिकतामेव 
प्रमाणयति । इमा युक्तयस्तर्काश्च तद्विरचितभूमिकात एवावगन्तब्याः 1” 

इति (पृष्ठ-ग) 

आस्तां नामान्यत्सवंम्‌ । भास्करीयं ब्रह्मासूत्रभाष्यं गीताभाष्यं वा पठतामापात- 
दशिनामपि स्पष्टमिदं यत्‌ शाङ्करमतखण्डनपरेषु भास्करीयभाष्यसन्दर्भेषु यादृशी 
खरतरा उद्वेगाग्निमुद्गरन्ती भाषा प्रयुज्यते, यादृशः संरम्भः क्रोघावेश इव च 
प्रदद्यंते, क्वचित्‌ क्वचिच्च तान्‌ प्रति यादृशा वेयक्तिकाः लाघवव्यज्ञकाः 
कठोराक्षेपाः क्रियन्ते, तत एवेदं समर्थयितुमस्त्यवकाशो, यदसौ भास्करः 
प्रौढवयाः परिणतवया वा भगवत्पादसमकालिकोऽभूल्लोके प्राप्तश्रतिष्ठः कश्चिदुत्तर- 
मीमांसापण्डितो यो न सेहे सवंत्र प्रसरन्तं तेजोविशेषजनितम्‌ “ अलोकसामान्य- 
मचिन्त्यवेभवं’? प्रतिष्ठाभूमानं नवनवोदितस्यास्याजातइमश्रोर्बालकप्रायस्य शद्धःरा- 
ख्यस्य, असुयाञ्जकार च तस्मे तेजस्विने यूने दावानलवत्‌ प्रतिमुखागतं प्रतिपक्ष- 
वृक्षशतं क्षणेन क्षपयते । भगवत्पादरिष्याणां भास्करीयमेदाभेदपक्षखण्डने च यः 
संरम्भाग्रहो दृश्यते, सोऽपीदृशीमेव शङ्करभास्करयोः पौर्वापयंकल्पनमुपोद्रलय- 
तीति दिक्‌ । 
“उपदेश? इति मात्रं ग्रन्थनाम । तस्य यदुच्छाशब्दत्वेन ग्रन्थसंज्ञाूपत्वं स्फोरयितु- 
मेव ग्रन्थविशेषणं प्रयुक्तमिति, मुलमातुकायां पुनः “उपदेशे प्रन्थे” इति स्वच्छो 
व्यस्तपाठ उपलभ्यत इति, स चाय व्यस्तपाठ 'उपदेश'-शन्दस्येह ग्रन्थनाम- 
रूपत्वं समथंयती ति चोक्तमेव पूर्व॑म्‌ । 
दवितीयप्रकरणस्य प्रथमश्लोक स्थित 'प्रतिषेद्धुम' इति प्रथमपदमाश्रित्य 'प्रतिषंध- 
प्रकरणम्‌? इति नाम कल्पितम्‌, तथेवान्त्यस्योनविशस्य प्रकरणस्य प्रथमपद्यप्रथम- 
पादस्थं 'तृष्णाञ्वरनाशकारणम्‌' इति पदमाश्रित्य 'तृष्णाज्वरनादकम्‌ इति 
नाम कल्पितं दृश्यते आनन्दगिरिसम्मते प्राचोनतमपाठक्रमे । अत्रोभयत्रापि 
प्रतिषेधनाशादिरूपममङ्गलाथं परिहर्तुकामे रर्वाचीनेग्र॑न्यसंस्कतुं मिरन्यथा कल्पितं 
नामान्तरमिति प्रतिभाति । 

सारस्वती सुषमा ।४१व० १-४ ३७ 
पञ्चमं प्रकरणं 'मृत्राशङ्क'--शब्देनोपक्रमते, षछञ्च 'छित्वा'-शब्देनेति ग्रन्थगता 
वस्तुस्थिति; । तत्र निर्णयसागरसंस्करणस्थसम्पादकीय टिप्पणी तोश्वगम्यते 
यत्ववचिन्मातृकास्वनयो: 'मूत्राशङ्कप्रकरणम्‌” इति छित्वाप्रकरणम्‌” इति च 
नामनी उपलम्येते। अनयोः स्थाने मातृकान्तरेषु 'बुद्ध्यपराध' इति, 
“विशेषापोह' इति प्रकरणप्रतिपाद्यार्थानुगते नामनी दुश्येते। ईदश एव नामनी 
दुश्येते आनन्दगि रिपाठसम्प्रदाये इति दिक्‌ । 
प्रथमान्त्यप्रकरणद्वयवजंमन्तरालस्थानां प्रकरणानां क्रमोपचीयमानइलोकसंख्या- 
लम्बनं प्र करणक्रमविनिगमकसम्भावनमिदम्‌ ऋग्वेदस्थानां दशमण्डलानां क्रमपरि- 
कल्नविनिगमकविषये पाश्चात्यविदुषां कथनं स्मारयेत्तदभिज्ञान्‌ । तत्रापि प्रथम- 
दशममण्डलद्वयवर्जमन्तरालस्थेषु द्वितीयादिसप्तमान्तेषु गोत्रमण्डलेषु स्थितां 
क्रमोपचीयमानसूक्तसंख्यामालम्व्य मण्डलक्रमः कल्पित इति तेषां वादः। तमेनं 
प्रथमान्त्यमण्डलयोः सुक्तसंख्यास्थितमारोहक्रमभङ्गं हेतुत्वेनोपन्यस्यन्ति तेऽनयो- 
मॅण्डलयोरर्वाग्भवत्वे इत्यन्यदेतत्‌ । इह तु पौरुषेयत्वेन निश्चिते ग्रन्थेऽस्माभिरनयो- 
रुपक्रमोपसंहा रप्रक रणयोरर्वावसंयोजित्वं तक्यंत इत्यवधारणीयम्‌ । नँतावन्मात्रे- 
णानयोः प्रकरणयोः भगवत्पादोपज्ञत्वे शङ्काङ्कुरभ्ररोहोऽस्मन्मनसि । पुर्वसंदुन्धे 
उपदेशसंकलनख्पे ग्रन्थे भिन्नपाठपरम्पराप्रा्योरनयोः परस्तात्केश्चित्‌ संयोजित- 
त्वेन ₹ळोकसंख्यायामारोहङक्रमभङ्ग: सूपपाद इति निष्कण्टकः पन्थाः । 
गद्यपयभागयोः पौर्वापयंविषयेऽप्यस्ति पाठपरम्पराभेदः। आनन्दगिरिराचार्यो 
मन्यते गद्यभागं पु्वंतनम्‌, पद्य॒भागञ्च परतरम्‌ । वाणीविलाससंस्करणानुसारेण 
निण॑यसागरमुद्रितरामतीर्थाचायंटीकानुसारेण चानयोर्भागयोः क्रमो विपरीत; । 
टीकाद्वये क्रमवेपरीत्यं कथमजनीति तु न विद्मः; परन्तूभयत्रापि कण्ठोक्तैरक्षरैः 
घ्रमाणी कृतमीदुग्‌ वेपरोत्यम्‌ । तथा हि--आनन्दगिर्याचार्या गद्यभागटीकोपक्रम 
इत्यं लिखन्ति सर्वोपनिषदथंसारसंग्राहिका गद्यपद्यात्मिका हीयमुपदेशसाहस्नी । 
तत्र पद्यभाग प्रागुक्तया परिपाट्या परिसमाप्य गद्यभांगमवतारयन्‌ भगवान्‌ 
भाष्यकारः" “``” इत्यादि । रामतीर्थाचार्यास्तु पद्यभागटीकोपक्रमे गद्यभागस्यं 
पुर्वेत्वमि त्य प्रतिजानते--“तदेवं सर्वोपनिषदथंसारसंग्रहं गद्यबन्धप्रबन्धेन संक्षेपतो 
युकत्योपदिश्य पुनरप्युक्तमेवाथंजातं पद्यबन्धप्रबन्धेन सोपस्करं विस्तरेणोपदेष्ट॒कामो 
भगवान्‌ भाष्यकार!" १” इत्यादि । 

पद्य॒मागस्य इलोकसख्याने पूर्वोक्तानि त्रीण्यपि संस्करणानि प्रायशः सर्वत्र 
संवदन्ति । केवलमष्टादशे द्राधिष्ट प्रकरणे वाणोबिलासपसंस्करगगणनया इलोक- 

४ ८ टे 


४९. 


५ 9, 


संख्या न्यूना चतसु भिः । इलोकपाठे तु नास्ति तुषादपि भेदः क्वचित्‌ । गद्यभागे 
च प्रतिद्वाव्रिशदक्षरं श्लोक एक इति प्राचोनसम्प्रदायानुसारिगणनयापि गद्यभागस्य 
इलोकसंख्या यथायथं सहस्र संख्यापूरणी न भवति; किन्तु किञ्चिदघिकैव 
सहस्रतः । अत एव साग्रसहस्नत्वमाभ्रित्य ग्रन्यनाम्नि सहस्रसंख्या योजिता 
स्यादित्यनुमातुमस्त्यवसरः । 


प्रसङ्गेऽस्मिन्नन्यदप्यस्ति श्रद्धावधेयं विद्वस्धिः । गद्यभागप्रथमप्रकरणे पञ्चत्रिश- 
खण्डान्तेऽस्ति श्लोक एकः समुद्घृतो भगवत्पादेः, तथा चोक्तमित्यवतरणिकया । 
स चायं इलोकः पद्यभागस्य पञ्चदशे नान्यदन्यत्प्रकरणे यथाक्षरमुपलम्यते । 
इदञ्च किञ्चिच्चित्रमिव प्रतिभाति यदाचार्यः स्वोपज्ञमेव पद्यभागस्थं पद्यं 
तस्येव ग्रन्थस्थ गद्यभागे तथा चोक्तमित्युदहारि । उद्धरणेनानेनेदं सिद्धं भवति 
यत्पद्य॒भागो गञ्यभागात्पूर्वविरचित इति । कथमन्यया पद्यमिद तथा चोक्तमित्यु- 
द्ध्रियेताचायेः । कस्माच्चिदन्यस्मान्मुलात्‌ प्राप्त पूर्वाचार्यपद्यमिदं पद्यभागे 
भगवत्पादेः संयोजितं स्यादित्यादि सम्भावनं यद्यपि न दण्डवारितम्‌, तथापि तत्र 
प्रमाण मृग्यं भवेत्‌ । 

प्रथि तयशोभिः पूज्य: पण्डितश्रीपट्टाभिरामशास्त्रिमिः तेषु दिवसेषु उत्तद्कवृत्तान्त- 
विषये काचिच्चर्चोपस्थापिताभूदुपदेशसाहस्रीपञ्चमप्रकरणस्थ-मूत्राशङ्केत्या दि- 
पद्याळम्बना । भयमेवासीदपूर्वो दैवयोगो यद्बलाद्‌ भास्करगीताभाष्यवाचनावसरे 
तत्र श्रान्तासु पादटिप्पणीषु दृष्प्रत्यभिज्ञेयतया खण्डितं विप्रकोणं तत्पद्यं सद्यः 
प्रत्यभिज्ञातुमशवनवाम । 

भास्करङृतं गीताभाष्यम्‌, पु० ८५ । 

श्रीशङ्करभगवत्पादान्‌सोदितोऽढ्वेतवादः 


अचार्यश्षीकरुणापतित्रिपाठी 
कुलपतिचरः, 
सम्पूर्णानन्दसंस्कृतविरवविद्यालयस्य 
एवम्‌, 
अध्यक्षश्च, 
उत्तरप्रदेशसंस्क्ृताकादम्याः 
६3 ६३ ६3 
भारतीयसंस्कृतवाङ्मयस्य सर्वस्वभूता वेदा एव, ते च कर्मोपासनाज्ञानात्मक- 
काण्डत्रयविलसिताः। तत्रोपनिषद्‌ भाग एव ज्ञानकाण्डपदेन गीयते । तस्मिन्नुपनिषद्‌- 
भागे, महाभारते, भगवद्गीतायाम्‌, श्रीमद्भागवतादिमहापुराणेषु च सकंत्राद्वेतवादः 
समुपलभ्यते । स एवौपनिषदोऽद्वेतवादो भगवता श्रीशङ्कुराचार्येण विश्वस्य समक्षमा- 
नीतः, न तु नूतनः कश्चनाद्वेतवादः । 


तथा हि--ईशावास्योपनिषदि 'यस्तु सर्वाणि भूतान्यात्मन्येवानुपश्यति। सर्व- 
भूतेषु चात्मानं ततो न विजुगुप्सते' इति श्रूयते। तत्रात्मशब्दः प्रत्यगात्मपरस्तत्रेव 
तस्य रूढत्वात्‌ । तथा चात्मनो जीवाख्यस्य सर्वजगदाधारत्वं सर्वशरीरेषु एकस्येव 
वर्तमानत्वं चाद्वैतसिद्धान्तं प्रकाशयति । अत जगदाधारत्वेन जीवस्येश्वरा भिन्नत्वं 
ध्वनितं भवति, जगतुस्रष्टुः जगदुपादा।नस्येश्वरस्येव जगदाधारत्वसम्भवात्‌ । 


अथ च-- 

यस्तु सर्वाणि भूतान्यात्मेवाभूदविजानतः । 

तत्र को मोहः कः शोकः एकत्वमनुपश्यतः ॥ 

अयं भावः-यस्मिन्‌ काले सर्वाणि भूतानि जीवान्‌ विजानतस्तत्त्वज्ञस्यात्मेव 

संवृत्तानि, जीवानां स्वव्यतिरिक्ततया अभावात्‌, शरीरिणां मिथ्यात्वेनात्मनि कल्पित- 
त्वात्‌, आत्मभिन्नत्वेनाभावात्‌, तत्र तदा एकत्त्वमनुपश्यतः अद्वितीयमात्मानं पर्यतः 
शोकमोहादेरभावः सम्पद्यते--इति अद्वेतज्ञानस्य संसारनिवर्तकत्वमुक्तम्‌ । केनोपनि- 
षदि-्रोत्रस्य श्रोत्रम्‌, मनसो मन इति कथनेनेन्द्रियाणां स्वविषये प्रेरकं शुद्धमात्मानं 
कथयित्वा-- 

यच्चक्षुषा न पश्यति येन चक्षंषि पश्यन्ति । 
तदेव ब्रह्म त्वं विद्धि नेदं यदिदमुपासते ॥ 
इत्यनया श्रुत्या प्रेरकस्य साक्षिणो ब्रह्माभेद उक्तः-इत्यद्वेतवादः स्फुटितो भवति । 


यदि तु जीवभिन्नस्यान्तर्यामिणो ब्रह्मत्वोक्तिरत्र श्रुताविति प्रोच्यते, तत्तु न 
यृक्तिसहम्‌, अन्तर्यामिणस्तस्य ईश्वरतयाभेदेनो पास्यत्वात्‌, नेदं यदिदमुपासते, इत्यस्य 
तस्मिन्नसामञ्जस्यात्‌। कठोपनिषदि भगवान्‌ यमराजो नचिकेतसो दृढं वैराग्यं 
वेदान्तो पदेशयोग्यतां च दृट्टा आत्मनो देहव्यतिरिक्तत्वमुपपाद्य मुमुक्षवेऽस्मे “तं दुर्दर्श 
गूढ्मनुप्रविष्टम्‌” इति मन्त्रेण जीवं देवं स्वप्रकाशं ब्रह्म विदित्वा हर्षशोको जहाति, 
इति अद्वतज्ञानस्य मोक्षसाधनत्वमुपदिदेश। भग्ने च “अङ्गुष्ठमात्रः पुरुषो मध्ये 
आत्मनि तिष्ठति ईशानो भूतभव्यस्य”, “अङ्कुष्ठमात्रं जीवं देहादिभ्यः पृथक्‌कृत्य तं 
शुक्रममृतं ब्रह्म विद्यात्‌” इत्यादिभिर्वहृशो जीवब्रह्मणोरमेदः प्रत्यपादि । 

प्ररनोपनिषदि--षोडशकलें पृथिव्यादिप्रपञ्चस्रष्टारमुपक्रम्य “स ईक्षाञ्चक्र 
कस्मिन्न्वहमुत्क्रान्त उत्क्रान्तो भविष्यामि’ इत्यादिना तस्य जीवरूपतया प्रतिपादनाद- 
भेदपरत्वं पर्यवस्यति । 

मुण्डकोपनिषदि च--पुरुषात्‌ परत्रह्मणः प्रपञ्चसृष्टिमुक्त्वा “पुरुष एवेदं 
विश्वस्‌” इति प्रपञ्चस्योपादानादभेदः प्रतिपाद्यते, यथा मृद्‌ घट इति। तत्राभेदश्च 
ब्रह्मव्थतिरेकेण प्रपञ्चस्याभावे पर्यवस्यति । 

छान्दोग्येऽप्युक्तप्‌-मृत्तिकेत्येव सत्यमिति । इदं सर्वं पुरुष एवेति च बाधायां 
सामानाधिकरण्यम्‌ । तथा च प्रपञ्चस्य मिथ्यात्वं सिद्धं भवति । 


माण्डूक्येऽपि-सुषुप्तावस्थायां प्राज्ञजीवस्य “एष सर्वेश्वरः’, “एष सर्वज्ञः इत्या- 

दिना ब्रह्माभेदः स्पष्टतया प्रतिपादितोऽस्ति । 
तैत्तिरीये च “स यश्चायं पुरुषे यश्चासावादित्ये स एकः” 

इति अध्यात्माधिदैवतोपाधिभेदभिन्नयोः जीवब्रह्मणोः कण्ठत एवाभेदो निर्दिष्ट: । 

ऐतरेये च “ज्ञानमेव पुरुषं ब्रह्म ततमपञ्यत्‌” इति मूर्घद्वाराऽन्तःप्रविष्टस्य 
जीवस्य ब्रह्माणा सहैकत्वं प्रतिपाद्यते । छान्दोग्ये च “वाचारम्भणं विकारो नामधेयस्‌, 
मृत्तिकेत्येव सत्त्यम्‌” इति उपादानसत्यत्वस्‌, विकारानृतत्वं च स्फुटं निद्ष्टमस्ति । न 
चात्रेतिशब्दोपादानं किमर्थमिति वाच्यस्‌, तस्याद्यार्थ कत्वेन मृत्तिकादि सत्यम्‌, तदपेक्षया 


तत्कारणस्येत्येवं ब्र ह्ममात्रसत्यत्े पर्यवक्षानात्‌]। 
४ 

अपि च “तत्त्वमसि” इति महावाक्येन जीवब्नह्मणोरभेद उच्यते । ननु शरीर- 
चाचकानां शरीरिवाचित्वात्त्वमित्यस्य त्वच्छरीरकमित्यर्थ इति चेत्‌--तन्न शोभनम्‌, 
असिपदस्यानुपपत्ते:, नववारमभ्यस्ते लक्षणाया अनौचित्यात्‌ । अपि च--अनृताभि- 
सन्धस्थ बन्धः, सत्याभिसन्धस्य च मोक्षः, इति प्रतिपादनेन दृष्टान्तद्वारा ब्रह्मज्ञानवतो 
मोक्षः, ब्रह्मणः सत्यत्वम्‌, प्रपञ्चाभिनिविष्टस्य बन्धः, प्रपञ्चस्य मिथ्यात्वं सुष्ठु प्रति- 
ध्वन्यते । बृहदारण्यके च मेत्रीये ब्राह्मणे--“न वाऽरे पत्युः कामाय पतिः प्रियो भवति, 
आत्मनस्तु कामाय पतिः प्रियो भवति” इत्यादिना आत्मन अनौपाधि कप्रेमविषयत्व- 
मुवत्वा “आत्भा वा अरे द्रष्टव्यः” इत्यनेन तस्येव द्रष्टव्यत्वमुवत्वा तस्येवात्मनः 
अस्य निःश्वसितमेतद्‌ ऋग्वेदो यजुर्वेदः” इत्यादिना वेदमूलत्वं जगदुपादानत्वं चोच्यते । 
तेन ज्ञायते जीव एवावस्थान्तरगतः सन्‌ ब्रह्म इति । 

अयमाशयः-सर्वेषां स्वात्मा प्रियः, पत्यादयोऽपि प्रियाः, इत्यनुभवसिद्धम्‌ । 
तत्र पत्यादीनां प्रियत्वं न पतित्वादिप्रयृक्तस्‌; अपि तु स्वेष्टसम्पादकत्वेन प्रयुक्तम्‌ । अतः 
स्वात्मनः सर्वदा प्रियत्वात्‌, पत्यादेस्तु स्वेष्टसम्पादकत्वदशायामेव प्रियत्वात्‌, निरतिशय- 
प्रीतिविषयत्वं द्रष्टव्यत्वं च आत्मनः सिध्यति, तस्य परमात्माभिन्नत्वाच्च जगदुत्पत्ति- 
स्थितिप्रभृति हेतुत्वमेतत्प्रकरणे यदुक्तम्‌, तत्‌ सङ्गच्छते । भगवता श्रीगोडपादाचार्येणापि 
सद्वेतवादस्यौपनिषदत्वं सुस्पष्टं प्रतिपादितमस्ति। तथा हि-तदीये मुख्यतमे ग्रन्थे 
माइक्यकारिकाभिधे सन्ति चत्वारि प्रकरणानि-१. आगमभप्रकरणम्‌, २. वेतथ्य- 
प्रकरणम्‌, ३. अद्देतप्रकरणम्‌, ४. अलातप्रकरणं च। तत्र प्रथमप्रकरणे आगमाख्ये 
जाग्रदाद्यवस्थात्रयचिन्तनम्‌, ब्रह्मतिन्तनम्‌, तत्प्राप्त्युपायप्रणवचिन्तनं च । अत एवास्य 
प्रकरणस्यागमप्रकरणं नाम । मुख्यमुपेयोपायचिन्तनम्‌ । उपेय मात्मा, उपायः प्रणवो- 
पासनस्‌ । अत्रकोनत्रिशत्संख्याकाः कारिकाः सन्ति, तत्राष्टादशसु कारिकासु उपेय 
आत्मा चिन्तितः। अवशिष्टासु एकादशसु उपायः प्रणवोपासनं चिन्तितम्‌ । 
अयमात्मा शरीरे स्थितस्त्रिविधामवस्थामनुभवति-जाग्रत्स्वप्नसुषप्त्याख्यास्‌ । जाग्रद- 
वस्थापन्नोऽयं शरीर उपचाराद्‌ विश्व इत्युच्यते । स्वप्नावस्थापन्नः स तेजस उच्यते । 
सुषुप्तिमापन्नः प्राज्ञ इत्युच्यते । प्रथमः शारीर आत्मा चक्षुषि, द्वितोयस्तैजसो मनसि, 
तृतीयश्च प्राज्ञो हृदयाकाशे वर्तते। प्रथमो विश्वस्तु बाह्यविषयाननुभवति, अतो 
बहिष्प्रज्ञः, द्वितीयस्तेजसोऽन्तःस्थितान्‌ विषयाननुभवति, अन्तःप्रज्ञ।, तृतीयः प्राज्ञः 
सुषुप्तौ न किञ्चिदनुभवति, अतो न प्राज्ञ इत्युच्यते । 


अवस्थात्रयातीतोऽय्मात्मा तुरीय इत्युच्यते। कस्यापि विशेषस्याभावात्‌ 
किञ्चिन्ताम न विद्यते, इदं तुरीयमेव आत्मनो मुख्य स्वाभाविकं स्वरूपम्‌ । तदेव 

मायाविनिर्मुक्तमद्वेतं शिवं तुरीयं रूपम्‌ । तुरोयामवस्थां वर्णयता भगवता गौड- 
पादाचार्येणोच्यते— 
अनादिमायया सुप्तो यदा जीवः प्रबुध्यते । 
अजमनिद्रमस्वप्नमद्वेतं वृध्यते तदा ॥ (मा० का० १।१६) 
अत्र प्रथमे प्रकरणे सृष्टिप्रक्रियाऽपि विचारिताऽस्ति। सर्वं तत्तु कल्पितं माया- 
मात्रम्‌ । तथा हि— 
प्रभवः सर्वभूतानां सतामिति विनिइचयः । 
सर्वं जनयत्ति प्राणइचेतोंऽशून्‌ पुरुषः पृथक्‌ ॥ (मा० का० १।१७) 
अत्रस्थाः सर्वे विचारा उपनिषत्सम्मता एव । अत एव व्याख्यातारः पदे पदे 
उपनिषदंशानु उद्धरन्ति । द्वितीयेऽपि प्रकरणे “माथामात्रमिदं द्वेतम्‌'’’ इत्युक्त्या द्वेतस्य 
मिथ्यात्वमुक्तस्‌ । 
शुद्धे आत्मनि पूर्वं जीवकल्पना, पश्चात्‌ सर्वस्य वाह्यान्तरप्रपञ्चस्य, रज्जौ 
सर्पकल्पनावत्‌ । तथा हि— 
जीवं कल्पयते पुर्वं ततो भावान्‌ पृथग्विधान्‌ । 
बाह्यानाध्यात्मिकाँश्चेव यथाविद्यस्तथा स्मृतिः ॥ (मा० का० २।२६) 
अस्याः कारिकाया भाष्ये भगवता श्रीशङ्करेणो च्यते 
'योऽसौ स्वयं कल्पितो जीवः सवंकल्पनायामधिक्कतः' इति । भअयमाशयः-— 
सर्वकल्पनाया मूलभूता जीवकल्पना इति। स्वप्रकृशन्तेन जागरितेऽपि भावानां 
मिथ्यात्वं प्रतिपादितस्‌ । यथा स्वप्ने करिचद दूरदेशं गत्वाऽपि प्रबुद्धः सन्‌ स्वशय्या- 
यामेव स्वमुपलभते, तथेव जागरिते दृश्यमाना अपि भावा वितथा एव। एवमेव 
स्वप्नजागरितयोः प्रतीयमानो भेदोऽपि मिथ्येव वस्तुतः स्वप्नजागरितयोरभेद एव । 
भद्वेतनामकं तृतीयं प्रकरणम्‌-“'अद्वेतं समनुप्राप्य” इत्यादिकया अद्वेतप्राप्ति- 
रुपदिष्टा । 
एवमेव भलातशान्तिनामके चतुर्थेऽपि प्रकरणे “बुद्ध्वा पदमनानात्वस्‌' इत्यादि 
वचने: अद्वेत एवोपसंहारः कृतः । 
मीमांसाइलोकवातिके (पृ० ६६३) “स्वयं च शुद्धरूपत्वादभावाच्चान्यवस्तुनः । 
स्वप्तादिवदविद्यायाः प्रवृत्तस्तस्य कि कृता” इत्यादिना मद्देतवादः पूर्वपक्षतयोपस्था- 
पितोऽस्ति । तथा मीमांसाभाष्यटीकाङ्कता प्रभाकरेण-यदि पर ब्रह्मविदामेष निश्चयो 
यदुपलभ्यते, तदसतु, यन्नोपलभ्यते तत्त्वमिति नमस्तेभ्यः । विदुषि नोत्तरं वाच्यमिति 
भत्र परिहारः, इति अद्वेतमतं स्पष्टं निदिश्यते | 

व्याकरणदर्शनेऽपि “शब्दब्रह्वाविवर्तभूत॑ जगत्‌” इति सिद्धान्त:। तत्र यदि 
शब्दतत्वस्य चेतनत्वमुपलभ्यते, तदा तेषामपि वेदान्तदर्शनानुगुणत्वमेव, नास्ति 
विवादावसर: । 

उक्तं च भगवता बादरायणेन--अन्यभावव्यावुत्तेरिति स्फोटस्य चेतनत्व- 
्रह्माच्यत्वव्यावृत्तेरित्यर्थः। “न भेदादिति चेन्न, प्रत्येकमतद्वचनात्‌'’ इति सूत्रमपि 
अद्वेतपरम्‌। तथा हि--ब्रह्म निविकल्पमेकलिङ्गमिति यदुक्तम्‌, तन्न, प्रतिविद्यं ब्रह्मण 
आकारभेदात्‌ चतुष्पाद्‌ ब्रह्म, षोडशकलं ब्रह्म, वामनीत्वादिगुणं ब्रह्म इति। तस्मात्‌ 
सविशेषं ब्रह्मावाच्यमिति चेन्न, प्रत्येकमतद्वचनात्‌, प्रत्युपाधिभेदं ब्रह्मणोऽभेदवचनात्‌, 
यश्चायमस्यां पृथिव्यां तेजोमयः, यश्चायमध्यात्मं शारीरः, पुरुषोऽयमेव स:--इत्यादो 
इति । अत्रापि अद्वेतवादो ध्वनित एव । 

अत्र विशिष्टाद्वेतभाष्यकाराः- “भेदादिति चेन्न, प्रत्येकमतद्घचनात्‌’” इत्यादो 
नञूरहितं सूत्रं मत्वा “ईश्वरस्य उभर्यालिङ्गस्य तत्तद्देवताशरीरयोगरूपावस्थाभेदाद्‌ 
अपुरुषार्थयोगः स्यादिति चेन्न, प्रत्येकं यः पृथिव्यां तिष्ठन्‌, य भात्मनि तिष्ठन्‌ इत्यादौ 
अमृतत्ववचनेन तत्सम्बन्धप्रयुक्तापुरुषार्थः प्रतिषेधादिति व्याचक्रुः। तन्न रोचते 
तत्त्वविद्भ्यः । 

“अरूपवदेव हि तत्प्रधानत्वात्‌” इदं सुत्रं शङ्कराचार्य रीत्या अनाकारमेव ब्रह्म 
प्रतिपत्तव्यमुपनिषदा, निराकारब्रह्मप्राधान्यातु, साकारवावयानामुपासनापरत्वातु । 
ततश्च  मस्थूलादिवाक्येत्रह्मनिर्गणमेवेत्यर्थः। विशिष्टाद्वेतिभिस्तु-उ भयलिद्भत्वं 
निर्दोषत्वं कल्याणगुणवत्त्वं च स्थापयितुमिदमधिकरणस्‌, तत्र पुथिव्यादिस्थानस्थत्व- 
प्रयुक्तदोषो नास्ति--इत्यनेन सूत्रेण प्रतिपाद्यते । 

सूत्रार्थस्तु--अरूपवतु, अरूपसदृशं तद्‌ ब्रह्मा, प्रधानत्वातु, निर्वाहुकत्वेन 
प्रधानत्वादिति, भरूपसदुशमित्यनेन कर्मवर्यत्वरहितमित्यर्थः, प्रधानत्वातु = निर्वाह 
कत्वादित्यर्थ इति व्याख्यायते । 

अत्रेदं विचार्यते-अरूपवदित्यस्य अरूपसदुशमित्यर्थे सादृश्यं केभ रूपेणेत्या- 
कांक्षाया अपूरणाद्‌ अरूपाणामाकाशादीनां ब्रह्मणश्च साम्यं केन रूपेणेति प्रश्‍ने भवढुक्ति- 
रेव नियामिका वाच्या । अपि च प्रधानत्वं निर्वाहकत्वं भवतु, तेन कमंवस्यत्वराहित्यं 
कथं सिद्धयति, लोके देशप्रधानानां राज्ञां तदभावात्‌ । 

अपि च न स्थानतोऽपि इत्यत्र दोषराहित्यं साध्यम्‌, अध्याहार्यं नातुवृत्तम्‌ । 
अपि च भरूपवदेवेत्युक्ते उभयकिङ्गत्वं साकारानाकारपरत्वे यथा स्वरसम्‌, तथा 
अरूपसादुइ्ये न स्वरसम्‌, स्वशब्देनापि सूत्रकारेण अकर्मवश्यत्वो क्तिसम्भवेन लाक्षणिक- 
प्रयोगायोगादिति संक्षेपः । 

एवं भगवद्गीतास्वपि अद्देतवादः स्वारसिकः प्रतीयते । तथा हि-- 
मत्स्थानि सर्वभूतानि न चाहं तेष्ववस्थितः । 
न च मत्स्थानि भूतानि पश्य मे योगमेश्वरम्‌ ॥ 

अत्र प्रपञ्चमिथ्यात्वं स्वरसतः प्रतिभाति । प्रतिपन्नोपाधौ त्रेकालिकप्रतिषेधप्रति- 
योगित्वरूपमिथ्यात्वस्यात्राभावात्‌ । मत्स्थानीति प्रत्यभिप्रायस्‌। न च प्रतिषेधः। 
क्षेत्रज्ञं चापि मां विद्धि इति जोवन्रह्माभेदप्रतिपादकम्‌ । अत्र मामित्यस्य मच्छरीरं 
मन्नियम्यमित्यर्थकरणं श्रृतिबाह्यम्‌ । गीताचार्यस्य तथेव कथनस्योचितत्वात्‌, 
शरीरिवाचिनः शरीरपरत्वस्य मन्मतेऽप्यभावात्‌ । 

भगवत्पादेश्च वृहदारण्यकभाष्ये केषाञ्चिद्‌ भर्तृप्रपञ्चप्रभृतीनां व्याख्यामुपक्रम्य 
“शोभनेयं कल्पना न तु श्रौती”, “सर्वमेतद्‌ वार्हदारण्यकम्‌'” इत्युक्तम्‌, ततु स्वीयव्या- 
ख्यायाः श्रृत्यनुसारित्वं परव्याख्यायाः श्रुत्याशयवाह्यत्वे तात्पर्यं मन्तव्यस्‌ | 

आचार्यपादेश्च पोषितो विस्तारितश्च योऽद्वतवादः, स॒ तु नाधुनिकः; अपि तु 
वेदादिसकळप्रमाणग्रन्थमूळक इति सिद्धम्‌ । 

श्रीमता भगवता शङ्कुराचार्यण सम्थितोऽद्वेतवादः, केवलाद्वंतवादः, निविशेषा- 
हेतवाद:, ब्रह्माद्वेतवादः, भोपनिषदाद्वेतम्‌, इत्यादिनामभिः प्रसिद्धः । यतो ह्यत्र केवलं 
निविशेषं ब्रह्मोवेकं तत्त्वमुपनिषत्प्रतिपादितं सत्यमिति स्वीकृतम्‌ । ब्रह्मातिरिक्तं 
सर्वं दृश्यमानं जगज्जोवश्च मिथ्या । दुश्यमदुश्यं च सर्वं ब्रह्मंव ब्रह्मणो जगतो जीवस्य च 
दवेततया भानेऽज्ञानमविद्या वा कारणम्‌ । अज्ञाने नष्टे भेदवुद्धेरपगमे सति जगज्जीव- 
रूपस्य प्रपञ्चस्याभावो भवति । प्रपञ्चाभावे एकमद्वेतं ब्रह्मावभासते । 

एतदर्थ भगवत्पादेस्तदनुयायिभिश्च-—भध्यासवादः, विवर्तवादः, अविद्या 
(माया), अनिर्वचनोयख्यातिः, प्रातिभासिकसत्ता, व्यावहारिकसत्ता, पारमाथिकसत्ता, 
अभिन्ननिमित्तोपादानवादः, बिम्बप्रतिबिम्बवादः, अवच्छेदवादः, आ भासवादः, अजाति- 
वादः, दृष्टिसुष्टिवादादयश्च प्रतिष्ठापिताः । 


अध्यासः 

सकलप्रपञ्चस्य मूलकारणमध्यास एव । अयमध्यासो नेसगिको मिथ्याप्रत्यय- 
स्वरूपः, कर्तृत्वभोकतृत्वप्रवर्तको लोकव्यवहारहेतुः । भध्यासबलेनेव प्रमाणप्रमेयरूपः 
समस्तलोकव्यवहारः प्रवते । अर्तस्मिस्तद्बुद्धिरध्यासः कथ्यते । अध्यासमविद्यामपि 
मन्यते । अनेनाध्यासेन रज्जौ सर्पत्वारोपः, शुक्तौ च रजतत्वारोपो जायते । तेन रज्जौ 
संबुद्धिः, शुक्तौ च रजतबुद्धिरुदेति | अविद्याया निर्वृत्तौ च रज्ज्वाः शुक्तेश्च वास्तविक 
ज्ञानं जायते । एवमेव नित्यशुद्धबुद्धसच्चिदानन्दरूपे स्वप्रकाशये परमार्थरूपे ब्रह्मणि 

दुषयमानसकलश्वराचररूपः प्रपञचोऽवभासते । अत्रावभासनेऽध्यासोऽविद्याऽज्ञानं नेव 
कारणस्‌ । अविद्योपगमे ब्रह्मसाक्षात्कारे जाते जागतिक: प्रपञ्चो विलीयते, पारमार्थिकं 
सद्‌ रूपं ब्रह्मच केवलमद्वेतमवतिष्ठते। अध्यासस्य सर्वमान्य लक्षणं ब्रह्वासूत्रशाङ्कर- 
भाष्यस्योपोद्घाते उक्तमु--स्मृतिरूपः परत्र पूर्वदृष्टावभासः । 
विवतंवाद:-- 

अध्यासेन सद्ब्रह्मणि असतः प्रपञ्चस्य प्रतोतिर्श्रान्तिङपा । अत इयं प्रतोतिर्न 
ब्रह्मणो विकारः परिणामो वा; किन्तु विवर्तः । विकारः परिणामो वा तात्त्विकोऽन्यथा- 
भावो यथा पयसो दधिरूपेण परिणामः । विवर्तशच भतात्तिवकोऽन्यथाभावो यथा रज्जौ 
सपंः, शुक्तो रजतं च । एवमेव दुस्यमानमखिलं जगज्जीवस्य ब्रह्मणो विवतंरूपस्‌, न 
परिणामरूपस्‌। यतो हि यथा रज्जौ सर्पबुद्धौ सत्त्यां श्रान्त्यपगमे च रञ्जुरेवाव- 
तिष्ठते, तथेव भविद्यानिर्वृत्तौ ब्रह्मसाक्षात्कारे जाते प्रपञ्चापगमे केवलं ब्रह्मोवावतिष्ठते । 

एवञ्च जगदिदं ब्रह्मणो विवर्तरूपस्‌। विवतंवादस्वीकारेणेव ब्रह्मणो निवि- 
कारत्वसिद्धिः, जगतोऽपारमाथिकत्वसिद्विः, ब्रह्मणश्चाद्वेतसिद्धिः । 


अविद्या 

भअयञ्चाध्यासो विवर्तश्चाविद्यया सिद्धयति । अविद्या-अज्ञानम्‌ । सा चाविद्या 
ब्रह्मणः शक्तिर्माया प्रकृत्यादिशब्दव्प्पदेश्या, अनादिः, न भावरूपा, न चाभावरूपा; किन्तु 
भावाभावविलक्षणा, तत्त्वातत्त्वाभ्यामनिवंचनोया, ब्रह्मणो भिन्नत्वाभिन्नत्वाभ्यां चानि- 
रूपणीया त्रिगुणात्मिका जगन्मूलभूता । सा च विशुद्धसत्त्वप्रधानतया माया, मलिनसत्त्व- 
प्रधानतया चाविद्येत्युच्यते । अस्मिन्मते मायाऽविद्ययोर्वास्तविको भेदो न मन्यते। इयमेव 
ईइवर-जीवयोर्भेदं जनयति । मायोपाविक आत्मेश्वरः, अविद्योपाधिक आत्मा जोवः। 
अविद्याया द्वे शक्तो स्तः १. आवरणशक्तिः, २. विक्षेपशक्तिश्च । 

आवरणशक्त्या नित्यं शुद्धं बुद्धं मुक्तमप्यात्मानमनित्यस्‌ भशुद्धमवुद्धं बद्धं च 
मन्यते लोकः । स्वप्रकाशस्य चेतन्यरूपस्यात्मनः स्वरूपबोघे बाधिका भवतीयं शक्तिः | 
विक्षेपराक्त्या समस्तोश्यं जागतिक: प्रपञ्चो जायते । अविद्ययेव नामरूपात्मकं जगत्प्रति- 
भाति । जगतो विवर्तने उपादानादिकारणमित्यमाचार्यनिरूपितम्‌ । संक्षेपशा री रकानु- 
यायिभिरीश्वरस्य चेतन्यमेव विवर्ततयोपादानकारणस्‌ । माया तु केवलं द्वारकारणम्‌ । 
वाचस्पतिमिश्रेस्तु रज्जुसपंदृष्टान्तेन इश्वरस्य चेतन्यभाग एव विवर्ततयोपादानका रणम्‌, 
माया तु नेव कारणम्‌; किन्तु सहकारिमात्रं न किमपि परिणाम्युपादानं कारणम्‌ । 

“अथ ब्रह्मोव पराद्धंमगच्छत्‌ । तत्परारद्धं गत्वा ऐक्षत कथं न्विमाँल्लोकान्‌ 
प्रत्यवेयामिति । तद्‌ द्वाभ्यामेव प्रत्यवेद्‌ रूपेण च नाम्ना च” (शतपथब्रा० १।१।२।३) । 

भगवता शङ्करेण अविद्यायाः कृते इमे शब्दा: प्रयुक्ताः मिथ्याज्ञानस्‌, मिथ्या- 
प्रत्ययः, मिथ्यावुद्धिः, अव्यक्तम्‌, महासुषृप्तिः, आकाशः, अक्षरः, अध्यासः, माया चेति। 


प्रविद्याया भेदः-- 

इयमविधा द्विविद्या-एका मूला, अपरा तूला । यथा हि—"'अनिर्वाच्याविद्या 
द्वितयसतिवस्य” इति भामतीमङ्गलदलोकव्याख्याने, कल्पतरौ--एका ह्यविद्या अनादि- 
भावरूपा देवताधिकरणे वक्ष्यते । अन्या पूर्वपूर्वश्रमसंस्कारः, तदविद्याद्वितयं सत्त्वा- 
सत्त्वाभ्यामनिर्वाच्यस्‌ । एवमे वानावृत्त्यधिक रणे-- “सम्यग्दर्शनविध्वस्ततमसाम्‌' 
इति भाष्यपदव्याख्याने भामत्याम्‌-- द्विधा अविद्यातमः”। अत्र कल्पतरो द्विधा 
कार्यकारणख्पा । ''रचनानुपपत्त्यधिकरणे प्रवृत्तेश्व ” ( ब्र» सु० २।२।२ ) इति सूत्र- 
भामत्यामपि अविद्याया विक्षेपशक्तेवेर्णनमस्ति। वृहदारण्यकभाष्यवातिके मूलविद्या- 
माह--अविद्या प्रथते मौली व्यक्ताव्यक्तात्मनाऽनिशस्‌ (१।२।१३६), मूलाज्ञानस्य 


तुलाज्ञानहेतुत्वात्‌ (प° पा० पृ० २९) | 


अविद्याया आश्रयो विषयइच-— 

अविद्याया आश्रयस्तथा विषय एक एव, उत द्वाविति विषये शाङ्करसिद्धान्ते 
मतद्रयमस्ति । भामतीप्रस्थानेऽविद्याया आश्रयो जीवः, ब्रह्म तु विषयः। विवरणप्रस्थानेऽ- 
विद्याया आश्रयो विषयश्च जीव एवेत्यङ्गीकृतम्‌। यथा भामतीप्रस्थाने-अन्तः- 
करणाद्यवच्छिन्नः प्रत्यगात्मा इदमनिदंरूपस्चेतनः कर्त्ता भोक्ता कार्यकारणाविद्याद्वया- 
धारः, अहङ्कारास्पदं संसारी सर्वानर्थंसम्भारभाजनं जीवात्मा (अध्यासभामत्यास्‌) । 

अपरत्रापि श्रीवाचस्पतिमिश्रेणेतद्‌पपादितस्‌। विवरणप्रस्थाने तु अविद्याया 
आश्रयविषयभेदविषयपरिहारेण तत्रैक्यं प्रतिपादितम्‌ । यथा हि--न तावदज्ञानम्‌, 
आश्वयविषयभेदापेक्षम्‌; किन्तु एकस्मिन्नेव वस्तुनि आश्रयत्वमावरणत्वं चेति कृत्यद्वयं 
सम्पादयति । स्वाश्रयापवरकप्रदेशे कृत्यद्वयसम्पादिततमोवत्‌ प्रक्रियात्मकत्वादा- 
वरणत्वाच्च नहि तमो वस्तुद्वयापेक्षमवभासते । 

एवमेवान्यत्रापि विवरणकारेः प्रतिपादितस्‌ । मधुस्‌दनसरस्वतीभिः सिद्धान्त- 
बिन्दौ प्रथमइलोके श्रीपद्मपादाचार्य-श्रीवाचस्पतिमिश्र-श्रीसवंज्ञातममुनीनां त्रयाणामपि 
एतद्विषयकः पक्षः सुष्ठु ्वाणतः । 
ब्रह्म — 

सच्चिदानन्दरूपम्‌, जगतोऽधिष्ठानभूतस्‌, सजातीयविजातीयस्वगतभेदशून्यम्‌, 
एक्रमेवाद्वितीयं परमार्थतत्त्वं ब्रह्म इति व्प्रपदिश्यते। अत्र शाङ्करसिद्धान्ते-“इदं 

सवै यदयमात्मा” इत्यादिश्रत्या सार्वातम्योपवर्णनमुखेन 'नेह नानाऽस्ति किञ्चन’ 
इत्यादि श्रुत्या प्रपञ्चनिषेधमुखेन, “एकमे वाद्वितीयं ब्रह्म” इत्यादि श्त्या सर्वविधभेद- 
प्रतिषेधमुखेन च ब्रह्म त्रिधो पलक्षितं भवति । 


मखण्डाकारवृत्तेबषय उपहितं ब्रह्म शुद्धं वा-- 

अखण्डाकारयवृत्तेविषय उपहितं ब्रह्मेति भामतीकारमतम्‌ । तथा हि--तस्माद 
निवििकित्सवाक्यार्थ भावनापरिपाकसहितमन्त:करणं त्वंपदार्थस्यापरोक्षस्य तत्तदुपाध्या- 
कारनिषेधेन तत्पदार्थतामनुभावयतीति युक्तस्‌। न चायमनुभवो ब्रह्मस्वभावो येन न 
जन्यते; अपि तु अन्तःकरणस्येव वृत्तिभेदो ब्रह्मविषयः। न चेतावता ब्रह्मणोऽपि 
परप्रकाच्यताऽऽपत्तिरिति वाच्यम्‌, शब्दज्ञानप्रकाइयस्य स्वप्रकाशत्वानपायातु । कल्पतरो 
परिमले चापि स्पष्टीकृतो$यं विषयः । 
जीवस्वरूपम्‌ 


अविद्योपाधिकं ब्रह्म जीव इत्युक्तमस्ति शाङ्करभाष्ये (ब्र० सू० २।३।४६) 
अन्तःकरणावच्चछिन्नं ब्रह्म जीव इत्यवच्छेदवादे द्रष्टव्यस्‌ । भयं जीवो नाणुर्न मध्यम- 
परिमाणः; किन्तु विभुः । जीवस्य नानात्वमेकत्वं चेति पक्षद्वयम्‌ । 
सोक्षस्वरूपम्‌- 


श्रवणमननादिना “तत्त्वमसि, इत्यादिमहावाक्याथंबोंधाच्च अविद्याया निरासे 
जाते स्वस्वरूपप्रत्यक्षं मोक्षः । उक्तं च भगवत्पादेः--'ब्रह्मभावश्च मोक्षः’ (१।१।४) इति। 
मुक्तिहित्वाऽन्यथारूपं स्वरूपेण व्यवस्थितिरिति च । अविद्यानिवृत्तिरपि मोक्ष इत्यपि न 
मतान्तरम्‌, अभावस्याधिकरणरूपतायां स्वस्वरूप एव पर्यवसानात्‌ । जीवन्मुक्तिरपि 
सम्मानिता आचार्यचरणेः श्रीशङ्करभगवत्पादेः । 


अविद्यानिवूर्त्तिविद्ययेव सम्पद्यते, विद्या च तत्त्वमस्यादिमहावाक्यार्थबोधादुदेति । 
अतश्च ज्ञानमेव मोक्षस्य साधनम्‌ । उक्तं च 'ऋते ज्ञानान्न मुक्तिः’ इति । 


सर्वे भवन्तु सुखिनः सर्वे सन्तु निरामयाः । 
सर्वे भद्राणि पश्यन्तु मा कश्चिद्‌ दुःखभाग्‌ भवेत्‌ ॥ 


६ 

षण्मतस्थापनाचार्याः श्रीशङ्कराचार्याः 


डॉ० श्रीगोरीनायशास्त्रो 
कुलपतिचरः, 


सम्पूर्णानन्दसंस्कृतविण्वविद्यालयस्य 
६8 ६8 ६8 


तत्र तावदेकेकमतस्य स्थापक एकेक आचार्यः प्रसिद्ध:। एवं सति श्रोशङ्करा- 
चार्याणां कथं षण्मतस्थापकत्वम्‌ ? षट्सु मतेषु मोक्षसाधने यदि भेदः स्यात्‌, तदा 
परस्परविरुद्धवादिन आचार्या अनुपादेयवचनाः स्यः। अपि च षण्मतानि- शैवम्‌, 
वेष्णवम्‌, शाक्तम्‌, गाणपत्यम्‌, कौमारमिति पञ्च, ष्ठं त्वद्वेतमेव । यद्यप्पद्देत 
श्रौतम्‌, न कस्यचिदाचार्यस्य मतम्‌, तथापि श्रतिसिद्धत्वात्‌ श्रतिमतमिति व्याख्येयम्‌ । 
यद्यपि सर्वाण्येतानि श्रतिमूलकानि, तथापि प्राक्काले भेद्रान्त्या भिन्नभिन्नान्येवेति 
जना मेनिरे । भगवत्पादैस्तुयथेकं नगरं गन्तुं बहवः पन्थानः सन्ति, तथा ब्रह्मभावरूप- 
मोक्षं गन्तं भिन्ना एते मार्गा इति न भ्रमितव्यम्‌ | किन्तु ब्रह्मेव एकं तत्त्वं, तज्ज्ञानादेव 
ब्रह्मप्रापतिूपो मोक्षः। ब्रह्मण एव शिवविष्ण्वादयो देवाः। उपाधिभेदेन परस्परं 
भिन्नाः। “स ब्रह्म स शिवः, स हरिः, सेन्द्रः; सोऽक्षरः परमः स्वराट्‌’ इति श्रतेः, “इन्द्र 
मित्रं वरुणमर्निमाहुः, अथो दिव्यः स सुपर्णो गरुत्मान्‌, एकं सद्‌ विप्रा बहुधा वदन्ति 
विष्णुं यमं मातरिश्वानमाहुः' इति मन्त्रवर्णाच्च । 

एकस्य निर्गुणस्य ब्रह्मणः कथं बहुभाव इति चेतु ? उपाधिभेदादित्याह “यथा 
ह्ययं ज्योतिरात्मा विवस्वानपो भिन्ना बहुघेकोऽनुगच्छत्‌ । उपाधिना क्रियते भेदरूपो 
देवः क्षेत्रेष्वेवमजोऽयमात्मा' इति श्रुतेः | उपाधिश्च माया त्रिगुणात्मिका | गुणाश्च सत्त्व 
रजस्तमांसि । गुणविशिषष्टमायामेदादेकस्येव ब्रह्मणो भेदः। माया च न सत्या; किन्तु 
सदसद्विलक्षणा । एकस्येव ब्रह्मणस्तत्तद्यापारे ततक्तदनुगुणसत्त्वादिगणाश्रयणं न 
विरुध्यते 

भगवान्‌ श्रीशङ्करः परब्रह्मणः सत्त्वप्रधानगुणांशेनावतोर्णः “सत्त्वात संजायते 
ज्ञानम्‌' इति वचनाज्ज्ञानप्रधानः । श्रीरामायवताराः केवळसत्त्वाश्रिता न, अपितु 


रजस्तमोभ्यां मिश्रिताः । 
५ 

तत्र भगवत्पादास्तत्तद्देवतासु भक्तिजननाय तद्वार्व्याय च बहूनि स्तोत्राणि 
व्यरचयत्‌ । तत्र ब्रह्मणः सविदोषरूपाणि पुरुषरूपाणि ब्रह्मविष्णुशिवरूपाणि त्रीणि । 
स्त्रीझपाणि च लक्ष्मीसरस्वतीगोरीरूपाणि त्रीणीति सिद्धान्तबिन्दौ श्रीमधुसूदन- 
सरस्वत्यः । तत्र ईश्वरात्‌ ज्ञानमन्विच्छेत्‌’ इति वचनान्मोक्षसाधनीभूतत्न ह्मज्ञानप्राप्तये 
शिवभक्तेरन्तरङ्गसाधनत्वमभिप्रेत्याचार्यः बहूनि दिवस्तोत्राणि व्यरच्यन्त । इयमत्र 
शास्त्रप्रक्रिया--निर्गुणे ब्रह्मणि मनसः समाधानं दुष्करम्‌ । 


'क्लेशोऽधिकतरस्तेषामव्यक्तासक्तचेतसास्‌ । 

अव्यक्ता हि गतिर्दःखं देहवद्भिरवाप्यते’ ॥ 
इति वचनात्‌ । सगुणे तु श्रीकृषणरामादिछीलाभावनया मनः सुप्रवेशम्‌ पामराणामपि 
किमुत पण्डितानाम्‌ । भगवद्धक्तानां तु-- 


तेषां नित्याभियुक्तानां भजतां प्रीतिपूर्वकम्‌ । 
ददामि बुद्धियोगं तं येन मामुपयान्ति ते! ॥ 
'तेषामेवानुकम्पार्थमहमज्ञानजं तमः । 
नाशयाम्यात्मभावस्थो ज्ञानदीपेन भास्वता' ॥ 


इत्युक्तेः सगुणभक्त्येश्वरानुग्रहात्‌ स्वयमेव तत्त्वज्ञानं मनसि प्रादुभ॑वति । अतः शिवभक्तिः 
जननाय मृत्युञ्जयमानसपुजा आचार्ये रचितानि शिवस्तोत्राणि च । 


अत एव शिवभक्तिप्रधानायां शिवानन्दलहरीस्तुतौ भक्तेः स्वरूपमाचार्ये: 
प्रदश्यते-- 
अङ्कोलें निजबीजसन्ततिरयस्कान्तोपलं सूचिका 
साध्वी नेजविभु लता क्षितिरुहं सिन्धुः सरिद्दल्लभम्‌ । 
प्राप्नोतीह यथा तथा पशुपतेः पादारविन्दद्वयं 
चेतोवृत्तिरुपेत्य तिष्ठति यदा सा भक्तिरित्युच्यते ॥' इति । 
अत्र भक्तिप्रकर्षस्य पर्यवसानं भजनीयब्रह्माभेदमाह । तथाहि-अङ्कोळाख्यवृक्ष- 
बीजं वृक्षमूल एव पतति । तद्वञ्जीवः स्वमूलकारणं ब्रह्मव मोक्षार्थमाश्रयति । भगवांस्तु 
स्वाश्रितभक्तरक्षणपरो यथा--अयस्कान्तोऽय आकर्षति, तथा भक्तं स्वसंनिकर्षमा- 
कर्षति । इयं द्वितीयावस्था । ततः साध्वी प्रोषितभर्तारं मनसि सदा चिन्तयन्त्येव निवृत- 
बाह्यव्यापारा भवति यथा, तथा भक्तः भगवच्चिन्तनमात्रपरो यत्‌ पयति, यत्‌ स्पृशति; 
ततु सर्व॑ ब्रह्मौवेति चिन्तयति । ततस्तदुपरितनावस्थायां दृष्टान्तः-लता क्षितिरुहमिति । 
यथावुक्षं संवेष्ट्य स्थिता लता न पृथक्‌ कतुः शक्यते । बलात्कारेण पृथक्करणे त्रुट्यति, 

तथा भक्तो भक्तेविध्नकरणे म्रियेतैव । तदुत्तरावस्थायां दृष्टान्त---सिन्धुः सरिद्दल्लभम्‌ 
इति । यथा नदी समुद्र एकीभवति तथा भक्तो ब्रह्माण्येकीभवति। अयमेकीभावो 
गौणः । एवमेव तत्त्वज्ञानादविद्यानारे ब्रह्मभावः सुलभः । 


आचार्या द्वादशे वर्षे नेपालदेशं प्राप्य तत्रत्यगुह्येश्वरीमाराध्य देवीपज्झटिकास्तुति 
चक्र: । तत्र तस्मिन्‌ स्तोत्र आचार्या वदन्ति 
द्रविडशिशुर्यतिशङक रनामा ज्ञेयस्त्वत्पदपङकजधामा । 
अस्य तथापि यदि भवबन्धस्तहि समाविस्तेऽनृतसन्धः ॥ इति । 
आचार्याः श्रीचक्रस्थदेवताः प्रत्येकं स्तुवन्ति तेन तत्पूजापरा इति ज्ञायते 
'त्रेलोक्यमोहनमिति प्रथिते तु चक्रे 
चञ्चद्विभूषणगणत्रिपुराधिवासे | 
रेखात्रये स्थितवतीरणिमादिसिद्धी- 
मुद्रा नमामि सततं प्रकटाभिधास्ता: ॥ 
सर्वानन्दमये समस्तजगतामाकाडिक्षते बेन्दवे 
भैरव्या त्रिपुराधया विरचितावासे स्थिता सुन्दरी । 
आनन्दोल्लसितेक्षणा मणिगणभ्राजिष्णुभूषाम्बरा 
विस्फूर्जद्वदना परावररहः सा पातु मां योगिनी ॥ इति । 


षण्मतस्थापनं नाम--उक्तानां मतानां वेदिकत्वस्थापनं परमपुरुषाथंत्वस्थापनं 
च । नैतद्‌ वेष्णवाद्याचार्ये: कृतमिति विशेष: । न हि ते शिवालयं प्रविशन्ति। नवा 
गृहे शिवं पूजयन्ति । शिवपूजायामयमधिको विशेष: श्रीभगवत्पादेरुपनिबद्ध:-- 


'अरहसि रहसि स्वतन्त्रवुद्धया वरिवसितु सुलभ: प्रसन्नमूतिः। 
अगणितफलदाथकः प्रभुर्मे जगदधिको हृदि राजशेखरोऽस्ति ॥ इति । 


केश्चितु प्रभवो रहस्येव द्रष्टु सुलभाः। केचितु सभास्वेव। भगवान्‌ शिवस्तु 
रहसि वा प्रकारे वा सुलभः। दृष्टा अपि प्रभवोऽस्मत्तो बहु धनमपेक्षन्त इति 
मत्वा न प्रसन्ना: । भगवांस्तु यत्र कुत्रापि पश्यतु सुलभः प्रसन्नश्च । गमनफलं च 
धनादिकमहापेक्षितादधिकं ददाति, आशुतोष उमापतिः’ इति न्यायात्‌। यथा 
महाभारते जलं प्रार्थयमानाय तावदुदङ्कायं भगवान्‌ श्रीक्कष्णोऽमृतं प्रादात्‌ । 
शरीरव्यतिरिक्तमात्मानं जिज्ञासवे नचिकेतसे भगवान्‌ यमो ब्रह्मसाक्षात्कारं ददौ | 

भगवदपणं .च प्रधानम्‌, नाप्यमाणविषय उत्कर्षादिसापेक्षता । अत एव भगवान्‌ 
गीतासु 
'पत्रं पुष्पं फलं तोयं यो मे भक्तया प्रयच्छति । 
तदहं भक्त्युपह्ृतमशनामि प्रियमात्मनः' इत्याह । 
इदं च शिवभक्तावपि समानम्‌ । एतादुशमौदार्यञच यथा शिवस्य तथा 
गणपतेः, गुहस्य, अम्विकायाश्च । 


आचार्येः शिवमानसपूजा, देवीमानसपूजा, देवीचतुष्षष्टयुपचारः मन्त्रमातुका- 
मानसपूजा, एवं निर्गृणब्रह्मोपासकस्य निर्गृणमानसपूजाऽपि निवध्यते भक्तानामुप- 
काराय | देवीमानसपूजा भगवत्पादीयमानसपूजासूत्तमं स्थानमहंति । 
देवीवेदपादस्तवे-- 
यत्रेव यत्रेव मनो मदीयं तत्रेव तत्रेव तव स्वरूपाम्‌ । 
यत्रेब यत्रे शिरो मदीयं तत्रेव तत्रैव पदद्वयं ते ।। 
त्रिपुरसुन्दरीमानसपूजास्तोत्रान्ते च-- 
चक्षुः पश्यतु नेह किञ्चन परं घ्राणं न वा जिध्रतु। 
श्रोत्रं हुन्त श्रृणोतु न त्वगपि न स्पर्शं समालम्बताम्‌ । 
जिह्वा वेत्तुन वा रसं मम पर युष्मत्स्वरूपामृते । 
नित्यानन्द विघूर्णमाननयने नित्यं मनो मज्जतु ॥ इति । 
भगवत्पादानां प्रार्थना । इदानीं षण्मतस्थापनाचार्यत्वं भगवतः सप्रयोजन- 
मुपपाद्रनीयम्‌ । भगत्पादावतारात्‌ पूर्वं शेववेष्णवादिमतानि भिन्नभिन्नदेवताकानि 
भिन्नभिन्नप्रकाराण  भिन्नभिन्तफलाति. भिन्नभिन्नप्रमाणभूततत्तदागममूल- 
कान्यासन्‌ । तदा तङ्क्क्तानां न तदाचार्याणां च परस्परं संघर्षः । तेन राज्यविभागोऽप्य- 
भविष्यत्‌ । यथा पाकिस्थानम्‌ । 
भगवत्पादक्ृतेन सर्वेषां मतानां तत्तद्देवतापूजनद्वारा खल्वेहिकामुष्मिक्रफछं 
मोक्षसाधनीभूतजीवन्न होक्यज्ञानफलं च प्राप्तु शक्यते। तेन सर्वेषां मतानां मोक्ष 
एव मुख्यं फलमिति निर्धारणातु तत्र च सगुणोपासनानां तत्तद्देवताङग्रहद्वारा ब्रह्म- 
ज्ञानप्राप्त्या सर्वेषामपवर्गः सिध्यति । 
अत एव मधुसूदनसरस्वत्यः ‘कृष्णात्‌ परं किमपि तत्त्वमहं न जाने' इत्याहुः । 
अप्पय्यदीक्षितास्तु'शिवातु परतरं नो भजे' इत्याहुः । भाष्यव्याख्यातारः रामानन्दाइच 


सर्वेषां वेदान्तानां रामाख्ये ब्रह्मणि समन्वयं ब्रुवन्ति 
Yo र 

आत्मज्ञानविषये मीमांसानयतत्त्वम्‌ 


महामहोपाध्यायः पद्मभूषण-आचायंभ्रीपट्टा भि रामशास्त्रो 
६ %$ ६ 


आस्तिक-नास्तिकभेदेन विभक्तास्सर्व॑ एव दार्शनिकाः 'किमिदं जगत्‌' 'कस्मादिदं 
प्रावतिष्ट' 'तेन सहास्माकं सम्बन्ध: कथमागतः' “तस्य सम्बन्धस्य विच्छेदो भवितुमर्हति 
न वा! इत्यादीन्‌ निषयान्‌ स्वस्वप्रतिभ।नुसारेण चिन्तनशक्तिमुपयुज्य विवेचितवन्तः 
तास्ताः क्रियाः क्रमेण विकासमुपयान्ति । पाकक्रियामेव पश्याम:--अति चिरन्तने काले 
जानपदा गोमयकण्डिकाभिरेव पाकक्रियां सम्पादयन्ति स्म, तदनु काष्ठेः पचन्ति स्म, 
तदनन्तरं मृत्तिकातैलं पाकसाधनत्वेन पर्यगृह्हन्‌, अधुना लु 'गेस्‌'पदाभिधं साधनं 
समायातं यथा, तथव दार्शनिकविचारधारा अपि विकसिता अभवन्‌ । एतावांस्तु विशेषः- 
पाकसाधनान्यपच्छेदन्यायेन दुर्वलान्यजनिषत, दार्शनिकविचारधारास्त्वविच्छिन्न- 
गुरुशिष्यपारम्पर्येण सम्प्रदायेन कथञ्चिज्जीवन्ति । सम्प्रदायो नामाविच्छिन्नगुरुशिष्य- 
पारम्पर्येण विद्याप्राप्तिरेव । पारम्पर्येण परिप्राप्तानां विद्यानां पठनं पाठनं स्वस्वसम्प्रदाया- 
नुसारेण ग्रन्थनिर्माणं लेखघ्रकाशनमित्यादिकं प्रचलत्येव । एकेनापरं मतं खण्डितमित्येव 
तन्मतं लुप्तमित्यवधारयितुं न शक्यते । एवमत्र दाशनिकेर्न्यायस्स्वीकृतः- 

'अन्येस्सह विरोधे तु वयं पञ्चोत्तरं शतम्‌ । 
परस्परं विरोधे तु वयं पञ्च शतञ्च ते! ॥ इति । 

यस्य यस्य यादृशी चिन्तनधारा तत्तदनुसारेण विचाराः ससम्प्रवृत्ताः। इमे 
विचारा: कामं भवेयुमिथो विस्द्धाः। विरोधोऽयं मिथः कलहायेति न प्रत्येतव्यम्‌ । 
विरोधपरिहाराय बुद्धिरुपयोक्तव्या । तेन च बुद्धेराहारः कल्पितो भवति। यथा हि 
शरीरपोषणायाहारो भवति, तथेव बुद्धेः परिपोषणाय दार्शनिकचिन्तनं प्रवृत्तस्‌ । 
सर्वोऽपि दार्शनिकः स्वीयं प्रमाणं तकञ्चोपस्थाप्य प्रमेयं साधयति । मानाधीना खलु 
मेयसिद्धिः । कोऽपि दार्शनिको विना प्रमाणेन स्वीयं प्रमेयं न साधयति । 

तत्र प्रत्यक्षमेकमेव प्रमाणमिति निर्धायं प्रवृत्तः कश्चन, प्रत्यक्षमनुमानञ्चेति 
द्यं स्वीकृत्य प्रवृत्तोऽपरः, पूर्वोक्तप्रमाणद्वयेनोपमानमपि संयोज्य तृतीयः, शब्दमपि 
संयोज्य चत्वारि, प्रमाणान्यवलम्ब्य चतुर्थः । एवं पञ्च षट्‌ सप्ताष्टौ चेति प्रमाणानि 
स्वीकृत्य दार्शनिकाः प्रवृत्ताः। प्रमाणानां विकासेनेव दार्शनिकविचाराणामपि 

वेशद्यमनुभूयते । न कोऽपि दार्शनिकः स्ववृद्धिमेव प्रमाणीकरोति | बुद्धया सुविचिन्त्य 
स्वीकृतप्रमाणेन तत्साधयतीति दार्शनिकानां पन्थाः । तत्तददार्शनिकसिद्धान्तानुसारेण 
यथा प्रमाणेषु क्रमशो वृद्धिस्तथेव दर्शानानामपि क्रमशो वृद्धिरजायतेति कथनं नायृक्ति- 
युक्तस्‌ । यद्यपि ते ते सम्प्रदाया अनिदम्प्रथमताकात्कालात्‌ प्रवृत्ताः, न तत्र पूर्वापरभावो 
निर्णेतुं शक्यते, तथापि विकासवादिन ऐतिहासिकदृष्ट्या पूर्वापरभावं निर्णेतु चेष्टन्ते । 
मम तु प्रतिभाति--चेष्टेयं मुधेवेति । शास्त्रानुसारेण पदार्थानां विवेचनम्‌, ऐतिहासिक- 
दृशा तेषां विवेचनशञ्च भिन्नं भवति। पाश्चात्त्यविद्वद्धिर्यों मार्ग: प्रदशितस्तमेव 
वयमवलम्बमानाः कालगणनां सम्प्रति कुमं:। ते हि वेदानामपि कालगणनायां 
प्रवत्तास्तेषां पूर्वापरभावं निश्चिन्वन्ति । निश्चयश्च तेषां भाषाशेलीमात्रप्रयुक्तः । केवलं 
भाषारेल्येव निश्चयो न कर्त्तव्यः; किन्तु तत्र शास्त्रदृष्टरिरपि योजनीया भवति । शास्त्रा- 
विरोघेनेतिहासिकी दृष्टियंदि फलति, तहि सेवोपादेयेति चिरन्तनी पद्धतिः । कस्मिश्चिद- 
दाहरणे विषयमिमं परिशीलयामः 

वेदत्वेन स्वीकृतेष॒ ब्राह्मणग्रन्थेषु तत्र तत्र 'तदु चैके’ 'तन्नादर्तव्यम्‌' 'तद्धेके' 
“तदु तथा न कर्त्त॑व्यम्‌' इति दुश्यते। अनेन स्फुटमवगम्थते पूर्वापरभावः। तदेकत्र 
पस्यामः-किमेतिहासिकदृशा कतु' शक्यते न वेति? शातपथब्राह्मणे (१-२-४-११) 
'तद्धेके स्रुक्संमारजनान्यग्नावभ्यादधति, तदु तथा न कुर्यात्‌ तस्मादु परास्येदेवेतानि’ 
इति श्रूयते । एवं तेत्तिरीयत्राह्मणे (३-३-२) सुक्संमार्जनान्यग्नौ प्रहरति, तानि चैके 
वृथेवापास्यन्ति, तत्तथा न कार्यम्‌, तस्मात्तान्यग्नावेव प्रहरेत्‌’ इत्याम्नायते । 
अनयोस्सन्दर्भयोरयमर्थः--जुहुपभूद्धरवाणां पात्राणां संमार्जनं क्रियते वेदाग्रेदंशंपूर्णमा- 
सयोः। वेदो दर्भमुष्टिविशेषः। तदग्राणि संमार्जनानि कथ्यन्ते। तैः ख्रुचां पात्राणां 
संमार्जनं क्रियते। संमार्जनानन्तरं तेषां प्रासनं कर्तव्यस्‌। एके तु तान्यग्नौ 
प्रक्षिपन्ति। तत्तथा न कर्तव्यम्‌, प्रासनमेत्र कर्तव्यमिति शतपथसन्दर्भस्यार्थः । 
तेत्ति रीयशाखायान्तु--एके तानि वृथैव प्रास्यन्ति तत्तथा न कर्तव्यम्‌, अग्नावभ्याधान- 
मेव कर्तव्यमिति प्रतिपादितम्‌ । अत्र शतपथतैत्तिरीयब्राह्माणयोः पूर्वापरभावः केनापि 
निर्णेतु न शक्यः । शास्त्रीयदृशेवास्य परिहारोऽनुसन्धातव्यः। एतादृशानि स्थलानि 
सङ्ख्यातीतान्युपलभ्यन्ते वेदेष॒ । स्वबुद्धिमात्रेणास्य परिहारो दुष्करः | प्रमाणमवलम्ब्येच 
परिहारः कर्तव्यः | यदि कदाचित्प्रमाणं किमपि न लभ्यते ताहि शास्त्रानुसारेण तर्कमुप- 
स्थाप्य परिहाराय यत्नो विधातव्यः । 


तत्र सर्वेषु दशनेषु सूत्र-वात्तिक-भाष्य-व्याख्योपव्याख्यारूपेण क्रममवलोकयामः । 
उत्तरोत्तरस्य पूवं पूर्वमवलम्ब इति तावत्सिद्धम्‌ । तत्र सुत्ररचनायाः कि मूलमित्यनुः- 

सन्धातव्प्रम्‌ । मम चात्र प्रतिभाति--जगतीतले विशिष्य च भारते तादुशः कालो 

नासीत्‌ यत्र च वेदविद्याचर्चया विना लोकास्तूष्णीमासन्निति । घोरारण्येषु तीव्रे तपसि 
वर्तमानाः कन्दमूलफलाशिनो महर्षयो मन्त्रद्रष्टारः स्वस्वानुभवविषयाणां मन्त्राणां 
गोष्ठीष्वर्थचर्चावसरे तत्तन्मन्त्रगतं तत्त्वं निश्चित्य स्वान्तेवासिनोऽध्यापयाम्बभूवुः । 
अद्यापि सस्प्रदायानुसारेणाधीतवेदविद्याः श्रोत्रिया मन्त्राणां सूक्तानाञ्चषिछन्दोदेवताः 
कोर्तयन्तस्तान्‌ ऋषीन्‌ स्मरन्ति। अनेन स्मरणेनाविच्छिन्नः सम्प्रदायोऽनुवतं मानोऽस्तीति 
स्फुटमवगम्यते । 


यथा हीदानीं वेदवचस्सु श्रद्धाविहीना भूयसा सन्ति तथाऽतिप्राचीनेऽपि काले 
केचनासन्नल्पसङ्ख्यया, वेदवचस्सु च विशेषेण श्रद्दधाना भूयांसोऽवर्तन्त । संख्ययाऽल्पी- 
यांसोऽपि वेदवचस्सु विश्वासरहिता अपि दार्शनिकीं दृष्टिमादधाना अनल्पान्‌ ग्रन्थान्‌ 
न्यभान्त्सुस्ते । तेषां कि प्रमाणमिति जिज्ञासायां मूळपुरुषस्योपदेश एवेति वक्तव्यं 
भवति। एवश्चोपदेशक्रमेणेव नास्तिकदर्शनान्यपि प्रवृत्तानीत्येष्टव्यम्‌ । उपदेशश्च 
शब्दात्मकः, स चोच्चारणक्रियाभिव्यङ्ग्यः, श्रोत्रग्राह्यश्चेति मीमांसानयसिद्धः पन्थाः । 
येन येन प्रमीयते तत्तत्प्रमाणम्‌' इति न्यायेन दान्देनापि प्रमीयते, अतर्शब्दोऽपि 
प्रमाणमिति सिध्यति। ये च शब्द: प्रमाणमिति न स्वीकुर्वन्ति, तेषु भवत्प्रणीतानां 
ग्रन्थानां प्रमाणं किमिति पुष्टेषु तेव॑क्तव्यं भवेत्‌ प्रमाणरहिता इति वा मूळपुरुषोप- 
पदेशो वेति। अन्ततोगत्वा प्रामाण्यसिद्धयर्थं मूलपुरुषोपदेशः प्रमाणमिति तेर्बलाद्वक्तव्य- 
मेव भवेत्‌ । अवैदिका भवन्तु वेदिका वा तै मूलभूत उपदेशात्मको ग्रन्यविशेषः परिरक्ष्यत 
इति साम्प्रतं वयमनुभवामः । 

अयमत्र निर्गलितोऽरथः-वेदिका वेदं पुरस्कृत्य गच्छन्ति, अवेदिकाश्च मूलपुरुषो- 
पदेशं पुरस्कृत्य गच्छन्ति | तत्र शन्यनैरात्म्यक्षणभङ्करादिवादिनां मूलपुरुषोपदेशः 
प्रमाणम्‌, वेंदिकानाञ्च पुरुषदोषलेशासंस्पृष्टो वेदः प्रमाणम्‌ । सर्वेषां दाब्दात्मकं तत्त्वं 
मूलमित्यत्र न विवादः । शब्दस्तु स्वतो दोषयुक्तो न भवति, किन्तूच्चारयितृसम्बन्धादेव 
तत्र दोषः कल्पनीयो भवति। उच्चारयिता चेदाप्तस्ताह तत्र दोषसङ्गमो न भवत्येव 
यस्य च शब्दस्य केनापि सम्बन्धेन पुरुषसंस्पर्शो नास्ति, तत्र दोषः कथमुद्धाव्यतामु । 
शब्देस्सह पुरुषस्य सम्बन्धस्त्रेधा भवितुमर्हति हान्दोत्पादकत्वेन, शन्दार्थसम्बन्धकरणेन, 
वाक्यवाक्यार्थसम्बन्धकर्तृंत्वेन । त्रिविधा अपि सम्बन्धा महषिजेमिनिना भाष्यकृता 
शबरस्वामिना, वात्तिकका रेभंद्रपादेरन्येश्च मीमांसकः परिशीलिताः सुपरीक्षिताश्च । 

सर्वोऽपि दार्शनिकः स्वामिमतं कञ्चन मसृणं पन्थानं परिकल्प्य गच्छति । गच्छन्‌ 
परेः पथि प्रक्षिप्यमाणं प्रस्तरखण्डादिकं दूरीकृत्य गच्छतीति समेषां दार्शनिकानां 

सरणिः। तत्र भट्टपादानाँ सरणिविलक्षणा । इमे हि परम्परया समागते मसृणे पथि परे: 
प्रक्षिप्तान्‌ क्षुद्रपाषाणान्‌ दूरीकुर्वन्तोऽपि ताम्‌ आत्मसात्क्रृत्य स्वीये पथि नयन्ति। ते हि 
स्मृतीनां पुराणादीनां पौरुषेयाणां प्रामाण्यसाधनावसरे लिखन्ति--'सगंप्रलयोपवर्णनमपि 
देवपुरुषकारप्रभावप्रविभागदर्शनार्थम्‌ । सर्वत्र हि तद्बलेन प्रवर्तते तदुपरमे चोपरम- 
तीति । विज्ञानमात्र-क्षणभङ्ग-ने रात्म्यादिवादानामप्युपनिषदर्थवादप्रभवत्वं विषयेष्वा- 
त्यन्तिकं रागं निवर्तयितुमित्युपपन्नं सर्वेषां प्रामाण्यम्‌’ (तं० वा० पृ० १६८ पूना- 
संस्करणम्‌) धर्मतत्त्वनिश्चयेऽवेदिकानां नाधिकार इत्यत्रेव तात्पर्यं भट्टपादानाम्‌ । चिन्तन- 
विशेषप्रसूता ये दार्शनिकविषया अवेदिकानां ते निरसिता अपि भद्टपादैस्तेषां वादिनां 
यन्महातात्पर्यविषयोभूतं विषयेष्वात्यन्तिकरागनिवृत्तिरूपं तत्स्वीकृत्य ते स्वीये पथि 
नीयन्ते । विषश्रवेतृष्ण्यावाप्तिः प्राधान्येन वे राग्याधीना । जगत्सम्बन्धिषु विषयेषु 
लोकांनां तृष्णा सहजा । नीलकण्ठः कविराह-- 


‘आकर्ण्यन्ते तपनतनयग्रामसंलापघोषाः 

आपृच्छ्यन्ते चिरजिगमिषासम्भ्रमाः प्राणवाताः । 
मन्दं मन्दं ग्रसति नियतः कालपाशोऽपि कण्ठे 

नेवेदानीमपि विषयवैमुख्यमभ्येति चेतः’ ॥ 


एतदर्थं जगच्छ्न्यमिति वा विज्ञानातिरिक्तं किमपि नास्तीति वा स्वं विहायान्यत्किमपि 
नास्तीति वा प्रतिपादनं वेराग्यातिरायजननायेच। अवेदिकानां वादाः कलहाय न 
समुत्पन्नाः। शान्तिप्रतिरूपफलजनकत्वेनेव सर्वाणि शास्त्राण नि्मितानि। य एव 
सर्वशास्त्रसिद्धान्ताभिज्ञस्तस्य मनएशान्तमेव तिष्ठति। एकदेशं ज्ञात्वा यस्तिष्ठति, 
सोऽशान्तहृदयो भूत्वा कलहाय प्रवर्तेत । मद्विरुद्धमयं वदतीत्येतावता कलहो न कतंव्य: । 
तस्य मूलं किमप्यस्ति न वेत्यन्वेषणीयस्‌। अन्वेषणेन मूळे लब्धे तत्तात्पर्यं किमिति 
बोद्धव्यम्‌ । यदि तात्पर्यमपि न बुद्धयते, ताह तदुन्नेयम्‌ । उन्नीते तात्पर्ये स्वतात्पर्यानुगुण्यं 
यदा पश्यति तदा कलहस्य कोऽवसरः । एतावानाशयो भट्टपादानाम्‌ । 


यथावस्थितइ्शब्दः पुरुषसम्बन्धेनेव दोषवान्‌ भवति न तत्र सहजो दोष इति 
पुरुषसम्बन्धश्च त्रेधा भवितुमर्हति, प्रकारत्रयस्य तत्र सम्भवो नास्तीति च प्रागवोचम्‌ । 
पुरुषस्य शन्दानामुच्चारण एव व्यापारो न तु तन्निर्माणे, नापि तस्यार्थेन सम्बन्धक रणे । 
तादुशारशन्दा भवितुमर्हन्ति वेति विचारार्हाऽय्रं विषयः । एतदर्थं वृद्धव्पवहारविहीनः 
काल; कञ्चन लोक आसीन्न वेति निश्चेतव्यमु । आसीदित्युक्ते महत्सङ्कटमापतेतु । देश- 

भेदेन प्रान्तभेदेन स्वस्वकर्मवरोन मानवशरीराणि प्राप्तततां मिथो व्यवहाराय भाषाभेदेन 
शब्दान्‌ समुत्पाद्य तेषामर्थेन सह सम्बन्धशञ्च कारयित्वा मानवाः शिक्षणीया भवेयुः । 
तत्रापि सङ्कुटमापतेत्‌-कर्तारः दिक्षकाश्चानेके उतेक एव कर्ता शिक्षकश्च । पक्षद्वयमपि 
दुरूपपादस्‌ । लोके वृद्धव्यवहारविहीनः कालो नासीदित्युक्ते पूर्वोक्तसङ्कुटान्मुक्तिल॑भ्येत । 
तदिदं शबरस्वामिन उपपादयन्ति-'न हि सम्बन्धव्यतिरिक्तः कश्चन कालोऽस्ति, 
यस्मिन्न कञ्चिदपि दाब्दः केनचिदर्थेन सम्बद्ध आसीत्‌ । कथम्‌ ? सम्बन्धक्रियेव हि 
नोपपद्यते। अवइयमनेन सम्बन्धं कुर्वता केनचिछब्देन कर्तव्यः । येन क्रियते तस्य 
केन कृत: । अथान्येन केनचित्क्रियेत तस्य केनेति नेवावतिष्ठते। तस्मादवइ्यं अनेन 
सम्बन्धं कुर्वताऽक्रतसम्बन्धाः केचन शब्दा वृद्धव्यवहारसिद्धा अभ्युपगन्तव्याः' इति । 


सम्बन्धकर्तारमभ्युपेत्य विचारयामः--वेदशव्दानामपि सम्बन्धकर्तारमद्धीकृत्य 
वेदाः केनचन प्रणीता इति वक्तव्यम्‌ । तत्रार्थ बुद्ध्वा शब्दरचनेति क्रमेण शब्दरचना 
खल्वेष्टव्या । एवं सति कञ्चन मन्त्रमादाय विमृशामः -- 


'अग्निमीले पुरोहितं यज्ञस्य देवमृत्विजम्‌ । 
होतारं रत्नधातमम्‌’ ॥ 


अत्राग्नेः पञ्च विशेषणानि सन्ति। पौरोहित्यं कुर्वन्तोऽरिनिमनुभयेवाग्नेः पुरोहित इति 
विशेषणं सङ्गच्छते । एवमरनेर्देवत्वमृत्विक्त्वं होतृत्वं रत्नधातमत्वञ्चानुभूयेव विशेषण- 
तया प्रयोगमुपपद्यते । कोऽयं महात्मा यञ्चेमानि वुद्ध्वाऽनेविशेषणत्वेन प्रयुक्तवान्‌ । 
एवमादिकं सुविचिन्त्य जैमिनि्निरुपद्रवं मार्ग प्रदर्शयामास । तमेव मार्गं शबरस्वामिनः 
परिष्कुर्वन्तस्तत्र तत्र वदन्ति--'यच्छन्द आह तदस्माकं प्रमाणम्‌’, शब्द: किमिव न 
कुर्यात्‌’ इति । धर्माधर्मयोः स्वरूपं शाब्दातिरिक्तेन प्रमाणेन न खल्ववगन्तुं शक्यम्‌ | 
अतक्शन्दप्रमाणे महानादरो मीमांसकानास्‌। शब्दश्च भूतं भवन्तं भविष्यन्तं सुक्ष्म 
व्यवहितं वि ्रकृष्टमित्येवज्ञातीयकमथं शक्नोत्यवगमयितुं नान्यत्किञ्चनेन्द्रियम्‌ । 
'अत्यन्तासत्यपि ज्ञानमर्थे शब्दः करोति हि” इति भट्टपादाः। वेदशबन्दस्सवंत्र तथा- 
भूतस्यैवार्थस्य प्रतिपादको भवति । लौकिकइ्शब्दस्तुञ्चारयितुपुरुषसम्बन्धेन कदाचिद 
तथाभूतमर्थ ब्रूयातु । वेदवचस्तु उच्चारयिता आप्तो वा भवत्वनाप्तो वा वितथार्थ- 
प्रतिपादकं कदाचिदपि न भवति । अतस्तत्र महानादर आस्तिकदार्शनिकानास्‌ । 
अपौरुषेयत्वं वेदानामनभिलूषन्तोऽपि केचन दार्शनिका ईश्वरोक्तिरिति स्वीकृत्य 
तेषां प्रामाण्यमास्थिषत । “उपदेश” इति जैमिनिः, आप्तोपदेश’ इति गौतमश्च वेदानु 
व्यवहरतः । 

६ 

एतावता जॅमिनेनंये तावदाप्तत्वेनाभिमत ईश्वरो नास्तीति न मन्तव्यम्‌ । 
उपनिषद्भागस्यापि वेदस्य प्रामाण्यं जेमिनिना साधनीयमेव । तत्र जेमिनिबादरायणौ 
मिथः संलपन्तौ संहिताब्राह्मणवाक्यान्यहं विवृणोमीति जेमिनिः, उपनिषद्वाक्यान्यहं 
विवृणोमीति च बादरायणः प्रवृत्तौ । अतो न कश्चन दोषः। वेदवेद्यत्वं धमंस्य 
परमात्मनश्च समानम्‌ 'सर्वेश्च वेदेरहमेव वेद्यः’ इति भगवद्वचनात्‌ । धर्मोऽपि चोदना- 
लक्षणः। धर्मशास्त्रमात्मशास्त्रमिति च पूर्वोत्तरमीमांसयोर्व्यंवहारः। तत्राप्यन्तः- 
प्रविष्य विचार्यमाणे यथाऽर्थज्ञानं कर्मानुष्ठानं प्रति सामान्यसम्वन्धबोधकप्रमाणान्तर- 
निरपेक्षात्‌ लिङ्गादङ्गं भवति, तथेवोपनिषत्प्रभवात्मज्ञानमपि तेनैव प्रमाणेनाङ्भं भव- 
तीति भद्टपाद-खण्डदेव-कमलाकरभट्टप्रभृतिभिस्समाश्चितमिति 'आत्मज्ञानविषये 
मीमांसानयतत्त्वम्‌' । 

शङ्करः शङ्करः स्वयम 
पद्मश्रोः पं० रघुनाथशर्मा 


प्र कफ 


अस्ति दर्शनसूत्राणां श्रेयस्तमं निःश्रेयससिद्धये वेदव्यासेन विनिमितं व्याससुत्रस्‌ । 
अस्ति च कर्मावबोधकं जेमिनिधूत्ं द्वाद्वशाव्यायीरूपम्‌ । तदिदं यमेकं शास्त्रं शास्त्र- 
द्यं वेति विषयः। तत्रेदं सूत्रद्वयमेकशास्त्रमिति वेष्णवाः । शास्त्रद्ववमिति श्रीशङ्कर- 
भगवत्पादानुयायिनः । तत्र ज्ञानकमसमुच्चयो निइश्रेयससाधनमिति वेष्णवाः । एतन्मते 
ज्ञानमुपासनारूपमुपनिषत्घु प्रसिद्धम्‌ । तेन सह कर्मणां समुच्चयः संभवतीति वेष्णवा- 
नामाशयः। श्रीशङ्कुरभगवत्पादानुयायिनां त्वयमाशयः--ज्ञानमद्वितीयात्मतत्त्वज्ञानम्‌ | 
तेन सह कमंणां समुच्चयो न संभवति । ज्ञाते द्वेतं न विद्यत इति तेषां सिद्धान्तः । 


दवेतबुद्धि विना कर्मासंभवातु । एवं वैष्णवाः पूर्वोत्तरमीमांसाद्वयात्मकमेकं शास्त्रं 
वदन्ति । पूर्वोक्तरीत्या च श्रीशङ्करभगवत्पादानुयाथिनस्तु शास्त्रद्वयमिति । एवं च 
वेषणवमते अथातो ब्रह्म जिज्ञासा’ इति सुत्रस्यायमर्थः--अथ धर्मावबोधानन्तरम्‌, 
अत" कमंत्रह्मावबोधयोः समुच्चयस्य निःश्रेयससाधनत्वाद्‌ ब्रह्मजिज्ञासा ब्रह्मविचारः 
प्रारभ्यते । अत्र जिज्ञासापदस्य विचारे लक्षणा' इति । 


श्रीरा ङ्कुरभगवत्पादानुयायिनस्त्वस्य सूत्रस्येवमर्थं वर्णयन्ति-अथशन्द आनन्तर्यार्थः 
परिगृह्यते। तथा च साधनचतुष्टयसम्पत््यनन्तरमित्यथशब्दस्यार्थः। अतःशब्दो 
हेत्वर्थ इति शांकरभाष्यम्‌ । अग्ने चातःशब्दः शाङ्करभाष्ये एवं व्याख्यातः-यस्माद्वेद 
एवारिनहोत्रादीनां श्रेयः साधनानामनित्यफलतां दर्शयति-तद्यथेह कर्मचितो लोकः 
क्षीयते, एवमेवामुत्र पुण्यचितो लोकः क्षीयत इत्यादि: । तथा ब्रह्मविज्ञानादपि परं 
पुरुषार्थं दर्शयति--ब्रह्मविदाप्नोति परम्‌' इत्यादि: । तस्माद्‌ यथोक्तसाधनसम्पत्त्य- 
नन्तरं ब्रह्मजिज्ञासा कर्त्तव्या । तस्य च ब्रह्मणो लक्षणं द्वितीयसुत्रे उक्तम्‌-“जन्माय- 
स्य यतः” इति। अस्य सूत्रस्य वेष्णवा एवमर्थमाहुः-अस्य जगतो थतो जन्मादि 
जन्मस्थितिभङ्गं भवति, तद्‌ ब्रह्म । तथा च ब्रह्मणो जगतः पारमाथिकं जन्मादि 
वेष्णवा आहुः। श्रीशङ्करभगवत्पादानुयायिनस्तु ब्रह्मणो जगतो जन्मादि विवर्तभूतं 
मन्यन्ते । वस्तुभूतसुष्टौ ब्रह्मणो जगदाकारेण विकारापत्तः | 

तृतीयं सूत्रं “शास्त्रयोनित्वादि'ति । अत्र द्विथा समासं द्वयेऽपि मन्वते शास्त्रं 
योनिर्ज्ञापकं यस्य ब्रह्मणः, तत्त्वादिति । शास्त्रस्य योनिरुत्पत्तिकारणमिति षष्ठीसमासो 
वेति। तत्र विशिष्टस्य शास्त्रयोनित्वं वेष्णवा आहुः। जगतो विवर्तोपादनत्वं तु 
श्रीशङ्करभगवत्पादानुयायिनः प्राहुः । 

तत्तु समन्वयादिदं चतुर्थं सूत्रम्‌ । अत्र वेष्णवा आहुः-_कर्मणि प्रमाणन्तु शास्त्र 
समन्वयात्‌ । कमंण्येव शास्त्राणां समन्वयात्‌ । ब्दानां सिद्धार्थप्रतिपादकत्वाभावा- 
दिति। श्रीशङ्करभगवत्पादानुयायिनस्त्वाहः-तच्छास्त्रप्रमाणकं ब्रह्म शास्त्राणां 
ब्रह्मणि सिद्धार्थे प्रामाण्यसंभवातु । दृष्टं हि लोके सिद्धार्थस्यापि वाक्यस्य प्रामाण्यं 
'चत्रपुत्रस्ते जातः' इत्यादौ । “ईक्षतेर्नाराब्दम्‌' इदं पञ्चम सूत्रम्‌ । इदं प्रकृतेज॑गदुपा- 
दानत्वप्रतिषेधपरं शास्त्रमुभयसंमतम्‌ । 

“गौणइचेन्नात्मशब्दात्‌' इति षष्ठं सूत्रम्‌ । अस्मिन्‌ षष्ठे सूत्रे आत्मशब्दो यदि 
वेष्णवेरवेषणवेर्वा स्रष्टरि गौण उच्यते, तदेतन्न संभवति, आत्मशब्दात्‌ । अतो मुख्ये 
एवात्माऽत्र स्वस्वमते वेष्णवेरद्वेतिभिश्वोच्यते । 

'तन्निष्ठस्य मोक्षोपदेशात्‌’ इति सप्तमं सूत्रस्‌ । अत्र तन्निष्ठस्य मोक्षोपदेशादप्यत्र 
गोण आत्मशब्दः । 

हेयत्वावचनाच्च’ इत्यष्टमं सूत्रम्‌ | हेयत्वावचनादपि नात्र सूत्रे गोण आत्म- 
शब्द: । 


स्वाप्यातु--स्वस्मिन्नप्ययादपि न गौण आत्मशब्दः । 

मुक्तो गतिसामान्यादपि नात्र गोण आत्मशब्दः । 

स्वशब्देनात्मशब्देन इवेताइवतराणामुपनिषदि श्रुतत्वाच्च मुख्य एवात्र आत्मा 
उभयमते । 

आतन्दमयोऽभ्यासात्‌ प्रकृत आत्मा आनन्दमय आनन्दध्रचुर आनन्दस्वरूपो वा 
श्रुतिषूक्तः, अतोऽपि न गौण आत्माऽत्र विवक्षितः । यद्युच्यते प्रकृते आत्मनि विकारः शब्द: 
प्रयुक्त, अतो गौण एवात्मा इति चेन्न, आनन्दप्रचुरत्वाद्‌ विकारशब्दस्तत्र प्रयुक्तः । 

तद्धेतुव्प्रपदेशाच्च--जगद्धेतुत्वेन व्यपदिष्टोऽत्रात्मशञ्दः । जगद्धेतुतवं च गोणे 
आत्मनि न संभवति, अचेतनत्वात्‌ । 

मान्त्रवाणकमेव च गीयते-मान्त्रर्वाणकभेव चात्मतत्त्वमत्र गीयते, नहि गौण 
आत्मशब्दः मान्त्रर्वाणकः । इतरो मुख्यात्मनो भिन्न आत्मशब्दो गौणो नात्र गृह्यते । 
गौणे आत्मनि पूर्वोक्तधर्माणामननुपपत्तेः । भेदेन हि व्यपदिश्यते गौण आत्मा मुख्य आत्मा 

चेति | कामाच्च नानुमानापेक्षा-- 'सोऽकामयत बहु स्यां प्रजायेय' इति कामना, श्रूयते, 
न त्वचेतने प्राकृते आत्मनि कामना संभवति, अतोऽनुमीयमानस्य प्राकृतस्य 
गोणस्यात्मनोऽत्र नापेक्षा, किन्तु मुख्यस्येव । 


'अस्मिन्नस्य च तद्योगं शास्ति’ इदं सूत्रम्‌, अतः पराणि च सूत्राणि प्रधानस्य 
सृष्ट्यादिकतृंत्वखण्डनपराण्युभयो रप्याचार्थयोरभिमतानि । 


द्वितीयः पादो ज्ञानकर्मसमुच्चयपक्षमाश्चित्य श्रीरामानुजाचार्येण स्वपक्षे 
योजितः । ज्ञानकमंसमुच्चयपक्षं प्रत्याख्याय ज्ञानादेव तु कैवल्यमित्यौपनिषदं मतमा- 
लम्ब्य श्रीश ङ्करभगवत्पादेः स्वपक्षे योजितः । 


तृतीयः पादः श्रुतीरुदाहूत्य श्रीदाङ्करभगवत्पादेः स्वपक्षे योजित: । श्रीरामा- 
नुजाचार्येस्तु विदिष्ाद्वेतपक्षमालम्व्य स्वपक्षे योजितः । अस्यां स्थितौ विशिष्टाद्वेतपक्षस्य 
श्रीरा ्करभगवत्पादः श्रुती रालम्व्य प्रत्याख्याने कृते क्व तिष्ठतु विरिष्टाद्वेतमतस्‌ ? 


चतुर्थपादस्तु सांख्यमतप्रत्यख्यानपर उभयोरपि सम्मतः। द्वितीयाध्यायस्य 
पादत्रये सांख्यमतं प्रत्याख्यातमुभाभ्यामाचार्याभ्यां स्वस्वमतमालम्ब्य। तृतीये 
पादे स्वस्वमतानुसारेण जगतुसृष्टिवेणिता । यद्यपि श्रीरामानुजाचार्येविशिष्टाढेतपक्षो 
ब्रह्मसू्रमालम्ब्य साधितः, किन्तूदाहृतानां स्वमतसाधिकानां श्रुतीनां स्वमते समन्वयं 
न कत्तु प्रबभूव । 


चतुर्थपादेन प्राणविषयकः श्रृतिविप्रतिषेधः श्रीशङ्करभगवत्पादेः परिहृतः । 
श्रीरामानुजाचार्यैस्तु न सम्यक्‌ श्रुतयः स्वमते व्यवस्थापिता: । इदन्त्ववधेयं ज्ञान- 
कर्मसमुच्चयपक्षोन्मूलने सति न ब्रह्मसुत्रेषु पदमाधातुमर्हति श्रीरामानुजाचार्यमतम्‌ । 
अत एव सर्वासूपनिषत्सु ज्ञानकर्मसमुच्चयपक्षः समूलमुन्मूलितः श्रीराङ्करभगवत्पादेः | 

तृतीयेऽध्याये नानाविधा गतयो वणिताः। तत्र नैव विवाद उभयोराचायंयोः । 
यतु ब्रहमूत्रशाङ्करभाष्ये बौद्धमतं खण्डितम्‌, तत्तु न धम्मपदोपदिष्टवोद्धमतखण्डनस्‌, 
तत्तु प्रस्थानचतुष्टयखण्डनम्‌ । यत्तु धम्मपदेऽद्वेतमतं खण्डितम्‌, तत्तु प्रस्थानचतुष्यस्य 
खण्डनम्‌ । यत्तु “मायावादमसच्छास्त्रं प्रच्छन्नं बौद्धमेव च | मयेव कथितं देवि कलो 
ब्राह्मणरूपिणा”' इत्यादिकं बहु तत्र तत्र प्रझपितं तद्‌ वेष्णवानां न शोभते। तथा हि 
वेष्णवेर्भगवान्‌ बुद्धो विष्णोरवतारत्वेन स्वीकृत: । नारायणकवचे च बुद्धः पाखण्ड 
ध्वंसी इत्युक्तः । नारदपाञ्चरात्रं च वेदानधिकारिणां कृते इति स्वीकृतमेव । तदल 
मान्यानां श्रीशङ्कूरभगवत्पादानां चरितेषु श्रुतिमनुगतेषु घूलिनिक्षेपेरिति निगद्य विर- 

मामि । तदयमत्र निष्कषंः-सगुणं ब्रह्मलोकेषु वेष्णवे: संप्रचारितम्‌ । निर्गुणन्तु पर 
ब्रह्म शङ्करः समवर्णयत्‌ ॥ अतो मतद्वयं युक्तं सुधीभिः समुपास्यताम्‌ । श्रीकृषणाख्ये परे 
तत्त्वे मनो नित्यं विधीयताम्‌ ॥ 
वंशीविभूषितकरान्नवनीरदाभात्‌ 
पीताम्बरादरुणविम्बफलाध रोष्ठात्‌ । 
ूर्णन्दुसुन्दरमुखादरविन्दनेत्रात्‌ 
कृष्णात्‌ परं किमपि तत्त्वमहं न जाने ॥ इति । 


MRI < R ia कि मू 


श्रीशङकरभगवत्पादकतो लोकोपकारः 


श्रोएस० सुब्रह्मण्यज्ञास्त्री पण्डितराजः 
४४ ६ ६ 


श्रीभगवत्पादा हि सह्राधिकवर्षभ्यः प्राग्‌ भारतवर्षे पुण्यस्थले जनि लब्ध्वाऽ- 
तिशीघ्रेण कालेन श्रीगोविन्दभगवत्पादान्‌ गुरून्‌, श्रीगोडाचार्यान्‌ परमगुरूश्च साक्षा- 
त्कृत्य तयोः सकाशाद्‌ वेदान्तोपदेरां प्राप्य तदाज्ञया काशी प्राप्य तत्र प्रस्थानत्रयस्य 
भाष्याणि विरचय्य मन्दाधिकारिण उद्दिश्य उपदेशसाहस्रीविवेकचूडामणिप्रभृतीन्‌ 
प्रकरणग्रच्थांश्च प्रणीयान्ते श्रीकाञ्चीनगराख्यरमृत्तिक्षेत्रे स्वतन्‌ विससृजुरिति श्रीशिव- 
रहस्याख्य इतिहासे नवमांशे षोडशाध्याये स्पष्टं दुश्यते | इदानीमपि काञ्चीमण्डले 
शिवालयेषु सर्वेषु तेषां प्रतिमा उपलभ्यन्ते, कचिद्‌ व्यासप्रणामं कुर्वाणाः, कचिद्‌ 
ध्याननिष्ठा इति। 


यद्यपि तेषामवतारात्‌ पर॑ भूयान्‌ कालोऽतीतः, तथापि तदीयग्रन्थाः शाञ्नचर्या- 
रूपा वा शास्ननिर्णीतार्थप्रतिपादकप्रकरणरूपा वा मानवेन श्रद्धालुना श्रेयःप्राप्तय 
इतिकर्ततव्यतामजानता कि विधेयमित्यूपदिशन्तः सोपानपञ्चकादयो विलसन्ति । इदमेवोक्तं 
चुळुकीकृतसकलशाश्नतात्पर्येः श्रीमधुसूदनसरस्वतीस्वामिभिः सिद्धान्तबिन्दौ --'इह 
खलू साक्षात्‌ परम्परया वा सर्वान्‌ जीवानुहिधीर्षभंगवान्‌ श्रीशङ्करोऽनात्मभ्यो 
विवेकेनात्मानं बोधयितुं दशइलोकीं प्रणिनाय इति’ । 


भ्रोपद्मपादाः पञ्चपादिकारस्भे 


'नमाम्यभोगिपरिवारसंपदं निरस्तभूतिमनुमार्घविग्रहम्‌ । 

अनुग्रमुन्मृदितकाललाञछनं विना विनायकमपूर्वशङ्करस्‌ ॥' 
इति लिखन्तः आचार्य: साक्षाद्‌ भगवान्‌ शङ्कर एव। तत्राचार्यरूपेण रूपान्तर- 
ग्रहणात्‌ कैलासस्थशिवाद्‌ भिन्नरूपोऽयमपूर्वःः इति जगदुः। पूर्वं न भवतीत्य- 
पुवंम्‌ । पूर्व हि केलासे भगवान्‌ सर्पाभरणः। अत्र त्वभोगिनः संन्यासिन एव तस्य 
परिवारः । तत्र भगवान्‌ सर्वेश्वयंवान्‌ । अत्र तु निरस्तसुवर्णादिरूपेश्वर्यः । तत्र भगवान्‌ 
उमार्धशरीरः । मत्र तु न तथासंन्यासग्र हणात्‌ । अपि त्वनुमार्धशरीरः । आचार्यशरीरं 
भाष्यमेव । तत्रानुमानमर्धं दृश्यते, अर्घ च श्रुतिः। तथाहि भाष्ये प्रतिवाद श्रतेः, 

उपपत्तेश्च' इति श्रूयते केलासे भगवानुग्रः संहाराधिकरात्‌। अत्र तु शान्तशरीरः 
शिष्यानुग्रहपरः। तत्र भगवान्‌ कण्ठे कालरूपः जगद्रक्षणाय स्वयं हालाहलभक्षणात्‌ । 
अत्र तून्मृदितकाललाऊ्छन: | कालस्य यमस्य लाञ्छनम्‌ अविद्या. साऽऽचार्येण निरा- 
कृतेति । अपि च केलासे भगवान्‌ श्रीकुमारगणपतिभ्यां स्वपुत्राभ्यां परिवृतः । अत्र 
तु इलेषेण विनायकनामा बुद्धो धिक्कृतः । एवं श्रीसंक्षेपशारीरकाचार्याः स्वग्रन्थे 


'वक्तारमासाद्य यमेव नित्या सरस्वती स्वार्थसमन्विताऽऽसीत्‌' । 


इति लिखन्तो नित्या वेदस्वरूपा सरस्वती यमेव व्याख्याकारमासाद्य स्वमुख्यार्थ- 
समन्विताऽभूदित्युपनिषदां मुख्यार्थो ज्ञातव्यर्चेदाचार्यभाष्यं पठेत्युपदिशन्तीव । 


भोमधु(दनसरस्वत्यस्तु-- 


मीमांसया कपटतो भुजगाम्बयेव स्वाधीनतामुपनिषद्विनतेव नीता। 
येनो द्वुता5$मृतफलेन गरुत्मतेव तस्मे नमो भगवते$द्भुतशद्भूराय ॥' 


इति वदन्तो वैदिकीं कथां स्मारयन्ति। तथाहि--यजुर्वेदसंहितायां षष्ठकाण्डे 
श्रयते-कद्रूः सुपर्णी च कद्यपप्रजापतेः पत्न्य । तयोः स्वलावण्यातिशायविषये स्पर्धाऽऽ- 
सीत्‌ । जयशीलायाः कद्र्वाः सुपर्णी, तत्पुत्रो गरुडश्च यथाप्रतिज्ञं शुश्रूषां चक्रतुः । ततः 
कदाचिद्‌ वेनतेयः 'दास्यनिवृत्तिः कथमिति कद्रूं पप्रच्छ । कदरूर्देवलोके शक्रेण परिपा- 
लितममृतकलशमानीयता मित्याज्ञापयामास । गरुडोऽतिबलवान्‌ अमृतकलशरश्षकान्‌ 
जित्वाऽमृतमानिनाय । एवं भगवत्पादा अपि मीमांसकाभिप्रेतं वेदान्ताः कर्माङ्गकर्तृ- 
देवताप्रकाशनपराः, स्वयं निरर्थकाः' इत्यभिप्रायं समन्वयाधिकरणोक्तयुक्तिभिनि रस्य 
स्वातन्त्र्येण मुख्यममृतं मोक्षं फलं प्रतिपादयामासुः। तेन गरुडसाम्यं स्फुटम्‌ । इममेव 
विषयम्‌ 'अङ्भुतशङ्करम्‌' इत्यनेन प्रतिपादयामासुः । 


अन्यदपिश्रीपद्मपादाचार्याः स्वक्ृतभगवत्पादीयपञ्चसारविवरणे प्राहुः 


'इह खलू लोकानुग्रहैकरसनया कृतशरीरपरिग्रहो भगवान्‌ शङ्कराचार्यः परमां 
विभूतिकाष्ठां प्राप्तः स्वयमेकाकिसंपदा लज्जमानो दुःखाकृतजनकारुण्याक्रान्तमानसश्च 
संस्तदनुग्रहाय समस्तागमसारसंग्रहरूपं ग्रन्थं चिकीर्षः’ इत्यादिना भगवतः कारुण्याति- 
शयमाहुः। 


अत एव-'अशेषदुःखप्रशमाय नृणां वक्ष्ये जपादेः प्रवरं विधानम्‌’ (प्र० सा० सं- 


पु० १०) | | 

'अथ श्चियो मन्त्रविधिः समासतो जगद्धिताय प्रतिवक्ष्यतेश्धुना (१२-१) इत्या- 
युक्तम्‌ । 

ईदुशकारुण्यमेव पञ्चपाद्यां 'लोकानुग्रहैकरसनया धृतशरीरस्य भगवतो भाष्य- 
कारस्य मतभागमयितव्यम्‌' इत्या हुः । 


अपि च भामतीकार:- 


'नत्वा विशुद्धविज्ञानं शङ्कर करुणाकरम्‌ | 
भाष्यं प्रसन्तगम्भीरं तत्प्रणीतं विभज्यते ॥ 


इति ध्रुवन्‌ भाष्यकारं करुणाकरमाह । 


अपि च 'विकल्पोऽविदिष्टफळत्वात्‌’ इति तृतीयतृतीयगतं ब्रह्मसूत्रम्‌ । सगुण- 
विद्यास्वियमेव ग्राह्येति न नियमस्तासां ब्रह्मलोकप्राप्तिरूपफल्स्थाविशेषात्‌' इति 
तदर्थः । तेन ज्ञायते-यथा शाण्डिल्यविद्या-उपकोसळविद्या-पञ्चार्निविद्या-इत्यादीनां 
सर्वासां विद्यानां ब्रह्मलोक प्राप्तिूपफलमविदिष्टं तथा श्रीशिवस्य श्रीविष्णोः श्रीकुमारस्य 
श्रीगणेशस्य श्रीदेव्या वोपासनासु विकल्पेन यां काञ्चिद्‌ विद्यां परिगृह्य ब्रह्मलो कं गन्तुं 
मानवः प्रभवति । ब्रह्मलोको हि शिवलोक-वेकुण्ठादिसाधारणः सर्वसविरोषब्रह्मोपासक- 
साधारणस्तत्रेव च प्रदेशविशेषभेदाद्‌ भिद्यत इति सिद्धान्तः । 


यदि निर्गृणं ब्रह्म ज्ञात्वा ब्रह्म ज्ञात्वा व्रह्मभावं मोक्षं गन्तुमिच्छेतु, तदा 
सर्वासां सगुणविद्यानां तत्साधनत्वं सिद्धमेव । अत एव शङ्कुराचार्याः षण्मतस्थापनाचार्या 
इति गीयन्ते। परां गति ब्रह्मलोकं वा निर्गृणं ब्रह्म वा प्राघुमिच्छन्‌ मानवः शिवविषणु- 
कुमारगणेशदेवीनामन्यतमं देवताविशेषमाञ्रित्य परगति प्राप्तमह॑ति । एषु देवेषु भेद 
ओपाधिकः, न तु वास्तव इति तदभिप्रायः । 


अत एव संज्ञः कवितल्लजः कालिदासः--'एकेव मूतिबिभिदे त्रिधा सा 
सामान्यमेषां प्रथमावरत्वम्‌’ (कु० ६) इत्याह । 


सकलशास्त्रार्थंतत्त्वज्ञा मधुसूदनसरस्वत्यश्च ब्रह्मणो ब्रह्मा, विष्णुः, शिव- 
श्चेति त्रीणि पुरुषरूपाणि। सरस्वती लक्ष्मी गौरीति त्रीणि स्व्रीरूपाणि' इति 
स्पष्टमाहुः । 

श्रोशङ्कुराचार्थेः सर्वे देवाः स्तुत्या महीकृताः । तत्रेकेकस्य देवताविशेषस्य 
सृष्टिस्थितिलयका रित्वं स्फुटम्‌ । यथा श्रीगणेशभुजङ्गे-- 

७ 

चिदानन्दसान्द्राय शान्ताय तुभ्यं नमो विश्वकर्त्रे च हत्रै च तुभ्यम्‌ । 
नमोऽनन्तलीलाय केवल्यभासे नमो विश्वबीज प्रसीदेशसूनो ॥ इति । 


शिवे च--'अनाद्यन्तमाद्यं परं तत्त्वमर्थं त्रिदाकारमेकं तुरीयं त्वमेयम्‌' इति । 


श्रीशिवस्य रूपभेदेष्वपि ब्रह्मरूपत्वं भगवत्पादेगीयते । दक्षिणामूर्तौ रुद्र यत्ते 
दक्षिणं मुखं तेन मां पाहि नित्यम्‌’ इति श्रृतिप्रसिद्धं शिवस्य ज्ञान प्रदातृत्वं दक्षिणामूति- 
स्तोत्रे निबध्यते । यथा— 
कान्त्या निन्दितकुन्दकोमलवपुः न्यग्रोधमूले वसन्‌ 
कारुण्यामृतवारिभिर्मनिजनं संभावयन्‌ वीक्षितैः । 
मोहध्वान्तविभेदनं विरचयन्‌ बोधेन तत्तादृश- 
देवस्तत््तमसीति बोधयतु मां मुद्रावता पाणिना ॥ इति । 
तथा निर्गृणन्रह्मराक्तिरूपत्वाद्देव्याः सर्वे देवा देवीं प्रणमन्तीति भगवत्पादेव्यं- 
ङ्ग्यते-- 
वेधाः पाइतले पतत्ययमसौ विष्णुन॑मत्यग्रतः 
शम्भुर्देहि दृगळ्चलं सुरपति दूरस्थमालोकय । 
इत्येवं परिचारिकाभिरुदिते संमाननां कुर्वती 
दुग्द्वन्द्वेन यथोचितं भगवती भूयाद्‌ विभूत्यै मम ॥ इति । 
तथा विष्णुस्तुतौ तेषाभन्यादृशी विष्णुभक्तिः प्रतिपाद्यते 
मत्स्यः कूर्मा वराहो नरहरिणपतिर्वामनो जामदग्न्यः 
काकुत्स्थः कंसघाती मनसिजविजयी यश्च कल्किर्भविष्यन्‌ । 
विष्णोरंशावतारा भुवनहितकरा धर्मसंस्थापनार्थाः 
पायासुर्मां त एते गुरुतरकरुणाभारखिन्नाशया ये ॥ इति । 


मोक्षमार्गे प्रवृत्तस्य विषयेषु वेराग्यमावरयकमिति तत्प्रकारं भगवत्पादा 
निरूपयन्ति--'वैराग्यबोधौ पुरुषस्य पक्षिवत्‌ पक्षौ’ इति । 'वेराग्याच परं सुखस्य 
जनकमिति च । 

एवं तत्तद्देवतानां सृष्ट्यादिकारित्वेन स्तुतिः। सर्वेषां जगतः पालकत्वं 
संहारकत्वं च युगपद्‌ चेद्‌ भवेतां तदेकेन सृष्टिः, अन्येन संहारः क्रियेतेति जगति प्रलयो 
भवेत्‌ । अतस्तत्कथनं “यतो वा इमानि भूतानि जायन्ते, येन जातानि जीवन्ति, यतु 
प्रयन्त्यभिसंविशन्ति’ इति श्रुत्या ब्रह्मोव निर्गृणं तत्‌ तत्कार्यं करोतीति । तस्यैव चतुर्मुखः 


CC-0. Lal Bahadur Shastri University, Delhi. Digitized by Sarvagya Sharada Peetham 


ज्ये०भा०मागं० फा०पु० २०४३ वि०] श्रीशङ्क रभगवत्पादकृतो लोकोपकार: ५१ 


त्वरूपेण स्रष्ट्त्वम्‌, शङ्घचक्रादिमत््वेन पालयितृत्वस्‌, त्रिशूलादिविशिष्टत्वेन संहर्तृत्व- 
मिति न विरोध: । इत्थं च या काचिद्‌ देवतातनूरुपास्येति विकल्प' । 


निर्गुणमेव ब्रह्म तत्तद्रपमद्भीकृत्य सृष्ट्यादि करोतीति मतान्तरावलम्बिनामपि 
निर्गुणोपासनया मोक्षप्राप्ति न निराकुमं: । वेदपूर्वंकस्तु नाधिकारो वेदानधिकारिणास्‌ । 
अयमेको भगवत्पादक्कत उपकार: | 


किञ्च, शिवमारभ्य 'नमस्ताराय' इत्युपदिष्टम्‌ । तारः प्रणव:। स एव 
मतान्तराणामवलम्बनमु । एतेन हिन्दुमते परस्परकलहो नास्ति शिवविष्ण्वादिविषये 
भिन्नरूपेणोपास्याया देवतायाः स्वरूपेणेक्यात्‌ । 
यो यो याँ याँ तनुं भक्त: श्रद्धयाचितुमिच्छति | 
तस्य तस्याचलां श्रद्धां तामेव विदधाम्यहम्‌ ॥ 


इति भगवदुक्तेश्वेति । 


एवं च भगवत्पादैरद्वतमतं श्रृतिबोधितं सर्वोत्त मत्वेनेतरमतानुयायिनां प्राप्यत्वेन 
च सुदुढमुक्तम्‌ । इतरमतानि न स्वातन्त्र्येण मोक्षफलानि, अपि तु ब्रह्मलोकमात्रफलानि। 
इतरमतोपदिष्टतत्तहेवताध्यानेन, पूजनेन च द्वैतमागें तत्तद्देवतानुग्रहद्वारा प्रवृत्तिर्भवति । 
अद्वेतब्रह्मसाक्षात्कारश्च जायत इति शस्‌ | 

श्रीशङ्करभगवत्पादीयाः कृतयः 


स्वामी श्रीकाशिकानन्दो महामण्डलेइवरः 
६३ ६3 ६3 


वेदानामनाप्तपुरुषभाषितत्वमत एवाऽप्रामाणिकत्वं चोद्घोषर्याद्ध: शून्यवादि- 
प्रभृतिभिर्वेदिकधर्माणामनुपादेयत्वं लोकेषु प्रचार्यं यदा धर्मस्य ग्लानिरापादिता; स्वीय- 
मतप्रचाराभिनिवेशे: स्वमनीषाकल्पितानां शास्त्राभासनिरूपितानां च मद्यसेवनमांस- 
भक्षणप्रभृतीनां वामाचारपरायणेर्धर्मत्वेन परिकल्पितानामधर्मरूपाणामभ्युत्थानं यदा 
समजायत, क्वचन शेवा वेषण॑वविरोधिनः, क्वचन वेष्णवा: शेवविरोधिन इति रीत्या 
कृत्स्तं भारतवर्षं यदा परस्परविरोधजर्ज रितसंघशक्तिकतया विखण्डितं “मुण्डे मुण्डे 
मतिभिन्ना”इति न्याये प्रत्यक्षोदाहरणविधया सामाजिकव्यवस्थानियमा यदा भग्नप्राया 
जाता, तदा तथाविधेरधर्म-धर्मक्षयादिपरिक्लिष्टहृदयानां साधूनां परित्राणाय, विनाशाय 
चहिसादिरतानां कापालिकप्रभृतीनां, प्रवृत्ति-निवृत्ति-लक्षणधर्मद्रयसंस्थापनायाऽवतीर्णस्य 
शाङ्करस्य शङ्करभगवत्पादाभिधां दधानस्य द्वादशशताब्दी समपादि गतवर्षे । तदीय- 
जन्मसमयविषयकविविधविवादजम्बालजालमुत्तीर्य निर्णयराजपथमधिरूढाः प्राप्य सर्वे 
विद्वांसस्तदीयग्रन्थविषयकविवादविपिनमपि सांप्रतं लङ्खायितुमभिळष्यन्ति। यतो हि 
ज्ञानावताररूपाणामाचार्य-महषि-महामुनिप्रभृतीनां द्विविवमवतारप्रयोजनं भवति । एकं 
तावत्‌ तात्कालिकाऽधर्मावरोधनपूर्वकधर्मपरिरक्षणम्‌, यतु सर्वावतारसाधारणस्‌। 
अपरं तु चिरकारुपर्यंवसार्यज्ञानधाराप्रकाहणरूपम्‌, यद्‌ ग्रन्थनिर्माणप्रवचनपरम्परा- 
स्थापनादिसाध्यं भवति । व्यास-भगवत्पादप्रभृतीनां द्विविधमवतारप्रयोजनं भवति । 
एकं तावत्‌ तात्कालिकाऽधर्मावरोधनपूर्वकधमंर्पाररक्षणम्‌, यत्‌ सर्वावतारसाधा रणम्‌ । 
अपरं तु चिरकालपर्यवसायिज्ञानधाराप्रवाहणरूपम्‌, यद्‌ ग्र्न्थानर्माणप्रवचनपरम्परा- 
स्थापनादिसाध्यं भवति । व्यास-भगवत्पादप्रभृतीनां द्वितीयमेतदतिप्रसिद्धम्‌ । अत एव 
शरीरतो द्वादशवर्षशतके व्यतीतेऽपि भगवत्पादीयाः क्ृतयोऽद्यापि नवीनोन्मेषशालिन्यो 
ज्ञानप्रदाः प्रेरणाप्रदायिन्यश्च जनानां दरीदुस्यन्ते । तासु च क्तिषु काश्चिदधिकृत्य 
किञ्चिन्निवेदयितुमिदं वयं प्रस्तुमः, येन तदीयग्रन्थविषयं किञ््चिहिग्दर्शतं सम्पद्येत | 

आचार्यप्रणीताः कृतयस्तिसृषु श्रेणिषु विभाजयितुं राक्यन्ते। प्रथमश्रेण्यां 
भाष्यग्रन्थाः, द्वितीयश्रेण्यां प्रकरणग्रन्थाः, तृतीयश्रेण्यां च स्तोत्रग्रन्थाः। आचार्य- 
शङ्करभगवत्पादा भाष्यकारत्वेन सर्वत्र प्रसिद्धाः । प्रकरणग्रन्थव्याख्यातारोऽपि भाष्य- 

कारत्वेन भगवत्पादं स्मृत्वा तदीयव्याख्यां प्रायः प्रारभन्ते । तथा च भाष्याणां 
प्राथमिकत्वं युक्तमेव । उपनिपत्सूत्रभाष्याद्यर्थ रहस्यबोधोपयोगित्वात्‌ प्रकरणग्रन्थानां 
द्वितीयश्रेणीकत्वं दाक्यं संभावयितुम्‌ । स्तोत्राणि पुनर्भेगव-द्क्तिसमुऱद्ावनद्वाराऽधिकार- 
संपादकानीति चरमत्वं तेषां युज्यते | यद्यपि बहुषु स्तोत्रेषु वेदान्ततस्ावबोधनमपि 
दृष्यते, तथापि स्पष्टतरं तदीयतत्त्वाववोधकत्वं प्रक रणग्रन्थानामुपलभ्यते । (१) (क) 
ब्रह्मसूत्रभाष्यम्‌ । प्रस्थानत्रयभाप्प्रकत्तृ रूपेण विश्वविदितस्याऽऽचार्यस्य मुख्यरचना 
शारीरकभाष्यनाम्ना प्रसिद्धा, याम्धिकृत्याऽहाचार्यवाचस्पतिः--“भाष्यं प्रसन्न 
गम्भीरम्‌” इति । 


एवमेवाह स्म श्रीमत्पद्मपादाचार्योऽपि। एतदीयं प्रसादगुणमवलोक्य 
साहित्यरसरसिका महीयांसः सोरस्ताडं संलपन्ति--“ब्रह्मासूत्रशाङ्करभाष्य- 
मस्माकं साहित्यग्रन्थो वर्तते” स्वाभिप्रायाभिव्यञ्जनसामथ्यं शाङ्कुरभाष्येऽ 
नितरसाधारणं प्राङ्जलवावयावलीपु पदे पदे विलोक्यते । दार्शनिकानां वेचारिकाणां 
कृते चातिगम्भः रसागरोपमं भाष्यमेतदिति मनोषिणामनुभवास्पदम्‌ | भगवत्पतञ्जछि- 
विरचिते व्याकरणमहाभाष्ये प्राज्गलत्वं भाषाया विलोक्यते । तादृशां प्राज्ञत्वं पुनः 
शाङ्करभाष्य एव शक्यते वीक्षित भाष्येषु । भाष्यान्तरेष॒ दीर्घतरसमासानुप्रासादिकं 
कचन यद्यपि विद्यते; किन्तु न प्रावाहिकमुपलभ्यते क्रृत्रिममिव चावलोक्यते 
“'गुष्मदस्मत्प्रत्ययगोचरयोविषयविषयिणोस्तपःप्रकाशवद्‌ विरुद्धस्वभावयोरितरेतर- 
भावानुपपत्तौ सिद्धायां तद्धर्माणामपि” इत्यादिकं भाष्यं हि गङ्भाप्रवाहवदविच्छिन्न- 
प्रवाहमवलोकमानस्य कस्य वा मनसि प्रमोदतरङ्गाऽवलिर्नो-्रिवति । सोऽयं भाषाप्रवाहोऽ- 
न्तपर्यन्तमेकरस्येन प्रवत्त॑मानः शक्यते वीक्षितुमध्येतृभिर््रह्म सूत्रभाष्ये । 


भाष्यगाम्भीर्ये व्याख्यापरम्परेव प्रथमं प्रमाणं बुभुत्सूनां कृते । भाष्यटीका पञ्च- 
पादिका पद्मपादाचार्यकृता भाष्यगृढाथंप्रदर्शनपरा परमगहना वत्तंते । तदीयटीका 
विवरणनाम्नी विवरणप्रस्थानतया प्रसिद्धि गता । तट्टीकाश्च तत्त्वदीपनादयो विद्र्मूर्धेन्य- 
विरचिता बह्वयो विराजन्ते । तथेव भाष्यटीका भामती श्रीमद्वाचस्पतिमिश्रकृता भामती- 
प्रस्थानतया प्रसिद्धा । तदीयव्याख्या कल्पतरुः | तद्दयाख्या: परिमलादय पण्डितप्रकाण्डेर- 
प्पय्यदीक्षितप्रभृतिभिविरचिता विराजन्ते। न ह्येवंविधं भाष्यान्तरमस्ति यत्र प्रस्थानद्वयं 
शक्यदर्शन भवति । 


ब्रह्मेव पारमार्थिकसत्यं, जगतस्तु व्यावहारिकसत्यत्वमात्रम्‌, अत एव 
परमार्थदृष्ट्या मिथ्यात्वमेवेति सिद्धान्तमाश्रित्य प्रवृत्तेऽस्मित्‌ शाङ्करभाष्ये न 

५४ सारस्वती सुषमा | ४१ व० १-४ अं 


क्वचिदपि श्रतार्थपरित्यागा५श्रतार्थपरिकल्पनारूप: कर्षाकर्षा वत्तंते । “एकमेवा5- 
द्वितीयम्‌" इत्यादयः श्रुतयः परमार्थदृष्ट्या प्रवृत्ताः। “नेह नानास्ति किचन” 
इत्याद्याश्च । “यस्मिन्‌ पञ्च पञ्चजनाः” इत्यादयस्तु व्यवहारदृष्ट्या, सेयं व्यवस्था 
सवंत्र। “तत्त्वमसी''त्यादिषु तस्य त्वमिति वा तदात्मकस्त्वमिति वा तदन्तर्यामिक- 
स्त्वमिति वा ये व्याख्याकर्त्तारो व्याचक्षते, तेषां श्रतार्थपरित्यागादिः स्पष्टतर एव । 
कथंचिच्छन्दसाधनेऽप्यप्रयुक्तत्वदोषः प्रथमविग्रहे। न हि राजत्वमित्युक्ते राज्ञः 
सम्बन्धी त्वमित्यर्थः प्रतीयते | निषादस्थपतिन्यायाश्रयणे समासगौरवमपि। नामार्थ- 
योरभेदान्वयनिथमादितरार्थंद्वयमप्ययुक्तमेव । इत्थमेव सोऽहमित्यस्य सः अहेयः 
इत्याद्यर्थकरणमपि स्वमताऽऽग्र प्रयुक्तं स्फुटं वीक्ष्यते । एवं बहव आचार्या अद्वेतप्रति- 
पादकानि शतशो वाक्यान्यन्यथाऽन्यथा व्याख्याया5ःहु:--“तस्मान्न लेशमात्रेणाऽप्यद्ेत- 
प्रतिपादनं श्रुतिषु विद्यत” इति | एतद्‌ वीक्षमाणानां तटस्थानां मनसि संशयो जायेत 
यतु सवंत्रेव व्युत्पत्त्यऱ्तरमाश्रित्य यः कश्चनापि सिद्धान्तो वर्णयितुं शक्य इति। यथाऽ 
द्वैतमित्यस्य द्वेताभावार्थकत्वं निरसितुम्‌ 'अः' विष्णुस्तस्य द्वेतमिति कश्चिद्‌ ब्रूयात्‌ । 
इज्येत्यस्य यज्ञार्थकत्वं निरसितुम्‌ 'इः' कामस्तस्य ज्या = कोदण्ड इत्यादिरर्थः क्रियते । 
तथा च स्वंत्राऽव्यवस्थेव स्यात्‌ । शाङ्करभाष्ये तु सर्वत्रेव यथाश्रुतार्थं एव कृत: । 
तादुशमर्थ कृत्वेव यत्र कवचनानुपपत्तिस्तत्रार्थान्तरं प्रर्दाशतम्‌। यथा-- आनन्दमयो- 
ऽभ्यासात्‌'' इत्यत्र । श्रुतिस्मृतिपुराणेषु पञ्चकोरास्यातिप्रसिद्धत्वाद्‌ अत्रत्यशा ङ्कुरभाष्य- 
खण्डनकारिभिरप्यन्यत्न पञ्चकोरावर्णनदर्शनात्‌ तत्रार्थान्त राश्रयणावइ्यक्रत्वात्‌ । 


अपरे तु प्रत्यनतस्थिरे सूत्राऽसम्बद्धं शास्त्राऽसम्बद्धं चाऽध्यासं प्रथम मुपस्थाप्या- 
ध्यासभाष्येण तत्संस्कारमध्येतृणां मनस्याधाय मनोवेज्ञानिकपद्धत्या कृत्स्तं शारीरक- 
शास्त्रमद्वेतपरतया योजयामासाचार्यशङ्करः। न हि सूत्रेषु कुत्रापि केवलाद्वैतस्प्र 
जगन्मिथ्यात्वस्य वा वर्णनमुपलभ्यते | उपनिषदां शाङ्करपक्षसमर्थकत्वेऽपि ब्रह्मसुत्राणां 
रामानुजीयपक्षसमर्थकत्वमेवास्तीति । ते तु प्रतिवक्तव्याः-उपनिषद्वाक्यार्थमणिग्रथन- 
पराणां सुत्राणामुपनिर्षद्धिरसमथितार्थपरत्वं कथङ्कारं शक्यं प्रतिपादयितुस्‌। न वा 
सुत्रानभिप्रेतमध्यासमध्येतुमनोमोहनाय प्रथममुल्लिलेखाचायंशङ्कर इति युक्तियुक्तम्‌ । 
सूचनाद्धि सूत्रम्‌ । परमपुरुषार्थ प्रतिपत्तये शारीरकशास्त्रनिर्माणमिति सर्वेषामौपनिषदानां 
मतम्‌ । ब्रह्माजिज्ञासया च ज्ञानमेव फलतयोपतिष्ठते । नापि धमंवद्‌ ब्रह्मानुष्ठेयमिति 
ब्रह्मज्ञानमेवात्यन्तिकदुःखनिवृत्तिपरमानन्दप्राप्त्योः साधनं सुत्रेण सूच्यते । न च ज्ञानेन 
सत्यस्य वस्तुनो निवृत्तिरप्राप्तस्य प्रापिर्वा ज्ञाननिवत्त्यं संसारदुःखं ज्ञाननिवत्त्यंरज्जू- 
रगवन्मिथ्येति च तत एव सूच्यते । न च रज्जुज्ञानेन शुक्तिरजतनिवृत्तिदुँरयते । न च 

ब्रहाज्ञानेन जीवगतदुःखनिवृत्तिस्तथेव संभवितुमहंति यदि जीवो ब्रह्मणो भिन्नः 
स्यातु। तत एव च जीवपरेक्प्रमपि सूच्यते । इत्थं च दुःखलक्षणसंसारमिः्यात्वं जीव- 
परेक्यं च प्रथमसूत्रसूचितं यत्तदध्यासमन्तरेण नोपपद्यत इत्य ध्यासनिरूपणं प्रथमं कृतं 
भाष्यकारेणेति कथं सूत्रासम्बद्धत्वादिदोषावसर इति । मिथ्यादाब्दस्तु लोके रज्ज्रगा- 
दावेव प्रसिद्ध इति जगतः प्रातिभासिकत्वमात्रताञ्रान्तिर्मा भूल्लोकानामिति न तच्छब्दः 
प्रयोगो बहुळतया क्रियते । अनिर्वचनीयत्वलक्षणमिथ्यात्वं हि वेदान्तसम्मतम्‌। एवं च 
सूत्रारूढार्थं एव भाष्यकारेणाध्यासभाष्ये विवृत इति तदेतत्‌ तीक्षणशेमुषीकाणामपि 
समालोचकानां बुद्धिपथं नारूढमिति भाष्यगाम्भीर्यमत एव सुसिद्धं भवति । 


(ख) उपनिषऱद्धाष्यस्‌—वेदान्तशब्दस्योपनिषत्स्वेव मुख्या वृत्तिः। तदुक्तं 
वेदान्तसारे-- विदान्तो नामोपनिषत्प्रमाणम्‌” इति। ग्रन्थान्तराणि तदुपकारीणि 
गौणीं वृत्तिमाश्रित्य वेदान्तसंज्ञां लभन्ते । तदुक्तं तत्रेव--“तदुपकारीणि शारीर- 
कसूत्रादीनि च” इति। उपनिषद्वाक्यार्थविचारात्मकानि तत्तिर्णायकानि च ब्रह्म- 
सूत्राणि त-द्भाष्यादीनि च। तत्र प्रायः सन्दिग्धवाक्यानामेवार्थनिर्णयो ब्रह्मसूत्रेष 
कृत इत्यतः कृ त्स्नोपनिषदां पदशो वाक्यशश्च व्याख्यानं मुमुक्षुणामपेक्षितम्‌ । ज्ञानविज्ञानो- 
त्पत्तिहेतुत्वादिति मुख्यानां दशोपनिषदां ३वेताश्वतरादीनां च भाष्याणि साधकानां 
हितकाम्यया निरमायिषत शङ्कुरभगवत्पादेन करुणामयेन । यद्यपि ब्रह्मासूत्रभाष्य इव 
प्रसादगुणः पदलालित्यमतिगाम्भीर्यं चोपनिषद्धाष्येषु नानुलक्ष्यते, तथापि व्याख्यानशेली 
समानेव । ब्रह्मसूत्रभाष्ये प्रसादाद्याधिक्ये यत्नाधिक्यमेव हेत्‌ं निर्णयामः । 


“यत्नात्करोमि यदि चारुतरं करोमि” इत्याद्य॒क्तिः प्रसिद्धेव। संशयविपर्या- 
सनिरासस्य ब्रह्मासूत्रभाष्ये विशेषविषयत्वाद्‌ श्रत्ताधिक्यं तत्रापेक्षितमेव | संशयादि- 
निरासे सति पद-वाक्यव्याख्यानमेव मुख्यतयोपनिषत्स्वावऱ्यकमिति नास्ति यत्नाधि- 
क्योपयोगस्तत्र । उपनिषदामेव मुख्यत्वात्‌ तत्र कुतो यत्नशेथिल्यमिति तु न शङ्कनीयम्‌ । 
ब्रह्मसूत्राणां त-द्भाष्यस्य चोपनिषद्व्याख्यारूपत्वात्‌ तत्र यत्नाधिक्येन गतार्थत्वात्‌ । 


केचिदाधुनिकाः ३वेताश्वतरभाष्ये नुसिह॒तापन्यादिभाष्ये च भगवत्पादीयतायां 
विप्रतिपद्यन्ते | तेषामत्रायमेव तर्को यत्‌ प्रस्थानत्रयभाष्यटीकाङ्कता श्रीमदानन्दगिर्याचा- 
येण सवेताश्वतरादिभाष्योपरि न टीका व्यधायि । तेन विज्ञायते यदिदं भाष्यजातमा- 
नन्दगिरेः पश्चाद्भावि भवितुमर्हति। कि च दशोपनिषद्धाष्यादिषु यादृशं गाम्भीयं 
दृश्यते, तद्‌ श्वेताश्वरादिभाष्ये न दृश्यत इति। परं नात्र वयं सारं पश्यामः । श्रीमदा- 
नन्दगिरिपूर्ववत्तिना माधवाचार्येण संन्यासोत्तरविद्यारण्याभिधानेन स्वीये शङ्करदिरिविजये 

श्वेताश्वतरादिभाष्योल्लेखस्य कृतत्वात्‌ । विद्यारण्यस्वामिपादानां वैदुष्यमतिरोहितमेव 
विदुषां सर्वेषाम्‌ । तदीयसमये श्वेताश्वतरादिभाष्यस्य शांद्करभाष्यत्वेन प्रसिद्धिः, 
सादरं तेस्तदुल्लेखश्च तेभ्यः सुद्रपूर्वकालवत्तित्वं श्वेताश्वतरादिभाष्यस्य साधयति | 
तथा चानन्दगिरिभिस्तदव्याख्यानमसाधकमेव । ये त्वानन्दगिरीणां विद्यारण्यस्वामि- 
पूर्वत्तित्वमूरीकुर्वन्ति, तेरेतरेयभाष्यानन्दगिरीये सायणमतोल्लेखः कथमागत इति 
समाधातव्यम्‌ । तत्रानन्दगिरीये विद्यारण्यकृतदीपिकोत्लेखः सायणीयत्वेन स्पष्टमेव 
विहितोऽस्ति । यदि पुन रेतरेयभाष्यटीकाकृदानन्दगिरिरपर एव, ईशावास्यादिभाष्यटीका- 
कृच्चानन्दगिरिस्ततः पृथगेवेति स्वीक्रियते, तदा त्वेकतरेणाप्यानन्दगिरिणा कृत्स्नं दशो- 
पनिषऱद्भाष्यविवरणं न कृतमिति निश्चीयेत । तदा च प्रथमानन्दगिरिणा तावदेतरेया- 
दिभाष्यं त्यक्तम्‌, द्वितीयेनेशावास्यादिभाष्यं त्यक्तमिति स्वीकारे नृसिहतापन्यादिभाष्य- 
मुभाभ्यां त्यक्तमित्यत्र को नामाश्चयंहेतु: । प्रथमेनेशावास्यादिभाष्यटीकाकरणादव- 
शिष्टभाष्यमेव व्प्राख्यायि, द्वितोयेन चेत्‌ स द्वितीयो विद्यारण्यपश्चाऱद्भावीति तावत्पर्यन्तं 
श्रेताश्वतरादिभाष्याणां भगवत्पादीयत्वेन प्रसिद्धत्वात्कृुतो न तानि व्याख्यायिषतेति 
युष्मान्‌ प्रत्येवायं प्रश्न आपतति । व्रं तु पइ्यामः-नृसिहोत्तरतापनीयव्याख्यायां 
श्रीमद्विद्यारण्येः “तदुक्तं वात्तिकक्ृद्धि:” इत्यभिधाय “नृसिहन्रह्मविद्योषा व्याख्याता 
ज्ञानसिद्धये’? इत्यर्धरलोकोद्धरणान्न केवलं भाष्यमेवापि तु वात्तिकमपि नृसिंहतापिनी- 
भाष्योपर्यंस्तीति प्रतीयते । श्रीमत्सुरेश्वराचार्याणामेव वात्तिकङृत्त्वेन वेदान्तिभिः 
स्मरणात्‌ । 


यत्तु श्वेताश्वतरादिभाष्ये भाष्यान्तरवद्‌ गाम्भीर्यं नास्तीति, तत्तु स्वमनीषा- 
कल्पनामात्रस्‌। एवं पुनत्रह्मसूत्रभाष्यवत्‌ प्रसादगाम्भीर्यादिकमृपनिष-द्टाष्यादिषु 
नास्तीति तत्रापि भिन्नकर्तृकत्वमनुमीयेत। न चेष्टापतिः। कतिपयोपनिषद्धाष्ये 
वात्तिककारेण शङ्करभगवत्पादशिष्येण वातिकनिर्माणात्तादुशकल्पनाया अनुपपत्तेः । 
तस्माद्‌ गाम्भीर्यादिविषये यदस्माभिः प्रागभिहितं तदेव समाधानम्‌ । 


यदपि भाष्यान्तरेषु योगवासिष्ठानुल्लेखात्‌, श्वेताश्वतरभाष्ये च तदुल्लेखात्तस्य 
भगवत्पादाऽकत्तु' कत्वं साधयन्ति तदप्यकिचिदेव | योगवासिष्ठस्य चिरपूर्ववत्तिताया 
इतिहाससिद्धत्वात्तदनुल्लेखस्य बहुतरपुराणानुल्लेखवदूपपत्तेः। समालोचकाः पञ्चम- 
शताब्द्या: प्रागेव योगवासिष्ठास्तित्वं स्वीकुर्वन्ति। महाभारतात्‌ प्राग्वा पश्चाद्वा योग- 
वासिष्ठरचनेति विचारस्तु प्रक्ृतानुपयो गित्वादुपेक्ष्यते। सर्वथापि दुढतरविरोधिप्रमाणं 
यावन्नोपळभ्यते, तावदाचार्यङ्कृतमेव ३वेताश्वतरादिभाष्यमपीत्येव मन्तव्यम्‌ । 

उपनिषद्भाष्येषु वृहदारण्यकोपनिषद्धाष्यं तैत्तिरीयोपनिषद्धाष्यं चेति द्वे विशेषो- 
ल्लेखयोग्ये विद्यते, तदुभयोपरि वात्तिकक्कद्धि: श्रीमत्सुरेश्वराचायैर्वात्तिकप्रणयनात्‌ । 
उभयत्र पदशो वाक्यशश्च विशिष्टं व्याख्यानमपि स्पष्टं परिलक्ष्यते । ब्रह्वासुत्रभाष्यानन्तर- 
मनयोर्महीयस्त्वं सुधी भिरभ्युपगम्यते । 

मुख्यविषयस्तु सर्वासूपनिषत्सु समान एव । अवान्तरविषये तु क्वचिद्ठिप्रति- 
पत्तयो दृश्यन्ते । संन्यासाधिकारो ब्राह्मणानामेवेति वृहदारण्यकभाष्ये प्रतिपादितस्‌ । 
वात्तिककारस्तु तत्खण्डनं कुर्वाणः प्रथमं त्रेवणिकसंन्यासाविकारमभिधत्ते । पश्चात्‌ 
सर्वस्यापि संन्यासमाह-- 

“कुतोऽधिकारनियमो व्युत्थाने क्रियते बलात्‌'' इति । 
विविदिषासंन्यासो ब्राह्मणानां विद्ठत्संन्यासस्तु सर्वेषामिति केचिदत्र व्यव- 
स्थामाहुः । 

(ग) गीताभाष्यम्‌-यद्यप्युपनिषञद्टयोऽतिरेकमतिरिक्तार्थकत्वं वा गीतादेर्ना- 
भ्यूपगम्यत इति पृथक्‌ तद्व्याख्या कुत इति प्रश्‍न उत्तिष्ठति, तथापि स्वयं ब्रह्मसूत्रक्कता 
श्रुत्यर्थंसमर्थनाय गीतादिस्मृतिवचनमुपस्थापितस्‌। तत्रापि मुख्यतया गोतावचनमेव 
सूचितमिति तदर्थंव्याख्यानमुपनिषद्व्याख्य्रानवदुपयोग्येव । उपनिषदर्थनिर्णयोपयोगित्वा- 
दपि तथा । तदुक्तमीशावास्यभाष्यदीकायां “कि च प्रत्ययसंवादोऽपि बळवत्कारणं 
प्रसिद्धम्‌ । विद्यते चोपनिपदर्थे गीतादिसंवाद: इति श्रीमद्धिरानन्दगिरिभि: । अपि च-- 

“स्त्रीशूद्रद्विजबन्धूनां त्रयी न श्रृतिगोचरा | 
इति भारतमाख्यानं कृपया मुनिना कृतम्‌ ॥ ` 


इत्यादिवचनं यदा पर्यालोच्यते, तदा गीताव्याख्यानं युक्ततरमेवाचारयस्य । ये तु स्त्रीः 
शूद्रादीनामध्ययनानधिकारवचनमयुक्तमनर्थकं चाधुनिकविचारवन्तो ब्रुवन्ति, तेरपि 
दुर मार्थत्वादेव साधारणजनानां त्रय्याः श्रू त्यगोचरत्वं समर्थयितु शक्यते। क्व वा 
बहवो वेदवेत्तारोऽद्यत्वे । गीता पुनः सरलतरभाषानिबद्धा सकळजनसा धारणी सर्वेरधि- 
कर्तु शक्या । किन्तु तत्रापि सम्यग्‌ विचारमन्तरा न यथार्थावगतिर्भवितुमहंति । 
बहुभिविरुद्वार्थप्रतिपादनस्यापि कृतत्वादिति परमार्थमर्थ दर्शयितुं भगवत्पादास्तञद्भाष्य- 
मकार्षुः । 

ज्ञानक्मंसमुच्चयं मोक्षसाधनतया बहवो वदन्ति । गीतायां तमेवार्थं वै स्थाप- 
थन्ति। शङ्कुरभगवत्पादास्तु ज्ञानकमंसमुच्चयं निराकृत्य ज्ञानस्येव साक्षान्मोक्ष- 


साधनत्वं गीतायां स्थापयामासुः | 
< 

श्रीमद्रामानुजाचार्यास्तत्परवत्तिनश्च गीतायाः षट्कत्रयात्मकत्वं वर्णयन्ति । तत्र 
केचित्‌ प्रथमं कर्मषट्क , द्वितीयमुपासनाषटकं, तृतीयं ज्ञानषट्कमिति निरूपयामासुः | 
यद्यप्युपक्रमोपसं हारादिपर्यालोचनायां न स्पष्टतया विभागोऽयमुपलभ्यते । द्वितीयाध्याये 
ज्ञानस्येव प्राधान्यदर्शनातु; 'अशोच्यानन्वशोचः’ इत्यादिना ज्ञानं प्रतिपादितम्‌; स्थित- 
प्रज्ञलक्षणमन्ते प्रोक्तम्‌; षष्ठाध्याये योग एव मुख्यतया वाणितः; नवमे राजविद्या प्रस्तूयते; 
तथापि प्रथमषट्केऽधिकतरकर्मचर्णनस्‌ । द्वितीयषटकेऽधिकतरमुपासनावर्णनम्‌ । तृतीय- 
षट्केऽधिकतरज्ञाननिरूपणमित्येवं कथंचिद्‌ विभागसमर्थनं संभवति । भगवत्पादास्तु 
नेवंविधं विभागमातिष्ठन्ते। तन्मते द्विविधो भवति धर्मः प्रवृत्तिलक्षणो निवृत्तिलक्षणश्च | 
उभयविधो धर्म एव वेदेषु तदनुसारिण्यां गीतायां च प्रतिपादित: । उपासना तु मानसं 
कमेव प्रवृत्तिलक्षणमिति न तत्पार्थक्यकरणमावइ्यकम्‌ । कर्मोपासनयोः सर्वत्र समुच्चय- 
दर्शनाच्च । शिवविष्ण्वादिपूजनं कर्मोपासनोभयात्मकमेव दृश्यते । यज्ञादिकर्मस्वपि 
तत्तद्देवताध्यानाद्यात्मकोपासनमावश्यकम्‌ । न च प्रेमलक्षणभक्तेः कर्मान्यत्वात्तत्प्रति- 
पादकभागस्यव तृतीयत्व॑ स्यादिति वाच्यम्‌, इच्छादिवद्‌ भावविरेषात्मकभक्तः सवं- 
साधनसहुकारित्वेन पार्थक्यविरहात्‌ साधनपोषणकारिण्यास्तस्याः कर्माद्य विरुद्धत्वात्‌ । 


जञानं पुनः कर्तृभोक्तृभावादिकं विघटयत्‌ कर्माऽसहभावीति तस्य पार्थक्यं युक्तमिति 
भगवत्पादानामाशयः । 


(च) विष्णुसह्रनामभाष्यं त्रिशतीभाष्यमित्येवंविधान्यपि कतिपयभाष्याणि 
भगवत्पादीयत्वेन प्रसिद्धानि सन्ति । तेषां भगवत्पादकर्तृकत्वं बहवो यद्यपि विप्रति- 
पद्यन्ते । उत्तरं तु पूर्वतुल्यमेवेति नात्र पृथक प्रक्रमामहै । 

अत्र च मनीषिण एवं वर्णयन्ति यद्‌ भक्तिरपि परा मोक्षसाधनं भवति । भक्ता- 
वपि सवंकर्मत्यागस्तत्र तत्र प्रतिपादितोऽस्ति। 

तस्मात्त्वमुद्धवोत्सुञज्य चोदनां प्रतिचोदनास्‌। 
प्रवृत्त च निवृत्तं च श्रोतव्यं श्रुतमेव च॥ 
मामेकमेव ारणमात्मानं सवंदेहिनाम्‌ । 
यहि सर्वात्मभावेन मया स्यादञ्चकुतोभयः॥ 
इत्येनं भागवतादौ दर्शनात्‌ । 

सन्ध्यावन्दनभद्रमस्तु भवते भो स्नान तुभ्यं नमः 

भो देवा: पितरश्च तर्पणविधौ नाहं क्षमः क्षम्यताम्‌ । 
यत्र क्वापि निषद्य यादवकुलोत्तंसस्य कंसद्विषः 
स्मारं स्मारमघं हराणि तदलं मन्ये किमन्येन मे ॥ 

इत्योदिभक्तवरवचनाच्च । न चच्छावत्प्रे्णोऽपि कर्मसहकारित्वमेवेति युक्त 
वक्तुम्‌, पराभक्ते: कर्माऽसहभावित्वातु । अन्यथा ज्ञानशून्येन प्रस्तरोपमेन कर्मणः 
कर्त्तुमशक्यत्वाज्ज्ञानस्यापि कर्मसहाभावित्वं कुतो न स्वीक्रियेत ? परविद्यायाः कर्म- 
विरोधित्वे तु तुल्यं ममापिं। इत्थं च विष्णुसहस्रनामादिभाष्यं भक्तिप्रतिपादनाय 
प्रवृत्तमित्येव युक्तम्‌ । तत्र ज्ञानभाष्यसहकारिणो भवन्ति प्रकरणग्रन्था भाष्यकारस्य । 
भक्तिभाष्यसहकारिणः स्तोत्रग्रन्था इति सर्व॑संगतिरिति । मधुसूदनसरस्वतीस्वामिनोऽ- 
प्येनमेव पक्षं रोचयन्ते इति भक्तिरसायनादितः प्रतीयते । 


(२) प्रकरणग्रन्थाः-—श्रीमच्छङ्कराचार्यविरचिता बहवः प्रकरणग्रन्थाः प्रसिद्धाः 
सन्ति। तेषां संख्या सम्यडनिर्णेतु न वायंते । अद्यत्वेषि बहवोऽप्रकाशिता 
वर्त्तन्ते, तथापि कतिचनात्र निनिदिव्यन्ते । प्रकरणग्रन्थेषूपदेशसाह्री मूर्धमणिरिव 
विराजते । अस्या आचार्यविरचितत्वे नेव कस्यचिद्िप्रतिपत्तिः। वातिककारेः 
सुरश्वराचार्येरुपदेशसाहस्रीगतानां बहूनां लोकानां स्वीयवात्तिकेषूद्धरणदर्शनात्‌ । अस्या 
गद्यात्मक  पद्यात्मकं चेति भागद्वयमस्ति। प्रामाणिकटीकाक्कतः सर्वेऽप्युभयमपि भागं 
व्याचचक्षिरे । पौर्वापर्ये तु नेकमत्यं दुञ्यते। आनन्दगिर्याचार्या अन्ते गद्यभागं 
पठन्ति, रामतीर्थप्रभृतयस्तु प्रथममिति । 


विवेकचूडामणिस्त्वाचार्यक्ृतोऽतिसरलो वत्तते। आवश्यक्यो वेदान्तप्रक्रियाः 
सर्वास्तत्र वणिताः सन्ति । एतद्ग्रन्थटीका प्राचीना कापि नोपलभ्यते । 


आत्मबोधस्त्वाचार्यक्ृतो लघुग्रन्थः । तदोयटोका पद्यपादाचायंक्कता दुश्यते। 
तथा पञ्चीकरणमप्याचार्यकृतिरेव, यस्योपरि श्रीमत्सुरःश्वराचायंक्ृतं वात्तिकमानन्द- 
गिरिकृतटीका च विभासते। वात्तिकाभरणादयोऽपि व्याख्या बह्व॒योऽत्र सन्ति, अपरो- 
क्षानुभूतिरप्याचार्यकृतिरेव, यस्या व्याख्या श्रीमद्विद्यारण्यपादेविरचिता विराजते । 
तथा वाबथवृत्तिरप्याचार्यीयेव। यदीयवचनानि प्रमाणत्वेन प्राचीनतरेराचार्येरुदाहृ- 
तानि । अत्रत्यग्रन्थत्रयं रूघुप्रस्थानत्रयत्वेनापि केचन वर्णयन्ति । 


(३) स्तोत्रग्रन्थाः--भआचार्यशङ्करभगवत्पादकृतानि परःशतानि स्तोत्राणि 
प्रसिद्धानि विद्यन्ते | सवंत्राचार्यक्कृतत्वे गवेषकाणां विध्रतिपत्तिदृश्यते । तत्र भाषा- 
वेषम्याद यो ह्वेतवश्च प्रदीयन्ते। बहवः स्वक्तस्तोत्रप्रचारप्रसारणकामाः शङ्कराचायं- 
नाम्ना स्तोत्राण्यकार्षुरिति केचिदाचक्षते। अपरे तु शङ्कुराचार्यपीठाधिपतयः सर्वेऽपि 
शङ्कराचार्यपदवीका एवेति कतमेन शङ्कराचार्येण निमितानि स्तोत्राणीति नेव शक्यते 

निर्णेतुमिति ब्रुवते । वयं पुनरिदमाचक्ष्महे--भाषावेषम्यं भिन्नकतृकत्वे निमित्तं न 
भवितुर्महति, समयभेदेन विचारभेदेन च तत्संभवात्‌ । आचार्याः किल धर्मप्रचार- 
समये यत्र कुत्रापि देवालये तीर्थस्थाने वा जग्मुस्तत्रेव स्तुतेरावश्यकत्वादाशुकवित्वात्‌ 
स्वयं स्तुति निमिमाणा एव तुष्टुवुः । शिष्याश्च तदानीं तदुल्लिलिखुः। तदानीं यथा- 
कण्ठागतशब्दा एव प्रायुज्यन्त इति रचनीयतावुद्धया कृतेभ्यः स्तोत्रादिभ्यो वेषम्यस्या- 
वस्यंभावितया तादृशं वैषम्यं भिन्नकर्तुकत्वे न हेतुः; किन्तु हेत्वाभास एव । तृतीये तु 
शङ्करपरम्पराया अविच्छिन्न प्रवाहतया प्रवृत्तत्वात्‌ पावनत्वाच्च न मिथ्यानामनिवेश- 
संभावना विद्यते । केनचिन्निवेश्येत तथापि तच्छिष्येण सुज्ञेयत्वान्न तथा प्रथनं संभा- 


वितम्‌ । तत्तत्पीठाधिपतीनां पृथक्‌ स्व-स्वनामस-द्भावेन केवलशङकराचार्यनाम्ता 
रचनाया भयोगाच्च । 


यत्तु स्वस्वकृते राङ्कराचार्यनाम्ना प्रथनकल्पना क्रियते, तत्र तथा 
प्रथयितुः कि प्रयोजनं साध्यत इति दुर्भणम्‌। न हीह लोकपरलोकयोरन्यतरस्य 
सिद्धिः संभवति । न हि मिथ्याप्रथनकर्त्ः परलोकः संभाव्यते । इहलोके पुनर्नास्त्येव 
तत्प्रयुक्तं यश आदिकम्‌ । कि चेवंविधकल्पनां कुर्वाणस्य सवंत्रेवानास्था संशयात्मता 
च स्यादिति सेयमपेशलेव कल्पना । एवमपि कस्मिश्चितु स्तोत्रे नामोल्लेखविरहात्‌ 
शङ्कराचार्यस्येयं भवितुमर्हतोति घ्रामादिककल्पनया तन्नामापतनं सवंथा न व्यासे- 
धामः। एवं कोऽपि धूर्त्तः शाङ्कुराचार्यनाम्ना स्तोत्रं रचितवानित्यपि सर्वथा निषेद्धुं न 
शाक्यते, तथापि प्रमाणानुपलम्भात्तथा कल्पनं न रोचयामहे वयम्‌ । 


स्तोत्रग्रन्थेषु कस्य नाम प्रथमग्रहणाह कतमं द्वितीयमिति दुर्वचमेव। तथापि 
विपश्चितां दुष्टया सौन्दर्यलहर्याः प्रथमगणनार्हत्वं प्रतीयते । एतत्स्तोत्रोपरि लक्ष्मीधरा- 
चार्यविरचिता गम्भीरतरा टीका वरीवति। डिण्डिमभाष्यादिकं च समुद्धासते । 
दक्षिणदेशतोऽष्टटीकाः किचित्कालात्‌ प्राक्‌ प्रकाशिताः। अपरा अपि टीका अमुद्रिताः 
सन्तीति पुस्तकालयीयसूचीपत्रादितो ज्ञायते । विष्णुपादादिकेशान्तवर्णनं शिवपादादि- 
केशान्तवणंनमित्याद्या अपि शब्दसौन्दर्यादितो. महीयस्त्वं लभन्ते । गीतिकाव्यलक्षण- 
युक्त भजगोविन्दस्तोत्रं तु कर्णकुहरयोः पततु कमप्यानन्दं वैराग्यं बोधं चाधत्ते । 
काचन स्तुतिर्बोधप्रधाना । अपरा बैराग्यप्रधाना । इतरा देन्यादिप्रधानेति वेविध्यं 
्तोत्रेषूपलभ्यते । बह्वयः स्तुतयो मुद्रिता विद्यन्ते । परःशताश्चामुद्रिता एवाद्यावघि । 


एवं प्रसिद्धस्चनाविचारणोत्तरं कतिचनाऽप्रसिद्धा अपि रचना गरीयस्यो 
वर्तन्ते । तत्र योगसूत्रभाष्यविवरणं शङ्कराचार्यकृत' किचित्समयात्‌ प्राग्‌ दक्षिण- 

भारते मुद्रितम्‌ । तस्य शद्भूराचार्यक्नतत्वे विप्रतिपद्यन्तां काममाधुनिकगवेषका: । परं 
तस्याचार्यकृतत्वे बह्वयो युक्तयो दृश्यन्ते । प्रथमं तु पुष्पिकैव प्रमाणस्‌ । वाचस्पतेस्त- 
त्ववेशारदीतोऽप्यधिकं गरीयस्त्वं बिभर्त्तीत्यपरं कारणम्‌ । बहवस्तु पाठभेदा व्यास- 
भाष्यगतास्तत्र एदर्शिताः सन्ति । किन्तु वाचस्पतिपाठः कुत्रापि नोद्धृत इति वाचस्पतेः 
प्राग्वत्तिंत्वातु तत्पूर्वमितरशङ्करातरायासंभवात्‌ तृतीयं तत्प्रमाणम्‌ । यद्यपि टिप्पणी- 
कारेण शास्त्रं निमित्तमिति फक्किकाव्याख्यायां वाचस्पतिमतं तन्मार्ग दर्डिपुवीचायंमतं 
वेति लिखितमस्ति, तद्दृष्रा च वाचस्पतिमतमेवेति निश्चित्य केचन वाचस्पत्युत्तरभावि- 
त्वमपि साधयितुं प्रायतन्त, परं सर्वमपि तदसंगतमेव । वाचस्पत्यभिप्रेतार्थस्य तत्रा- 
ननुवादात्‌ । यत्किचिच्छब्दसाम्यमात्रमेव तत्र । तदिदं मया मत्क्रततद्व्याख्यायौ स्पष्टं 
निरूपितमिति नात्र पुनः प्रयतिष्ये । अन्ते तु तत्र शङ्कुराचार्यस्तुतिरूप एक इलोको 
दुश्यते। स तु भामतीगतस्वविषयकइलोकवच्छिष्यक्कतो निवेशितो वा कुतश्चिदापतितो 
वा स्यात्‌ । सर्वथाप्यतिप्रीढिमानं विश्रतस्तस्य शङ्करभगवत्पादक्कतत्वमेवास्माक 
प्रतिभाति । सांख्यकारिकाटीका जयमङ्भला लु न प्रौढतरेति नात्र तद्विषये किचिद्‌ 
वक्तुं पारयामः । सर्वदर्शनविचारमात्राय सा लिखिता वा शङ्कराचार्येति नामान्तर- 
पाठभेदाद्‌ व्यक्त्यन्तरकृता वेति निश्चेतुमशक्यत्वात्‌ । 


आभिः शास्त्रलक्षणाभिः कृतिभिः शस्त्ररूपाभिः सुहृदो दुह्ं दश्वाचायों जिगाय 
क्वचित्तदुपदेशामृतेनाऽऽसिच्य वशीचकार तपस्विनो यमिनो नृपादीश्च | क्वचिच्छा- 
स्त्रार्थ पराजित्य दुर्हृदोऽपि वशमानिनाय । स्वयं भारतपरिञ्रमणं विधाय धर्मं प्रचार- 
यन्नेव साधूनां साधुत्वं परित्रायमाणां दुष्कृतां दुष्कृत्व॑ विनाशयंश्च विलक्षणभ्रकारेणाव- 
तारकार्य सम्पाद्य वैदिकधर्म पुनः संस्थापयामास । एताश्च कृतयोऽद्यत्वेऽपि पूर्ववदेवा- 
ज्ञानसन्तमसापहरणपटीयस्यो विराजन्ते प्रचारसापेक्षाः । द्वादशशतान्दीसमारोहावसरे 
ततः परं चेताः कृतयो जनमानसेषु नवीनोन्मेषमादधाना विजयन्तामित्येवाशास्महे 


वयमिति शस्‌ । 

मम विर जि आज 


क्खि शशश 


वेदान्तिकोऽट्टैतवादः 


डाँ० बलजिन्नाथपण्डितः 
६ ६8 ६ 

वस्तुतस्तूपनिषत्प्रतिपादित एव दशंन-सिद्धान्तोऽद्वेतवेदान्तसिद्धान्तः । परमुप- 
निषदां व्याख्यातारो हि भिन्नभिन्न दुष्टिभाजः । तत्र माध्वा द्वेतदृष्टिप्रधाना: सन्तः पाशु- 
पतगुरुवदद्वेतपदेन मुक्तस्य जीवस्य ब्रह्मणा साकमांशिकं सादुश्यमेव प्रतिपादयन्ति; 
नाभेदं तयोः । शिवभोगोत्सुकाः शेवसिद्धान्तगुरवोऽपि तत्तुल्यघ्राया एवांशतः । कर्मीरेषु 
भगवद्धास्करेण दक्षिणे च श्रीनिम्बाकेण स्वर्णकुण्डलन्यायेन जीवजगद्ब्रह्मणां परस्परम- 
भेदे विद्यमानेऽपि भेदोऽप्यङ्गीकृतः। ततस्तद्विचारतो द्वेताद्वैतवाद एवोपनिषत्सारः | 
रामानुजीया वेष्णवाः श्रीकण्ठमतानुयायिनश्च शेवा दाडिमीफलतत्‌कणन्यायेन स्वात्म- 
न्यभिन्नेऽपि ब्रह्माण स्वगतं भेद्मङ्गीकुर्वन्तो विशिष्टाद्टतदृष्टिमिवोपनिषदां सिद्धान्तं 
प्रस्यापितवन्तः । चेतन्यमहाप्रभुणा तयोरचिन्त्यो भेदाभेद: प्रतिपादितः | विष्णुस्वामि- 
वल्लभाद्या वेष्णवाः, श्रीपतिप्रभृतयो वीरशेवाश्च जीवब्रह्मणोः सामरस्यप्रायमभेदं प्रति- 
पादितवन्तः। शाङ्करे वेदान्ते जगदुपपत्तये ब्रह्मणः सकाशादतिरिक्तस्य मायाविद्या- 
प्रायस्याशुद्धतत्त्वस्य स्वीकारं 4७णवा एते अशुद्धिप्रयोजकं मन्यमानाः स्वमतं विशुद्धा- 
द्वैतं कथितवन्तः, वीरशेवाश्च सामरस्यमु । उभयेषां मते ब्रह्मण ऐश्वर्यमेवेकमात्रं जीव- 
निकायस्य जडप्रपञ्चस्य चाभासस्य कारणम्‌ । ब्रह्मच ऐश्वर्यलीलाविलासतः क्रीडज्ञीव- 
जगद्रूपतया बन्धनलीलामभिनयति । स एव पुनभ क्तियोगाद्यभ्यासतो मोक्षलीलां रूपयतीति 
पारमेश्वर्यमण्डितं परं ब्रह्मेव वस्तुतः सर्वमिति तेषामेवंविधाऽद्वेतदुष्टिः । परमेवं विशुद्धः 
मद्वेतं प्रतिपादयन्तोऽपि ते गुरवो ब्रह्मण आधिदेविकमेव स्वरूपं बहुमन्यमानास्तस्य 
चिन्मात्रमयं शुद्धं स्वरूपमवहेळयन्तो विशिष्टाद्वेतवादसामीप्यमेवोपयान्ति। सालोक्य- 
सायुज्यकल्पां स्थितिमेव परं मोक्षमुपदिशन्तो वस्तुतः भेदलेशं स्वी कुर्वन्त्येव । 

इत्थमेतेषां सर्वेषामपि विचारकाणामुपदेशेष॒ द्वेतगन्धो नेव सर्वथाऽपाक्कृतोऽ 
स्तीति पश्यन्तो विद्वांसः कतिपयशतान्दीकालाद्द्य यावाच्छाङ्करमेवाद्वंतमुपनिषत्‌- 
सिद्धान्तसारतया बहुमन्यते । सवंस्मिन्नपि भारते महता विद्याकेन्द्राणां मध्ये प्रायशः 
शाङ्करस्येवाद्वैतवादस्य बहुमानोऽद्यापि वर्तते । असावद्वेतवेदान्तवादो गोडपादाचार्येण 
सम्यग्‌ विकासमुपनीतस्तस्य प्रशिष्येण चार्यश ङ्कुरेण सुव्याख्यातः, सुप्रचारितः सुप्रतिष्ठा- 
पितश्च भारतवर्षे सुप्रभूतेषु विद्याकेन्द्रेष । तदनुसारं ब्रह्मेवेकमात्रं परमार्थसत्यं तत्त्वम्‌ । 

तच्च सच्चिदानन्दस्वरूयं सर्वतोऽसीमं सर्वथा चानवच्छिन्नमपरिमितचिन्मात्ररूपस्‌ । 
मायात्मकोपाधिवशादेव । तद्‌ ब्रह्म सृष्ट्यादिकर्तृत्वेनाभासतेऽनाद्यविद्योपहतेश्च जीव- 
रीश्वरतया ज्ञायते । परं वस्तुतो जीवा , जगद्‌ ईश्वरश्चेति त्रयमपि स्वप्नदृष्टवस्तुजातवद- 
सत्यमेव; यतोऽविद्याप्रभावत एवाभासते। समुदितायां विद्यायां त्रयमप्येतदिद्युद्विलायं 
प्रविलीयते, एकमेव चापरिमितचिन्मयं ब्रह्मावदिष्यते | तन्मते एतदेवाद्वेतमुपनिषदुप- 
दिष्टम्‌ । उक्तं हि श्रीगौडपादे:— 

अनादिमायया सुप्तो यदा जीवः प्रबुद्धयते । 

अजमनिन्द्रमस्वप्नमद्वेतं बुद्धयते तदा ॥ (मां० का० १-१६ ) 

न कश्चिज्जायते जीवः सम्भवोऽस्य न विद्यते | 

एतत्तदुत्तमं सत्यं यत्र किञ्चिन्न जायते ॥ ( तदेव-२-४८ ) 

तस्मान्न जायते चित्तं चित्तदृश्यं न जायते । 

तस्य पझ्यन्ति ये जाति खे वे पश्यन्ति ते पदम्‌ ॥ ( तदेव-४-२८ ) 


यच्च गौडपादादिभित्रंह्मणः सृष्ट्यादिकर्तृत्वमुक्तं कारिकासु, यच्च व्याख्यातं 
तथा शङ्कुराचार्येण तट्टीकायां, ब्रह्मासूत्रभाष्यप्रारम्भे च इईक्षत्यधिकरणे, तत्‌ सर्वम- 
विद्योपहतजीवदुष्ठ्यपेक्षयेति तैः स्वयं निदिष्टं लीलाकेवेल्यसुत्रभाष्ये । उक्तं हि तत्र 
स्पष्टम्‌ 


“न चेयं परमार्थविषया सृष्टिश्रुतिः, अविद्याकल्पितनामरूपव्यवहा रगो चरत्वात्‌, 
ब्रह्मात्मभावप्रतिपादनपरत्वाच्चेति नेव विस्मर्त्त॑व्यमिति।” (ब्र० सू० शां० भा० 
२-१-३३) | 

आरम्भणाधिकरणे5पि-- “तदेवमविद्यात्मकोपाधिपरिच्छेदादक्षमेवेश्वरस्येश्वरत्वं 
सर्वज्ञत्वं सर्वशक्तित्वं च परमाथंतो, विद्ययापास्तसर्वोपाधिष्वरूप आत्मनीक्षित्रीशितव्य- 
सर्वज्ञत्वादिव्यवहार उपपद्चते'' ( तदेव-२-१-१४ ) । 


इत्थमीश्वरस्येश्वरत्वमपि मायोपा ध्यवच्छिन्नमविद्यावशादेव च सम्भाव्यमानं 
प्रतिपादयन्तो जगतश्च वन्ध्यासुतकल्पतयाऽसत्यत्वं घोषयन्तो ब्रह्मतत्त्वमेश्वर्यहीन- 
माकाशकल्पं शून्यमेव फलतः प्रतिपादयन्ति । न च तथा सम्मतमुपनिषदाम्‌ । तासु पदे 
पदे ब्रह्मणः सुष्ट्यादिसम्पादनस्वभावत्वं परमेश्वरत्वं च बहुधा जोघुष्टम्‌ । तत एव केचन 
वेषणवास्तानद्वे तवेदान्तिनः “प्रच्छन्नबौद्धा इमे” इति घोषितवन्तः । श्रीसोमानन्दाद्याः 
पराद्वैतवादिनः शैवास्तथाविधं ब्रह्म माध्यमिंकाचार्यंसम्मतशून्यतुल्ययोगक्षेमं पश्यन्तः पार- 
मेश्वर्यस्वभावत्वं वास्तविकस्य परब्रह्मणः प्रतिपादयन्तोऽसम्भवस्यापि वस्तुनः सम्भवत्व- 

सम्पादिनी मायां ब्रह्मणो नेसगिकस्वभावभूतानां शक्ति प्रख्यापयन्तः पारमेङवर्यमण्डितं 
परं ब्रह्म घोषितवन्तः । क्षेमराजाचार्येणोद्धते भट्रनायकस्तोत्रवाक्ये कविवाण्योक्तमेतत्‌— 


नपुंसकं महादेव परं ब्रह्म फलेत्‌ कियत्‌। 
तत्‌पौरुषनियोक्त्री चेन्न स्यात्‌ त्वच्छक्तिसुन्दरी ॥ 
( सं० नि० पृ० १८) 


आचार्याभिनवगुक्तपादेरप्यथमविद्यावाद एवमालोचित:--- 


“अत एव भेदाभेदयोविरोधं दुस्समर्थमभिमन्यमानेरेकेरविद्यात्वेनानिर्वाच्यत्व- 
मपरेश्चाभासलग्नतया सांवृतत्वमभिदर्धाट्टरात्मा परश्च वञ्चितः।” ( ई० प्र० वि० 
२-३-१४ ) इति । “'अन्तर्गतविश्ववीर्यसमुच्छलत्तात्मकःविसरग-विइलेषानन्दशकत्येकधनं 
ब्रह्म, बृहद्‌ व्यापकं, बृंहितं च, न तु वेदान्तपाठकाङ्गीकृत-केवलशून्यवादाविदूरवति- 
ब्रह्ददर्शन इव” ( प० त्री० वि० पृ० २२१ ) इत्येषेश्वर्यशक्तिहीनस्य ब्रह्मभावस्था- 
लोचना । 


अनाद्यविद्याकृत विश्ववेचित्र्याभासे यत्तर्क मूलकमसमञ्जसत्वं तदाक्षिप्तं सुविस्तरत 
ईश्वरप्रत्यभिज्ञाविमशिन्याम्‌ । तद्यथा--“'चिद्रूपस्येकत्वं यदि वास्तवं भेदः पुनरय- 
मविद्योपप्लवादित्युच्येत, तदा कस्यायमविद्योपप्लव इति न सङ्गच्छते । ब्रह्मणो हि 
विद्येकरूपस्य कथमविद्यारूपता न चान्यः कश्चिदस्ति वस्तुतो जीवादियंस्याविद्या 
भवेत्‌ । अनिर्वाच्येयमविद्येति चेत्‌, कस्यार्निर्वाच्येति न विष्यः | स्वरूपेण च भाति न च 
निर्वाच्येति किमेतत्‌ । युक्त्या नोपपद्यते इति चतु, संवेदनतिरस्कारिणी का 
खलू युक्तिर्नाम। अनुपपत्तिश्च भासमानस्य काऽन्या भविष्यति” ( ई० प्र० विर 
२-४-२० ) । 


अपरं च-- सिद्र्पमेव ब्रह्माभिन्नं चकास्त्यविकल्पके, विकल्पबलात्तु भेदोऽयस्‌ इति, 
चेतु, कस्यायमविकल्पनव्यापारो नाम । ब्रह्मणश्चेद्‌ अविद्या योगो, न चान्योऽस्ति । 
अविकल्पकं च सत्यं विकल्पकमसत्यमिति कुतो विभागो, भासमानत्वस्याविरोषात्‌' 
( ई० प्र० वि० २-४-२० ) इत्यादि बहुविस्तरेयमालोचना तत्र । अन्ते पुनर्न्याय एवं 
प्रस्तुतः--““तस्मादु वास्तवं चिदेकत्वमभ्युपगम्यापि तस्य कर्तृत्वलक्षणा, भिन्नरूप- 
समावेशात्मिका क्रिया नोपपद्यते | परामरांस्वरूपं तु स्वातन्त्र्यं यदि भवति, तदोपपद्यते 
सर्वेम्‌ । परामर्शो हि चिकीर्षारपेच्छा । तस्यां हि सवंमन्तर्भूतं निर्मातव्यमभेदकल्पेनास्ते 


इत्युक्तम्‌ 

स्वामिनश्चात्मसंस्थस्य भावजातस्य भासनम्‌ । 
अस्त्येव न विना तस्मादिच्छाम्हाः प्रवर्तते ॥” 


( ई० प्र० १-५-१० ) 


तदनन्तरं शा्त्रार्थस्तत्रेत्थमुपसंहृतः--“तेन स्वात्मरूपमेव विश्वं सत्यरूपं 
प्रकाशात्मतापरमार्थम्‌, अत्रृटितप्रकाशाभेदमेव सत्‌ प्रकारपरमार्थेनेव भेदेन भासयति 
महेश्वरः, इति तदेवास्यातिदुर्घटकारित्व-लक्षणं स्वातन्त्र्यमुच्यते ।” इति ( तदेव ) । 
तदेतत्‌ परब्रह्मणः स्वतन्त्रेच्छात्मकमीश्वरत्वमेव ह्यपनिषत्सु तत्र तत्र स्फुटतया गीतं 
सदप्यवद्रेलनापक्षे प्रक्षिप्तं विवत्तंवादिभिः । किमत्र कारणम्‌ ? कथमाचार्यशङ्कुरेणाप्येवं 
कृतम्‌ ? 


उच्यते-वस्तुतो हि बौद्धानां विज्ञानवाद तेषामेवास्त्रेण छेत्तुमाचार्यवर्येणेन- 
मनाद्यविद्यावादं स्वीकृत्योपनिषदो ब्रह्मवादस्तथाविधायां स्थितो प्रापितो गौडपाद- 
सरणिमनुसरता यथासावट्टेतवादः शून्यवादसहोदरतामिवाप्तवानन्येषां दर्शनकाराणां 
दृष्टी । यथैव हि तैर्बौद्धविज्ञानवादिभिरविद्याया अनादित्वं स्वीक्कत्येव जगदाभासस्यो- 
पत्तिः प्रस्तुताऽभूत्‌, तथेव गौडपादशङ्करादिभिविवत्तंवादिभिरपि तेषामेवानुकरणं 
कुर्व द्रिनिजा तर्कयुक्तयोऽनाद्यविद्यामाश्रित्येव प्रस्तुताः । वादविवादध्रक्रियायां द्वयोरपि 
वादिप्रतिवादिपक्षयोर्या त्रुटिः समाना भवति नासौ दोषतया गण्यते । न च तदविद्यावाद- 
दूषका अभूवंस्तत्काळे । ततो दोषमिममपनेतुं नेव कश्चन यत्नः कृतो विवरत्त॑वाद- 
गुरुभिः । 


सुसूक्ष्मया दुष्ट्या चेद्‌ विचार्येतात्र विषये तदेततु स्पष्टतां याति यदाचार्य- 
शङ्कुरेणासावनाराविद्याश्रितो विवत्त॑वादः तर्कंपक्षाङ्गभूततयेव प्रख्यापितो बालानां 
बृद्धिश्रमपरिहारार्थम्‌, न पुनर्वास्तविकमोक्षावाप्त्युपायतयेति । ये तावदुत्तमाधिकारिजन- 
योग्या वास्तविका मोक्षोपायास्तेषां निरूपणं तैः प्रपञ्चसाराख्ये तन्त्रे कृतस्‌ । तच्च 
तन्त्रं पद्मपादाचार्येण व्याख्यातम्‌ । एवमेव ततः पूर्वं त उपाया गौडपादाचार्येणापि 
निजे श्रीविद्यारत्नसूत्रे निरूपिता अभूवन्‌ । पुनः सारभूता वास्तविकाद्वेतस्थिति- 
साक्षात्कारानुकुला वेदान्तिकाः सिद्धान्तास्तेषामभिव्यञ्जनमाचार्यशङ्करेण सौन्दर्य 
लहुर्यामाचार्यगोडपादेन च सुभगोदयस्तुतौ बहुधा कृतमस्ति । तत्र सुकोमलया काव्य- 
कल्या प्रतिपादितास्ते दर्शन सिद्धान्ताः कस्य सहृदयस्य विचारकस्य कृते नानन्दसन्दोह- 
करास्तुष्टिप्रदाश्च । तदिदमत्र वेद्यं यतु प्रस्थानत्रयीभाष्येषु यास्तर्कककंशा युक्तयस्ता 

रु 

बालानां वाक्कलहप्रियाणाँ कृते निबद्धा अद्वेतरसचमत्कारेच्छावतां सहृदयानामृत्त- 
माधिकारिणां कृते पुनः सौन्दयलहर्यादावभिव्यक्तताँ नीता मोक्षोपायभूता उपासना- 
पक्षसिद्धान्ता:; विशेषतोऽद्ठेतयोगयुक्तय इति । 


अद्यापि शाद्कुरेष मठेषु सर्वत्र श्रीविद्योपासनायाः प्राधान्येन प्रचारो वर्तते । 
सूक्कंशानां तर्काणां तत्र न तथा प्रसरः। अग्ने शाङ्करपरम्परायामेव विद्यारण्येन 
मुनिना संगृहीतः श्रीविद्यार्णवाख्यस्तन्त्रग्रन्थो यो ज्ञानविज्ञानरत्नाकरकल्पः । अर्वाचीने 
युगे शाङ्करपरम्परासु थः सुप्रभावशाली ज्ञानविज्ञानसम्पन्नश्च वेदान्तविद्यागुरुरसौ तत्र- 
भवान्‌ भास्कररायः । नासौ प्रच्छन्नबौद्ध इति कोऽपि मन्यते । न च तस्याविद्यावादाश्चिते 
विवत्तंवादे कोऽपि विशोषाग्रहः। पारमेश्वर्यसिद्धान्तप्राधान्यप्रख्यापकोऽसौ श्रीविद्यो- 
पासनपरो वेदान्तिकाड्रेतवादगुरुः । ततः प्रतीयते यच्छङ्कुराचार्यादीनां पुरातनगुरूणा- 
मपि हादिको विश्वासः पारमैश्वर्यसिद्धान्त एवं | विवर्त्तंवादस्तु तैः शुष्कतर्कपक्षतयेव 
प्रतिपादितो न यथार्थंतत््वसाक्षात्कारात्मकदर्शनदुष्ट्येति । 


बहवो ह्यद्यतना विचारका एवं मन्यन्ते यज्जगतो वन्ध्यासुतकल्पतायाः 
प्रचारेण भारतीया जनाः राष्ट्रीयाः समस्याः प्रति तथा गजनिमीलिकामाश्रितवन्तः 
सततगत्या यथा राष्ट्रप्रगतिविषये वयं नितरामवनतिगर्त्तेषु सुचिरं निमग्नाः । अद्यापि 
न वयं सत्प्रबोधदशां प्रति यत्नशीला इति भारतस्यावनतिहेतूनां मध्ये वेदान्तविद्योपदिष्टं 
जगतो मिथ्याभासरूपत्वमेव मुख्प्रतां भजत इति। एष आक्षेपोंऽशतः सत्य एव 
प्रतिभाति । परं नासौ दोष आचायंशङक्ररादीनाम्‌ । तेर्यो विवर्तवाद उपदिष्टोऽसौ 
साधनचतुष्टयसम्पन्तानामधिकारिसाधकानामेव कृते, न पुनजंनसाधारणकृते । भगवता 
श्रीकृष्णेनाप्युपदिष्टमभूत्‌ तथा-- 
न बुद्धिभेदं जनयेदज्ञानां कर्मसङ्गिनाम्‌ ॥ इति ॥ 
मनुष्याणां सहस्रेषु कश्चिद्‌ यतति सिद्धये ॥ इति च वदता । 
मनुनाप्युक्तमभूत्‌ स्पष्टस्‌-- 
अनधीत्य द्विजो वेदाननुत्पाद्यापि वा सुतान्‌ । 
अनिष्ट्वा विविधैयन्ञेमोक्षिमिच्छन्‌ व्रजत्यधः ॥ इति । 
पुरातनेऽपि युगे समुपदिष्ट एष सिद्धान्त ईशावास्योपनिषदि विद्याऽविद्ययोनिरूप- 
णावसरे | तत्र विद्यापेक्षया अविद्योपासनेव प्रथममवइश्रकतंव्प्रतयोपदिष्टा । केवला- 
विद्योपासकाः “अन्धं तमः” प्रविशन्ति; परं केवलविद्योपासकाः “ततो भूय इव तम: 
प्रविशन्तो दृश्यन्ते । 

वस्तुतो नवमशताब्दीतो वाचस्पतिमिश्रादिभिः समस्तदर्शनादिशास्त्रप्रवीणेवि- 
दरद्धिर्वेदान्तस्थ तर्कपक्षप्रधानाः पठनपाठनपरम्पराः शा्त्रार्थपरम्पराश्च नितरां 
प्रचालिताः। उपासनापक्षश्चाप्रधानतां प्रति प्रक्षिप्तः। मध्यकालीनानां राजपुत्र 
शासकानां सभासु शास्त्रार्थप्रवौणाः पण्डिताः सुचिरं सम्मानमलभन्ता तेन वेदान्त- 
प्रचारका: केवलं पठनपाठने, शास्त्रार्थकरणे, तदनुकूलग्रन्थनिर्माणे च तथा संलग्ना 
यथोपासनापक्षः शिथिलतां यातः । युगदेवतेनापि निजेन प्रभावेणोपासनापक्षो नितरां 
शेथिल्यमापादितः। तत एव वेदान्तविद्या सदुपयोगहीना सञ्जाता । अत्त्वे तावत्‌ 
परीक्षाः समुत्तितीर्षचोऽवोधा वालाः, उपासनक्रियास्वनादरभाजः पुस्तकाधीतविद्याः 
पण्डिताः, तपोबलविहीना मठाधीशाः, प्रायशः सर्वेऽपि साधनचतुष्टयरहिता एव जनाः 
विनाधिकारमेव वेदान्तविद्यास्वामित्वं भजन्ते । विरलविरळ एव कश्चित्‌ क्वचिदेव 
याथार्थ्येन वेदान्तविद्योपासकस्तदधिकारवांश्च पुण्येनेव लभ्येत । इत्थं दुरुपयोगहता 
वराकी वेदान्तविद्याऽत्र कलिकाले प्रच्छन्नवौद्धवादतुल्यकक्षतामुपयातास्ति। स एष 
कलिकालस्य प्रभावः । 


परमस्माभिननिराशाध्वान्तभीतर्नेव भाव्यम्‌ । यतो सर्वोऽपि जगद्व्यवहारोऽयं 
नाट्यदुझ्यकल्पः । न च नाट्यकलायामेकरूपस्येव दृश्यस्य सुचि रमभिनयश्चमत्कारकारी । 
ततो विश्वस्यते यतु केनापि कालेन महानाटकमेतच्चतुर्थपञ्चमसन्धिदशामासाद्य 
यदाभिनेष्यते, तदा सत्यमोपनिषदमद्दे त तथा सुप्रचारमुपयास्यति, यथा तस्य व्याख्या- 
श्िरन्तने: श्रीपतिप्रभृतिभिरर्वाचीनेः श्रोभास्कररायप्रभृतिभिरश्यतनीयेश्वाचार्यामृत- 
वाग्भवाद्यें: कृता: सन्ति पारमेश्वर्यसिद्धान्तदुष्ट्या | यथोक्तमभिनवगुप्तपादेः बोध- 
पञ्चदशिकायाम्‌— 
एतौ बन्धविमोक्षौ च परमेशस्वरूपतः । 
न भिद्येते न भेदो हि तत्त्वत: परमेश्वरे ॥ (बो० पं० द० १४) 
आचार्यामृतवारभवेश्च श्रीविशतिकाशास्त्रे- 
सभ्यो नटो विभावादिभावा रङ्ग: स्वयं भवत्‌ । 
स्वचरित्रानुकारेण स्वमेव भजते रसम्‌ ॥ (वि० शा० १३) 
श्रीसिद्धनाथेनाप्युक्तमभूतु पुरा 
नेत्थं विभोविवरतोऽस्ति परिणामश्च न क्वचित्‌ । 
अथवा द्वयमप्यस्तु तथाप्यस्य न खण्डना ।। उद्ध०--(स्वं० प्र पृ० ४) 
तस्य स्वातन्त्र्यलीलया दयमप्येतदा सासतासिति तात्पर्यस्‌ । 

श्रीसच्छङ्करभगवत्पादाचार्या न्यायदशंनं च 
डाँ० थोशङ्करनारायणः 
प्राध्यापकः, आड्यर्‌कोशस्थानम्‌ 
मद्रास 
६8 ६8 ६ 

प्रणम्य दक्षिणामूत्ति शङ्करं चन्द्रशेखरम्‌ । 

अक्षपादं च तत्तन्त्रविषये शाङ्करं मतम्‌ || 

अधिङ्गृत्यागतयतुकिञ्चचिन्मीमांसिष्यामहे वयम्‌ । 

सद्गु रून्नीतमार्गानुगमनोन्मुखचेतसः ॥ 

विदितमेवेदं श्रीमच्छङ्करभगवत्पादभारतीभावितभावानाँ विदुषां यच्छी- 
भगवत्पादाचार्याः स्वकीये शारीरिकभाष्ये द्वितीयद्वितीये तर्कपादे अष्टस्वधिकरणेषु 
सांख्यवेशेषिकबौद्धजेनमाहेश्व रभागवतान्‌ विपक्षान्‌ खण्डयन्ति, तथा द्वितोयप्रथमे द्वितीयेऽ- 
धिकरणेऽष्टाङ्गयोगस्मृतिस्‌, एवं तृतीयचतुर्थ आद्याधिकरणद्वयेऽन्यत्र च जेमिनीयं मतं 
निराकुर्वन्तीति | अत्रायं पूर्वपक्षः समुपतिष्ठते--एवमास्तिकदर्शनानां मध्ये कापिल- 
पातञ्जलकाणादजेमिनीयेषु दर्शनेषु खण्डितेष॒ सत्स्वद्वेतिभिभंगवल्पादे: किमिति न 
खण्ड्यत आक्षपादो नयो द्वेतवादप्रधान: ? इति । प्रश्‍नस्यास्य समाधानान्वेषणायास्मिन्‌ 
लघुप्रबन्धे यथामति प्रयतिष्यामहे । 
अत्र च विषये प्रथमत इदमेव वक्तुं प्रभवामो वेदान्तसुत्रक्ृतो भगवद्वादरायणा- 

चार्या भाष्यक्कतो भगवत्पादाचार्याश्च नेकेषु स्थलेषु वेशेषिकं निराकुर्वन्ति। येच 
तैस्तिरस्कृता वेशेषिकोपज्ञा वादाः परमाणुजगत्कारणत्ववादसमवायवादासत्कार्यवादा- 
दयस्ते सर्वे नेयायिकेः सबहुमानमनुसुता इति विदितं नः । तथा च वेशेषिकखण्डनेनेव 
नेयायिकोऽपि निराकृतो मन्तव्यः, अतिदेशन्यायादिति । 


अत्राहु--प्रधानजगत्कारणवादिसांख्यस्मृतिप्रत्याख्यानेनेव तत्समानयोगक्षेमयोग- 
स्मृतिप्रत्याख्यानस्यार्थतः सिद्धत्वेऽपि पृथग्योगप्रत्युक्त्यधिकरणरचनायामा चार्यप्रवृत्ति- 
ज्ञापयति--एकप्रत्युवत्या अन्यः सर्वात्मना प्रत्युक्त एवेति न मन्तव्यमिति । योगस्मृते- 
रिवाक्षपादस्मृतेरपि बहुरिष्टपरिगुहीतत्वं प्रसिद्धम्‌ । नहि न्यायविरोधी दृश्यते शिष्ट: 
कञ्चित्‌ । इत्थं च वेशेषिकनिराकरणेनेव नेयायिकोऽपि निरस्त आचार्येरिति वादो न 
क्षोदक्षमः । 

किञ्च परमाणुसमवायादिवादनिराकरणप्रस्तावेऽयं वेशोषिकस्य वादः, एष 
काणादसिद्धाऱ्तः, इयं च प्रक्रिया काणभुजामित्यादिरीत्येव कणादवेशेषिकादिनाम- 
ग्रहणपूर्वकं खण्डयन्ति भगवत्पादाः सूत्रभाष्य उपनिषञद्भाष्येषु च । यद्यपि नेयायिकोऽपि 
परमाणुवादी, असत्कारणवादी च; तथापि तन्नामग्रहणपुर्वकमिमं वादं क्वचिदपि न 
खण्डयन्ति । तत्र कि कारणम्‌ ? अपि नाम नेयायिकपक्षपातिनस्ते ? ओमिति चेत्‌, 
किनिमित्तोऽय्रं पक्षपातः ? 


अथ तर्कपाद एव पत्यधिकरणे 'पत्युरसामञ्जस्यात्‌' (ब्र० सू० २.२.३१) इति 
सूत्रभाष्य ईश्वरः प्रधानपुरुषयो रधिष्ठाता भवन्‌ निमित्तकारणमात्रं जगत इति माहेश्वराणां 
वादस्य निराकरणप्रस्तावे “वेशेषिकादयोऽपि केचित्‌ कथञ्चित्‌ स्वस्वप्रक्रियानुसारेण 
नि्मित्तकारणमीश्वर इति वर्णयन्ति’ इति सूत्रपातनिकायामुक्त्वा प्रकृतखण्डनविषयी- 
भूतस्यानुमानेनेश्वरास्तित्वं साधयितु हिश्वरस्य मतेऽसामञ्जस्यपरम्परां प्रदर्शयन्ति भगव- 
त्पादाः। र्तास्मश्चावसर ईश्वरस्य स्वार्थं परार्थ वा प्रवृत्त्यभ्युपगमे प्रवृत्तिनिमित्ता दोषा- 
रागादय ईश्वर प्रादुष्युः, ईश्वरमनीश्वरीकुरयुरित्यसामञ्जस्यप्रदर्शनसमये स्ववादपरिपोष- 
णाय भगवत्पादाः “अपि च 'प्रवतंनालक्षणा दोषाः (न्या० सु० १.१.१८) इति न्याय- 
वित्समय-” इति न्यायसूत्रं प्रमाणयन्ति । अस्य च भगवत्पादवाक्यस्य तात्पर्य वक्तुं 
प्रवृत्ता भामतीकाराः-- अपि च नेयायिकानास्‌ ईश्वरस्य निर्दोषत्वं स्वसमय- 
विरुद्धमित्याह-अपि चेति। अस्माकं तु नायं समय इति भाव?” इति वदन्तो 
नेयायिका अप्यत्र निराक्कता इति मन्यन्ते । इममेवाभिप्रायमुपोद्वळयति कल्पतरुः । 
अद्वेततत्त्तसुधाकारा आधुनिका अनन्तक्ुष्णशास्त्रिणोऽपि वाचस्पतिमिश्रपथानुगा- 
मिन: । एवञ्च नेयायिकं तन्नामनिर्देशपूर्यकं खण्डयन्त्येव भगवत्पादाः, तदपि तर्कपाद 
एवेति चेतु, भत्र ब्रूमः--भामतीमार्गं जानन्तोऽपि न तेन गच्छन्ति रत्नप्रभान्यार्यानणंय- 
ब्रह्मविद्याभरणङृत्प्रभुतयः । अत्र प्रकृतमा हेश्वरमतगतासामञ्जस्यप्रदर्शनमेव प्राकरणिक 
भगवत्पादाभिमतमिति मन्यन्त इव ते । युक्तं चेततु । नूनं कर्मारिण प्रदत्तं खड्गमादाय 
शत्रुणा सह भतिघोरे युद्धे प्रवर्तमाने तद्युद्धसमये तेनेव खड्गेन तमेव कर्मार हन्तुं प्रवृत्तो 
योद्धा न साधुकारी: भवति । अतः पत्यधिकरणे महेश्वरमेव, न नेयायिकमपि, खण्ड्य 
मन्यन्ते भगवत्पादा इति वेशेषिकादिनिराकरणं तु अर्थात्‌ सिद्धमित्येव युज्यतेतरास्‌ । 


वस्तुतस्तु न्यायसूत्रक्ृतः अक्षपादाचार्या यत्रेश्वरास्तित्वं प्रसाधयन्ति, तत्र 
चतुर्थाध्याये आह्निके प्रथमे “ईश्वरः'कारणं पुरुषकर्माफल्यदर्शंनात्‌'' (न्या० सु० ४.१.१९) 
इत्यारभ्य सूत्रेषु त्रिषु पुरुषकर्मफलदातृत्वेनेव ईश्वरं साधयन्ति, समनन्तरेषु सूत्रेषु त्रिषु 

(न्या० सू० ४.१.२२-२४) मनुष्यशरीरादिसर्गस्य आकस्मिकत्ववादं निराकुर्वन्ति च । 
तथेव च व्याख्य़ातं वात्स्यायनाचार्ये: न्यायभाष्यकारे: । परमाण्वधिष्ठातृत्वेनेश्वरकारण- 
वादं नोपलभामहे न्यायसूत्रतःद्वाष्येषु । कर्मफलदातृत्वेन ईश्वरसाधनमार्ग: ब्रह्मासूत्रतृतीय- 
द्वितीये फलाधिकरणे (ब्र० म्‌० ३.२.३८-४१) बादरायणाचार्ये: भगवत्पादेम्च प्रर्दाशतात्‌ 
मार्गात्‌ नातिदूरे दृशयते परमाण्वधिष्ठातृत्वेन ईइवरस्य जगत्कारणत्ववादो वेशेषिकोपज्ञः 
उद्द्योतकराचार्येरेव स्वकोये न्यायवातिके ईश्वरप्रकरणे एवातिविस्तारं विचारितः, 
परिपोषितः प्रायश इदंप्रथमतया न्यायनय प्रवेशितश्च । असत्कार्य॑वादस्य परमाणु- 
वादस्य समवायवादस्य च खण्डनावसरे भगवत्पादेरुद्योतक राचार्योपर्दाशतानां तत्तद्वा- 
दानुकूलानां युक्तीनामपरामर्शात्‌ (ता युक्तयः सुयुक्तयो दुर्यृक्तयो वेत्यन्योऽयं विषयः) 
अनुमिमीमहेतरां भगवत्पाददृष्टिपथं नागतमेव भवेदौद्द्योतकरं न्यायवातिकमिति 
(उद््योतकराचार्याणां भगवत्पादानां च कालक्ृतपौर्वापर्यविचारो नोपयुज्यते प्रकृतं) । 
अतो मन्यामहे-असामञ्जस्यप्रदर्शनपूर्वकं बादरायणाचार्येर्भगवत्पादेश्व निराकृतो 
न्यायनयः पत्यधिकरण इति वादो न विचारक्षम इति । 


अस्मिश्च प्रकरणे प्रसङ्गादेतदपि वक्तव्यं भवति-अनुमानबलमाश्चित्य जगत्का- 
रणत्वेनेश्वरसाधने माहेश्वरमतलग्ना दोषाः प्रादुष्युरित्यसाधारण्या पुरोदुष्टया पश्यन्तः, 
शास्नप्रमुखेऽपि जगञ्जन्माधिकरणेऽनुमानेनेश्वरसाधनमधिकरणार्थं इत्याशङ्क्य निरा- 
कुर्वन्तः, वेदवाक्यकुसुमग्रथनार्थत्वाद्‌ वेदान्तसूत्राणां वेदवाक्येरेवेश्वरावगतिप्रतिपादनम्‌, 
अनुमानं त्वेतदवगतिदाढ्यंमात्रफलकमित्येवाधिकरणार्थ इति सिद्वान्तयन्ति भगवत्पादा 
इति ज्ञापनं चित्तमस्माकमाह्वादयति । 


एवं पूर्वोक्तदिशा विमर्श कृते पत्यधिकरणे भगवत्पादैनेयायिको न प्रतिमल्लकोटौ 
प्रवेशित.; अपि तु स्वसहायककोटाविति युक्तमुत्पश्यामः | तथा च नेयायिकस्य निरा- 
करणेन भगवत्पादा नयायिकपक्षपातिन इति प्रतिपद्यामहे । कि कारणं त एतत्पक्षपातिन 
इति वक्तव्यं भवतीति । 


अत्रोच्यते-सत्यम्‌, न्यायदर्शनपक्षपातिन इवोपलभ्यन्ते भगवत्पादाः । इयञ्च 
पक्षपातिता तत्र तत्र सचितापि तेः। तथा हि--प्रथमाध्याये प्रथमे पादे समन्वयाधि- 
करणभाष्ये शास्त्रमात्रप्रमाणक ब्रह्मेति सिद्धान्तव्यवस्थापनाय प्रवृत्ते विचारे “प्रतिपत्ति- 
विधिविषयतयेव ब्रह्म शाख््प्रमाणकम्‌' इति मीमांसकपूर्वंपक्षमुत्थाप्य निराकृत्य 
“कर्तव्यशेषत्वेन ब्रह्मज्ञानं नोपदिश्यते, कर्मासहभाविनेव ज्ञानेन मोक्षः” इति, “तत्त्व- 
ज्ञानमोक्षप्राप्त्योरन्तरा कर्तव्यं न किमप्यस्ति’ इति च प्रदर्य, वस्तुतस्तत्त्वज्ञानस्य 

मोक्षः फलमेव न, मोक्षस्प्र स्वतः सिद्धत्वात्‌, तत्त्वज्ञानस्य तु मोक्षप्रतिबन्धकमिथ्या- 
ज्ञानादिनिवरतंकत्वमात्रमिति स्वपक्षस्थापने व्यग्रा भगवत्पादाः स्वपक्षानुगुणानि श्रृति- 
वाक्यानि नेकानि पठित्वा तेषामर्थस्य न्यायेनोपोद्रळयितुस्‌, तथा चाचार्यप्रणीतं 
न्यायोपवुंहितं सूत्रम्‌--दुःखमप्रवृत्तिदोषमिथ्याज्ञानानामुत्तरोत्तरापाये तदनन्त रापा- 
यादपवर्गः (न्या० स्‌० १.१.२) इत्यक्षपादं न्यायसूत्रकारमाचार्यशब्देन निर्नामोपपदेन 
निर्दिश्य तदीयं सत्रं न्यायेः परिपोषितमिति स्तुवन्तः प्रमाणयन्ति। एवंरीत्या 
गौरवातिशयो न कस्मेचिदपि वाह्यदर्शनकाराय प्रदशितो भगवत्पादेः। 


यद्यपि भगवत्पादीयं मतम्‌-त्रह्मात्मेक्यज्ञानं तत्त्वज्ञानम्‌, तस्माच्च श्रह्मभावा- 
पत्तिर्मोक्ष इति, नेयायिकमतं तु आत्माद्यपवर्गान्तानां प्रमेयत्वेन पारिभाषितानां तथा 
परिगणितानां द्वादशानां यथार्थज्ञानमेव तत्त्वज्ञानम्‌, तत्फलं तु परिगणितेकविशति- 
दुःखध्वंसो मोक्ष इति महान्‌ भेदः, तथापि तत्वज्ञानान्मिथ्याज्ञाननाशः, ततो मोक्ष 
इत्येतावानंशो मतद्वयेऽपि समान इति कारणान्त्याथसूत्रं प्रमा णयन्ति, न्यायोपवृंहितमिति 
मुक्तकण्ठं वदन्ति च भगवत्पादाः । ये च न्याया एतत्सूत्रसूिताः, यांश्च मनसिकृत्वा 
न्यायोपवुंहितमित्युक्तम्‌, ते नामास्माभिः प्रतन्यन्ते ळघुप्रबन्धोऽयमलघुर्मा भूदिति 
भिया। एवं सत्यपि तावदेतावद्वक्तुं शक्यम्‌-योऽग्रं सूत्रोदाहरणसंदर्भविशेषः, 
योऽग्रं भगवत्पादानामक्षपादे गौरवातिशयः, येयं सूत्रप्रमाणीकरणरीतिः, एते सर्वे 
निःसन्देह' ज्ञापयन्ति यद्‌ भगवत्पादाः किञ्चदिव नेयायिकपक्षपातिन इति । अस्मिश्च 
विषय इदं प्रथमं ज्ञापकम्‌ । द्वितीयं तु पत्यधिकरणभाष्ये तच्च पूर्व मेव दृष्टमस्माभिः | 


ननु च भगवत्पादानां नेयायिकपक्षपातिता स्थापितेव पूर्वपक्षे। तामेव 
द्रदयति खलु भवानेतावता परिकरेण। तदुपरि खलु पृष्टम्‌--कि कारणं भगवत्पादा 
नेयायिकपक्षपातिन इति चेदत्रोच्यते-ये सांख्यादय आगमिकान्तास्तकंपादे निराकृताः 
सूत्रकारेस्त एव वेदान्तिनां प्रतिपक्षतया परिगणनीया इति मन्यन्त इव भगवत्पादाः । 
यो यस्तर्कपादे निराकृतः, स वेदान्त प्रतिपक्ष इति व्याप्तेः । ननु तकंपादादन्यत्र बहुषु 
स्थलेषु, मुख्यतया तृतीयचतुर्थे पुरुषार्थाधिकरणे तथा परामर्शाधिकरणे च जेमिनि- 
नामोच्चारणपूर्वंकं तन्मतं खण्डयन्ति सूत्रकाराः, जेमिनीयं तु मतं वेदान्तप्रतिद्वन्द्व । 
यद्यप्येवं खण्डिता एवागमिकास्तर्कपादेऽन्तिमाधिकरणद्वये, तथापि शेवं पाञ्चरात्रं 
वाऽऽगमं प्रथमं प्रमाणं मन्यमाना अपि केचन वेदान्तिनां यूथे दुश्यन्ते। तथा च 
निदिष्टव्याप्तेरभयथा व्यभिचार इति चेत्‌, बहुत्र खण्डितत्वेऽपि मीमांसकस्य वेदान्तिभिः 
प्रतिपक्षीयत्वानभ्युपगमातु । तत्र गमकं तु तर्कपादेऽनिराक्ृतत्वस्‌ । अत एव पुरुषार्था- 

धिकरणेऽपि जेमिनिर्निदिष्टः सूत्रकारेनं प्रतिपक्षीयत्वेन, अपि तु शिष्यत्वेनेवेति 
अभिप्रयन्ति भगवत्पादहूदयज्ञा: प्रसिद्धा व्याख्यातारः । 


अपि च प्रथमद्वितीये वेश्वानराधिकरणे “साक्षादप्यविरोधं जैमिनिः” 
(१.२.२८) तथा “संपत्तेरिति जेमिनिस्तथा हि दर्शयति” (१.२.३१) इति सूत्रयोः; एवं 
प्रथमचतुर्थे बालाक्यधिकरणे "अन्यार्थं तु जेमिनिः प्रदनव्याख्यानाभ्यामपि 
चेवमेके”' (१.४.१४) इति सूत्र च जेमिनिमतस्य सूत्रकारेरेव श्रतिसंवादप्रदर्शन- 
परिपोषणात्‌ । अन्यत्रापि अग्निहोत्राधिकरणे “अतोऽन्यापि ह्केषामुभयो:” (४.१.१७) 
इत्यत्र काम्यकर्मणां विद्यां प्रत्यतुपकारकत्वे जेमिनिबादरायणयोरुभयोरपि 
संप्रतिपत्तिप्रदर्शानाच्च । तथा च जेमिनिर्न परपक्षीयो मन्तव्यः । 


वस्तुतस्तु जेमिन्याचार्यो मुख्यानां वेदान्ताचार्याणामन्यतम एवावगन्तव्यः । 
अत एव तस्य तत्तन्मतविशेषान्‌ बादरायणाचार्यास्तत्र तत्रानुवदन्ति; यावद्वारं जेमिनि- 
मतानुवादः (स्याद्वा द्वादशवारम्‌), तावद्वारमन्येषामद्वैताचार्याणा मात्रेयकाषर्णाजिन्यो- 
डुलोमिबादरिकाशकृत्स्नाइमरशथ्यादीनां मतानुवादो नोपलभ्यते ब्रह्मसूत्रेष्वित्यपि न 
विस्मर्तव्यम्‌ । 


आगमिका औपनिषदानां दृष्ट्या बाह्या एव; ये त्वागमिका वेदान्तिव्यपदेश- 
भाजः, ते वेदान्तमहाराजसोधं सूत्रकारसंरक्षितेन पूर्वद्वारेण राजद्वारेण न प्रवेष्टु 
प्रभवन्ति; अपि तु पाइवंद्वारेण येन केनचित्‌ पश्चाद्द्वारेण वेति मन्यन्तेऽद्वेतशास्त्रम्मं- 
वेत्तारः । तथा च निर्द्ष्टेवोपरिदशिता व्याप्ति: । एवञ्च नेयायिकस्य तर्कपादेऽन्यत्र 
चानिराकरणान्मन्यामहे-सूत्रकारा अपि किञ्चिन्नेयायिकपक्षपातिनः, तथा 
तदनुगामिनो भगवत्पादा अपीति । 


अत्राधुन्तिकाः केचन भारतीयतत्त्वशास्त्रचरित्रविमर्शकाः प्रत्यवतिषठन्ते | 
तथाहि-बादरायणाचार्या न खण्डयन्ति नेय़ायिकमित्येतन्न तेषां तस्मिन्‌ पक्षपात 
प्रयुक्तम्‌; अपि तु तेषां ततोऽपि पूर्वकालिकत्वप्रयुक्तम्‌ । यतो न्यायसूत्रकर्ताऽक्षपादो 
्रह्मसूत्रकतुर्बादरायणादर्वाचीनः। न हि प्राचीनोऽर्वाचीनं खण्डयति, असंभवादिति । 
परन्त्वङ्गीकृत्यापि बादरायणाक्षपादयोः कालिकं पौर्वापरयंस्‌, वयमिमं प्रश्‍नमन्यथा 
समाधास्यामहे । तथा हि-अक्षपादाचार्येभ्यः पूव॑मप्यासीदेवान्वीक्षिकी विद्येति सोपपत्ति 
प्रदर्शयन्ति जयन्तभट्टाः स्वीयन्यायमञ्जर्या उपोद्घातप्रकरणे। चरित्रविमशाँकानां 
दृष्ट्यापि युक्तमेवेतत्‌ । यतोऽक्षपादादतिप्राचीनः कौ टिल्यो राजशास्त्रवेत्ताऽऽन्वीक्षिकीं 
विद्यां स्तौति--“प्रदीपः सर्वविद्यानाम्‌’ इत्यादिना स्वकीयेऽर्थशास्त्रे विद्यासमुद्देशे । 

छान्दोग्योपनिष दपि वादकथाव्युत्पादिकामिमां विद्यां वाकोवाक्यशब्देन निदिशिति, 
अतिप्राचीने कालेऽपीयं विद्या पाठिता विद्यास्थानेष्विति सूचयति च। अतः पूर्वं 
विद्यमानस्य स्वेन ज्ञातस्यैव सतो न्यायनयस्य खण्डने न प्रवृत्ता ब्रह्मसूत्रकृत इति 
युक्तमुत्पश्यामः । 

ननु सूत्रकारा नेयायिकं न निराकुर्वन्तीत्यभावरूपोऽयं हेतुर्नानुमानसाधको 
भवति। यतस्ते तं नानुमोदन्तेऽपि। एवञ्च ते तस्य विषये पूर्णं मौनमातिष्ठन्ते, 
एतच्च मौनं तेषां तस्थ विषये सुतरामौदासीन्यप्रयुक्तमपि स्यादिति चेत्‌, तेषां तस्मिन्ना- 
दरस्य प्रकारान्तरेणानुमातुं राक्यत्वात्‌। तथाहि-ब्रह्मासुत्रेष्वधिकसंख्याकानि 
सूत्राणि पञ्चम्यन्तपदघटितानि परार्थानुमानात्मकन्यायप्रयोगहारतरलायमानहेतुरूपाणि 
भवन्ति नूनं सूचयन्ति यद्‌ ब्रह्मामीमांसायां प्रवृत्तेभ्यः सूत्रकृद्भ्योऽत्यधिकं रोचते 
न्यायप्रयोगमार्गः, यञ्च नेयायिकेर्दशितः परिष्कृत: परिरक्षितश्च सावधानम्‌, यस्माच्च 
कारणात्‌ तच्छास्त्रमाक्षपादं न्यायशास्त्रमाहुः । तस्मात्‌ साध्वेवोक्तं यद्‌ बादरायणाचार्या 
न्यायदर्शनपक्षपातिनस्तदनुयायिनो भगवत्पादाश्चापीति। ` 


विषयेऽस्मिन्‌ मौलं कारणान्तरमपि दर्शयिष्यामः। न्यायशास्त्रस्यास्येदमेव 
परममुद्देशयं यच्छास्त्रमेतदधीत्य प्रमाणादितत्त्वज्ञानं संप्राप्य वादकथाकुशलाः सन्तो 
विभिन्नशास्त्रेष्वधीतिनोऽध्यापकाश्च॒ स्वस्वशास्त्रीयं तत्त्वज्ञानं फलं च प्राप्नुयुः, 
स्वकतंव्यकर्माणि सम्यक्‌ कुर्युः, धर्ममाचरेयुः, अभ्युदयं निःश्रेयसं च यथाविद्यमवा- 
प्नुयुरित्येतावदेव । अत एवेमामान्वीक्षिकोम्‌- 


प्रदीपः सर्वविद्यानामुपायः सर्वकमंणाम्‌ । 
आश्रयः सर्वधर्माणां विद्योद्देशे प्रकोतिता ॥ 


इति वर्णयन्ति न्यायभाष्ये वात्स्यायनाचार्याः। यथार्थवाद एवायम्‌, नार्थवादः, 
यद्यपि न्यायशास्नस्य प्रमाणप्रमेयेत्यादिप्रथमसूत्रे निःश्रेयसाधिगमः शाख्नघप्रयोजन मित्युक्तम्‌, 
तथापि तस्या उक्तेरिदमेव तात्पर्यं यद्‌ विभिन्नविद्यानां यथाविद्यं यदयन्निःश्रेयसस्‌, तदधि- 
गमः प्रमाणादितत्त्वज्ञानाइ भवतीति “तस्य शाख्नस्य स्वतन्त्रतया किञ्चिद्‌ वतंते 
निःश्रेयसम्‌, तदेव प्रमाणादितत्त्वज्ञानादधिगम्यते'” इत्यत्र तु तस्या उत्तेनं तात्पर्यमिति 
प्रतिभाति । अत एव न्यायशाख्जाकरग्रन्थविषयान्‌ विभिन्नाभिद रिभविमृञ्योपक्रमोपसंहा- 
रादिभिः षड्विधैस्तात्पर्यर्निर्णायकलिङ्गः परिशील्य सुदीर्घ विचार्यं च नेतच्छास्न 
स्वतन्त्रतया मोक्नतात्पर्यकमिति सोपपत्ति निगमयन्ति पण्डितश्रेष्ठा लक्ष्मणशाख्निणो 
द्राविडा: स्वकीयायां भूमिकायां स्वेनेव परिष्कृत्य प्रकाशिते खण्डनखण्डखाद्यग्रन्थे । 
१० 

एवं सर्वासामपि विद्यानां तटस्थ उपकारके चास्मिन्‌ न्यायसूत्रे बादरायणाचार्याणां 
भगवत्पादानां च पक्षपात इत्यत्र किमाश्चर्य म्‌ ! 


अन्यच्च, न्यायशास्तरीयेष्वाकरग्रन्थेषु यत्‌ समवायवादासत्कार्यवादाणुवादादिकं 
समुपलभ्यते, तत्‌ सर्वं वेशेषिकोपदशितपथेनेव प्रवतितं पश्यामः । यद्यपि स्याद्‌ युक्तथाधि- 
कयं कुत्रचिद्‌ यथा न्यायवात्तिके। एवं शास्त्रान्तरेषु यत्रेतेषां वादानां खण्डनं दृश्यते, 
तत्र सर्वत्रेमे सिद्धान्ता वेशेषिकस्येति निर्देशपूर्वकं खण्डनं क्रियते, न तु नेयायिकस्येमे 
सिद्धान्ता इति निदिश्य क्रियत इत्यपि पूर्वमेवास्माभिः प्रदशितम्‌ । परन्तु यदा दिङ्नाग- 
धर्मकीतिप्रभुतयो बौद्धा स्वग्रन्थेषु नेयायिकं खण्डयितं प्रवर्तन्ते, तदा ते न्यायतन्त्र- 
सिद्धप्रमाणानां तदङ्गभूतानां च निरसने प्रयतन्ते । एवमेतेभ्यो हेतुभ्यो वयमनुमास्यामहे 
यद्‌ विभिन्नशाख्राधीतिनामुपकाराय प्रमाणादीनां पदार्थानां तत्त्वप्रतिपादने तथा तेषा- 
मेवोह्देशळक्षणपरीक्षासु महती श्रद्धा न्यायतन्त्रस्येति । एतन्निमित्तेयं प्रमाणशाख्नमित्यस्य 
शासनस्य महती प्रसिद्धिः । 


परन्तु यदा यदा वेशेषिकनय इव परमाणुसिद्धान्तादिकमधिकृत्य तत्स्थापनाय 
प्रवर्तन्ते न्यायतन्त्राकरकारास्तदा ते तत्र नेदम्पर्येण प्रवर्तन्ते;अपि तु तत्त्वबुभुत्सुभिस्तत्त्व- 
ज्ञानप्राप्तय एवं विचारः कतँव्य:, ईदुशो वादः प्रवतंनीयः, लक्षणस्वरूपमेव, कार्यकारण- 
भावकल्पनेत्यम्‌, अयमनुमानप्रकारः, व्याप्तिरेवं ग्राह्या, इमे हेत्वाभासा यथार्थानुमिति- 
प्रतिबन्धकाः । अतस्ते सर्वथा वर्जनीयाः, प्रतिपक्ष एवं निरसनीय इति सर्वान्‌ बोध- 
यितुमेव वेशेषिकतन्त्रसिद्वान्तसिद्धानर्थान्‌ सामान्यतः सर्वेरप्यनतिप्रयासेन ज्ञातुं शक्यान्‌ 
उदाहरणत्वेन स्वीकृत्येवाऽऽकरकाराः प्रवर्तन्ते; यथा वेयाकरणाः स्वग्रन्थेषु रामहरि- 
शम्भुप्रभृतीन्‌ शब्दान्‌ उदाहरणत्वेन समादाय राव्दनिष्पत्तिप्रतिपादने प्रवर्तन्ते; यथा 
चेतेषां न तत्तच्छन्दविशेषेषु नेद॑पर्य॑स्‌, अपि तु तेषां दाब्दानामन्तरात्मभूतायां सर्वंसामान्य- 
भूतायां प्रक्रियायास्‌; यथा वा व्याकरणशाख्जस्य परममुद्देश्य॑ विभिन्नशास्रेष्वधीतिनः; 
अन्ये च सर्वे सम्यक्‌ शब्दस्वरूपं ज्ञात्वा सुराव्दान्‌ प्रयुञ्ज्युः, स्वस्वशाखार्थ यथावज्ना- 
नीयुः, व्यवहारं च सम्यक्‌ कुर्युः, यथाशास्नं धर्ममाचरेयुः, अभ्युदयं निःश्रेयसं वा यथा- 
विद्यं समवाप्नुयुरिति-तद्वदेवात्र प्रकृते न्यायतन्त्रेऽपि । 


एवञ्च व्याकरणवन्त्यायशाञ्जमपीतरसवंशाज्जोपकारक सामान्यं शास्नम्‌ । एतन्मूलः 
मेवेदं पाण्डित्यसमव्याप्तं वचनम्‌--'काणादं पाणिनीयं च सर्वंशाख्रोपकारकम्‌' 
इति । आभाणकेऽस्मिन्‌ काणादमिति कणादतन्त्रसिद्वान्तात्‌ सामान्यतयोदाहरणत्वे- 
नादाय प्रवर्तमानं न्यायशाख्रमेवाहेति सुव्यक्तमेतत्‌ । एवञ्च व्याकरणवतु सामान्यशाख- 

मिदं न्थायदशानं न कस्यापि खण्डनीयम्‌ । यदि व्याकरणं न्यायतन्त्रै वा नाभविष्यत्‌, 
साधुशब्दात्मकज्योतिः, सुबद्धतत्त्वविचारञ्योतिश्च नाभविष्यत्‌ । तदुक्तं दण्डिना 
'इद्मन्धंतमः कृत्स्नं जायेत भुवनत्रयम्‌’ इति। अतो मन्यामहे बादरायणाचार्याणां 
भगवत्पादानां च समादरः न्यायतन्त्रे । 


नन्वेचं सति कथमेतन्नेयाविकाः सर्वदा सर्वत्र वेशेषिकसिद्धान्तानादायेव विचारे 
प्रवर्तन्ते, न कदापि मीमांसावेदान्तसांख्यानामन्यतमस्य कस्यचिदन्यस्य वा तन्त्रस्य 
सिद्धान्तानादाय ? इति चेत्‌, उच्यते-मीमांसाया वेदान्तस्य वा सिद्धान्तानादाय विचारे 
प्रवतिते, वेदवाक्यार्थविचारः सर्व॑थाऽनिवार्यो भविता, निरुक्तशासत्नविषयस्य कर्मणो 
ब्रह्मणश्च वेदेकसमधिगम्यत्वात्‌। न च तादृशे विचारे सर्वेषां जनानामभूदधिकारः 
प्राचीनभारते । “उपायः सर्वकर्मणाम्‌” इति प्रशंसिताया आन्वीक्षिक्याः प्रचारः 
आ हालिकम्‌, आ च श्रोत्रियं संपाद्यतयेष्टः । अतः प्रत्यक्षप्रमाणवि षया बहवः पृथिव्याद- 
योऽपि परोक्षा आत्मादय इवावश्यं विचारणीया भवन्ति, यतः प्रत्यक्षागमाभ्यामीक्षितस्यानु 
पश्चादीक्षणमन्वीक्षा, तया प्रवर्तत इत्यान्वीक्षिकी । अन्यथोपनिषद इवाध्यात्मविद्या- 
मात्रमियं स्यात्‌ । तस्मान्मीमांसाया वेदान्तस्य वा सिद्धान्तसिद्धा विषया उदाहरणत्वेन 
नाङ्गीकृताः । 


यद्यपि “सांख्यं योगो लोकायतमित्यान्वीक्षिकी'' इति कौटिलीयमर्थशास्तनम्‌; 
तथापि सांख्यसिद्धान्तानां स्वीकारेऽपि वेदवाक्यार्थविचारोऽनिवार्यं एव स्यात्‌, यतः 
सांख्याः प्रधानं जगत्कारणमनुमिममानास्तत्परतया श्रुतिवाक्यानि योजयन्तः प्रवर्तन्ते, 
यन्निराकरणाय ब्रह्मासूत्रकारेमं हता प्रयत्नेन प्रर्वाततो महान्‌ समन्वयाध्यायः। किञ्च 
सांख्येरीश्वरानङ्गीकारात्‌ तत्सिद्धान्तमादाय विचारे निरीश्वरवादोऽपि स्थापयितव्यः 
स्यात्‌, स च सर्वथानिष्टः शिष्टानाम्‌ । एवं लोकायतसिद्धान्तादानेऽपि। मन्यामहे 
मुख्यतया निरोश्वरवादरूपा देकस्मान्निमित्तात्‌ सांख्यं लोकायतसिति मतद्वयं भारतीय- 
तत्त्वशाख्नाकारे अस्तङ्गतप्रायम्‌ । एवं वेदिकदर्शनत्वेन प्रसिद्धेषु दर्शनेष्वन्यतमस्यावश्य- 
स्वीकरणीये संप्राप्ते वेशेषिकनय एवावरिष्टो दृष्टः। तस्मात्‌ तमेव नयं योगापरनामानं 
'सांख्यं योगो लोकायतमित्यान्वीक्षिकी' इत्यान्वीक्षिकी मुक्ताहारतरलायमानं स्वीकृत्य 
विचारे नेयाथिकास्तथा प्रवत॑न्ते, यथा आ बालगोपालं जनानाम्‌, आ च वाचस्पति 
विदुषां च शाख्नेऽस्मिन्‌ प्रवेशोऽभिरुचिश्च स्यादिति युक्तमुत्पश्यामः | 


तानीमाति कारणानि बादरायणाचार्याणां भगवत्पादानां च न्यायशास्तनपक्ष- 
पातित्वे सामान्यानि। भगवत्मादानां विषये तु कारणान्तराण असाधरणान्यपि 

पश्यामः | तथाहि-यद्यपि सांख्यादि त्रथाणामान्वीक्षिकीत्वमभ्युपगम्य कौटिल्यः स्तौति 
आन्वीक्षिकीम्‌ अर्थशास्ने 'विद्योद्देश' इति दृष्टमेवास्माभिः पुरस्तात्‌ । परन्तु न्यायभाष्यः 
कृतो न्यायदर्शने प्रथमसुत्रभाष्ये प्रत्यक्षबाधितमनुमानमिव श्रुतिबाधितमपि तन्न्यायाभास 
इति तिरस्कृत्य तदुभयाबाधितेव न्यायविद्याऽऽन्वीक्षिकी मुख्या प्रदीपवत्‌ सर्वविद्यानां 
प्रकाशयित्रीति प्रतिपादयन्ति | अयं च वादोऽतीव प्रियावहो भवति भगवत्पादानाम्‌; 
यतस्तेऽपि न्यायभाष्यप्रतिध्वनिरूपतया स्मृतिपादे “दश्यते तु” (ब्र० सू० २.१.६) इति 
सूत्रभाष्ये, तथा तर्काप्रतिष्ठानसूत्रभाष्ये (२.१.११) च श्रुतिविरहितस्य शुष्कस्य तर्क- 
स्यात्मळाभं निरस्य श्रुत्यनुगृहीतस्येव तस्याश्रयणीयत्वमुपदिशन्ति। यतो मन्यामहे 
वेदिकदर्शनभाष्यकाराणां मध्य आगमवाधितस्य न्यायाभासत्वमेवं सुव्यक्तं प्रदश्यं 
तस्य वर्जनीयत्वस्थापने न्यायभाष्यकृतः प्रायशोऽग्रयं स्थानमधितिष्ठन्तीति। धमं- 


जिज्ञासासुत्रभाष्ये “न चानुमानं प्रत्यक्षविरोधि प्रमाणं भवति’ इति मात्रं वदन्तः 
शबरस्वामिनोऽपि न दर्शयन्ति श्रुतबाधितानुमानस्य न्यायाभासताम्‌ । 


अस्मिश्च विषये मुख्यं कारणान्तरमपि प्रदर्शयिष्यामः । तथाहि--भगवत्पादानां 
प्रस्थानत्रयभाष्येषु तत्त्वज्ञानस्याधिकारिद्वारा कर्तव्यशेषत्वम्‌, ज्ञानकर्मणोः समुच्चित्य 
मोक्षकारणत्वमित्यादयो वादाः मीमांसकप्रभाविताः पुनः पुनः खण्डिता दृश्यन्ते । 
तेषामेषां वादानां निराकरणे यावान्‌ प्रयत्न: क्रियते भगवत्पादेस्तावान्‌ नान्येषां वादानां 
निराकरण इति प्रतिभाति। यद्यपि सांख्यो निराक्रियतेऽधिकतरप्रयत्नेन बहुतरवारम्‌, 
तथापीदं मनसि धारणीयमस्माभिर्यत्‌ सांख्यः सूत्रकाराणामेव प्रधानः प्रतिमल्ल इति | 
अतः सूत्राणां भाष्यकृत्वेनेव, न तु स्वतन्त्रतया, तावान्‌ प्रयत्नः क्रियते भगवत्पादैः 
सांख्यनिराकरणे । एवं पूर्वोपदशितवादनिराकरणप्रयासः, तथा तद्गतपौनःपुन्यमि- 
त्यमनुमापयतीव--इमे वादाः पूर्वमीमांसाप्रभाविताः सन्तो वेदविदां शिष्टानां मध्ये 
सुविस्तृताः सुदुढं वद्धमूलाश्चासन्‌; उपनिषदश्च कमंकाण्डस्योपसर्जनभूता इत्यपि शिष्टा 
अमन्यन्तेवेति । यथाहुर्मधुसूदनसरस्वत्यः— 
मीमांसया कपटतो भुजगाम्बयेव 
स्वाधीनतामुपनिषद्विनतेव नीता । इति । 
अतस्तेषामेषां वादानां शिष्टसमूहात्‌ समूलमुन्मूलने भृरां प्रयतन्ते भगवत्पादा 
इति च। 


अस्मिश्व महति समुद्यमे यद्यप्यस्ति तेषां साहायकमभेद्यमजेयं श्रुतिबलम्‌, 
तन्मूलक न्यायबलम्‌, तथा तेषामभ्रतिमा प्रतिभा, अप्रतिभटं वादकौशलं च; तथापि 


CC-0. Lal Bahadur Shastri University, Delhi. Digitized by Sarvagya Sharada Peetham 


आ. rs नाकाका नाक खाइ राता का काडा 


ज्ये०भाः मार्ग ०फा०पू० २०४३ वि० ] श्रीमच्छङ्करभगवत्पादाचार्या न्यायदर्शनं च ७७ 


वैदिकदर्शनान्तरकाराणां संवादः सहायश्च यद्यलप्स्यत तहि हेम्नः परमामोदो5भविष्यत्‌ । 
वेदिकदर्शनकाराणां मध्ये सांख्यो वेंशेषिकश्च तर्कपादे सूत्रकारेनिराकृताविति तत्साहा- 
य्येऽत्यन्तमनपेक्षा । सांख्प्रोपजीवी च पातञ्जलोऽष्टाङ्गयोगः, तत्र च दर्शने न किञ्चिदु- 
पलभामहे वाक्यमुक्तानां वादानां निराकरणपरम्‌ । एवं त्रिषु दर्शनेषु दूरीभूतेष॒ सत्सु 
मीमांसकवेदान्तिनो वादकथायां वेदान्तिनोऽनुकूलोऽवरिष्टो नेयायिक एवोपलभ्यत 
उपकाराय । यतो वात्स्यायनाचार्या चतुर्थप्रथमेऽन्तिमे भागेऽपवर्गंपरीक्षाप्रकरणे 
“प्रधानशान्दानुपपत्तेगृणदान्देनानुवादो निन्दाप्रशंसोपपत्तेः” (न्या० सू० ४.१.७०) इति- 
न्यायसूत्रभाष्ये “परं कमंभ्योऽमृतत्वमानशुः” (वाज० सं० ३.१.१८) “न कर्मणा' 
त्यागेनेके अमृतत्वमानशुः” (ते आ० १०.१२.२) “ब्रह्मसंस्थोऽमृतत्वमेति’ (छा० उ० 
२.२३.१) इत्येवमादीनि श्रुतिवाक्यानि बहूनि दर्शयित्वा महता संरम्भेण मोक्षं प्रति 
कर्मणः स्वतन्त्रतथा वा कमंसहभावितया वा कारणत्वं निराकुर्वन्ति। भगवत्पादा 
आत्मनोऽतीवानुकूलं प्रियावहं नेयायिकमतमिदं यथावकाशमात्मनीनं कृत्वोपयुज्ञते; 
यतस्तेषां वाक्येषु प्रक्ृतवादनिराकरणाय प्रवृत्तेषु वात्स्यायनवाक्यप्रतिर्ध्वान शृणुमः । 
एवं न्यायशाञ्जबलमपि श्रुतिबलेन सम्यगुपयुज्य औपनिषदं ब्रह्मात्मज्ञानं स्वातन्त्र्येण 
मोभफलकमिति स्थापयित्वा मीमांसाकृतबन्धात्‌ मोचितापि भगवती उपनिषद्‌ 
भगवत्पादेः, तदप्युक्तं पूर्वनिदिष्टपद्यस्य उत्तरार्धे मधुसूदनसरस्वतीभिः—- 
येनोद्धतामृतफलेन गरुत्मतेव 
तस्मे नमो भगवतेऽङ्भतशङ्कराय ॥ इति | 

एतादृशोपकारप्रदातरि न्यायनये भगवत्पादानां पक्षपातिता स्वभावतः सिद्धा 
भवति। महापुरुषाः खलु ते। यतो हि महापुरुषः “कथञ्चिदुपकाराणां कृतेनैकेन 
तुष्यति ।” अत एवोक्तमीमांसावादनिराकरणाय दुःखजन्मेत्यादि न्यायसूत्रं सबहुमानं 
प्रमाणयन्ति भगवत्पादाः, तथेव चोपर्दाशतं पूर्वमस्माभिः । 

न केवलमपवगंपरीक्षाभाष्य एव, अपि तु “'तदत्यन्तविमोक्षोऽपवर्गः” (न्या० सू० 
१.१.२२) इत्यपवर्गसूत्रभाष्येषपि वात्स्यायनाचार्या भगवत्पादानां पुरोगामिनः । यत- 
स्तत्रापवगंस्य “एतामवस्थामपर्यन्तामपवर्गं वेदयन्तेऽपवर्गविदः तदभयमजरममृत्युपदं 
ब्रह्मक्षेमप्राप्ति:” इति स्वरूपं वृद्धसंमतिप्रदर्शनपूर्वंकं कथयन्ति नुनमत्र न्यायभाष्यकारा 
अद्वेतिन इवापवगं ब्रह्मरूपमेव मन्यन्ते । 

तानीमानि कारणानि, यतो भगवत्पादा न्यायनयपक्षपातिनः। अत एव 


न्यायदशंनाद्‌ वाक्यान्युद्धत्य स्वपक्षपरिपोषणार्थमुपञ्जते ते। कानिचन तादृशवाक्यनि 
पूव दृष्टान्यस्मभिः । वाक्यान्तराण्यपि द्रक्ष्यामः 


CC-0. Lal Bahadur Shastri University, Delhi. Digitized by Sarvagya Sharada Peetham 


She pt hte ED ia" = tv क ~ 


३८ साररू.ती सुषंमा [ ४१ ब० १-४ आं० 

(१) बहदारण्यकतृतीयाध्यायभाष्य आदौ याज्ञवल्क्याख्योयिकाया उपर्पात्त 
प्रतिपादयन्तः “तद्विद्यसंयो गस्तेश्च सह वादकरणं विद्याप्राप्त्युपायो । न्यायविदां दृष्टः" 
इति वदन्ति । नूनमत्र ते -ज्ञानग्रहणाभ्यासस्तद्विद्येश्च सह संवादः” (न्या० सऽ ४.२. 
४७) इत्याक्षपादं सूत्रमेव प्रतिध्वनयन्ति । 


(२) छान्दोग्यषष्ठद्वितीयखण्डे प्रथममन्त्रभाष्ये, यथा तर्कपादे तथेव वेशेषिक- 
निराकरणसमनन्तर॑ वैनादिकखण्डने प्रवृत्ता भगवत्पादाः “सदभावमात्रं हि प्रागुत्पत्ते- 
स्तत्त्वं कल्पयन्ति बौद्धाः, न तु सत्प्रतिद्वन्द्रवस्त्वन्तरमिच्छन्ति’ इति बौद्धमतं प्र दस्यं, 
अत्र च विषये व्यतिरेकदृष्टान्तमेकं दिदर्शयिषव:--- 

“यथा असच्चासदिति गृह्यमाणं यथाभूतम्‌ । 
अविपरीतं तत्त्वं भवतीति नेयायिकाः ।।” 


[ इति वाक्यमिदं वात्स्यायतोयमित्प्रविज्ञाय यः कश्चित्पाठः कह्पितो दृश्यते 
मुद्रितेषु छान्दोग्योपनिच्छाङ्कुरभाष्यपुस्तकेषु | इति वात्स्थायनीयं न्यायदर्शनप्रथमसूत्र- 
भाष्यस्थं वचनमेवानुभाषन्ते । 


एवमनया दृष्टयेदंपर्येण भगवत्पादीयप्रस्थानत्रयभाष्याणां पर्यालोडने न्याय- 
शास्त्रकृद्वचसां साक्षादनुवादाः प्रतिध्वनयो वा उपलभ्येरन्‌ । तदेवं न्यायनये भगवत्पादा- 
नामादरातिशयस्य श्रौतं कारणमप्येकमस्ति । तथाहि--“श्रोतव्यो मन्तव्यो निदिध्या- 
सितव्य:” (बृह० उ० २.४.७) इति बृहदारण्यकश्र॒त्या श्रवणान्तरभावितया मननस्य 
विधानान्न्यायपूर्वकविचारात्मकस्य तर्कापरनामधेयस्य मननस्य मुमुक्षुभिरवश्यकतंव्यता 
श्रुतिचोदिता, तादुशमननोपकर्त्री न्यायविद्येयं मुमुक्षणां महत उपकाराय भवत्येवेत्यपि 
मन्यन्ते भगवत्पादाः । 


परन्त्विदमत्र रहस्यम्‌-न्थायतन्त्रं प्रमाणानां प्रामाण्यं महत्याऽऽरभट्याऽऽदो 
संस्थाप्येव प्रवतंते। प्रमाणतत्त्वज्ञानाद्धि प्रमेयतत्त्वज्ञानमिति नैयायिका मन्यन्ते । 
परन्तु सर्वेषामपि प्रमाणानां तथा शाल्नाणामपि प्रामाण्यमध्यस्तमेवेति महता प्रयत्नेन 
संस्थाप्येव भगवत्पादाः शारीरकभाष्यमारभन्ते । अयं च प्रकारो न्यायशास्त्राख्यमहा- 
बनस्पतेर्मूले कुठार एव यद्यपि, तथाप्यात्मदर्शनात्‌ प्रभृति प्रमाणानां प्रामाण्यमभ्युप- 
गच्छन्त्येव व्यावहारिकं भगवत्पादा इति तु न विस्मरणीयम्‌ । 


अन्ततोऽत्योऽपि विषय एकः। पूर्वंमस्माभिइपदशितरोत्मा प्रत्यक्षागमविरुद्ध 
यतु तदेवानुमानम्‌, तदेव न्यायशास्त्रम्‌, सेवान्वीक्षिकी विद्या, यच्च तद्विरुद्धम्‌, न्याया- 

भास एव सः। एवं न्यायशास्त्रस्य परममुद्देष्यं सर्वेष्वपि शास्त्रेष्वधोतिनामुपकारे 
योऽपि निदिष्टः पूर्वमेव । तस्मात्‌ सर्वेषामपि वेदिकदर्शनकाराणाम्‌-न केवलमद्वेतिना- 
मेवानुकूलवेदनीयमिदं न्यायतन्त्रम्‌ । इदमेव कारणं यतु प्राचीना वेदिकदर्शनकाराः 
परस्परं विवदमाना अपि नेयायिकमेदंपर्येण न निराकुर्वन्ति। यतस्ते जानन्ति यन्न्याय- 
शास्त्रस्य बलं तत्‌ तेषामेवं तत्तच्छास्त्रस्य बलमिति । तेषां च मति:-- 


तस्मिन्‌ जीवति वीरे तु हता अप्यहता वयम्‌ । 
न्यायशास्त्रे प्रतिहते जोवन्तोऽपि वयं हता: ॥ इति । 


तत्त्वमिदं ज्ञात्वैव नागार्जुनवसुबन्वृदिङ्‌नागधर्मकीतिप्रभृतयो बोद्धा न्यायशास्त्र 
मेवाक्षपादीयमादौ समूलमुन्मूलयिष्याम इति तत्खण्डने बद्धकडकणा अभवन्‌ । परन्तु 
बौद्धं दशंनम्‌ आक्षपाददर्शनस्य मुख्यं प्रतिद्वन्द्रि भवद्‌ देशाद्‌ भारतादेवान्ततो निष्का- 
सितमित्यहो वेचित््यं विधिविलसितस्य ! 


परन्तु यदा खिस्तोः परं दशमशतमानान्ते परमरिष्टा नेयायिकमूर्धन्या उदयना- 
चार्यादयः किरणावलोप्रभृतीनि प्रशस्तपादभाष्यव्याख्यानानि वेशेषिकप्रकरणानि च 
लक्षणावलयादीनि च रचयितुमारेभिरे, तत आरभ्य वेशेषिकनयस्य, पूर्वमुदाहरणतये- 
वाभिमतस्य, प्रभावो नेयायिकेषु दिने दिने निरपबाधं वद्धितुमारेभे । एतत्प्रभावात्‌ 
समनन्तरकालिका न्यापशास्त्राधीतिनो न्यायवेशेषिकोभयाधीतिनः संवृत्ताः। ते च 
गच्छता कालेन न्यायशास्त्राकरग्रन्थकाराणां यत्‌ परममुद्देश्यं यच्चास्माभिरज्ञापितपूर्व 
तद्विस्मरन्तो दर्शनान्तरकारेन्यायतन्त्रस्य दीयमानं सामान्यशास्त्रत्वप्रयुक्त महागौरव- 
मविगणयन्तः, प्रकृत्येव न्यायशास्त्रप्रतिद्वन्द्विनो: बौद्धस्य भारतदेशेऽस्तंगतत्वेन घोरं 
भयनिमित्तं किञ्चित्‌ पश्यन्तो न्यायशास्त्राकरग्रन्थान्‌ अस्पृशन्तः, परमाणुवाद-ईिष्टा- 
परिगृहीतदर्शतान्तरङ्गदाघोषणमश्रण्वन्तः, समवायवादमेव रसयन्तः, अक्षपादाचार्यो- 
पदिष्टानु षोडशपदार्थान्‌ न्यायशास्त्रीयान्‌ प्रायेण विस्मरन्तः, कणादोक्तान्‌ द्रव्यादिषट्‌- 
पदार्थान्‌ यतः कुतश्मिदागतेनाभावेन सह सप्तत्वं गतानेव स्वकोयतन्त्रसिद्धान्तसिद्ध- 
पदार्थान्‌ मानयन्तः, तर्कपदस्याप्यपुर्वव्युत्पत्ति प्रदश्यं द्रव्यादि सप्षपदार्थपरत्वं हठात्‌ 
प्रकल्पयन्तः, स्वपरिवधितशब्दबोधविचारे परितुष्यन्तः, स्वयूथ्यशिरोमणिना 
वेशेषिकपदार्थखण्डनेन दुःखयन्तः, प्रमाणविषय एव न्यायमतम्‌ अन्यत्र च सर्वत्र 
प्रधानतया मतं काणादमेवानुसरन्तः, न्यायवेशेषिकनयौ मिथुनीकृत्य परस्परा- 
ध्यासेन व्यवहरन्तः, नव्यनेयायिकत्वेनात्मानं प्रख्यापयन्तः, प्रमाणचतुष्टयाभ्युपगम- 
मात्रेणानुमेयनैयायिकभावं सुव्यक्तापरिहार्यवेहेषिकप्रभावं च सुदुढं धारयन्तः, 

चत्वारि श्वुङ्गा त्रयो अस्य पादा 
द्वे शीर्षे सप्त हस्तासो अस्य । 
त्रिधा बद्धो वुषभो रोरवीति 
महो देवो मर्त्यां आ विवेश ॥ (त्रट० सं० ४।५८।३) 


इत्यचा संस्तुतो भगवानरिनरिव नेयायिकवेशेषिकढिशीषी प्रतयक्षादिप्रमाणचतुःश्ङ्भः, 
त्रिविधानुमानत्रिपाद, द्रव्य्रादिसप्तपदार्थंहस्तः, असत्कार्यवादपरमाणुवादसमवायवादे- 
स्त्रिधा बद्धः, महानयं देदीप्यमानो देवो नव्यन्यायः सर्वतन्त्राण्याविवेशेति रोरुवाणः 
सर्वतान्त्रिकवृषभो विराजते इति । 
काहुं मन्दमतिः कदं गभीरं शाङ्करं मतम्‌ । 
दुरूहं न्यायजटिलमाक्षपादं तथा मतम्‌ ॥ 
तथाप्याचार्यकुपया यरत्किञ्चिच्चाचतं मया । | 
श्रीमच्छङ्कुरनारायणाख्येन चित्तशुद्धये ॥ | 
घ्ज्ञापराधादिह यद्‌दुरुक्त 
नोक्त च यत्‌ तद्विवुधाः स्वमत्या । 
सम्यग्विमृश्येव गुणेकदृष्टया 
मर्षन्तु दांसन्तु च मत्प्रबन्धस्‌ ॥ 
वक्तारमासाद्य यमेव नित्या 
सरस्वती स्वार्थसमन्विताभूत्‌ । 
निरस्तदुस्तकंकलङ्कप ङ्का 
नमामि तं शङ्करमचिताडि घ्रम्‌ ॥ 


RRR SP “SS सा 

अद्देतविशिष्टाद्वेतसिद्धान्तयोस्तोलनपर्या- 
लोचनात्सको विचारः 


पण्डितश्वीरामवदनशुक्लः 
घ ६8 ६ 

तत्राद्वेतसिद्धान्ते सजातीयविजातीयस्वगतभेदशून्यं निविशेषं चिन्मात्रं ब्रह्म 
तत्त्वम्‌, इतरज्ज्ञातृज्ञेबं चिदवित्प्रपञ्चात्मक्रमेहिकामुष्मिकं सर्वं जगन्मिथ्याभूतम्‌ । 
सदसदनिर्वचनीयाऽविद्याऽऽवरणविश्षेपशावितमती खल्वनादिभावरूपाऽस्ति ¦ आवरण- 
शक्त्या परत्रह्म तावदाच्छन्नं स्वं जीवं प्यति, विक्षेपशवत्या ज्ञातृज्ञेयं क्षित्यप्ते- 
जोवायूवाकाशः्वर्गन रकेहिकामुष्मिकं विविधरूपं पश्यति । आचार्यक्रपया तत्त्वमस्या- 
दिवाक्यजन्यस्वरूपानुसन्धानेनेत रमिथ्यात्वानुसन्धानेन चाविद्याया आवरणशक्तेर्नाशें 
सति; अनन्तरं विक्षेपशक्तेर्नाशे सति च स्वयं निविशेषचिन्मात्रमखण्डस्वरूपमानन्द- 
स्वरूपमवतिष्ठते । भिन्नप्रवृत्तिनिवृत्तिकत्वे सत्येकार्थवोधकत्वं समानाधिकरण्यं यथा— 
'नीलो घटः' 'पीतः पटः’ इत्यादि सामानाधिकरण्यदर्रानेनाङ्गी क्रियते, तथाविष्ठानाधिष्ठे- 
यभावसम्बन्धेनेकार्थवोधकत्वं सामानाधिकरण्यमपि करचरणादिमत्त्वेन वक्रकोटरादि- 
मत्त्वेन च दूरतो दृश्यमानस्य संशयात्मकरूपेण ज्ञानोत्तरं सन्निहिते स्थाणो स्थाणुरेव 
पुरुष इति सामानाधिकरण्यं प्रतीयते । तथा “सदेव सौम्येदमग्र आसीत्‌”” इति वचनेन 
“इदम” पदेन प्रतीयमानेन वाधितेन जगता सतः परब्रह्मणश्चिन्मात्रस्य 
सत्पदवाच्यस्य समानाधिकरण्यं प्रतीयते। तेन फलतस्तत्र स्थाणुवच्चिन्मात्रं ब्रह्मेव 
तत्त्वम्प्रमीयते, तदेव तत्त्वमात्मेवेदं सर्वमित्यत्रापि अधघिष्ठानाधिष्ठेयभावसम्वन्धेन 
सामानाधिकरण्यं प्रतीयते । तत्त्वमसीत्यत्रापि “त्वं” “पदार्थस्याळीकत्वेन बाघिता- 
धिष्ठानयोः सामानाधिकरण्यमभ्युपगन्तव्यस्‌ । निर्गृणश्चूतयश्च तस्मिन्‌ ब्रह्मणि 
गुणात्यन्ताभावं बोधयन्ति-“पराऽस्य शक्ति विविधेव श्रूयते, स्वाभाविकी ज्ञानवल- 
क्रिया च” इत्यादि सगुणश्रतयो ब्रह्मोपासनापरतया लापनीयाः । गुणाभावेऽप्युपा- 
सनायां गुणदुष्टेविधानात्‌ पूर्वापराच्छेदन्यायेन प्रकीतिताभि्निर्गणश्चुतिभिः पूर्वंकीतित- 
सगुणश्रुतीनां बाधाच्च । “अस्मान्मायी सृजते विश्वमेतद्‌” इत्यत्र मायापदेन 
मिथ्यातोऽर्थः प्रोच्यते, मिथ्याभतयाऽविद्यया मायाइाब्दवाच्यया परमात्मा स्वोत्मानं- 
विविधं पर्यतीत्यर्थः। अविद्याया अनादित्वेन पुर्व पूर्वाविद्ययोत्तरोत्तराविद्याया ब्रह्मणि- 
प्रादुर्भाव: । तस्या अविद्याभावरूपत्वमनादित्वं नाइ्यत्वञ्चाङ्गीक्रियते । अन्तःकरणा- 

११ 

वच्छिन्नो जीवः, अन्तःकरणोपहितचेतन्यं ब्रह्म, अन्तःकरणे विविधाकारे चेतन्यस्य 
प्रतिबिम्बोदये सत्यन्तःकरणमेव ज्ञातृसुखिदुःखिरूपेण भासते । कस्यचित्‌ पदार्थस्य 
प्रत्यक्षं विदिष्टरूपेण न भवति। “नीलो घटः? इत्यत्र यदि नीलरहिते घटे नील- 
वेशिष्ट्यस्य प्रत्यक्षमङ्गीक्रिते, तदा नीलरूपस्याभाववति घटे नीलरूपवत्त्वस्वीकारे 
परस्परव्याहतिदोषस्स्यात्‌ । नीलविशिष्टे घटे यदि नीलव रिष्ठ्यप्रत्यक्ष मङ्गीक्रियते, 
तदा “नागृहीतविशेषणा बुद्धिविशेषमुपसङ्क्रामति'' इति न्यायेन नीलखूपेऽपि नीलः 
रूपवत्ताप्रतीतिः स्यात्‌ । अतः सर्व वस्तु प्रत्यक्षेण स्वरूपमात्रमेव भासते । इत्थं 
विशिष्टरूपेण न कस्यापि वस्तुनः प्रत्यक्षं तथा सतिबोधितोऽपि विशिष्टोऽर्थः 
स्वरूपमात्रं प्रतीयते। अथ च यथा '्थूलोऽहं कृशोऽहम्‌, इत्यर्थे स्थूलत्वक्ृशत्व- 
जडधर्मभावेनाहमर्थो जडमात्रमङ्गीक्रियते, तन्न्यायेनात्मैवेदं सर्व मित्यत्रापि चिन्मात्रमेव 
तत्त्वं स्वीकर्तव्यम्‌ । यथा साङ्भयमते-अन्तःकरणे चैतन्यस्य प्रतिबिम्बेन जानामि 
सुखी दुःख्यहमिति प्रत्यय उपजायते, तथाद्वैतवादेऽप्यन्तःकरणे मिथ्याभूते पुरुषस्य 
चैतन्यस्य प्रतिबिम्बभानेन ज्ञात्रादिप्रतीतिः, अतः पृथ्वीजलतेजवायूवाकाशादिभानं 
भानमात्रस्‌, न तु पृथिव्यादिस्थितिः। अत ऐहिकामुष्मिकसकलभेदशून्यं चिन्मात्रं 
ब्रह्म, तत्र सकलपदार्थस्य भानमात्रं न सत्तेत्यद्वे तमतनिष्कर्षः । 


विरिष्टाद्वेतसिद्धान्तविचारः-— 


विदिष्टाद्वेतसिद्धान्ते तत्वत्रयम ङ्गी क्रिप्रते-चिदचिदीश्वरश्च । चित्पदेन जीव 
उच्यते । स च बदमुक्तनित्यभेदेन त्रिविधः । बद़ो नामानादिकालजनन-मरणभोगभागो 
जीवः । भगवत्क्ृपाकटाक्षेण भगवदुपासनया मुक्तप्राकृतबन्धनो नित्यज्ञानशाली, आत- 
न्दानुभवविदिष्टो मुक्तो जोवः। अचिन्नाम जडाजडभेदेन द्विविधम्‌ । तत्राजडरूपं नित्य- 
विभूतिधंमंभूतज्ञानं च। जडं नाम प्रकृतिः कालश्च । प्रक्ृतिर्महत्तत््वमहङ्कारः पञ्चत- 
न्मात्रा पञ्चभूतानि पञ्चज्ञानेन्त्रि्याणि पञ्चकर्मेन्द्रियाणि मनश्च । नित्यविभूतिश्च— 
नित्यमुक्तस्वाभाविकानावधिकातिशयज्ञानबळवीर्येइवर्यंशक्तितेजः सोशी ल्यवात्सल्य- 
मादवाजवसौ हाद॑साम्यका रुण्यगाम्भीर्योदार्थचातुर्यस्थैर्य धैर्य शौर्यपराक्रमसत्यकामसत्य-— 
सङ्कूल्पकृ तित्वकृतज्ञतादयसङख्येयकल्याणगुणगणौघमहार्णवलक्ष्मीनारायणधामवेकुण्ठो 
भगवत्सङ्कुल्पाधीनविविधविचित्रानुकूलानन्दप्राप्तिस्थानम्‌ । 


अत्र प्रमाणानि श्रुतयः। तथो हि--“'संयुक्तमेततक्षरमक्षर च व्यक्ताव्यतं भरते 


विशवमीशः” ।” अत्र “क्षर’' पदेन प्रकृतिरुच्यते । “अक्षरं”-पदेन जीवः प्रोच्यते । 


१. वेताषवतरोपनिषद्‌-१-८ । 

व्यक्तं नामरूपविभागाहंतत्त्वमु । अव्यक्तं नामरूपविभागानहँ तत्त्वम्‌ “ईश”-पदेन 
परमात्मा प्रोच्यते । एतया श्रत्या तत्त्वत्रयं प्रमीयते | अथ च “ज्ञाज्ञौ द्वावजावीशानी- 
शावजा ह्येका भोक्तुभोगार्थयुक्ता* ।” “नज्ञ”पदेन परमात्मा, “अज्ञ'-पदेन जीवः । 
ईशानीशपदाभ्यामीश्वरजीवावभिधीयेते । “भोक्तुभोगार्थयुक्ता’ इत्यनेनाचिद्विशेषः 
प्रकृतिश्चोच्यन्ते । 


इत्थं तत्त्वत्रयं श्रौतं स्फुटम्‌ । “क्षरं प्रधानममृताक्षरं हरः क्षरात्मानावीराते देव 
एकः*'' इत्यत्र श्रुतो पुवंश्रुत्युक्तक्ष राक्षरशब्दयोर्व्याख्यानं “प्रधानपदेन” क्षरस्य, 
“अमृताक्षर''-पदेन जीवस्य च । हरपदवाच्यस्य 'हरति-भोगमिति हर: इति व्युत्पत्ति- 
बलेन जीवो विशेष्यते । ''ईशते देव एकः'' इत्यनेनोभयोरीशनकर्ता प्रोच्यते, परमात्मा 
इत्थं तत्त्वत्रयं व्याकृतं भवति । 


यदुक्तमत्र श्रतो योगाद्‌ रूढेर्वलीयस्त्वेन हरस्य रूख्यर्थः शिवः, स॒ “एकदेव- 
पदेनोच्यमान ईशनकर्तृत्वेन प्रोच्यते । “अमृताक्षरम्‌” इत्यत्रामृताक्षरयोरुद्वेश्यविवेयभाव 
इति तन्न, “क्षरात्मानौ” इत्यत्र “आत्म”पदेन हुरशब्दार्थस्य विवरणात्‌ । “अमृताक्षर- 
मित्यत्र “अमृताक्षर'पदस्य समस्तस्यार्थयोः खण्डयोरुहेश्यविधेयभावस्वीकारे, 
एकप्रसरताभङ्गोपत्तिः स्यात्‌ । एकप्रसरता च समस्तपदार्थस्योह्दे्यत्वं विधेयत्वं वा, न 
तृद्देयविधेयभावः खण्डयोः | 


एवं “भोक्ता भोग्यं प्रेरितारं च मत्वा सर्व प्रोक्तं त्रिविधं ब्रह्ममेतत्‌ \” इति 
श्रुत्यापि भोक्तृपदेन जीवः भोग्यपदेन चित्तत्त्वम्‌, प्रेरितुपदेन परमात्मा चेति तत्त्व- 
त्रयं स्फुटीक्रियते । “अस्मान्मायी सृजते विइवमेतत्‌ तस्मिश्चान्यो मायया सन्निरुद्धः’ 
“मायां तु प्रकृति विद्यान्मायिनं तु महेश्वरम्‌” इति श्रुत्योः मायापदवाच्यप्रक्ृतिसहायः 
परमात्मा विश्वं सृजति । अत्र मायापदेन प्रकृतिरुच्यते | प्रकृतिसहायः परमात्मा जगत्‌ 
सृजति, प्रकृत्या प्रजीवं बध्नातीत्यर्थः । तेन प्रकृतेर्वन्धनत्वस्‌, परमात्मनो बन्धकत्वम्‌, 
जीवस्य च वन्धनीयत्वमिति वेलक्षण्यप्रयोजकधर्मास्त्रिषु प्रोच्यन्ते। एवं “सकारणं 
करणाधिपाधिपः” इत्यत्र “कारणम्‌'' अचितुपरिणामभूतानीन्द्रियाण्युच्यन्ते । “अधिप” 





१. स्वेताइवतरोपनिषद्‌ १-९ । 
२ १9 १-१० । 
३. 3 21 १-१२ । 
vr जा ४-९ । 
५. 8) ३ ४-१० । 

इति जीवः, अधिपाधिपः परमात्मा । अत्रापि तत्त्वत्रयं प्रतिपादितम्‌ । एवं “प्रधान- 
क्षेत्रज्ञपतिर्गृणेशः संसारमोक्षस्थितबन्धहेतुः१'' इत्यत्र प्रधानं प्रकृतिः, क्षेत्रज्ञो जीवः 
उभयोर्गणेशः = प्रकृतिगुणानां सत्त्वरजस्तमसामीशः परमात्मा । गुणेशपदेन प्रक्ृति- 
शासनकर्ता परमात्मा प्रोच्यते । स च गुणः परमात्मपरतन्त्रः, परमात्मा स्वेच्छया गुणेन 
जीवं बद्ध्वा जीवाय संसारं प्रयच्छति । स्वेच्छयेव गुणाज्जीवं मोचयतीति व्यक्तं 
भवति । आप च-- 
“(ठा सुपर्णा सयुजा सखाया समानं वृक्षं परिषस्वजाते । 
तयोरन्यः पिप्पलं स्वाद्वत्यनशननन्यो अभि चाकशीति’' ॥ 

इत्यस्मिन्मन्त्रेपि दारीरवृक्षलूपेण परिणतं यत्‌ प्रकृतितत्त्वं तत्र सखायौ ज्ञाना- 
श्रयभूतौ जीवेशौ परिषक्तौ विद्येते। तयोर्जीविशयोर्जीवः स्वादु = सुखदुःखात्मकं कर्म- 
फलम्‌, अत्ति = भुङ्क्ते । अन्यः परमात्मा गुणेशः सुखदुःखफलान्यभुञ्जानोऽभिचाकः 
शीति =ज्ञानानन्दरूपेण प्रकाशते । अत्रापि तत्त्वत्रयमुद्घोषितमस्ति । तथा “पराऽस्य 
शक्तिविविधेव श्रूयते स्वाभाविकी ज्ञानबलक्रिया च*” इति श्रुतिवचनेन परमात्मनो 
दिव्यगुणवत्त्वं प्रोच्यते । शक्तिर्नाम विविधविचित्रदिव्यकार्यजनकतावच्छेदकधमं वत्त्वम्‌ । 
सा परमात्मनि स्वाभाविकी नित्यस्वरूपनिष्ठा नित्या धर्मरूपा, तथा ज्ञानमपि विलक्षणं 
बलमपि विलक्षणम्‌, क्रियाऽपि विलक्षणा । “य ईशेऽस्य जगतो नित्यमेव नान्यो हेतु- 
विद्यते ईशनायरै” इति श्रुत्या परमात्मनोऽसाधारणं विश्वस्येशितृत्वं प्रोच्यते । तेन 
परमात्मनो गुणवेशिष्ट्यं सुव्यक्तम्‌ । “नित्यो नित्यानां चेतनश्चेतनानामेको बहूनां यो 
विदधाति कामान्‌*'' इति श्रुत्या जीवानां निरुपाधित्वमनेकत्वं नित्यत्वम्‌, परमात्म- 
नस्तु ततो विळक्षणनित्यत्वं चोद्घोष्यते । 

अजामेकां लो हितशुक्लक्ुष्णां 

बह्वीः प्रजाः सुजमानां सरूपाः । 

अजो ह्येको जुषमाणोऽनुशेते 

जहात्येनां भुक्तभोगामजोऽन्यः ॥ 
इति श्रुत्या जीवस्य बद्धत्वं जीवविशेषाणां मुक्तत्वं जीवप्रकृतिभेदश्रोद्घोष्यन्ते | 
एवं “वेदाहमेतं पुरुषं महान्तमादित्यवणं तमसः परस्तात्‌^ ।” इत्यत्र तमःपदेन सत्त्व- 
रजस्तमसंवलिता प्रकृतिरुच्यते, तस्याः परस्तान्नित्यविभूतिः कीर्त्यते । सा नित्यविभूतिर- 


१. ्वेताशवतरोपनिषद्‌-६-१६; २. ३वेताशवतरोपनिषद्‌-६-१७। 
३. 11 17 ६-८; १, ६-१३ । 

परिच्छिन्ना, अनन्ता, एकपादादूर्ध्वं वर्तमाना, अधस्तात्‌ परिच्छेद एकपादो विद्यते । 
ऊध्व॑मपरिच्छिन्नेति नित्यविभूतित्वं सुस्पष्टं घो ष्यते । “'क्षयन्तमस्य रजसः पराके” 
इति श्रुत्या रजः पदोपलक्षितप्रकृतेरूध्व निवासकारी पुरषविशेषः प्रतीयते । क्षयन्त- 
मिति “क्षि” निवासे धातोः ातृप्रत्ययात्‌ सिद्धयति । एतेनापि नित्यविभूतितन्निवासि- 
पुरुषविशेषो प्रोच्येते । “तद्विष्णोः परमं पदं सदा पश्यन्ति सूर4:” इति श्रुति वचनेनापि 
नित्यसुरयो नित्या जीवा नित्योपासनाकर्तारः प्रमीयन्ते । “ज्ञः काळकालो गुणी सवं- 
विद्यः” इति श्रतिवचनेन कालरूपं जडतत्त्वं श्रौतं प्रतीयते । “अस्मान्मायी सृजते" 
इति इवेताश्वतरोपनिषन्मन्त्रे तावदीश्वरस्य मायासम्बन्धं प्रतिपाद्य मायाविशिष्टस्य तस्य 
सृष्टिकतृंत्वाभिधानाच्चिदचिदीश्वररूपं जगतु, तस्य परस्परभेदः। ईश्वरस्य सर्व- 
ज्ञत्वादिगुणवत्त्वं चेत्येतत्‌ सर्वं मायाकार्यमिति लाभात्‌ तस्य सर्वस्य मिथ्यात्वे 
श्रतेस्तात्पर्यं गम्यते । 
अत एव “एको देवः” इति मन्त्रे “केवलो निर्गुणश्च” इत्यत्र निर्गुणशब्देन 
परमात्मनो गुणनिषेध उपपद्यते । अन्यथा गुणानां तात्त्विकत्वे तन्तिपेधायोगातु, इति 
तु न शङ्क्यम्‌ । “अस्मान्मायी सुजते” इति मन्त्रो क्तमायाशब्दार्थविवरणाय प्रवृत्ते 
“माया लु प्रकृति विद्यात्‌'इत्युत्तरवाक्ये पूर्वमन्त्रोक्तमायाशब्देन प्रकृतिरुच्यत इति 
विवरणातु प्रक्ृत्याख्योपकरणवानीश्वरः प्रकृतिरूपोपकरणेन जगत्सुजतीत्यर्थस्थेव लाभेन 
प्रकृतिकायंतथोक्तस्य जगतो मिथ्यात्वासिद्धः। “मायां तु प्रकृति विद्याद्‌” 
( इवेताइवतरोपनिषद्‌-- ४-१० ) इति वाक्ये प्रकृतेर्मायात्वाभिधाने प्रक्कतेस्तत्कार्यस्य 
च मिथ्यात्वप्रतीतिः स्यात्‌, न त्वत्र प्रकृतेर्मायात्वमभिहितम्‌ । प्रक्वृतेर्मायाशब्देनाभिधानं 
तु विचित्रकार्यकरत्वातु, न तु मिथ्यात्वेन प्रकृतिहि विचित्रविविधसृष्टिकरी 
भगवत्सङ्कल्पेन प्रसिद्धा । मायाशब्दस्य न मिथ्यार्थ प्रयोगः; अपितु सत्येष्वर्थेष्वेव । 
तथा हि--“मेघोदयसागरसन्निवृत्त्यादिषु मारीचमृगशरीरादिषु च आसुरास्त्रादिषु 
च सत्येषु तत्प्रयोगः । यथा--“मेघोदयसागरसन्निवृत्तिः” इत्पूपक्रम्य विष्णोविचित्रा 
प्रभवन्ति मायाः? इत्यत्र मायाशब्देन मिथ्यात्वाभिधाने जगदीशितृत्वं परमात्मनि नित्यं 
थ्रुत्योद्घोष्यते । ब्रह्मज्ञानेन जगतो मिथ्याभूतस्य नाशे सति तन्निरूपितेशितुत्वस्य नाशे 
सति परमात्मनीशितृत्वस्य नित्यत्वं भज्येत । अतो मायाशब्दस्य न मिथ्यात्वार्थंकत्वमपि 
तु विचित्रकार्यकरशक्तिमत्त्वमेवार्थंः । परमात्मनि जगतो नित्येशितृत्वं भगवती श्रुतिवां 
वदति । तथा हि “य ईशेऽस्य जगतो नित्यमेव नान्यो हेतुविद्यते ईशनाय*”, “एको 


१. व्वेताश्वतरोपनिषद्‌ ५-३८, २. ३वेताश्वतरोपनिषद्‌ ६-१६ । 
३. ३वेताश्वतरोपनि० ६-१७ । 





CC-0. Lal Bahadur Shastri University, Delhi. Digitized by Sarvagya Sharada Peetham 





८६ सारस्वती सुषमा [ ४१ व° १-४ अ० 


देवः” इत्यादि श्रुतौ निर्गृणपदेन गुणनिषेधो वक्तुमशक्यः । प्रमाणान्तरागोचरदिव्य- 
गुणानां श्रुत्या प्रतिपादनं कृत्वा श्रुत्येव तेषां निषेध उन्मत्तप्रलापापत्तिः स्यात्‌ । शरुतिर्ह्य- 
पौरुपेयी पुरुषसम्बन्धक्ृतकर्णापाटवादिदोषशून्या, नोन्मत्त;लापशालिनी भवितुमर्हति । 


यदुच्यते सगुणश्रुतित्रद्राण उपासनार्थं गुणान्विदधाति, तत्त्वज्ञानार्थं गृणान्तिषे- 
धति इति-तत्त्वं निविशेषचिन्मात्रमेव, तदपि न । 


“वेदाहमेतं पुरुषं महान्तमादित्यवर्ण तमसः परस्तात्‌ । 
तमेव विदित्वातिमृत्युमेति नान्यः पन्था विद्यतेऽयनाय |” 


इति श्रुतो परमात्मन इव गृणानामप्युपासनाविषयत्वाभिधानेन गुणविशिष्टपर- 
मात्माध्यानं तत्त्वज्ञानमिति प्रमीयते, मोक्षोपायत्वं गुणविशिष्टपरमात्मतत्त्वज्ञानस्य 


गुणानां मिथ्यात्वाभिधाने उक्तत्वदीयविभागोक्तो गुणविशिष्टपरमात्मज्ञानस्य मोक्षो- 
पायताभङ्गापत्तिस्स्यात्‌ । 


निर्गुणश्रुतौ श्रुत्यन्तरे परमात्मनो विझिष्टगुणाभिधानेन गुणपदेन सत्त्वादि- 
गुणानामेव ग्रहणम्‌ । न हि गुणसामान्यनिपेधो निर्गुण इत्यत्र विवक्षितः सगुणश्रुतो यथा 
गुणबिशेषजिज्ञासा समुदेति गुणविशेषाणामेव विधानम्‌, तथा निर्गुणश्रुतावपि निषेध- 
प्रतियोगितया गुणविशेषजिज्ञासोदेति, अतो निर्गृणश्रुतौ परमात्मनि दिव्यगुणानां विधा- 
चात्‌ सत्त्वादि गुणेषु पर्यंवासानं बोध्यम्‌, सगुणश्चुतो गुणविरेषजिज्ञासायामपहृतपाप्मा 
“विजरो विमृत्युः" इत्यादि श्रुतौ हेयगुणानां निषेधाद्‌ दिव्यगुणेषु पर्यवसानं बोध्यम्‌ । 
यथा-- नगरे को विशेषः” इत्युक्तौ “न कश्चिद्‌ विशेषः” इति प्रतिवचनेन विशेषः 
सामान्याभावः प्रतोयते । जिज्ञासातिविशेषाभाव एव प्रतीयते । इत्थं च “गुणान्वयो” 
इति मन्त्रे गुणपदेन सत्त्वादिगुणानां ग्रहणमु। जीवस्य गुणत्रयवश्यत्वम्‌, ईश्वरस्य 
गुणत्रयवश्यत्वा भावश्च तयोर्वेलक्षण्यान्तरमप्युक्तं भवति । 


एतच्च 'तस्यावयवभूतेस्तु व्याप्तं सर्वमिदं जगद्‌” इतीश्वरचिदचितोः प्रकार- 
प्रकारिभावः प्रोक्तः । ईश्वरस्य चिदचिदात्मकप्रपञ्चेन सह शरीरशरीरिभावः प्रोक्तः । 
अयमर्थो बृहदारण्यके विशदीकृतः । तथा हि “यः पृथिव्यां तिष्ठन्‌ पृथिव्या अन्तरो 
यं पृथिवौ न वेद यस्य पृथिवी शरीरम्‌'' इत्युपक्रम्य सर्वेषां पृथिव्यादोनां तमःपर्यन्तानां 
जीवात्मनइचेइवररारीरत्वं प्रत्येकमभिधीयते। शरीरं नाम चेतनं पत्यपृथविसद्ध- 
विशेषणभूतं द्रव्यम्‌ विशेषणप्रकार इत्युच्यते । भतः सिद्धमशेषं चिदचित्त्रकारं ब्रह्म 
एकमेव तत्त्वमित्यनयोपनिषदोपदिष्यत इति | 

एवञ्चोपनिषदन्तराणामप्यस्मिन्नेव तत्त्वे तात्पर्यमित्यवश्याश्रयणीयम्‌, अन्यथा 
तत्तदुपनिषदां भिन्न-भिन्नतत्त्वे तात्पर्याङ्गीकारे वस्तुनि विकल्पायोगेन सर्वेषां 
ताच्विकत्वासंभवाद्‌ विनिगमाविरहेण सर्वासामुपनिषदामप्रामाण्यं प्रसज्येत । उप- 
निषदन्तरानुसारेणास्याः श्वेताखतरोपनिषद्‌ एवान्यविधे तत्त्वे तात्पर्यमस्त्विति तु 
न वक्तृ शक्यम्‌ । आपाततो निविशोषब्रह्माद्वेतपरतया प्रतीयमानानामुपनिष दामेतदनु- 
रोधेन निर्वोढुमशक्यताया उपपादितत्वात्‌ । 


प्रत्यक्षे विशिष्टविषयो न भासते, अपि तु स्वरूपमात्रम्‌, 'नीलो घट: इत्यत्र 
नीलरूपविरेषणस्य तद्रहिते घटे वेदिष्ट्यभानस्वीकारे रूप-रूपाभावयोर्व्याहतिः स्यात्‌ । 
रूपविशिष्टे रूपवेशिष्ट्यभानस्वीकारे “नागृहीतविशेषणा वृद्धिः विरेषमुपसङ्क्रामति’' 
इति न्यायेन नीलरूपेऽपि नीळरूपवत्ताप्रतीत्यापत्तिस्स्यात्‌ । अतो नीलो घट इति प्रत्यक्षे 
स्वरूपमात्रं भासते । तथा सर्वं खल्विदं ब्रह्मेत्यत्र न इद॑पदवाच्यप्रपञ्चवेशिष्टयं भासते, 
अपि तु ब्रह्मस्वरूपमेव श्रुत्या भासते। तथा चात्मेवेदं सर्वमित्यादावपि, तन्न, नीलो 
घट इति प्रत्यक्षे नीलेन रूपेण घटेन च सह चक्षुषोः संयोगसंयुक्तसमवायसन्निकषंसत्त्वे 
विशिष्टस्य भाने आपत्त्यभावान्न ह्यभयोः सन्निकर्षयोः सत्त्वेऽन्यतरस्य भानं स्यात्‌, 
न विशिष्टस्येत्यत्र काचित्‌ साधीयसी युक्तिविद्यते | अत एतद्रीत्या “सब खल्विदं बरह्म’ 
'आत्मेवेदं सर्वम्‌'इत्यादौ स्वरूपमात्रं भासते न विरिष्टरूपमिति कथनं सन्न्यायविरुद्धम्‌ । 
“सर्व खल्विदं ब्रह्म इत्यत्रानेन जीवेनात्मनानुप्रविश्य नामरूपे व्याकरवाणि'इति श्र॒त्या 
सर्वेषां पदार्थानां जीवशरीरकब्रह्मात्मकत्वे सति पदार्थंत्वस्वीकारात्‌ “इदं ब्रह्मा’ 
इत्यत्रेदम्पदेन परिदुश्यमानजगच्छरोरकं ब्रह्म प्रोच्यते । ब्रह्मपदेन निखिलकल्याणगुण- 
विशिष्टपरमात्मा प्रोच्यते, उभयोन्रहणाजगतोरेकविशेष्यपरमात्मबोधकत्वेनेदं ब्रह्मति 
सामानाधिकरण्यमुपपद्यते । इत्थं “सदेव सौम्येदमग्र आसीत्‌” इति श्रुतावपि सत्पदेना- 
नेन ज.वेनेति श्रृतिन्यायेन सूक्ष्मचिदचिद्विशिष्टं ब्रह्म प्रोच्यते। इदंपदेन स्थूलचिद- 
चिद्विशिष्टं ब्रह्म प्रोच्यते, उभयो रेकविशेष्यब्र ह्मविषयकवो जनकत्वात्‌ सकलदर्शनसम्मतं 
भिन्तप्रवृत्तिनिवृत्तिकत्वे सति, एकार्थबोधकत्वरूपं सामानाधिकरण्यमुपपद्यते । 
श्रतावेकपदेत सृष्ट्यवस्थायां जगति दुश्यमाननामरूपवत्त्वं निषिध्यते, एकपदेन 
कार्यकारणात्मकमेव बोध्यते, न तु ताकिकवतु कार्य-कारणयोरुपादानो पादेययो भिन्नत्वं 
स्वीक्रियते । अद्वितोयमित्यत्र अद्वितीयपदेन सजातीयद्वितीयरहितत्वबोधनेन सच्छन्द- 
वाच्यस्यैबोपादानकारणत्वमुच्यते । अतः परमात्मन एव जगतु प्रति निमित्तोपादा= 
नत्वमु । सूक्ष्मचिदचिद्विशिष्डे ब्रह्मण चिदचितोः सूक्ष्मत्वन्नाम नामरूपविभागा- 

नर्हत्वम्‌ । चिदचितो: स्थूलत्वं नामरूपविभागार्ह त्वमु, परमात्मनि कार्य-कारणभाव- 
व्यवहारः स्थूलचिदचित्संसगंक्ृतो न तु स्वाभाविकः। इत्थं तत्त्वमसीत्यत्रापि 
त्वंपदेन स्थूलचिदचिद्विशिष्टं ब्रह्म तत्पदेन सूक्ष्मचिदचिद्विशिष्टं ब्रह्म बुद्धवा सामाना- 
धिकरण्यं बोध्यम्‌ । 


यत्तु निर्गुणश्रुत्या ब्रह्मणो निर्गृणत्वस्यापि प्रतिपादनादेकस्य ब्रह्मणः सगुणत्व- 
निर्गुणत्वयोविरोधात्‌ तयोरेकस्येव तात्तिवकत्वमवश्याङ्खगीकरणीयम्‌, ततश्चापच्छेदा- 
धिकरणन्यायेन निर्गुणवाक्येन सगुणवाक्यस्य बाधान्नि्गृणत्वमेव ब्रह्मणस्ता्तिकमिति, 
तदसत्‌-“'अपच्छेदन्यायस्यात्र प्रवृत्यसम्भवात्‌ । स हि न्यायो विरोधपोर्वापर्यंनियम- 
रहितप्रायश्चित्तशास्नद्रयविषयः । परस्परमन्वारम्भेण प्रसपंतां पञ्चानामृत्विजां मध्य 
उद्गातुरन्वारम्भविच्छेदेऽऽदक्षिणाकयज्ञसमापनं पुनस्तस्येव पूर्वदित्सितदक्षिणाकस्य करणं 
प्रायश्चित्तम्‌, प्रतिहर्तरपच्छेदे सर्वस्वदक्षिणादानं प्रायश्चित्तं विहितम्‌, तयोः पौर्वापर्येणा- 
न्वारम्भविच्छेदे विरुद्धयोः प्रायश्चित्तयोः प्राप्तौ कि प्रायश्चित्तं कर्तव्यमिति जिज्ञासायां 
पूर्व विच्छेदप्रायश्चित्तशाख्रमवाधित्वोत्त रविच्छेदप्रायश्चित्तशाख्नस्य प्रवृत्त्यसम्भवेन तस्य 
बलीयस्तया पूर्वविच्छेदप्रायश्चित्तशास्रं दुर्वलमिति पूर्वमीमांसा निर्णीतस्‌। अत्र 
द्यद्गातुप्रतिहर्त्रोरपच्छेदस्य न पौर्वापर्यनियमो न वा तत्प्रयृक्तप्रायश्चित्तविरोधनियमः । 
अतोऽपच्छेदन्यायो विरोधपोर्वापर्यनियमरहितविषयः | प्रकृते तु सगुणनिर्गृणवाक्ययो- 
विरोधो नियतः, पोर्वापर्यञ्च नियतम्‌ । प्रापतिपूर्वकत्वात्‌ प्रतिषेधस्य गुणप्रापकमगुण- 
वाक्यस्य नियमेन पूर्वत्वात्‌ । अतो नात्रापच्छेदन्यायस्य प्रवृत्तिसम्भवः। किञ्चापच्छेद- 
न्यायेन सगुणवाक्यस्य वाधाभ्युपगमे तस्य सर्वथाऽप्रामाण्यमेव स्यात्‌ । प्रायश्चित्तशास्त्रस्य 
तु प्रयोगान्तरेऽनुष्ठापकत्वलक्षणप्रामाण्यसम्भवेन न सर्वंथाऽप्रामाण्यप्रसङ्गः। स चापो- 
रुषेयतया नित्यनिदषिषु श्रुतिवाक्येषु कस्यचिदप्रामाण्य इष्टापत्तिः सुकरा | अत एवोत्तर- 
मीमांसायां तु तीयाध्यायद्वितीयपादे “प्रकृतैतावत्त्वं हि प्रतिषेधति ततो ब्रवीति च भूयः" 


इति सूत्रेण कयोश्चिद्‌ विधिनिषेधयोविरुद्धयोविषयभेदध्रदर्शनेन द्वयोरपि प्रामाण्यमेव 
व्यवस्थापितम्‌ । 


अत्रेदं तत्त्वम्‌-बृहदारण्यके चतुर्थाध्याये तृतीयब्राह्मणे “ब्रह्मणः पृ्थिव्यप्तेजो- 
चाय्वाकाशादिमूर्तामूर्तरूपाणि विधाय, अर्थात्‌ “आदेशो नेति नेति” इति श्रुतिवचनेन 
निषेधो मूर्तामूत॑योरापाततः प्रतीयते । परमात्मनः पूर्वश्रुत्या विहितानां मूर्तामूर्तरूपाणा- 
मादेशो नेति नेति वचनेन निषेधस्वीकारे विधिवाक्यानामप्रामाण्यं प्रसज्येत । अत 
आदेशो नेति नेति इत्युत्तरमु, भूयोरूपवत्वविधानेन नेति नेतीति वाक्ये पूर्वोक्तानां 

मूर्तामूर्तरूपाणामियत्ता तन्मात्रवत्ता निषिध्यते । अनन्तरं भूयोरूपविधानादयमेवार्थः 
प्रकृतंतावत्त्वं प्रतिपेधतीति ब्रह्मामूत्रेण प्रतिपाद्यते । तेनोभयोः श्रुत्योः प्रामाण्यं स्थापितं 
भवति, तथाऽन्यत्रापि निर्गृणसगुणश्रुत्यो विषयभेदेन व्यवस्थां कृत्वा प्रामाण्यमृपपादनीयस्‌, 
न परस्परं वृद्धत्वेन भासमानयोः श्रुत्यो रप्रामाण्यमाशङ्कनीयस्‌ । न हि गवोविरोध एका 
गौर्हन्तव्येति रीत्या लोके विरोधः परिहीयते; किन्तूभयोर्जीवनं रक्षित्वा विरोधः 
परिहीयते। अथ च “मा हिस्यात्‌ सर्वा भूतानि’ इति वचनेन सर्वभूतानां हिसा 
निषिध्यते । “अग्निषोमीयं पशुमालभेत” इति वचनेन अर्निषोमदेवताकपरशुद्रव्यक- 
यागविधानेऽङ्गतया पशुहिसाया विधानेन विरोधः प्रतीयते, तत्र विरोधपरिहाराय 
“मा हिस्यात्‌ सर्वाभूतानीत्यत्र सर्वभूर्ताहसापदे यागीयपशुहिसातिरिक्तत्वेन 
सङ्कोचे कृते “मा हिस्यात्‌ सर्वभूतानीति वाक्यस्य यागीयपशुहिसातिरिक्ताहसा- 
निषेधपरत्वस्‌, अग्निषोमीयेत्यादिवाक्यस्य यागीयपशुविधानपरत्वस्‌; किन्तूभयो- 
वाक्ययोविषयभेदेन प्रामाण्यं निर्वहति | यदुच्यते-विधिवाक्ये सर्वेषां गुणानां विधेया- 
नुपपत्तौ विशेषजिज्ञासायां विदिष्टे दिव्यगृणपरत्वं स्वीकर्तव्यम्‌--गुणनिषेधवचने तु न 
विशेषजिज्ञासा, यथा--“पशुना यजेत्‌' इत्यत्र विधिवाक्ये सर्वेषां पशूनां यागविध्यङ्गतया 
विधानानुपपत्त्या पशुविशेषजिज्ञासायां पशुयागप्रकरणे समाम्नातेन “छागस्य वपाया 
मेदसः प्रेष्यानुब्रूहि” इति छागविषयकवचनेन पशुना यजेदित्यत्र पशुपदेन छागं गृहीत्वा 
जिज्ञासाशान्तिर्भवति । निषेधवाक्ये निषिध्यमाने न विशेषजिज्ञासेति तन्न, निषेध- 
वाक्येऽपि निषेध्यविषये विशेषजिज्ञासायाः समत्वात्‌ । अत एव निगृणवाक्ये विशिष्टगुण- 
विध्यनुरोधेन विशेषगृणानां सत्त्वादीनां परमात्मनि निषेध एवोचितः | 
यदप्युक्तम्‌-प्रत्यक्षसिद्धस्य जगत एंकमेवाद्वितीयमित्यत्र श्रुतिगताद्वितीय- 
वाक्येन जगतो बाधान्मिथ्यात्वम्‌ । प्रत्यक्षाच्छा्रस्य बलीयस्त्वात्‌ प्रत्यक्षसिद्धस्य विरुद्धः 
शास्त्रबलेन बाधः, तदप्ययुक्तस्‌-अनन्यथासिद्धप्रत्यक्षसिद्धस्यार्थस्य न शाख्रबलेन बाधो 
भवितुमर्हति, अन्यथा--“यजमानप्रस्तर” इति श्रुतिवाक्ये यजमान प्रस्तरयो रमभेदकीतंनेन 
्रत्यक्षसिद्धस्य यजमानप्रस्तरभेदस्य बाधो न स्यात्‌, तथासति बाधमूलालक्षणाप्रस्तरस्य 
सदृशे श्रुत्युक्ता न स्यात्‌ । तत्र हि स्रुगादिधारणाश्रयत्वेन सादुस्याद्‌ यजमाने प्रस्तर- 
सादृश्यम्‌ इति श्रुतिवचनेनोच्यते । अतोऽद्वितीयपदस्य न प्रत्यक्षसिद्ध च जगद्वाधकत्वमपि 
तु सजातीयाद्वितीयनिषेधात परब्रह्मण एव जगदुपादानत्वं निमित्तत्वं न सिद्ध भवति | 
अथ च “'यजमानमेवायजमानादुत्तरं करोति तस्माद्यजमानोऽयजमानादुत्तरः' इति 
प्राकरणिकवाक्यान्तरे प्रस्तरे यजमानत्वकीर्तनस्य यजमानेऽयजमानभूतवस्त्वन्त रोत्तरत्व- 
संपत्त्यर्थतयाऽन्यपरत्वं स्पष्टमिति चेत्‌-अत्राप्यद्वितीयमित्यस्यान्यपरत्वेनान्यथासिद्धत्वा- 
१२ 

न्यथासिद्धजगत्प्रत्यक्षबाधकता युक्ता । “सदेव सौम्येदमग्र आसीत्‌”इत्यत्र सत्पदेन प्रति- 
पादितस्य ब्रह्मरूपस्योपादानकारणस्य जगन्निमित्तकारणत्वमपि बोध्यम्‌ । ''एकमेवा- 
द्वितीयमित्यत्राद्वितीयपदेन सच्छब्दवाच्यसमाभ्यधिकनिषेधात्‌ । “तत्तेजोऽसृजत्‌'” 
तदेच्छत्‌ बहु स्यां प्रजायेय” इति वचनेः सच्छब्दवाच्यस्य निमित्तकारणत्वसामानाधि- 
करणत्वोपादानकारणत्वस्य कीर्तनात्‌ । 


यत्तु प््रत्यक्षप्रमाणस्यानादिभेदवासनामुलकतयाऽन्यथासिद्धत्वाद्‌ दोर्वल्यम्‌ । 
श्रुतीनामपोरुषेयतया भ्रमविप्रलिप्सा कर्णापाटवविरिष्टपुरुषसम्बन्धशून्यतया प्रमाणत्वेना- 
न्यथासिद्धार्थप्रतिपादकतया प्राबल्यम्‌, तदपि न, मिथ्प्रावादिनामद्वेतिनां तु श्र॒तीनामपि 
भेदवासनामूलकत्वेन तासामपि तन्मतेऽप्रामाण्यहतत्वात्‌, अपि चाद्वेतवादिभिरनादि 
मिथ्याभूताविद्यादोषवशात्‌ सत्यभृतेऽधिष्ठाने ब्रह्मणि जगत्प्रपञ्चो मिथ्याभूतो भासमानोऽ 
वगम्यते, यदि मिथ्या भूतेनाविद्यारूपेण दोषेण श्रमोपपत्तिजंगतः स्वीक्रियते, तदाऽधिष्ठा- 
नमप्यपारमार्थिकं कल्पथित्वा जगद्भ्रमसाम्राज्यं कथं नाङ्भोंक्रियेतेति शून्यवादिनो 
माध्यमिकान्न विरोषोऽवलो कयते । 


यत्तु अहं स्थूलः’, 'अहं कृशः? इत्यहमर्थस्थूलयोः सामानाधिकरण्यप्रतीतेरहमर्थंः 
स्थूलत्वाद्याश्रयः पाञ्चभौतिकदेहः, न त्वात्मा, इति बाह्य: प्रोच्यते। तथा “अहं 
ब्रह्मास्मि” इति श्र॒तावहमर्थे ब्रह्मरूपताप्रतिपादनादहमर्थो ब्रह्मां, न तु जीव इत्युच्यते, 
तन्न, जीवब्रह्मणोभेंदस्य स्वरूपस्य च श्रतिभिर्वंहृशः कीर्तनाजडतत्त्वाञ्जीवस्यापि भेद- 
कीर्तनात्‌ अहं स्थूलः’ इत्यत्र स्थलत्वविशिष्टदेहसंसृ्र आत्मा प्रोच्यते। तथा अह 
ब्रह्मास्मि’ इत्यत्रापि पूर्वश्रतिभिर््रह्मजीवयोर्भेदस्य बहुधा कीर्तनात्‌ “अहं ब्रह्मास्मि 
इत्यत्रापि शरीरात्मभावेन सामानाधिकरण्यं बोध्यम्‌ । यद्यपि अधिष्ठानाधिष्ठेयभावकृत- 
मपि सामानाधिकरण्यं संशयस्थले करचरणादिप्रत्यक्षदशायां “स्थाणुः चोरू इति सामा- 
नाधिकरण्यं प्र सिद्धम्‌, तथा 'अहं ब्रह्मास्मि’ इत्यत्राप्यधिष्ठानाधिष्ठेयभावकृतसामानाधि- 
करण्यं स्वी क्रियेतेति तु न वाच्यम्‌, ब्रह्मणो रतिरिक्तस्याहमर्थस्य जीवस्य “द्वा सुपर्णा 
सयुजा सखाया”, “क्षरं प्रधानममृताक्षरं हरः”, “क्षरात्मानावीशते देव एक:” इत्यादि- 
श्रुतिभिः ब्रह्मतत्त्वस्य जीवतत्त्वस्य चाचित्तत्त्वस्य च श्रतिवचनेः परिकीर्त॑नादधिष्ठाना- 
धिष्ठेयभावक्कत॑ सामानाधिकरण्यं दूरापास्तम्‌ । श्रतिसिद्धयोर्जीवाचितोः पारमाथिकत्वं 
निर्णीय को हि श्रद्धावान्‌ मिथ्यात्वेनापलपेत्‌ । 


निर्गुणश्रुतीनामपहतपाप्मा विजरो विमृत्युरित्यादिश्रुत्युक्तहेयगुणनिषेधस्य 
निर्गृणपदेनोक्ततया “पराऽस्य शक्तिविविधैव श्रूयते” इति श्रुतिबलेन परमात्मनि 

दिव्यकल्यांणगुणवत्त्ववोधनान्निखिलहेयप्रत्यनीक॑ कल्याणगुणेकतानं ब्रह्म॒ बोध्यम्‌, 
तथाऽचित्तत््वस्य नित्यविभूतिप्रकृतिकालरूपेण प्रसिद्धस्य “भोक्ता भोग्यं प्रेरितारं च 
मत्वा,” “सदा पञ्थन्ति सरयः'”, “दिवीव चक्षरात्ततम्‌’’, “क्षयन्तमस्य तमसः पराके'' 
इत्यादिश्रुतिभिः परिकीर्तनात्‌ कल्याणगुणविरिष्टवन्नित्यविभूतिवेशिष्थ्यमपि परत्रह्मणोऽ- 
भ्युपेयम्‌ | प्राकृतविभूतेश्व॒ श्रृतिप्रमाणेन प्रत्यक्षप्रमाणेन च सिद्धतया न तस्याः 
कथञ्चिदपलापशङ्कावकाशः । 


“सदेव सौम्येदमग्र आसीत्‌” इति श्रुतो स्थूलचिदचिद्विशिष्टत्रह्मकारणीभूत- 
सूक्ष्मचिदचिद्विरिष्टतत्त्वमुच्यते, तदेव तत्त्वम्‌ आत्मेवेदं सर्वमित्यत्रात्मपदेनोच्यते । 
सर्वं खल्विदं ब्रह्मोत्यत्र ब्रह्मापदेनोच्यते, ऐतदात्म्यमिदं सर्वंमित्यत्राप्यात्मपदेनोच्यते । 
अत्र सच्छब्दस्य सामान्यसत्यार्थप्रतिपादनार्थमात्मराब्दस्य जीवात्मपरमात्मोभय- 
परत्वेन साधारण्याद्‌ ब्रह्मपदस्यापि प्रक्ृतिब्रह्मप्रजापतिव्राह्मणसाधारण्याद्‌ विशेषार्थस्य 
निर्णयालाभेन पशुछागन्यायेन विशेषदेवनारायणपरत्वं निश्वीयते। तथा हि-- 
पशुना यजेदित्यत्र पशुकरणकथागस्य विधाने पशुशब्दस्य लोमवल्लाङ्गूळादिमत्प्राणि- 
परत्वेन पशौ विशेषार्थजिज्ञासोदेति। तस्मिन्नेव प्रकरणे छागस्य वपाया मेदसः 
प्रेष्यनुत्रूहि इति तत्प्रकरणस्थमन्त्रे पशुविशेषच्छागस्य कोर्तनेनेकप्रकरणाम्नातयोः 
सामान्यविशेषवाचकराव्दयोः सामान्यशब्दस्य विशोषार्थपरत्वमिति पशुना यजेदित्यत्र 
पशुपदेन छागो निर्णोयते तथा कारणवाक्येषु प्रकरणेषु सदात्मब्रह्मपदानि श्रुतानि, 
तस्मिन्नेव जगत्कारणप्रकरणे नारायणोपनिषदि-ऋग्वेदशिरोभागे “अथ पुरुषो हि ह 
वे नारायणोऽकामयत प्रजाः सृजेयेति । नारायणात्प्राणो जायते मनः सर्वेन्द्रियाणि च । 
खं वायुर्ज्योतिरापः पृथिवी विश्वस्य धारिणी । नारायणाद्‌ ब्रह्मा जायते । नारायणाद्ुद्रो 
जायते । नारायणादिन्द्रो जायते । नारायणात्प्रजापतिर्जायते। नारायणाद्‌ द्वादशादित्या 
रद्रा वसवः सर्वाणि च्छन्दांसि नारायणादेव समुत्पद्यन्ते । नारायणात्‌ प्रवतंन्ते । नारायणं 
प्रलीयन्ते । एतदुग्वेदशिरोऽधीते।। १ ॥ 


“अथ नित्यो नारायणः। ब्रह्मा नारायणः, दिशश्च नारायणः। रक्रय्ध 
नारायण: कालश्च नारायणः। दिशश्च नारायण: | विदिशश्च नारायणः । उदुर्ध्वं 
च नारायण: । अधश्च नारायणः अन्तर्बहिश्च नारायणः । नारायण एवेदं सर्व यद्भूतं 
यच्च भव्यम्‌ । निष्कलङ्को निरञ्जनो निविकल्पो निराख्यातः शुद्धो देव एको नारायणो 
न द्वितीयोऽस्ति कश्चितु। य एवेदं वेद स विष्णुरेव भवति। स विष्णुरेव भवति । 
एतद्यजुर्वेदशिरोऽधीते ॥ २ ॥ 

इति कारणवावयेषु नारायणपदवाच्यस्य देवविशेषस्य जगत्कारणत्वं प्रमीयते । 
कारणवाक्येष्वेकप्रक्ररणाम्नाता सदादिशब्दानां तथा कारणवाक्यसमाम्नातस्य नारायण- 
पदस्य विरोषस्य श्रवणदशेनेन सदादिपदानां नारायणदेवविशेषपरत्वमध्यवसीयते । तेन 
“सदेव सौम्येदमग्र आसीत्‌'' इत्यादिश्रुतेष्वपि सदादिपदानां कारणवाक्यरश्रुतानां कारण- 
वाक्यश्रुतनारायणदेवविरोषपरत्वं निर्णयम्‌ । यद्युच्यते नारायणशब्दस्य-नराणां समूहो 
नारः, नारस्यायनं नारायणः । अथवा नराणां समूहो नारो जीवसमूहः, सोऽयनं यस्यासौ 
नारायण इति व्युत्पत्त्या नारायणशब्दस्य यौगिकत्वेन यत्र ब्रह्मत्वं सत्तर्केण सिद्धयेत्‌, 
स एव देवो नारायणपदेन ग्राह्यः स्यादिति नारायणपदेन देवविशेषो लक्ष्मीपतिर्वेकुण्ठ- 
नाथो न ग्रहीतुं शक्यत इति तन्न, तथासति नारायणपदे “पूर्वपदात्सञ्ज्ञायामगः' 
इति पाणिनीयेन सूत्रेण णत्वं न स्यात्‌, सञ्ज्ञायामेव तेन सूत्रेण नकारस्य णत्वविधा- 
नातु । “अटकुप्वाइनुम्व्यवाग्रेषपि” इति सूत्रेण णत्वं वक्तुं न शक्यते, तत्र समानपद- 
स्यानुवर्त नेन समानपदत्वयोर्नका ररेफयोः सत्त्व एव णत्वविधानात्‌। अतः “पूर्वपदा- 
त्सञ्ज्ञायामगः “इति सूत्रेणेवात्र णत्वं विधेयम्‌ । नारायणपदे समानपदत्वं न विद्यते । 
नि्मित्तानधिकरणनिमित्ति मत्‌पदाघटितत्वस्य समानपदत्वपरिष्कारेण नारायणपदस्य 
निमित्तरेफानधिकरणनिमित्तमकारवदयनपदघटितत्वात्‌, अतो नारायणपदस्य 
योगरूढत्वेन लक्ष्मीनारायणपरतया सञ्ज्ञात्वेन “पूर्वपदात्सञ्ज्ञायामगः'' इत्यनेन 
णत्वं सिद्धयति । 


प्रमाणतन्त्रा विद्वांसो बहवः सन्ति भूतले । 
इति कृत्वा निबन्धोऽयं पुरतस्स्थापितो मया ॥ 


मत्रेदमाकलनीयम्‌-मीमांसकरिरोमणिः कुमारिलभट्ट ईश्वरमनङ्गीकृत्य 
वेदस्याशेषस्य प्रामाण्यं स्थापितवान्‌। वेदिकशिरोमणेः प्रतिपदं वेदेष्वीञ्वरस्य 
सङ्कीर्तनात्‌ कुमारिलभट्टस्येश्वरानड्भीकतृत्वं न सम्भवति । अपोरुषेयत्वमूलकप्रामाण्यस्य 
वेदे स्थापनाय बोद्धानां सन्निधावीइवरमनङ्ीकृत्य प्रामाण्यं स्थापितवान्‌ | वोद्धान्‌ 
पराजितवांस्चेत्यन्वारोहवादेन कुमारिलभट्टस्येश्वरानङ्गीकर्तृत्वं निर्णीयते, तथा वेदिक- 
चंशसमुद्भूतस्य वेदानां प्रतिपदं प्रामाण्यमङ्गीकृतवतो विष्ण्वादिदेवनिष्ठस्य विकल्पो- 
ज्झतं विष्णुपरायणस्य श्रीशङ्करपादस्य नवजगन्मिथ्यात्वनित्यविभूतिमिथ्यात्वस्वर्गादि- 
लोकमिथ्यात्वजीवनास्तिकत्ववादा। मन्ये किञ्चिद्न्वारोहवादेनेवेति सुधियो 
विमत्सरास्तत्त्वनिष्ठा आकलयन्त्विति । 


CC-0. Lal Bahadur Shastri University, Delhi. Digitized by Sarvagya Sharada Peetham 


श्रीशङ्कराचायंविभावितस्तोतसाहित्यगत- 
भक्तिसाधनाविवेचनम्‌ 


डॉ० पारसनाथद्विवेदो 
आचार्योऽध्यक्षश्च, 
पुरा णेतिहाससंस्क्रतिविभागे 
सम्पूर्णानन्दसंस्कृतविशवविद्यालयस्य 
४3 & ६8 


वेदिकेतर-बौद्ादि-चाद-चारिद-ब्रजं विघटय्य वेदिक-धर्ममय-स्वणिम-प्रभात- 
प्रभया विद्वद्व्रज-पुण्डरीक-पटलं प्रकाशयती नितान्त-तान्त-स्वान्तानां दिरश्रान्तानामिव 
स्वसरणीय-सृति-भ्रष्टानां जनानां कृते प्राक्तन-पुण्य-पुरुष-प्रचारितां सर्राण समुपदिशतः 
ककंशतर्क-कर-निकरेः दुष्तक-पञ्झ-कलङ्कँ धूलिसात्कुर्वतो दार्शनिक-दिनेशस्य श्रीश ङ्करा- 
चायंस्याभिधानं विश्व-विश्चुत-वेदुष्य-वेभवं वर्तते । लोकातिशायिमहापुरुषसुवो भारतभुवो 
दक्षिण-प्रान्तीय-काळटी-ग्राममधिवसतो विशिष्ट-विदुधः शइमशेखर-समचंन-संसक्त-चेतसो 
भक्ति-भागीरथी-भरितस्य श्रीशिवगुरोः श्रीशिवगुरोनिकेतनं साक्षाच्छिचावतारेण लोक- 
शङ्करेण शङ्करेण समलंकृतम्‌ । 


एवमनुश्रूयते यदेकदा रात्रो स्वप्ने जटाजूटधारी कर्पूरगौरः सदाशिव: ज्योति- 
म॑यविग्रहेणाविभूय श्रीशिवगुरु मधुरवचसा प्राह--'वत्स ! प्रसन्नोइस्मि ते भक्त्या, 
स्वाभिलषितं वरं प्रार्थयस्व । श्रीशिवगुरुः देवाधिदेवं महादेवं प्रणम्योवाच देहि मे 
सवंज्ञमेकं दीर्घायुष्यं च सुतस्‌ । भगवानाशुतोषः विहस्योवाच--वत्स ! यदि सर्वज्ञ 
सुतमिच्छसि, तदा दीर्घायुन॑ स्यात्‌, यदि दीर्घायुष्यमिच्छसि, तदा सर्वज्ञो न भविष्यति । 
ब्रूहि, किमिच्छसि ? दीर्घायुर्वा सर्वज्ञो वा । तदा धर्मैकप्राणः सदाशिवोपासनपरः 
शिवभक्तः श्रीरिवगुरुः सर्वज्ञं सुतमयाचत्‌। सदाशिवेन शिवेनोक्तम्‌-वत्स ! संज्ञं 
सुतमवाप्स्यसि, अहमेव तव पुत्ररूपेणावतरिष्यामि। एवं याते समये ६८६ वेक्रमान्दे 
वेशाखशुक्लूपञ्चम्यां शिवगुरोः शिवसदुशः सुतोऽजायत। शङ्कुरप्रसादेन जातत्वात्तस्य 
नाम शङ्कर इति जातम्‌ । 


असमय एव श्रीशिवगुरौ लेखलेखतामुपगते तदिच्छां पुरयन्त्या जनन्या पञ्चमवर्षे 
बालकस्य शङ्करस्य यज्ञोपवीतं विधाय गुरुकुलं प्रहितस्‌ । गुरुगृहमधिवसता तेन शिवा- 

वतारेण शङ्कुरेणाष्टवर्षावस्थायामेव सर्वा वेदविद्या समधिगता । द्वादशे वर्ष च सकल: 
शास्त्रपारावारोणतामुपगतेनानेन बहुधा सम्प्राथताऽपि ममतामयी माता विशिष्टा 
तद्विरहमसहन्ती संन्यासाश्रयणाय न स्वीयां स्वीकृतिमस्मे ददौ । एकदा सरिन्मध्ये 
ग्राहग्रस्तस्यास्य परित्राणं सन्थासं गगनगिरा समुपश्रुत्य प्राणपरित्राणं वाञछती जननी 
विवशा संन्यासाश्रयणायाज्ञां दत्तवती । 


स्वीकृतसंन्यासोऽसौ नर्मदातीरवासिनं यशोभरविकासिनं योगशास्त्रप्रभाभासिनं 
पतञ्जलिरूपं श्रीशुकदेवरिष्यं विजिततिष्यं पद्मासनस्थं महायोगिनं, श्रीमद्गोविन्दपादा- 
चार्य गुरु विधाय श्रुतिशासितमढ्वेतमतं वर्षत्रयं यावदधीतवान्‌। प्रथमवर्षे हठयोग 
द्वितीयवर्ष राजयोगं तृतीयवर्षे च ज्ञानयोगमधीत्य गुरोराशिषं स्वीकृत्य तदाज्ञां च 
शिरसि निधाय बौद्धादिमतपाखण्डविलुपप्रचारं परमपुनीतं श्रुतिनवनीतमद्वेतमतं समु- 
पादिशम्‌ विन्ध्यारण्यं प्रयागं ततो विद्याधिनाथस्य श्रीविश्वनाथस्य नगरीमात्मबोधरूपां 
वाराणसों समधिगत्य वेदिकधर्मस्य प्रसारार्थ तदीयोपदेशं कर्तुमारेभे । तत्रवेकदा 
शश्मशेखरो भगवान्भूतभावनो देवाधिदेवो महादेवः शङ्करस्य स्तुत्या तुष्टो भ्रमसङ्कुल- 
मतवादान्‌ विघटय्य ब्रह्मसूत्रस्याद्वैतपरां यथार्था व्याख्यां विरचयेति समाञज्ञप्तवान्‌ । 
शङ्करोऽपि भगवतश्चन्द्ररेखरस्याज्ञां संश्राप्य हिमालयस्य तुङ्गशिखरानतिक्रम्य बदरि- 
काश्रममागत्य तत्र मूतिप्रतिष्ठां कृतवा तदुत्तरभागस्थां व्यासगुहामधिगतवान्‌ । तत्रेव 
निवसतानेन ब्रह्मसूत्रभगवद्गीतोपनिषत्सु प्रामाणिकी व्याख्यां विधाय सनन्दनादिशिष्याः 
तदध्यापनेन कृतार्थीकृता: । क्रमेण च बहवो जनास्तच्छिष्यतया जीवनफलं लेभिरे । 
तच्छिष्येषु श्रीसुरशश्वराचार्थ-पद्मपादाचार्य-हस्तामलकाचार्थ-त्रोटकाचार्या अतीव प्रसिद्धा 
ग्रन्थविरचनसिंद्धाः श्रवणातिथितां धारयन्ति । 


षोडरावषंवयसा तरसानेन विहितं सरस्वत्या लास्यं श्रुतिसन्दोहमधुरहास्यं 
भाष्यं विलोक्य को नाम जनोऽस्य भगवदवतारत्वे संदिहीत । उत्तरकाइयां शास्त्रार्थो- 
पायनप्रीतेन भगवता व्यासेन पुनः षोडशवर्षातमकं कालं सम्प्राप्य ततप्रचारार्थं भूयोऽपि 
तुहिनाद्रेरवततार । समस्तमेव भारतं वेदिकेतरमतकल ड्कूपड्कूदूषितं शोधयितुं स्वीया- 
माचार्यपद्वीं कृतार्थयताऽनेन सकलेव वसुन्धरा भारतवसुन्धरा दिग्विजययात्रया चम- 
त्कृता । पुनरस्मिन्‌ घ्राचोनभारते भारते वेदिकधर्ममयो दिवाकरो दिव्यप्रभया 
रराजे । 


महर्षेः व्यासस्याज्चां सम्प्राप्य शङ्कराचार्य दिरिविजयप्रसङ्गेन प्रथमं वेदरहस्य- 
विदं विद्वत्प्रवरं भट्टपादं विजेतुं प्रयागाभिमुखं प्रतस्थे । तत्र दार्शनिकदिवाकरेण मीमां- 

साचार्येण वैदिकधर्म रक्षणतत्परेण कुमारिलभट्टेन तदन्तिमावस्थायां मिलित्वा तदनुरोधेन 
विश्रुतवेदुष्यस्य मीमांसामण्डनस्य मण्डनस्य निवासभूमि माहिष्मतीमधिगत्य जलाहर- 
णाय गन्त्री: दासीः मण्डनगुहमपुच्छत्‌ । ताश्वाड्भतशङ्कुर शङ्करं दृष्टोत्तरं ददुः 
स्वत.प्रमाणं परतः प्रमाणं कीराङ्गना यत्र गिरो गिरन्ति । 
द्वारस्थनीडान्तरसंन्निरुद्धा जानीहि तन्मण्डनपण्डितोकः || 
फलप्रदं कर्म फलप्रदोऽजः कीराङ्गना यत्र गिरं गिरन्ति । 
ठ्वारस्थनीडान्तरसंन्निरुद्धा जानीहि तन्मण्डनपण्डितोकः ॥ 
जगदुध्रूवं स्याज्जगदध्रुवं स्थात्कीराङ्भना यत्र गिरं गिरन्ति । 
द्वारस्थनीडान्तरसन्निरुद्धा जानीहि तन्मण्डनपण्डितौकः ।| 
(शङ्करदिर्विजयः- ८६-८) 
एवं ताभिदत्तमृत्तरं श्रृत्वा भगवान्‌ शङ्करः शिष्य: सहाश्चर्यचकितो मण्डनस्य 
गृहमगच्छत्‌ । तत्र पिहितद्वारं गृहं दुष्प्रवेशमालोच्य स योगशक्त्या व्योममारगेणाङ्भ- 
णान्तोऽवातरत्‌ । तत्र व्यासं जेमिनिञ्चावलोक्य योगिश्चेष्ठः शङ्करः शास्त्रार्थकरणाय 
मण्डनमिश्रं निवेदयामास । ततस्तत्पत्नीरूपेण विराजमानां साक्षादिव शारदां शारदां 
माध्यस्थां विधाय परस्परशिष्यत्वपणे शास्त्रार्थे मीमांसामण्डनं मण्डनं विजितवान्‌ । 
तदनु तदर्धाङ्गरूपया तद्धर्म॑पत्न्या पृष्ठेषु कामशास्त्रीयप्रइनेषु ब्रह्मचर्यवशान्मौनमालम्व्य 
षाण्मासिकमवर्धि गृहीत्वा योगबलेन दिवङ्गतस्य श्रीमदमरुकभूपतेः शरीरे प्रविश्य 
कामकलाकौशलं कल्याञ्चक्रे। एतदवस्थेन शङ्करेण विरचितममरुशतकं सर्वानेव 
श्ृङ्गारशास्त्रीयमुक्तकानतिषेत इति विदन्त्येव विज्ञाः। अनन्तर शास्त्रार्थे तां 
मण्डनपत्नीं भारतीं विजित्य मण्डनमिश्रं शिष्यत्वेन स्वीकृत्य सुरेश्वराचार्येति तदभिधानं 
विधाय तेन सह वेदिकमतप्रचारार्थं भारतभुवो श्रमणं चकार । 
अथैकदा पहझमपाद-हस्तामलक-समित्पाणि-चिद्विलास-ज्ञानकन्द-विष्णुगु्त-शुद्धकी ति- 
भानुमरीचि-क्ृष्णद्शन-बृद्धिवृ्धि-विरञ्खिपाद-शुद्धानन्तानन्दगिरिप्रमुखेः सहस्रः शिष्य- 
वरेर्यृतः सर्वा दिशः विजिगीषुः भगवान्‌ श्रीशङ्काराचार्य: सेतु प्रति प्रतस्थे | तत्र 
मध्यार्जुनं नाम शिवाविरभूतिस्थलूविशेषं प्राप्य भगवन्तं सदाशिवमुपेत्याब्रवीत्‌-- 
भगवन्‌ ! सर्वोपनिषदर्थोऽसि, सर्वज्ञोऽसि, तस्मान्निगमादितात्पर्यंगोचरो हेतमहेतं वेति 
संशयस्य सर्वेषां पश्यतां निवृति कुविति प्राथितो भगवान्‌ सदाशिवो मध्यार्जनेशो 
लिङ्गाग्रात्सावयवरूपेण निष्क्रम्य दक्षिणहस्तमुद्यम्य मेघवद्गम्भीरया गिरा “सत्यमद्वेतं 
सत्यमद्वतं सत्यमद्वेतमिति’ त्रिरुक्त्वा लिङ्गाग्रेऽन्तर्दधे । पञ्यतामेव सर्वेषां तद्देशस्थिताः 
तद्भक्ताः शङ्करमेव गुरु मत्वोमागणपतीशार्काच्युतार्चापराः पञ्चयज्ञपरायणाः श्रुतिसंचो- 

दितचारगाः शुद्धाद्वेतपरायणा बभूवुः) । ततः स शिष्ये: सह रामेश्वरं प्रति प्रतस्थे । 
तत्र तस्य शाक्तेविवादोऽभवतु। श्रीशङ्करः ताञ्शाक्तान्विजित्य रामेश्वरं संपूज्य 
चोल-पाण्ड्य-द्रविणांश्च वशे विधाय ततः काश्लीं प्रति जगाम। शङ्कराचार्यः 
तस्यां काञ्च्यां मासत्रयमुषित्वा शङ्कुरप्रतिष्ठापूर्वंकं शिवकाञ्चीति पट्टनं तत्प्राकृप्रतिछित- 
श्रीवरदराजं विष्णु समाश्रित्य विष्णुकाञ्चोति पट्टनं च निर्माय तत्सेवार्थमनेकभक्तजना- 
न्संपाद्य तद्देशवासिभिः पृष्टो भोक्तु भोग्यात्मकसकलप्रपञ्चस्य परमात्मरूपतां प्रतिपाद्य 
सर्वज्ञं नित्यशुद्धवुद्धमुक्तस्वभावं सकलविवर्ताधिष्ठानं ब्रह्म॒ म॒मुक्षुभिरुपासनीयमतो 


भवन्तोऽपि जीवात्मपरमात्मभेदं विहाय शुद्वादैतब्रह्योपासनया मुक्ता भवन्त्विति 
सम्यगुपदिश्य तद्देशवासिनो जनानपि शद्धाद्वैतविद्यानिष्ठांश्चका र | 


ततः सः स्वपादसरोरुहसेवनार्थं स्वयमागतानान्भ्रदेशीयानुग॒ह्य वेङ्कुटाचलेशं 
प्रणिपत्य करिङ्गदेशवासिभिः प्राथितः जगन्नाथपुरी गत्वा तत्र जगन्ताथविग्रहं 
प्रतिष्ठाप्य ततोऽङ्गबङ्गकामरूपादि देशान्‌ परिभ्रमन्‌ सर्वज्ञपीठं शारदापीठमागत्य तत्र 
वासश्चक्रे । एवं भारतस्येकता धर्मसूत्रेणेव शक्यसम्भवेति विचार्य स पूर्वपश्चिमोत्तर- 
दक्षिणदिगभागेषु पुरी-द्ठारकाबदरिकाश्रम-श्षुङ्गो रि-क्षेत्रेषु क्रमशो गोवर्द्धन-शा रदा- 
ज्योति:-श्वङ्ग री-समभिधानानां मठानां रचनांविधाय श्रीपद्मपाद-हस्तामलक-त्रोटका- 
चार्य-सुरश्वराचार्यान्‌ शिष्यान्‌ तदाधिपत्ये नियुक्तवान्‌ । मठेष्वेषु प्रथमप्रणीतत्वादधिक- 
समयनिवासात्‌ प्रथमरिष्य-श्रोसुरेश्वराधिष्ानादविच्छिन्तपरम्परावशादद्याववि श्ुङ्गेरी- 
मठः शेखरायते । 

श्रीशङ्कुराचार्येण न केवलं वेदान्तग्रन्थानामेवापितु साधारणजनत्राणार्थमनेक- 
स्तोत्रग्रन्थानामपि प्रणयनं व्यधायि । प्रचण्डभानोश्च भानोर्दीधितिषु जलमिव प्रचण्ड- 
विचारकस्यास्य हृदये भक्तिसलिलमपि संलीनमासीदित्यनेन स्पष्टं प्रतीतिपथतामुपयान्ति । 
यथा विविधानि स्थानानि पावयन्ती लोकसन्तापं हरन्ती जनमनांसि मोदयन्ती भगवती 
जाह्नवी स्वावगाहिनो जनान्‌ कृतार्थयन्ती दृश्यते । तथेव भक्तिभागीरथी कत्तंव्यभावनां 
वहन्ती भक्तजनान्‌ पावयन्ती विपत्पतिताञ्जनानुद्धरन्ती पावयति स्वावगाहिनो जनान्‌ । 
भक्तिभावनाभावितान्त:करणास्तदेकशरणाः स्वत्रतनिर्वाहाभरणा विश्ववन्दनीयचरणाः 
श्रीमच्छङ्कराचायंपादा अपि भक्तिभागीरथ्यामवगाह्यात्मानमपावयन्‌ । 

सुखदुःखसमवाये संपद्रिपद्दहुले जगतीतलेऽस्मिनु चतुर॒शीतिलक्षणयोनिषु जन्म- 
मरणपरम्परामनुभूयानेकजन्माजितमुण्यपुञ्जप्रभावेर्मानवशरीरमासादयति जीवलोकः । 

तदिदमतिदुलंभं मानवदेहमवाप्यापि नहि सर्वो जीवलोको* जन्ममरणपरम्परानुभवदुःख- 
सागरमुत्तरीतु प्रभवति, अपि तु गुरुकर्णधा रभगवदनुकूलतारूपसमी रणसाहाय्येन संसार- 
सागरं तरितुं प्रभवति । अधिकतरास्तु चतुरशीतिलक्षयोनिषु बंभ्रम्यमाणाः, कठिनतरां 
दुः:खपरम्परामनुभवन्तः, पुनरपि जननं पुनरपि मरणमित्यनुसारं भूयोभूयो जन्ममरणचक्र 
चङक्रमन्ते । रान्यत्साधनं विद्यते, त्र्रते भगव-द्क्तेर्जन्ममरणरूपसंसारसागरादृद्व्तमिति । 
भगवद्धक्त्येव जीवात्मा जन्ममरणचक्राट्ठिमुक्तः शाश्वतं सुखमवाप्य मुक्तिभाजनतां 
भजते । अद्वेतवेदान्तदर्शनाचार्याणां भगवत्पूज्यपादश्रीशङ्कुराचार्याणां मते केवलं ब्रह्मोव 
सत्यमन्यच्च सर्व दृश्यप्रपञ्चं मायिकमसत्यं च (ब्रह्मासत्यं जगन्मिथ्येति श्रतिः) । 
्रह्मज्ञानोदयेन दृश्यप्रपञ्चस्य निपेधादखण्डमद्वयमेकरसं चिन्मयं ब्रह्मोवावशिष्यते । एवं 
च यथाद्वतवेदान्तदशंनमद्वयब्रह्वाज्ञानेन मोक्षाधिगममृद्वोधयति, तथैव भक्तिदर्शनमपि 
भगवत्तत््वसाक्षात्कारेणापवर्गद्वारमुद्घाट्य परमं पदं प्रापयति भक्तानिति। तस्मादात्म- 
कल्याणाय मानवेर्मायासन्तरणपूर्वकं भगवत्स्वरूपसाक्षात्का रात्मकमृक्तिप्राप्तये तत्साधक- 
त्वेनात्यन्तोपयोगिनी भगवद्भक्तिराश्रयणीया । 

भज्‌ सेवायामिति धातोभववि क्तिन्प्रत्यये सति निष्पन्नस्य भक्तिशब्दस्यार्थः प्रेम्णा 
भगवतः सेवेव प्रतीयते । अन्यव्प्रासङ्गनिरासपूर्वकस्वीयेष्टध्याननिष्ठचित्तासतक्तिर्भेक्तिरिति 
विदुषां मतम्‌ । शाङ्कुराचार्यमतानुसारमङ्कोलबीजमङ्कोलं सुचिकाञ्यस्कान्तोपले साध्वी 
निजवल्लभं लतावक्षं सरित्‌ सरित्पति यथा प्राप्नोति, तथेव चित्तवृत्तिरपि यदा 
भगवन्तं साक्षात्कृत्य तच्चरणारविन्दद्वयमपेत्य तिष्ठति, तदा सा भक्तिरुच्यते 


अङ्कोलं निजबीजसंसृतिरयस्कान्तोपलं सूतिका 
साध्वी निजविभुं लताक्षितिर्हं सिन्धुःसरिद्वल्लभम्‌ । 
प्राप्नोतीह यथा तथा पशुपतेः पादारविन्दद्वयं 
चेतोवृत्तिरुपेत्य तिष्ठति सदा सा भक्तिरित्युच्यते ॥ 
(शिवानन्दलहरी--६१) 
भगवता शङ्कराचार्येण विवेकचूडामणौ तु आत्मस्वरूपानुसन्धानमेव भक्तिः 
प्रोक्ता-- 
स्वस्वरूपानुसन्धानं भक्तिरित्यभिधीयते । 
स्वात्मतत्त्वानुसन्धानं भक्तिरित्यपरे जगुः ॥ 
(विवेकचूडामणिः--३१) 





१. शांकरदिरिविजयस्य पञ्चदशसर्गतः । 

एवं परमात्मनः स्वरूपज्ञानं भवितरित्युच्यते । यथा ब्र हासद्धावस्योदयेन स्वरूप- 
ज्ञाने जाते कार्यकारणब्रह्मणोरद्वेतभावः समुदेति, तथैव प्रकृष्टाया भक्तेरुदयेन भक्तेन केवलं 
परमात्मेवानुभूयते । न तद्धिन्नः कश्चिदपरः पदार्थः क्वचिद्‌ दृग्गोचरीभवति | तदानीं 
भक्तजनः कार्यब्रह्मस्वरूपं जगत्प्रपञ्चं कारणब्रह्मस्वरूपे परमात्मनि विलीनतामनुभवति । 
शद्धूराचार्येण मोक्षकारणसामग्र्यां भक्तिः श्रेष्ठा समुद्घोषिता-- 


मोक्षकारणसामग्र्यां भक्तिरेव गरीयसी । 
(विवेकचूडामणिः ३१) 


एवं च ब्रह्माति रिक्तध्येयशून्यनिविकल्पज्ञानसहोदरी भक्तिरेव भगवत्साक्षात्कार- 
साधनसमुदायेष्‌ श्रेष्ठा । ऋते ज्ञानान्न मुक्तिरिति श्र॒तेज्ञानस्य मोक्षसाधनता प्रोक्ता । 
तथा च मोक्षोपलन्धिसाधनस्य ज्ञानस्यापि साधकोऽन्ते सर्वात्मनाऽऽत्मानं भगवते 
समर्पयति । इदं समर्पणं शरणागतिः भक्तिरेव । एवं ज्ञानस्याप्यन्ते भक्तावेव पर्यवसानस्‌ । 
शङ्कराचार्यमतानुसारेण मृदाकारसाधने त्र्वीभूतं ताम्रं यथा तदाकारतां भजते, तथेव 
घटादिरूपे व्याप्तं चित्तं तदाकारतां प्रपद्यते । यथा वा घटादिव्यङ्ग्यपदार्थाच्छादकान्ध- 
कारध्वंसकरालोको घटाकारतामियात्तथैव विषयावरणनिवत्तंकं ज्ञानमपि तदाकारतांँ 
याति । अत एव सर्वार्थव्यञ्जकत्वाटद्धिरप्यर्थाकारा प्रतीयते) । एवं द्रवीभूतमनसो 
भगवदाकारता सविकल्पकवृत्तिरूपता भक्तिः । द्रवीभावाप्राप्ताद्वयात्ममात्रगोचरा 
निविकल्पात्मिका मनोवत्तिरब्रह्मविद्याब्रह्माज्ञानमिति। भक्तेः साधनं भगवद्गुणग्रथित- 
ग्रन्थश्रवणम्‌, ज्ञानस्य साधनं तत्त्वमस्यादिमहावाव्यश्रवणस्‌ । भवतेफलं भगवद्विषयक- 
रतिप्रकर्षः, ज्ञानफलं सर्वविधानर्थहेतुभृताज्ञाननिवृत्तिः । एवं च भक्तिः सविकल्पकस- 
माधेरज्ञानञ्च निविकल्पकसमाधेद्वितीयमभिधानम्‌ । भक्तिद्वारा सगृणब्रह्मस्वरूपं ध्यायनु 
सांसारिकविषयवितुष्णो जनो निर्गणब्रह्मास्वरूपध्याने समर्थो भवति। भत एव 
मोक्षसाधनभतायां सामग्र्यां भक्ताय प्रथमं स्थानं प्रदत्तमाचार्यशङ्करेण । यथा चोक्तं 
विवेकचूडामणो--“मोक्षकारणसामग्र्यां भक्तिरेव गरीयसीति' । 


शङ्कराचार्यस्य स्तोत्रसाहित्ये एवंविधायां भक्तेमंहत्त्वं जेगीयते । शङ्कराचार्य 
स्येदं वेरिष्ट्यं यत्तेन स्वीये स्तोत्रसाहित्ये सगृणसक्रियविविधोपाधिविभासितमायाशब- 
लितस्य ब्रह्मणो विविधरूपमयी लीलामयी माधुरी वणिता । काचिन्नायिकास्तोत्रादेरा- 
श्रयरूपेण न गृहीता । तेन यद्यपि स्वीयेषु दार्शनिकग्रन्थेषु निर्गृणं निष्क्रियं सर्वोपाधिशान्यं 





१. उपदेशसाहस्री, स्वप्नप्रकरणम्‌-३.४। 


CC-0. Lal Bahadur Shastri University, Delhi. Digitized by Sarvagya Sharada Peetham 


>~ ~ ems ~ 


ष्ये०भाँ० मार्ग ० फा०पू० २०४३ वि० | श्रीशङ्क राचायंविभानितस्तोत्र””"विवेचनम्‌ ९९ 


मायालेशविरहितमद्वयमनन्तं ब्रह्म प्रतिपादितं तथापि व्युत्थानकाले भगवद्धजनहेतवे 
द्वैतमपि कल्पितम्‌ । एवं श्धुराचार्येण बहुजनहिताय बहुजनसुखाय सृष्टं स्तोत्रसाहित्यं 
भक्तिभागीरथ्यामवगाहनाभिलाषिणे भक्तजनाय वन्दनीयं तीर्थरूपं वर्तते । 


शङ्कुराचार्यस्य स्तोत्रसाहित्ये नवविधाया भक्तेवैशिष्ट्यवर्णनं प्राचुर्येणोपलभ्यते । 
श्रवणं कीत्तनं स्मरणं पादसेवनमर्चनं वन्दनं दास्यमात्मनिवेदनमिति नवविधा 
भक्तिरक्ता । तत्र श्रवणभक्तेर्माहात्म्यं प्रतिपादयन्नाचार्यशङ्कारः स्वमन उर्पादशन्नाह-- 
हे मनः ! त्वमश्वगजादिसंयुतं प्राज्यं राज्यं पुत्रमित्रकळत्रादिक्षणभ ङ्करपदार्थारच 
परित्यज्य गुरुवाक्यानुसारं पार्वतीवल्लभं भज' । यतो हि श्रवणाभावे तत्वेशज्ञाते 
निद्ध्यासनाभावः स्यादिति । एवमेव दिवानन्दलहुर्या सुब्रह्मण्यस्तोत्रे चापि कथामृत- 
श्रवणस्य माहात्म्यमुपर्वाणतम्‌* | कीर्तंनभ्तेमं हृत्त्वमुपवर्णयता शङ्कराचार्येण सौन्दय- 
लहुर्यामुक्तस्‌--'हे भवानि ! मयि दासे सकरुणां द वितर’ इति कामनाया भक्तो 
यदा 'भवानि' इति पदमुच्चारयति, तदेव नामसङ्ीर्तनेन प्रसन्ना भगवती तस्मे 
मुकुन्दादिसेवितां सायुज्यपदवीं प्रददाति । भगवत्याः स्तुतिः ब्रह्म-शिव-षडानन- 
शेषप्रभृतिभिश्चतुमुखेः पञ्चमुखः षण्मुखः सहस्रमुखेर्वाऽशाक्यगेया वर्तते। भगवत्या 
नामोच्चारणेन प्रतिवासरं मन्त्रजापेन सर्वपदाथंसौलभ्यादिवर्णंनं कोर्त्तनभकतेरमं हत्त्वं 
प्रकटयति । 


स्वा राध्यचामरूपगुणप्रभावलीलाकथादिश्रवणानन्तरं सांसारिकविषयानु विस्मृत्य 
स्वाराध्यगुणादिस्मरणं स्मरणमुच्यते । श्रीशङ्कराचार्यस्य स्तोत्रसाहित्ये स्वाराध्यस्मर- 
णेच्छा महत्त्वं च सर्वत्र दृष्टिपयमवतरति । स्मरणमेवोपासनासर्वस्वमत एवास्य स्तोत्र 
साहित्येऽतीवहृद्यमनेकविधमुदाहरणमुपलभ्यते । शिवानन्दलहयाँ योगक्षेमकत्तुः समस्त- 
श्रेयसहितदुष्टाष्टदुफलप्रदातुः सवंव्यापकादिगुणगणेरलंक्कृतस्य शिवस्य स्मरणं मनःपक्षि- 
राजस्य शाङ्करपादपद्मे वास-कामना मानसराजहंसस्य गिरिजाधीरास्य चरणसौधे 
स्वच्छविहारेच्छा मनःकानने आखेटलीलाविधातुः शिवस्य स्मरणमित्यादयो स्मरणभक्ते- 


१. शिवापराघक्षमापनस्तोत्रम्‌ १३; २. तदेव ७। 
३. भवानि त्वं दासे मयि वितर दृष्टि सकरुणा- 
मिति स्तोतुं वाञ्छन्‌ कथयति भवानि त्वमिति यः । 


तदैव त्वं दिशसि निजसायुज्यपदवीं 
मुकुन्दब्रह्मेन्दस्फुटमुकुटनीराजितपदाम्‌ ॥ (सौन्दर्यलहरी २२) 

महत्त्वं योतयन्ति' । निखिछव्याधिनिवारकमुभयलोकसाधकं परमङ्गलमयं भगवच्च- 
रणारविन्दसेवनं पादसेवनमिति । शङ्कराचार्येण प्रश्नोत्तरमालिकयामपा रभवाब्धौ 
निमज्जमानस्य शिष्प्रस्य कृते विश्वेशपादाम्बुजदीर्घनौका कल्पिता । एवमेव शिवभुजङ्गे 
भवव्याधिशान्तिभेषजं भवाब्धिसंतरणक्षमं शीतांशुमौलिप्रियापादाम्भोजपोतं कल्पि- 
तम्‌ ।' सौन्दर्यलहर्या तेन स्वशिरसि श्रुतिसंसेव्यचरणस्थापनाय प्रार्थना कृता । 
शिवानन्दलहयाँ शिवपादादिकेशान्ते विष्णुपादाब्जकेशान्ते चापि पादचरणारविन्द- 
माहात्म्यमुपर्वाणतम्‌ । 


शास्त्रानुमोदितरीत्या संस्थापितयन्त्रप्रतिमादीनां समन्त्रकममन्त्रकं वा यथाशक्ति- 
सम्भूतसामग्रया पूजनमचंनमृक्तस्‌ । शङ्कराचार्येण शिवानन्दलहर्या भगवतः शिवस्य 
पूजाफलं ब्रह्मपदं विष्णुपदं त्र निदिष्टम्‌ | श्रीविष्णुः शिवाचनसमये सहस्रनामावलि- 
सहपद्मपुष्पसमर्पणात्मिकाऽरचनायां पुष्पेकन्यूनतायां पुण्डरीकाक्षं नाम स्मरन्‌ स्वक्रीयनेत्र- 
कमलसमपंणाय समृद्यतोऽभवत्‌ । तदा भक्त्या प्रसन्नः पार्वतीपतिः तस्मे त्रेलोकप्रपालक- 
पदं प्रददौ । त्रिपुरसुन्दरीमानसपूजास्तोत्रे देवीचतुष्षष्ट्युपचारपूजायां मन्त्रमालिका- 
पुष्पमालास्तवे निर्गृणमानसपुजा-मृत्युञ्जयमानसपूजाप्रभृतिस्तोत्रग्रन्थेषु सर्व विधपूजया 
सह चतुःषष्ट्यपचारपूजाया अपि हृद्यं वर्णनं विद्यते । निर्गृणमानसपूजाप्रां निविकार- 


= ७ = 1 


१. शिवानन्दलहरी २१-३८, ४५-४७ । 
२. (क) अपारसंसारसमुद्रमच्ये निमञ्जतो मे शरणं किमस्ति । 
गुरो कृपालो कृपया वदैतद्‌ विशवेशपादाम्बुजदीर्घनौका ॥(प्रइनोत्त रमा लिका) 
(ख) त्वमप्यम्ब मां पश्य शीतांशुमौलिप्रिये भेषजं त्वं भवव्याधिशान्तौ । 
बहुक्लेशभाजं पदाम्भोजपोतं भवाब्धौ निमग्नं नयस्वाद्य पारम्‌ ।। 
(शिवभुजङ्गस्तोत्रम्‌ - ३३) 
३. (क) विष्णुर्यस्य सहत्त नामनियमादम्भो रु हाण्यचंयन्‌ 
एकोनोषचितेषु नेत्रकमळ नैजं पदान्जद्वये । 
संपूज्यासुरसंहति विफलयेसतरैलोबयपालोऽभवत्‌ 
तस्मिन्‌ मे हृदय सुखेन रमतां साम्बे परब्रह्मणि ॥(दशइछोकी--७) 
(ख) श्रीमन्त्राक्षरमालया गिरिसुतां यः पूजयेच्चेतसा 
सन्ध्यासु प्रतिवासर सुनियतस्तस्यामलं स्यान्मनः । 
चित्ताम्भोरुहमण्डपे गिरिसुता नृत्तं विधत्ते रसाद्‌ 
वाणीवक्त्रसरोरुहे जलधिजा गेहे जगन्मङ्गला ।। 
(मन्त्रमातुकापुष्पमालास्तव, १६) 

ब्रह्मनिष्ठोपासनाया हृदयग्राहि मार्मिक वर्णनमुपलभ्यते । यद्धि निर्मायिकब्रह्मसमुपासक- 
समाधिसिद्धवीतरागयोगिसाध्यम्‌ । एवं च तस्य स्तोत्रसाहित्ये विविधार्चनस्य विशदं 
वर्णनमुपलभ्यते । 


भगवद्विग्रहस्वरूपयन्त्रप्रतिमादीनां दशनं कृत्वा करुणावरुणालयं भगवन्तं 
संस्मृत्य सश्रद्धः दारीरेण मनसा वा प्रणतिनित्रेदनं वन्दनात्मिका भक्तिरिति भण्यते । 
शङ्कराचार्यस्य स्तोत्रेषु सबंत्रेव बन्दनभक्तेर्माहात्म्यं वणितम्‌॥। पटपदीस्तोत्रे सुर- 
सरस्वतीयमकरन्दविभषितस्य सच्चिदानन्दमयपरिमलपरिपूजितस्य श्रीपतिचरणार- 
विन्दद्वयस्य वन्दना भवभयखेदच्छिदे कृता वर्तते) । एवमेव शिवपादादिकेशान्तस्तो त्रे 
उच्च-नीच-स्थावर-जङ्गमादिभेदभावनां विस्मृत्य कीट-वृक्षादीनां वन्दनोपलभ्यते । 
स्वा राध्यदेवं जीवनसर्वस्वं सम्मानयन आत्मानं तस्य दास इति जानन्‌ सर्वात्मना कृता 
सेवा दास्यात्मिका भक्तिरिति। शङ्कराचार्येण दास्यभावद्वारोपासनानिरतभक्तजनो- 
द्वारार्थ स्वस्तोत्रेषु दास्यभावनिरूपणं कृतस्‌ । परमदिवस्य शिवस्य दास्यभावोपासको 
नन्दीश्वर एवास्येंव शापवशातु त्रेलोक्यजयी रावणो विनाशमुपगतः। दशए्लोक्यां 
नन्दीश्वरस्य दास्यात्मिकाभक्तेर्फलमुदाहृतम्‌ * । सौन्दर्यलहर्य्यां 'हे भवानि ! दासे मयि 
सकरुणां दृष्टि वितरेति कथनात्तूर्वमेव भक्तो यदा भवानि’ इति पदमुच्चारयति, तदेव 
नामसङ्कीर्तनेन प्रसन्ना भगवती तस्मे मुकुन्दादिसेव्यां सायुज्थपदवीं प्रददो* । भगवतः 
प्रभावं रहस्यं च जानन्नपि मित्रभावेनोपासना स॒ख्यभक्तिरुक्ता । शङ्कराचार्येण कुष्णा- 
ष्कस्तोत्रे भगवतः व्रजशिशूनामर्जुनस्य च सख्यभावं कथितम्‌ । रामभुजङ्गस्तोत्रे 
सुग्रीवस्य मित्रता वणिता । एवं च ब्रजवासिशिशवोऽर्जनो व्रजवनिताः सुग्रीवो विभी- 


१. दिव्यधुनीमकरन्दे परिमलपरिभोगसच्चिदानन्दे । 
श्रीपतिपदारविन्दे भवभयखेदच्छिदे वन्दे ॥ (षट्पदीस्तोत्रम्‌-२) 
शिवपादादिकेशान्तस्तोत्रम्‌४० । 
गोविन्दादधिकं न देवतमिति प्रोच्चायं हुस्तावुभा- 
वुद्धृत्याथ शिवस्य सन्निधिगतो व्यासो मुनीनां वरः । 
यस्य स्तम्भितवृत्ति रानतिकृता नन्दीश्वरेणाभवत्‌ 
तस्मिन्‌ मे हृदयं सुखेन रमतां साम्बे परब्रह्मणि ॥ 
(दशर्लोकीस्तोत्रम्‌-५) 
, सौन्दर्यलहरीस्तोत्रम्‌-२२। 
५. घनश्यामो वायो ब्रजशिशुवयस्योऽर्जुनसखः (कृष्णाष्टकस्तोत्रम्‌-७, । 

आत्मनिवेदनमिति। आत्मनिवेदनं भावसहितं भावरहितं च द्विविधमाख्यातम्‌ । 
सुन्रह्मण्यभुज ङ्गस्तोत्रं स्कन्दे स्वसर्वस्वसमर्पणं निगदितं तथा शिवानन्दलहर्यामात्म- 
निवेदनभक्तिरित्थं वणितं यद्धे शिव ! मे मनस्ते पदाब्जे वचस्स्तोत्रभणितौ करो चार्यायां 
श्रतिः कथाश्रवणे बुद्धिर्ध्याने नयनयुगलं मूत्तिविभवे सदा रमताम्‌? । सोन्दर्यलहर्या 
जल्पो तपः सकलमपि शिल्पं मुद्रारचनागतिः प्रदक्षिणा भोजनमाहुतिः स्थितिः प्रणति- 
रिति निदिइय भगवत्या आराधनविधौ स्वसर्वस्वसमर्पणाय कामना विहिता? । 
स्वाराध्यदेवे स्वसवंस्वसमर्पणमात्मनिवेदनमिति सर्वत्र प्रतिपादितं शङ्कुरस्तोत्रग्रन्थेषु । 
एवं चाचायंरचितेषु स्तोत्रग्रन्थेषु नवधाभक्तेः साङ्गोपाङ्ग सुस्पष्टं विवेचनमुपलभ्यते । 


उपापना--समीप्यार्थकोपोपसगं पूर्वकादुपवेशनार्थकासुधातोर्युचि टापू प्रत्यये 
कृते सति उपासनाशब्दौ निष्पद्यते | यस्यावमर्थः-स्वीयोपास्यदेवस्य समीपेऽन्त.करण- 
स्योपस्थापनमुपासना । उपासको ह्यपासनया स्वीयमन्तःकरणं स्वस्योपास्यदेवस्य 
पादपद्मथोरुपस्थायानल्पमानन्दमनुभवति । वरिवस्या सुश्रूषा परिचर्या चोपासनायाः 
पर्यायवाचिनः शाब्दाः । शङ्कुराचार्येण शास्त्रसमथितं किञ्चिदालम्बनमुपादाय तत्सा- 
मीप्यमुपागम्य तेळधारावतु तदाकाराकारितचित्त वृत्तिसन्तानप्रवाहेण सुखेनासनमुपा- 
सनमित्याख्यातम्‌ । यथा चोक्तः शांकरभाष्ये 


(क) उपासनं तु यथाशास्त्रसर्माथतं किञ्चिदालम्बनमुपादाय तस्मिन्‌ समान- 
चित्तवृत्तिसन्तानकरणं तद्विलक्षणप्रत्ययानन्तरितमिति विशेषः ऽ | 





१. मनस्ते पादाब्जे निवसतु वसस्स्तोत्रभणितौ 
करो चाम्यर्चायां श्रुतिरपि कथाकर्षेणविधौ । 
तव ध्याने बुद्धिनंयनयुगले मूत्तिविभवे 
परग्रन्थान्‌ कैर्वा परमशिवजाने परमतः ॥ 
(शिषानन्दलहरीस्तोत्रम्‌-७) 
२. जल्पो जस्पः शिल्पं सकलमपि मु द्राविरचना 
गतिः प्रादाक्षिण्यक्रमणमरनायाहुतिविधिः । 
प्रणामः सर्वेशः सुखम खिलमात्मसमर्पणदिशा 
सपर्यापर्यायस्तव भवतु यन्मे विळसितम्‌ ॥ (सौन्दयंलहरी-२७) 
३. वरिवस्या तु सुश्रुषा परिचर्या चाप्युपासना । (अमरकोषः) 
४. छान्दोग्योपनिद्भाष्यभूमिकाशांकरभाष्यम्‌ । 

(ख) उपासनं नाम यथाशास्त्रमुपास्यार्थस्य विषयीकरणेन सामीप्यमुपगम्य 
तेलधारावत्समानप्रत्ययप्रवाहेण दीर्घकालं पदासनं उदुपासनमाचक्षते) । 

(ग) उपासनं नाम समानप्रत्ययप्रवाहकरणम्‌ * | 

(घ) उपासनं च यथाशास्त्रं तुल्यप्रत्ययसंतत्तिः । 


असङ्कीर्णा च अतत्प्रत्ययेः शास्त्रोक्तालम्बनविषया च । प्रसिद्धश्चोपसनाशान्दार्थो 
लोके “गुरुमुपास्ते, राजानमुपास्ते’' इति\। उपासना हि भक्तिमूला । भक्तिमन्तरो- 
पासना न सम्भवति, यतो हि भक्तिरस्त्युपास नायाः प्राणस्वरूपाः ( ज्ञेया भक्तिः 
प्राणस्वरूपिणीति ) । तदुपासना द्विधा निर्गूणोपासना सगुणोपासना चेति। उपासना 
ह्यपास्याधीनो, उपास्यं च ब्रह्म । तदपि ब्रह्म द्विविधम्‌-निर्गृणं सगुणं च | 
निर्गृणं ब्रह्म सजातीय-विजातीय-स्वगत-भेदशून्यमेकमद्वितीयस्‌ । तदेकमपि ब्रह्मा- 
पेक्षितोपाधिसम्बन्धं निररतोपाधिसम्बन्धं 'चोपास्यत्वेनोपदिश्यते । द्विरूपं हि ब्रह्मा- 
वगम्यते, नामरूपविकारभेदोपाधिविशिष्टं तद्विपरीतं च सर्वोपाधिविवजितम्‌ । 
विद्याविद्याविषयभेदेन ब्रह्माणो द्विूपता, तत्राविद्यावस्थायां ब्रह्माणः उपास्यो- 
पासकादिलक्षणः सर्वो व्यवहार: । समाधिकाले तस्य ब्रह्माणः साक्षात्कृतिरेवो- 
पासना । तदनन्तरेण निरतिशयानन्दोपलब्धिः त्रिविधदुःखानामात्यन्तिकी निवृत्तिश्च 
न जायते । अत एव भगवती श्रुति: कथयति--“तमेव विदित्वातिमृत्युमेति नान्यः 
पन्था विद्यतेऽयनाय’ । किन्तु निर्गृणब्रह्मणः साक्षात्कृतिरतिकठिनाऽस्ति । अत एव प्रथमं 
सगुणोपासना कर्तव्येति मत्वा निर्गृणन्रह्मोपासनापेक्षया सगुणन्र ह्मोपासनायाः श्रेष्ठत्व- 
मुद्घोषितम । तत्रोपास्योपासकभावपर्यन्तं द्वेतभावोऽवश्यमेव तिष्ठति, किन्तु यदोपास्यो- 
पामकभावमेदो नइयति, उपासकश्चोपास्येन सह तन्मयो भवति, तदा द्वेतभावो 
विनश्यति, अद्वेतभावश्चोदेति । सैवास्ति परमानन्दस्य चरमावस्था | 


महाकारातः परमाणुपर्यंन्तमान्रह्माण्डादिस्तम्बपर्यन्तं यावदपि वस्तुजातं 
तन्निखिलमपि .तस्मिन्नद्वयन्रह्माण्येव समनुस्यूतम्‌ ( सर्वं खल्विदं ब्रह्म) । एवं च 
सगुणोपासनाऽपि निर्गृणब्र ह्मणे एवोपासना । उपासनाथं हि निर्गृणमपि ब्रह्म नामरूपादि- 
गुणे: सगुणमुपदिष्टस्‌- 


१. शझांकरभाष्यम्‌, गीतायाम्‌ १२।३ । 

२. शांकरभाष्यम्‌४।१।६ । 

३. शांकरभाष्यम्‌, तैत्तिरीयोपनिषद्‌ १।३।४ । 
४, शांकरभाष्यम---१॥१॥१२ । 

“निर्गृणमपि सद्ब्रह्म नामरूपगतेर्गणेः सगुणमुपासनार्थ तत्र तत्रोपदिश्यते, 
इत्येदप्युक्तमेव । सर्वगतस्यापि ब्रह्मण उपलब्ध्यर्थं स्थानाविशेषो न विरुध्येत, 
शालग्राम इव विष्णोरित्यतदप्युक्तमेव”' । 


एवं च-- “तस्येतस्य ब्रह्मणः साक्षादूपलब्ध्यर्थमुपासनार्थं च हृदयाकाशाः 
स्थानमित्युच्यते, शालग्राम इव विषणोः। तस्मिन्‌ हि तद्ब्रह्म उपास्यमानं मनोमयत्वादि- 
धर्मविदिष्टं साक्षादूपलभ्यते, पाणाविवामलक्रम्‌* ।” 


एवं सगृणोपासनां विनां निर्गृणब्रह्मोपलब्धिरसम्भवेति | तत्र सगुणोपासनाया 
विषया ब्रह्माविष्णुमहेशादीनां यथाविधि सुश्रूषाऽच॑नादयः। सामान्यजनेरग्राह्यत्वा- 
नि्गृणब्रह्मोपलब्धये सगुणोपासना सोपानसउृशीति मत्वा साधकः चित्तवृत्ति निरोधयन्‌ 
सगुणोपासनानन्तरं समाधिकाले समाहितचेतसा निर्गृणं ब्रह्मा साक्षात्कृत्य जीवन्मुक्तो 
भूत्वा देहपातानन्तरं मुक्तिपदमाप्नोति । 


निर्गृणस्य ब्रह्मण उपासना ओड्कारध्यानद्वारा निष्पद्यते। यथा चोक्तं प्रश्‍नो- 
पनिषद्धाष्ये ~'एतेनेवात्मप्राप्तिसाधनेनोङ्काराभिध्यानेनैकतरं परमपरं वा ब्रह्मानुगच्छति 
( ५-२ ) एवं च 'यथावदुपास्यमान ओङ्कारः ब्रह्मप्रतिपत्तये आलम्बनीभवति ।' 
कठोपनिषदि प्रतिपादितं च--'तदेतद्ब्रह्म ओंशब्दवाच्प्रमोंशब्दप्रतीकं च।' एवं 
परापरन्नह्मणोः प्रतीकमेतदक्षरमोमिति । तदेतदक्षरं ब्रहमत्युपास्य यो यदिच्छति, तस्य 
तऱद्टवति` | तदेतदोमित्येकाक्षरं पदं परापरब्रह्मविषयत्वाद््रह्मणः नेदिष्टं परमा- 
लम्बनम्‌ । तस्मात्परापरब्रह्मप्राप्तिसाधनत्वेनो ङ्कारस्योपासनम्‌। तत्र परमक्षरं ब्रह्म 
पुरुषाख्यमपरं च ब्रह्म हिरण्यगर्भाख्यं प्राणाख्यं. वा प्रथमजम्‌ । तदेतत्परापराख्य- 
मोमित्येकाक्षरं ब्रह्म बाह्मविषयेभ्य उपसंहृतकरणः समाहितचित्तः भक्त्यावेशितः 
सन्नुपास्यः* । तदेवमुपास्यमान ओङ्कारः परापरब्रह्मसा धने मित्युक्तम्‌ । 


उपासना द्विविधा-बाह्याऽऽभ्यन्तरी चेति । तत्र बाह्यैः पदार्थैः गन्धपुष्पादिभिः 
सवेष्टदेवतासमाराधनं बोह्योपासना, भावनाप्रवणेन चित्तेन च स्वेष्टदेवतासमाराधन- 

१. शाङ्करभाष्यम्‌ -१।२।१४। 

२. शाङ्करभाष्यम्‌--(तैत्ति०) १।६।७। 

३. शाङ्करभाष्यम्‌-(कठो०) १।२।१५-१७। 
४, दांकरभाष्यम्‌-- (प्रःन०) ५।१-२। 

मान्तरोपासनमुच्यते । तत्रान्तरोपासनं विना निष्फलं भवति बाह्यमुपासनम्‌ । अत एवा- 
न्तरोपासनं प्रथमं कार्यमिति प्रतिपादितं शक्तिसङ्भमतन्त्रे-'अन्तःपूजां समासाद्य 
बहिःपूजां समाचरेत्‌’ यो गिनीहृदये दीपिकायां च--'एतेन बाह्मपूजां सर्वामप्यादावन्तः 
कुर्यादिति सूच्यते’ (३।९०) इति सुभगोदश्रवासनानाम्नि ग्रन्थे चिद्विलासस्तवे च 
वाह्याभ्यन्तरपुष्पप्राणाद्यनपेक्षिणी सेय्रमान्तरोपासना स्वस्मिन्नद्वये धाम्नि प्रतिष्ठापन- 
समर्था । एवञ्चान्तरा वाह्याश्चोपचाराः प्रदशिताः । 


शाङ्करसम्प्रदाये सर्वदेवोपसना किम्वा सर्वभेदोपासना उत वा तन्माध्यमेन 
सर्वत्र समनुस्यृतसर्वकारणपरत्रह्मोपासना विविधरीत्या क्रियते । अत एव शङ्कराचार्येण 
तत्परबह्मणोऽनेकरूपोपासनाये विविधस्तोत्राणि विरचितानि। तत्स्तोत्रसाहित्यं 
साम्प्रदाथिककटुतारूपभेदजन्यवाधादिकण्टकविहीनं तदुधानमस्ति, यत्र सहृदयहृदयं 
स्वभावनानुसारं यस्थां वीथ्यां याति, तत्रेव मनोहारि द्रव्यमुपलभ्य सर्वान्यविषयान्‌ 
विस्मृतिगर्त्ते विलीय तत्सुषमालीनः स्वमपि विस्मरति । शङ्कराचार्यस्य स्तोत्रसाहित्या- 
वलोकनेन ज्ञायते, यत्स त्रिपुरसुन्दर्याः समुपासक् आसीत्‌ । तेन स्वस्तोत्रेषु विशेषतः 
तस्या एव गुणगणान्‌ वर्णयता स्वजीवनसाफल्यं विहितम्‌ । अद्यापि तन्मठेषु इयमेवोपासना- 
पद्धतिः प्रचलति । तस्य स्तोत्रसाहित्येषु श्रेष्ठतमाक्कतिः सौन्दर्यलहरी, तस्या एवोपासना- 
सर्राण प्रकटयति । 


शङ्कराचार्यस्य समुपास्या श्रीविद्या वेदवणिता मोक्षप्रदा परमपावना प्राचीनतमा 
पद्धति: । आचार्येणेयं विद्या गुरुपरम्परया प्राप्ता । आगमशास्त्रवणितासु दशविद्यासु तृतीया 
महाविद्या श्रीषोडशी अस्या एव परिणतिरूपा । असारेऽस्मिन्‌ संसारे यत्र भोगो न तत्र 
मोक्षो यत्र मोक्षो न तत्र भोगः, किन्तु श्रीविद्यासेवकेभ्यो भोगमोक्षावुभावपि सहजरूपेण 
प्राप्येते' मन्त्रशास्त्रानुसारं परमकारुणिको भगवांँश्वन्द्रशेखरः शिवः लोकानुग्रहार्थं मन्त्र 
सृष्टिविहिता । तत्राम्नायेषु श्रीविद्या ऊर्ध्वाम्नाये गण्यते * । परबह्मणोऽभिन्नः शिवः स्वस्थ- 
नेसगिकविमर्शात्मिकास्फुरताभिन्नशक्तिसमायोगाद्‌ जगदुत्पादयति पाति संहरति च | 
तत्परिणामादेषाऽर्थमयीशब्दमयीचक्रमयीदेहमयी च सृष्टिर्जाता । तज्ज्ञानार्थं चतुर्दशविद्या 
प्रोक्ता । तासु सारभूता वेदास्तेष्वपि सारभूता गायत्री । तस्या रूपद्वयम्‌, तत्रैकं सर्वत्र 

१. यत्रास्ति भोगो नहि तत्र मोक्षो यत्रास्ति मोक्षो नहि तत्र भोगः । 


श्रीसुन्दरीसेवनतत्पराणां भोगश्च मोक्षश्च करस्थ एव ॥ (अशेषकुलवह्लरी) 
२. कामेशी ललिताबाला महात्रिपुरसुन्दरी । 


त्रिपुराभै रवी ह्येता उ्ध्वाम्नायं प्रचक्षते । (बडवानलतन्त्रम्‌) । 
१४ 

सुस्पष्टं ख्यातम्‌ । द्वितीयन्तु श्रीविद्या गुप्ततमा श्रुतिशासिता चेति^ । इयं श्रीविद्या 
संकेतविद्या - महाविद्या-गुह्यविद्याऽऽत्मविद्यात्रिपुरात्रिपुरेशानीत्रिपुरसुन्दरी-ललिता-पञ्च- 
दशीविद्या-षोडशीविद्या-ब्रह्माविद्यास्वरूपा भुक्तिमुक्तिप्रदा प्रोक्ता । त्रि-त्रिगुणात्मकदेवेभ्यो 
ब्रह्मविष्णुमहेशेभ्यो वा त्रिगुणात्मिकामहाकाली-महालक्ष्मी-महासरस्वतीभ्यः पुरा- 
प्राचीनत्वाद्‌ गुणत्रयातीताप्रत्यकप्रकाशानन्दनिर्भरा त्रिपुरापदवाच्येति। पराशक्तिरूप- 
महाविद्याविर्वाजतः शिवोऽपि शवतां याति* । सौन्दयंलहयाँ हादिकादिविद्ये निदिष्टे* । 
तत्र कादिविद्या श्रेष्ठतमोक्ता* । कामराजसम्प्रदायसमुपास्या कादिविद्यासमुपासके न 
शङ्कराचार्येणेयं श्रीविद्या षोडशाक्षरीमहाविद्या ब्र ह्यविद्यास्वरूपा सर्वानन्दमयी जगन्मयी 
सर्वसम्पत्करी सर्वसाम्राज्यप्रदायिनी भुक्तिमृक्तिप्रदा प्रोक्ता^ | अनयेव विद्यया ब्रह्मणा 
१. नैसगिकी स्फुरता विमशंरूपास्य वतंते शक्तिः । 
तद्योगादेव शिवो जगदुत्पादयति पाति संहरति ॥ 
सावद्यं ज्ञेया यत्परिणामादभूदेषा । 
अथंमयो शब्दमयी 'चक्रमयी देहमय्यपि सृष्टिः ॥ 
तज्ज्ञानारथंमु पाया विद्यालोके चतु दंश । 
प्रोक्तास्तेष्वपि च सारभूता वेदास्तत्रापि गायत्री । 
तस्या रूपद्वितयं तत्रैकं प्रपठ्यते स्फुटम्‌ । 
वेदेषु चतुर्ष्वपि परमत्यन्तं गोपनीयम्‌ । 
कामो योनिः कमलेत्येवं साङ्केतितैः शब्देः । 
व्यवहरति न तु प्रकट यां विद्यां वेदपुरुषोऽपि ।। 

(वरिवस्यारहस्यम्‌, प्रथमोंऽशः--४-८) 
मौक्षैकहेत विद्या सा श्रीविद्या नात्रसंशयः । (त्रिशती २६) 
शिवोऽपि रावतां याति कुण्डलिन्या विर्वाजतः । (सौन्दयंलहरी, १) 
सौन्दर्यलहरी--३१, ३२ । 
श्रीविद्येव तु मन्त्राणां तत्र कादियंथा परा । (ललितासहर्न नामभाष्यम्‌, १७) 
वर्णितु नैव शक्येयं श्रीविद्या षोडशाक्षरी । 
ब्रह्मविद्यास्वरूपा हि भुक्तिमु क्तिफलप्रदा ॥ 
षोडशार्णा महाविद्या ब्रह्मरूपा जगन्मयी । 
सर्वानन्दमयी साक्षात्सर्वसाञ्राज्यदायिनी । (दक्षिणाम्‌ तिस्तोत्रम्‌) । 


52 ५४८४५१०५१०) टर 

सृष्टिकर्तृत्व॑ विष्णुना पालनकतृत्वं रुद्रेण संहारकत्तृत्वमवाप्तसु' । सौन्दर्यलहर्या 
भक्तजनोपासनासौविध्यार्थमात्मशक्तिस्वरूपायाः श्रीविद्यायाख्निपुरसुन्दर्याः स्थूलसूक्ष्म- 
तुर्यादिरूपेषु स्थूलरूपस्य वर्णनं कुर्वता शङ्कुराचार्येणाह्‌-हे देवि ! सुधासिन्धुमध्ये 
पारिजातादिपरिवृते मणिद्वीपे कदम्बवनमण्डिते चिन्तामणिगृणे शिवाकारमञ्च 
परमशिवपर्यङ्कनिलयां प्रकाशरूपेण शिवेनाभिन्नविग्रहां निर्भरानन्दरूपिणीं बालाक- 
मण्डलाभासां त्रिनेत्रमण्डितां पाशाङ्कुशचापशारांश्च धारयन्तीं चिदानन्दलहुरीं त्वां केचन 
धीरा एव भजन्ति* । तस्याः सूक्ष्मरूपं तु सद्गुरोः पुण्यजनेः सौ भाग्येनोपलभ्यते, तृतीय- 
रूपस्य साक्षात्कृतिः विरला एव साधकसत्तमाः परमपवित्रेण मनोमयेन्द्रियेणेव क्त 
शक्नुवन्ति । तुरीयस्वरूपं तु वाङ्मनसागोचरम्‌, तस्य साक्षात्क्ृतिस्तु मुक्तजनेरेव कत्तु 
शक्या । एवं पूर्वोक्तरूपा भगवती त्रिपुरसुन्दरी ललिता त्रिपुरा त्रिपुरेशानी षोडशी 
श्रीविद्याऽत्मविद्यादि शब्दबोधिता परत्रह्मसम्पृक्तादिशक्तिरेव शङ्कराचाय॑स्य समु- 
पास्याऽस्ति । यथा चोक्तम्‌ 

शास्त्रं शरीरमीमांसा ध्येया त्रिपुरसुन्दरी । 

आचार्याः शङ्कुराचार्याः प्राप्तव्यं परमं पदम्‌ ॥ 


श्रीचक्रम्‌-यथा देवता मन्त्ररूपा तथा यन्त्रमपि मन्त्रमयं प्रोक्तं यथा मन्त्रो 
देवतारूपस्तथा यन्त्रमपि देवतारूपमुच्यते । यथा सर्वव्यापको निर्गुणो निष्क्रियश्चात्मा 
शरीरावच्छिन्नः सगुणरूपतां धारयन्‌ स्वकर्मविपाकानुसारं भोगापवर्गौ प्राप्नोति, 


१. अनयैव पुरा ब्रह्मा सृष्टिकतंत्वमाप्तताम्‌ । 
हरिः पालनकतुंत्वं रुद्रः संहारकतूंताम्‌ ।। (दक्षिणामृत्तिसंहिता) 
२. सुधासिन्धोमंध्ये सुरविटपिवाटीपरिवृते 
मणिद्वीपे नीपोपवनवति चिन्तामणिगृहे । 
शिवाकारे मञ्चे परमशिवपर्यङ्ग निलयां 
भजन्ति त्वां धीराः कतिचन चिदानन्दलहरीम्‌ ॥ (सौन्दर्यलहरो ८) 
साक्षी प्रकाशरूपेण शिवेनाभिन्नविग्रहा । 
तत्रासने समाचीना निभंरानन्दरूपिणी ॥ (सौन्दयंलहरी, ९२) 
३. यन्त्रं मन्त्रमयं प्रोक्तं देवता मन्त्ररूपिणी । 
मन्त्रवत्‌ पूजिता देवी सहसैव प्रसीदति ॥ 


यथा मन्त्रो देवतारूपस्तथा यन्त्रमपि देवतामेवात एवेष्टसाधनक्षमं भवति । 
(शारदातिलकम्‌--२४।१) 

तथेव साधकोऽपि उपासनार्थ देवानावाह्य यन्त्रे संस्थाप्य शास्त्ररीत्या सविधि सम्पूज्य 
देवप्रसा-द्गोगापवगौँ सम्प्राप्य कृतार्थतां याति। अत एव यन्त्रं देवतारूपं मन्यते । 
देवतारूपयन्त्रेण विना कृता पूजा निष्फला भवति । सर्वेषु यन्त्रदलेपु श्रेष्ठं यन्त्रराजमिदं 
श्रीयन्त्रं श्रीचक्रं वा। त्रिपुरसुन्दर्या उपासनास्थलं श्रीचक्रराजनिकेतनम्‌। 
श्रीशङ्कराचयीः सौन्दर्यलहर्या श्रीयन्त्रस्वरूपं प्रतिपादयन्नाह 
(क) चलुभिः श्रीकण्ठैः शिवयुवतिभिः पञ्चभिरपि 
प्रभिन्नाभिः झाम्भोर्नवभिरपि मूलप्रकृतिभिः । 
चतुश्चत्वाररिशद्वसुदलकलाश्रत्रिवलय-— 
त्रिरेखाभिः सार्द्ध तव शरणकोणाः परिणताः ॥ 
( सौन्दर्यलहरी ११ ) 
(ख) चलुभिः शिवचक्रेश्च शक्तिचक्रेश्च पञ्चभिः । 
नवचक्रश्च संसिद्धं श्रीचक्रं शिवयोवंपुः ॥ 
( भेरवयामलम्‌ ) 
बहिर्यागोऽन्तर्यागशच -श्रीयन्त्रे शक्तिमावाह्य तयन्त्रं साक्षाद्भगवतोस्वरूपं मन्वानः 
शास्त्ररीत्या तत्पूजनं बहिर्यागो मानसी पजा चान्तर्याग इति) । तत्रान्तरपूजाऽन्तर्यागो 
वा समयाचारो बाह्यपूजा बहिर्यागो वा कुलाचारश्रोच्यते* । तत्र बहिर्यागस्य दक्षिण- 
वाममार्गाविति द्वावुपासनाप्रकारौ निदिष्टौ । तत्र दक्षिणमार्गे नैवेद्यादयः सात्तिवकपदार्था 
भवन्ति, वाममागें तु मद्यं मासं मीनं मुद्रा मैथुनञ्चेति पञ्चमकारस्योपयोगो भवति* । 
शद्धुराचार्यस्तु दक्षिणमार्गानुयायी साधक आसीत्‌, यतो हि तस्य स्तोत्रसाहित्ये मकार- 
पञ्चकस्य चर्चाऽपि न विद्यते । अन्तर्यागे साधको यदा भौतिकजगदपेक्षयो च्चकक्षां 
प्रविश्याध्यात्मिकक्षेत्रे विचरति, तदा भौतिकस्थूलपदार्थेविना हि भावनामयं श्रीचक्र 
पूजयन्‌ त-द्टावनाभाविवस्तदभिन्नो भवति । परमानन्दमयी स्वात्मानुभूतिरूपाऽलौकि- 
कानुभवेकगम्याऽ्वस्थैवान्तर्यागः । यागेऽस्मिन्‌ प्रकाशाकाशहस्ताभ्यामुन्मनीखुचा धर्मा- 
धर्मारूपकर्मसमपंणं कृत्वा जीवन्मुक्ततां याति । 





१. अन्तर्यागो नामाधाराद्राजदन्तान्तं तैजस्तन्तोविभावनं मानसी देवपूजा वा । 
बहिर्यागः पात्रासादनादिशाम्तिस्वान्तः कर्मसमूहः । (सौभाग्यभास्करः--५) 


२. समथाचारो नामान्तरपूजारतिः कुलाचारो नाम बाह्यपूजारतिरिति रहस्यम्‌ । 
(लक्ष्मीधरभाष्यम्‌--८) 
३. मद्य मासं च मीनं च मुद्रा मैथुनमेव च । 
मकारपञ्चक प्राहुर्योगिनां मुक्तिदायकम्‌ ॥ 

सर्वव्यापिकायाश्रिच्छक्ते: स्वमहिम्नि प्रतिष्ठाभावनाऽऽसनम्‌, आकाशादिप्रपश्च- 
रूपाथाश्चित्छक्तेश्च रणेषु संलग्तनामरूपात्मकमलस्य सच्चिदानन्दस्वरूपकभावनात्मक- 
निर्मलजलेन प्रक्षालनं पाद्यम्‌, सुक्ष्मप्रपञ्चात्मकक राश्रितनामरूपात्मकमलस्य सच्चिदा- 
नन्दरूपेकभावनारूपस्वच्छाम्भसा प्रक्षालनमर्ध्यंप्रदानम्‌, भावनारूपाणां कवलीकरणमा- 
चमनीयम्‌, सच्चिदानन्दादिभावनासलिलेरखिलावयवसंस्पर्श एव स्नानम्‌, उक्तावयव- 
संसक्तभावनाळपवृत्तिविषयताया वृत्त्यविषयतारूपभावनावस्तेण प्रोञ्छनं देहुप्रोञछनम्‌, 
अज रामरत्वनिविषयत्वाद्यनेकधर्मात्मकाभूषणेर्धमिणामभेदभावनेवाभूषणःमर्पणम्‌, स्व- 
शरोरनिष्ठपार्थिवांदासंसक्तजडतामपनवन्‌ चिन्मात्रभावनेंव गन्धलेपनम्‌, स्वदेहनिष्ठा- 
काशीयवायवीयतेजसांशानां चिन्मात्रभावनेव पुष्पधूपदीपादिसमर्पणम्‌, अमृतांशस्य 
चिन्मात्रभावना नेवेद्यार्पणस्‌, पोडशान्तेन्दुमण्डलस्य चिन्मात्रभावना ताम्वूछार्पणस्‌, 
परापश्यन्तीवेखर्यादिशब्दानां नादद्वारा ब्रह्मव्युपसंहारः स्तुतिक्रिया, विषयोन्मुख- 
चित्तवृत्तीनां विषयनिरसनपूर्वकब्रह्मण्युपसंहार एव प्रदक्षिणक्रिया, चित्तवृत्तीनां 
विषयान्‌ परावर्त्य ब्रह्मोकयरप्रवणं प्रणतिनिवेदनमित्ययमन्तर्यागः । अस्मिन्नेव यागे शङ्धरा- 
चार्यो रत आसीतु। तेन हि सौन्दर्यलहुर्या स्वसमां राध्यकादिविद्यानिरूपणावसरे 
रहस्यमिदं संकेतेन व्यक्तम्‌ । एवंविधाः योगिनः समस्तमपि विश्वं ब्रह्मरूपं समस्तमपि 
लोकिककार्यकलापं भगवदारावनं मन्वते। तेषां सकलमपि जागतिक व्यवहारमेवा- 
्मार्पणबुद्धया भगवत्याः सपर्या । अत एंव मूलाधारचक्रे क्षितितत्त्वं मणिपुरे जलतत्त्व 
स्वाधिष्ठानेऽग्नितत््वमनाहतचक्रे वायुतत्त्वं कण्ठे गगनतत्व श्रूमध्यस्थिते विशुद्धचक्रे 
मनस्तत्त्वं विजित्य सहस्रारचक्र ज्योतिरूपायाः कुण्डलिन्याः परमशिवेन सह विहरणं 
कुण्डलिनीबोधनक्रिया चान्तर्यागार्थमेव निरूपिता । 


शांकरमते स्तोत्रनिदिष्टेयमेवोपासनापद्धतिः यामनुसृत्य सावकोऽन्ते साधनायास्‌ 
परमलक्ष्यंमुक्तिपदमाप्य जन्ममरणचक्राद्विमुक्तः सञ्चिदानन्दमयन्रह्माभिन्न = परम- 
शान्त्याधिगमेन कृतार्थता याति। एवं शङ्कराचार्येण सनातनधर्मोपाशनासरण्याश्रय- 
भूतदेवादीनां महत्त्वं स्वीये स्तोत्रसाहित्ये प्रादश्यं साधनाक्षेत्र एव नहि, अपितु साहित्य- 
क्षेत्रेषि नुतनादिक प्रदशिता । 

उपासनाफलम्‌-तदेवमुपासकाः स्वस्वाभीष्टसिद्धयर्थं स्वस्वस्वभावानुसारं 
साधनमवलम्ब्य तत्तत्प्रतीकोपासनायां तत्तत्स्वाभीष्टदेवोपासनायाञ्चाग्रेसरा भवन्ति । 
तत्तदुपास्यदेवोऽप्युपासकान्‌ स्वाभिमुखीङ्कत्य तेषामीप्सितं फलं प्रपूरयति । एवं च तदेक 
एव परमात्मा तत्तत्प्रतीकरूपेण तत्तद्गुणविशिष्टः समुपास्यो भवति । एवं तत्तत्प्रतीकः 
रूपस्य तत्तद्गुणविशेषविशिष्टस्य ब्रह्मणः यथागुणोपासनं फलभेदाय कल्पते। यो हि 

यथायथं समुपासते, स यद्यदिच्छति तत्तदेव प्राप्नोति। प्रथा चोक्तं शाङ्करभाष्य- 
भूमिकायास्‌- 
“एक एव तु परमात्मेश्वरः तेस्तैर्गृगविशेषेविशिष्ट उपास्यो यद्यपि भवति, 
तथापि यथागुणोपासनमेव फलानि भिद्यन्ते । तं यथा यथा उपासते, तदेव 
भवति” (शा० भू० १।१।१२) । 


अन्यत्राप्युक्तम्‌- 

“यत्र तु गुणविशेषसम्बन्धं प्रतीकविशेषसम्बन्वं वा ब्रह्मोपदिश्यते तत्र 

संसारगोचराण्येवोच्चावचानि फलानि दृश्यन्ते” (शा ङ्करभाष्यमु--१।१।२४) । 

एवं च गुणविशेषसम्बन्धेन प्रतीकविशेषसम्बन्धेन वा ब्रह्मण उपासनेनोच्चा- 
वचानि विविधफलानि दुश्यन्ते। यथा हिरण्धगर्भापासनेनाणिमादिसिद्धिः ओ द्भारो- 
पासनेन ब्रह्मलोकप्रापतिः, विज्ञानप्रतीकब्रह्मोपासनेन ज्ञानेश्वर्यंप्रापतिः, ज्ञानकमंसमुच्चाया- 
नुष्ठानेन वेराजपदप्राप्तिचेति। एवं च कानिचिदुपासनानि कर्मसमृद्धिफलानि, 
कानििदभ्युदयसाधनानि, कानिचिदुपासनानि केवल्यसंसृष्टिफलानि क्रमयुक्त्यर्थानि 
च। तान्येतान्युपासनानि मनोवृत्तिरूपाणि वस्तुतत््वावभासकत्वादद्वैतज्ञानोपकारकाणि, 
आलम्बनविषयत्वात्‌ सुखसार्ध्यांन च । तदेतत्सवंमप्युपासनमिऽ्टकलसाधनपरम- 
दयब्रह्मसिद्धिप्राप्तिकरं च । शङ्कराचार्येण तु स्वेष्टदेवतात्रिपुरसुन्दर्याः समुपासनेन 
तद्गुणानुवादकोर्ततनेन च स्वजीवनयात्रायामलोकिकी सफलतामधिगता । एवं च 
भारतसमुद्धारार्थमनेकान्न लोककल्याणकराणि कार्याणि कृत्वा काइमीरक्षेत्रे सवंज्ञपीठ- 


मधिरुह्य शिवावतारेण लोकशङ्करेण शङ्कुरेण द्वात्रिश वत्सरे केलासवासता समधिगता | 
एतत्पवित्रचरित्रसंग्रहात्मकमिदं पद्यं प्रसिद्धमेव-- 


चतुवद्याष्टमे वर्ष द्वादशे सवंशास्त्रवित्‌ । 
षोडशे कृतवान्‌ भाष्यं द्वात्रिशे मुनिरम्यगात्‌ ॥ 

जगद्गुरुश्रीदाद्कुरा चार्यचरणेः श्रीमद्भगवद्गीतोपनिषद्भाष्यस्य प्रथमाध्याया- 
रम्भे तथा द्वितीयाध्यायस्य “अशोच्यानन्वशोचस्त्वम्‌' इत्यस्मान्‌ इलोकात्‌ प्राक्‌ 
स्वाभिमतं गीतारहस्यं य्‌ क्तियुक्तेर्वचोभिः प्रतिपादितम्‌ । “तस्माद्‌ गीतासु केवलाद्‌ 
एव तत्त्वज्ञानातु मोक्षप्रा्िः, न कर्मसमुचितादिति निश्चितोऽर्थः। (अ० २) “तस्मात्‌ 
केवलादेव ज्ञानान्मोक्ष इत्येषोऽर्थो निश्चितो गोतासु सर्वोपनिषत्सु च ।' (अ ३) इत्येतद्‌ 
गीतारहस्यं सुनिश्चितं प्रतिपाद्य तदेव सर्वत्र गीतासु प्रकरणशो विभज्य तत्र तत्र 
दशितम्‌ । 


तदिदं जगद्गुरुसम्मतं गीतारहस्यमस्माभिः ४४ कारिकासू संक्षेपत उप- 
निबद्धम्‌ । जगद्गरुसम्मतं गीतारहस्यं सम्यक्‌ स्मृतिगतं कर्तृमिमाः कारिका अतीवो- 
पकारिण्यो भवेयुरित्याशास्महे । 
वेदोक्तो द्विविधो धर्मो गीतासु प्रतिपादितः । 
प्रवृत्तिलक्षणो ह्य कश्चान्यो निर्वृंत्तिलक्षणः ॥१॥ 
धम॑स्य द्विविधो हेतुर्जगतः संस्थितिस्तथा । 
प्राणिनोऽभ्युदयश्वान्यो निःश्रेयससमन्वितः ॥२॥ 
क्षीणे विवेकविज्ञाने विदुषां कामवर्धने । 
ग्लानिमापद्यते धर्मो ह्यधर्मः कामवर्धने ॥३॥ 
ब्राह्मण्याधीनमेवेह वर्णाश्रमविभाजनस्‌ । 
ब्राह्मण्ये रक्षिते धर्मो वेदिकः स्यात्‌ सुरक्षितः ॥४॥ 
ब्राह्मणत्वं विजातीयाद्‌ भोमं ब्रह्म सनातनम्‌ । 
तद्रक्षणार्थं कृष्णत्वं प्राप नारायणः स्वयम्‌ ॥५॥ 
शोकमोहाब्धिनिमँग्नं पार्थं प्रत्याह केशवः । 
द्विविधं वेदिकं धर्म॑ सवंलोकाद्दिधीर्षया । 
प्रचीयते हि धर्मोऽसौ पाल्यते यो गुणाधिकेः॥६। 

सारस्वती सुषमा [ ४१ व० 
सङ्ग्रह: सर्ववेदार्थसा राणामी श्वरोदित: । 
व्यासः सप्तशातरलोकेस्तमेवोपनिबद्धवान्‌ ॥७॥ 


नि.श्रेयसं परं ज्ञेयं गीताशास्त्रप्रयोजनम्‌ । 
सहेतुकस्य संसारस्यात्यन्तोपरमो हि तत्‌ ॥८॥ 
निःश्रेयसं तदाध्यात्मज्ञाननिष्ठास्वरूपिणः | 
प्राप्यते धर्मतः सर्वकर्मसंन्यासपूर्वंकात्‌ ॥९%। 


भगवाननुगीतासु गीताधमं प्रयोजनम्‌ । 
समस्तेकम॑ संन्यासपरमित्यश्रवीत्‌ स्वयम्‌ ।। १०॥। 
वर्णानामाश्रमाणां योऽभ्यृदयेकप्रयोजनः । 


प्रवृत्तिलक्षणो धर्मः स स्वर्गप्राप्तिसाधनस्‌॥११॥ 
फलाभिसन्धिरहितो ब्रह्मार्पणधिया ,तथा | 
प्रवृत्तिलक्षणो धर्मोऽनुष्ठेः सत्तवशृद्धये॥१२।। 
सत्त्वशुद्धतया ज्ञाननिष्ठापात्रत्वमाप्तवान्‌ । 
विन्दते परमं ज्ञानं निःश्रेयसफलप्रदस्‌ ।।१३॥ 
प्रवृत्तिलक्षणो धर्मा गीतासु प्रतिपादितः । 
ज्ञानोत्पत्तिनिदानत्वान्निःश्रेयसपरो हि सः॥१४॥ 
योगिनः कमं कुर्वन्ति सङ्गं त्यकत्वाऽऽत्मशुद्धये । 
हेतुः प्रवृत्तिधर्मस्य गीतावावयेऽत्र दृश्यते ॥१५॥ 
तं शाश्वतं वेदिकमेव धर्म 
द्विधा हि निःश्रेबसमात्रहेतुस्‌ । 
तथा परं ब्रह्म च केशवाख्यं 
गीतामहारास्त्रमभिव्यनक्ति ॥१६॥ 
यो हि सम्यग विजानीते गीताशास्त्रार्थंमान्त रम्‌ । 
समस्तपुरुषार्थानां स सिद्धिमधिगच्छति ॥१७॥ 


(गीता-द्वितीयाध्यायप्रास्ताविकम्‌) 
शोकमोहादयो दोषाः संसारोत्पत्तिहेतवः । 
विषादयोयगो बोद्धव्यस्तदुत्पत्तिप्रबुद्धये ॥ १८॥ 
विवेकः शोकमोहाभ्याँ विज्ञानं चाभिभूयते । 
ततः स्वधर्मं संत्यज्य प्रतिषिद्धे प्रव॑ते ॥ १९] 

यथा स्वयं प्रवृत्तोऽपि क्षात्रधर्मे निजे$र्जुनः । 
उपरम्य ततो मेने परधम हितावहम्‌ ॥२०॥ 
स्वधर्मेऽपि प्रवृत्तानां प्रवृत्तिः प्रायशो नृणाम्‌ । 
फलाभिसन्धिसहिता साहंकारा च दुक्यते। 
फलाभिलाषाऽहंकारौ वर्मदोषकरावुभौ ॥२१॥ 
सकामकर्मतो बुद्धिर्जायते पापपुण्ययोः । 
तत एव हि संसारे जीवोऽयं परिवर्तते ॥२२॥ 
इष्टजन्मसुखानिष्टजन्मदुःखाप्तिलक्षणः | 
संसारः परिहर्तव्यः शोकमोहसमुद्भवः ।॥२३॥ 
समस्तकर्मसंन्यासपूर्वकादतिनिमं लात्‌ | 
आत्मज्ञानादुते नैव निवृत्तिः शोकमोहयोः ॥२४॥ 
निमित्तीकृत्य तत्‌ पार्थं शोकमोहसमाकुलम्‌ । 
भगवानदिशद्‌ गीतां सर्वानुग्र हेतवे ।।२४॥। 


( पूर्वपक्षः ) 
कुरु कर्मेति ब्रूवतोऽभिप्रायः श्रीहरेः स्फुटो नूनम्‌ । 
ज्ञानाद्धि कर्मसहितात्‌ केवल्यप्राप्तिरिति वदन्त्येके ।।२५॥। 
धर्म्यं युद्धमकुत्वा पापं स्यादिति निवेदयन्‌ कृष्णः | 
श्रौतं स्मार्तं हिसाक्र्रं कर्मापि मुक्तये प्राह ॥२०॥ 


( उत्तरपक्षः ) 
केवल्यप्राप्तये ज्ञान-कर्मयोगसमुच्चयम्‌ । 
ये दर्शयन्ति गीतासु तेषां हि तद्सन्मतस्‌ ॥२८॥ 
सांख्य-योगाभिधं बुद्धिद्वयं लोकेष वतंते | 
ज्ञान-कर्माभिधा द्वेधा निष्ठा गीतोदिता ततः ॥२९०॥ 
षड्विक्रियाविहीनत्वादकर्तात्मेति या मतिः। 
सा साङ्ख्यबुद्धिः सांख्याख्यज्ञानिनामुचिता मम ॥३०॥ 
घ्रायेण सांख्यबुद्धेः प्राग्‌ योगबुद्धिः प्रजायते । 
ययात्मा देहसम्भिन्न: कर्ता भोक्तेति भासते ॥३१॥ 
धर्माधर्मविवेकेन मोक्षसाधनकमं णास्‌ । 
निरन्तरमनुष्ठानं तद्‌ योग इति कथ्यते ॥३८॥ 


११३ 


CC-0. Lal Bahadur Shastri University, Delhi. Digitized by Sarvagya Sharada Peetham 


LT TS ST SN ७.० ७ ०-० ० , - - ७० ४ ४ 


सारस्वती सूपमा [ ४१ व० १-४ अ० 


योगबुद्धि समाश्रित्य येश्न्तःकरणशुद्धये । 
योगाख्यं कर्म कुर्वन्ति ते योगिन इति स्मृता: ॥३३॥ 
ज्ञान-कर्मामिधं निष्ठाद्वयं प्राहेश्वरः पृथक्‌ । 
पझ्यन्नेकत्र पुरुषे बुद्धिद्वयमसम्भवम्‌ ।।३४॥ 
बु हदारण्यकेऽप्येतद्‌ निष्ठाद्वयमुदीरितम्‌ । 
यत्राकामस्य संन्यासः प्रोक्तं कर्मं च काम्यतः ॥२३५॥ 
यदि स्यात्‌ सम्मतः श्रौतकर्मज्ञानसमुच्चयः । 
गीतासु नोपपद्येत विभागवचनं तदा। 
ज्यायसी चेदिति प्रश्न: पार्थस्यापि न युज्यते ।।३६॥ 
असम्भवमनुष्ठानमेकेन ज्ञानकर्मणोः । 
न चेदिद॑ हरेरुक्तं श्ुणुयादर्जुनः कथम्‌ ।।३७॥ 
अश्रुतं च कथं बुद्धेर्ज्यायस्त्व॑ कर्मणोञ्जुनः । 
ज्यायसीत्यादिभिर्वाक्येमुंषाऽध्यारोपयेत्‌ प्रभौ ॥३८॥ 
उक्तः स्याद्‌ यदि सर्वेषां ज्ञानकर्मसमुच्चयः । 
पार्थंस्यापि कृते तहि स एव हि निवेदितः ।।३९। 
उभयोरुपदेरेऽपि प्रश्‍नोत्तरसमाश्रितः । 
'यच्छय एतयोरेक'मिति नेवोपपद्ते ॥४०]| 
शोतं च मधुरं चान्नं भोक्तव्यं पित्तशान्तये । 
इत्युक्तेऽन्यतरश्रेयो जिज्ञासा नोपपद्यते ।।४१॥ 
पार्थप्रस्नोऽथ कल्प्येत कृुष्णोक्तानवधारणात्‌ । 
तदुत्तरे कथं नोक्तो बुद्धि-कर्म-समुच्चयः ।।४२॥ 
लोकेऽस्मिन्‌ द्विविधा निष्ठा पुरा प्रोक्तेति चोत्तर्‌म्‌। 
पृष्टादननुरूपं ' तुन्नेश्वरस्योपपद्यते ॥४३॥ 
समुच्चयस्तथा बुद्धे: श्रौतवत्‌ स्मार्तकर्मणा । 
नाभिप्रेतो$्यया सर्वं विभागवचनं वृथा ॥४४॥ 
युद्ध कर्म क्षत्रियस्य स्मार्तमित्यपि जाननः। 
उपालम्भो वृथा “घोरे कर्मणीतत्यर्जुनस्य च ॥४५॥ 
तस्माद्‌ गीतासु नेवेषन्मात्रेणापि प्रदश्यंताम्‌ । 
कर्मणा द्विविधेनात्मज्ञानस्य हि समुच्चयः ॥४६॥ 

कर्मण्यभिप्रवृत्तस्याज्ञानरागादिदोषतः | 
सत्त्वशुद्धतया ज्ञानं सर्वं ब्रह्मेति जायते ।।४७॥ 
निवृत्तं ज्ञांनतो यस्य कर्म वा तत्प्रयोजनम्‌ । 
स॒ हि कर्म प्रवृत्तरचेल्लोकसंग्रहहेतवे । 
तस्मिन्नपि न सम्भाव्यो ज्ञानक्मसमुच्चयः ॥४८॥ 
यथा भगवति क्षात्रकर्मज्ञानसमुच्चयः। 
न सम्भवतिं निष्कामे तथा तादृशि पण्डिते ।४९॥ 
न करोमीति तत्त्वज्ञो मन्यते भगवत्समः। 
फलं च नाभिसन्धत्ते क्रियमाणस्य कर्मणः ॥५०॥ 
काम्ये यज्ञे प्रवृत्तस्य कामे सामिकृते हते। 
क्रियमाणः पुनर्यज्ञो निष्कामः खलु जायते। 
प्रमाणं भगवद्वाक्यं--“'कुर्व ज्ञपि न लिप्यते” ॥५१॥ 
“कर्मणेव हि संसिद्धिमास्थिता जनकादयः” । 
वाक्यमेवंविधं ज्ञेयं प्रविभज्येव तत्त्वतः ॥५२॥ 
अथ चेज्जनकाद्यास्ते नेव तत्त्वविदो मताः । 
कर्मणा चित्तर्शुद्ध ते प्राप्ता इत्यवगम्यताम्‌ ।।५३॥ 
'योगिनः कर्म कुर्वन्ति सङ्गं त्यक्त्वाऽऽत्मशुद्धये' । 
इत्यस्मिन्‌ भगवद्वाक्ये ज्ञेयं कर्मप्रयोजनम्‌ ॥५४॥ 
न हि निःश्रेयसप्रापिर््ञान-कर्मसमुच्चयात्‌ । 
अभिप्रायेण गीतायास्तत्त्वज्ञानात्त॒ केवलात्‌ ॥५५॥ 

वेदान्तार्थसम्प्रदायविद्द्धि: परमकारुणिकेर्दुःखपद्भुमग्नजगदुद्िधीषुभिः श्रीशङ्कर- 
भगवत्पूज्यपादेः शारीरकमीमांसाभाष्ये न केवलं वेदान्तवाक्यानां तात्पर्य निरूप्य 
ब्रह्वासुत्र१थितमौपनिषद्दशन॑ प्राकाइयमनायि, अपितु सम्यग्दर्शनप्रतिपक्षभूतानां 
साडख्यन्यायवेशेषिकसौगतविवसनानां समया अपि निरस्ता: । न हीदं वेदान्तशास्त्र- 
मुच्छ खलतर्क॑शास्त्रवतु पुरुषोत्मेक्षामात्रनिबन्धनाभि: श्रुतिनिरपेक्षाभि्युक्तिभि: 
स्वपक्षस्थापनाय परपक्षप्रत्यवस्थानाय वा प्रववुत इति तेषामुद्घोष:' । न हि वेदान्त- 
वाक्यानि निर्णेतव्यानीति धिया निर्णीतानि, किन्तु मोक्षमाणानां तत्त्वज्ञानोत्पादनायेति 
वाचस्पतिमिश्रस्फोरितं तात्पर्यस्‌* । सम्यग्दशनार्थोऽस्ति वेदान्तनिर्णय: । परपक्ष- 
प्रत्यवस्थानात्‌ स्वपक्षस्थापनं श्रेय इति कृत्वा वेदान्तार्थनिर्णयेन स्वपक्षस्थापनं सूत्रकारे- 
बादरायणाचार्येः प्रथममकारि । मुमुक्षणां मोक्षसाधनत्वेन सम्यग्दर्शननिरूपणाय प्रवृत्ते5- 
स्मिन्‌ शास्त्रे केवलं स्वपक्षस्थापनमेव कर्तुं सङ्गतम्‌, परद्वेषजनकं परपक्षप्रत्यवस्थापनं 
न कर्तव्यमितीमाँ शङ्कां निरसन्तः श्रीशङ्करभगवत्पादा अवोचन्तेवम्‌-- बाढमेवम्‌, 
तथापि महाजनपरिगृहीतानि महान्ति सांख्यादिशास्त्राणि सम्यग्दशंनापदेशेन प्रवृत्ता- 
न्युपलभ्य भवेत्केषाञ्चिन्मन्दमतीनामेतान्यपि सम्यग्दर्शनायोपादेयानीत्यपेक्षा । तथा 
युक्तिगाढत्वसंभवेन सर्वज्ञभाषितत्वाच्च श्रद्धा च तेषु । इत्यतस्तदसारतोपपादनाय 
प्रपत्यते' ।” भामतीभाष्यरत्नप्रभाकाराभ्यां वाचस्पतिमिश्रगोविन्दानन्दभगवत्पादा- 
भ्यां भाष्यक्ृत्क्ृतपरपक्षप्रत्यवस्थानं प्रबलयुक्तिभिरुपापादि* । तयोर्मतानुसारेण तत्त्व- 





ग्रह्वासुत्रशाङ्करभाष्यम--२,२,१ । 
भामती-२,२,१ । 
ब्रह्वासूत्रशाङ्करभाष्यम्‌-२,२,१ । 
भामतीभाष्यरत्नप्रभे-२,२,१ । 

निर्णयप्रधाना खल्वियं कथाऽऽरब्धा, तत्त्वनिर्णयश्व परमतेष्वश्रद्धां परपक्षदूषणं वान्तरेण 
न सिद्धयति । सा चाश्रद्धा तेषु श्रान्तिनिवन्धनत्वनिश्चयं विना न सेद्धमर्हति, अतस्त- 
त्वनिर्णयाय वीतरागेणाऽपि परपक्षो दूष्यते, न तु परपक्षतयेति न वीतरागकथाव्याघात 
इति। यत्र विजिगीपयापरपक्षोऽधिक्षिप्यते, तत्र स॒ सरागतामापादयतीति । सम्यगे- 
वाभाषिष्ट भाष्यरत्नप्रभाकारः-“परपक्षबुद्ध्या हि निरासो द्वेषमावहति, न तु 
तत्त्वनिर्णयेच्छया कृत इति मन्तव्यस्‌ ।'” तदेवं भाष्यक्कद्धि: परपक्षं परिहृत्य स्वपक्षः 
स्थूणानिखननन्यायेय स्थिरीकृतः । 

साङ्ख्ययोगन्यायवेशेषिकसौगतानां समयान्‌ निरस्य श्रीशद्कुराचार्येराहतानां 
समयमप्यपासितु प्रयत्नोऽकारि । श्रृत्यननुसारिणां सौगतानां विवसनानां च समयान्‌ 
निरसितुं श्रीशङ्करभगवत्पादेः श्रुतिवाक्योद्धरणं विनेव तर्कानुभवो व्यपाश्रितौ । 
दा्ईनिकप्रवरेणाचार्यदातेमहाभागेन तेषां परपक्षप्रत्ययवस्थानपद्धतिविषये यढुक्तं तदिह 
प्रसङ्गप्राप्तै विचारणार्थमुदाहियते-- (४४४४४ he (Sarnkara) wants is justice 
for him as well as for his opponent. And so he meets his 
opponent in the way in which he is required to meet. A beli- 
ever in the Vedas will find Sarnkara equally a believer, a non- 
believer will find him as if he too isa non-believer. Sarakara 
never brings in the Sruti-passages in favour of his position 
when he is confronted bya Jaina or a Buddhist, He meets 
them on the plat form of reason al0ne.*” श्रुतिमनवलम्ब्य युक्तिमात्र- 
व्यपाश्रयेण स्वपक्षसाधकानां दाशेनिकानां मतस्य निराकरणं वेदान्तवाक्योपन्यासं विना 
स्वतन्त्रयुक्तिभिरेव कतृं श्रीश ङ्करभगवत्पादानमभीष्टमिति तेः स्वयमप्यवदातीकुतस्‌ । 
तद्यथा--“सांख्यादयः स्वपभ्षस्थापनाय वेदान्तवाक्यान्यप्युदाहृत्य स्वपक्षानुगुण्येनेव 
योजयन्तो व्याचक्षते, तेषां यद्व्याख्यानं तद्व्याख्यानाभासं न सम्यर्व्याख्यानमित्ये- 
तावत्यूव॑ कृतस्‌ । इह तु वाक्यनिरपेक्षः स्वतन्त्रस्तद्युक्तिप्रतिषेधः क्र्यित इत्येष 
विशेषः | 

निबन्धेऽस्मिन्‌ श्रीशङ्करभगवत्पादकृतार्हतस्याद्वादनिरसनं समीक्ष्यते । सर्व- 
प्रथममह्णीकसम्मतान्‌ सप्तपदार्थानुद्दिश्य तेषां स्वीयतन्त्रसङ्केतमात्रकल्पितान्‌ बहुविधान्‌ 





oo — 


१. भाष्यरलप्रभा-२,२, १ । 
२, Vedanta Explained, Vol, II (Second edition), 9. 448. 


३. ब्रह्मसूत्रशाङ्कुरभाष्यम्‌-२,२,१ । 

प्रभेदांश्च सङ्चेतयन्तोश्वोचन्‌ यत्तः सर्वत्र सप्तभङ्गीनयो नाम न्यायो योज्यते। 
वाचस्पतिमिश्रभाष्यरत्नप्रभाकाराभ्यामेत आर्हतसम्मताः पदार्थाः प्रभेदैः सहोपन्यस्ताः^। 
स्यादस्ति, स्यान्नास्ति, स्यादस्ति च नास्ति च, स्यादवक्तव्यः, स्यादस्ति चावक्तव्यश्च, 
स्यान्नास्ति चावक्तव्यश्च, स्यादस्ति च नास्ति चावक्तव्यर्चेत्येते सप्तभङ्गा अपि तैः 
पतिगणिताः। ननेकान्तवादापरपर्यायः स्याद्वादोऽयं सप्षभङ्गोनयमिममपेक्षते । 
तथा चोक्तम्‌ 
“स्याद्वादः सर्वथेकान्तत्यागात्किवृत्तचिद्विधेः । 
सप्तभङ्गनयापेक्षो हेयोपादेयविशेषक्कतस्‌ ॥' 
स्याच्छन्दः खल्वयं निपार्तास्तङन्तप्रतिरूपकोऽनेकान्तद्योती । तथा चाभ्यधाथि— 
“वाक्येष्वनेकान्तद्योती गम्यं प्रतिविशेषणम्‌ । 
स्यान्निपातोऽथंयोगित्वात्तिङन्तप्रतिरूपकः* || 
अस्यार्थविषये भाष्यरत्नप्र भाकारो5प्यभाषिप्ट--“स्यादित्यव्यरयं तिङन्तप्रति- 
रूपकं कथञ्चिदर्थकस्‌ ।”” वस्तुन्यस्तित्वादिधर्मवाञ्छायाँ सप्तते भङ्गाः प्रयुज्यन्ते । 
आहंता आक्षिपन्त्येवम्‌--यद्येकान्ततो वस्तुनोऽस्तित्वमेवाभ्युपेयते, ताहि ततु सर्वथा 
सवंदा सर्वत्र सर्वात्मनास्त्येवेत न तदीप्साजिहासाप्रयुक्तः कश्चितु क्वचित्‌ कदाचित्‌ 
कथञ्चित्‌ प्रवर्तेत निवर्तत वा प्रात्तस्याप्रापणीयत्वाद्धेयहानस्य चानुपपत्ते: | 
तदेवमेकान्तपक्षे व्यवहारस्य विलोपः प्रसज्येत । अनेकान्तवादाभ्युपगमे तु क्वचितु 
कदाचितु कस्यचित्‌ कथञ्चित्‌ सत्वे प्रेक्षावतां प्राक्तिपरिहारावृपपद्यते । तस्मात्सर्व- 
स्यानेकान्तत्वादेकरूपत्रह्मवादस्य बाध इति । 


` इत्थं समुपस्थिते आर्हतानां सप्तभङ्गीनयापेक्षे स्याद्वादे श्रीशङ्करभगवत्पादास्तं 
दूषयन्तोऽवोचन्नेवम्‌--“एवमे वेकत्वनित्यत्वादिष्वपोमं सप्तभङ्गीनयं योजयन्ति । अत्रा- 
चक्ष्महे--नायमभ्युपगमो युक्त इति | कुतः ? एकस्मिन्नसंभवात्‌ । न ह्येकस्मिन्धमिणि 
युगपत्सदसत्त्वादिविरुद्धधर्मसमावेशः संभवति शीतोष्णवत्‌ |” भाष्यतात्पर्यस्फोरण- 








१, भामतीभाष्यरत्नप्रभे-२,२,१ । 


२. तत्रैव । 

३, भामत्याम्‌ (२,२, १.) उद्धृतम्‌ । 
४. तदेव । 

` ५, भाष्यरत्नप्रभा-२,२,१ । 
६. ब्रह्मसूत्रशाद्करभाष्यम्‌-२,२,१ । 


CC-0. Lal Bahadur Shastri University, Delhi. Digitized by Sarvagya Sharada Peetham 


ज्ये०भा०मागं०फा०पु० २०४३ वि०] श्रीशङ्करभगवत्पाद....स्याद्वादनिरसनस्य मीमांसा ११९ 


कुशलेन वाचस्पतिमिश्रेण प्रसन्नगम्भीरभाष्यग्रन्थमिमं व्याचक्षाणेन यत्तात्पर्य न्यरूपि, 
तद्‌ भाष्यकारमतं स्फुटयति* । श्रीशङ्रकतप्रत्यवस्थानस्यास्याशयमनवधारयन्तो 
जैनदार्शनिकास्तन्मतमधिक्षिपन्तीति प्रतीयते । भाष्यग्रन्थस्यास्यायमेवाभिप्रायः प्रकाशते 
यदार्हततन्त्रे परिणामिनित्यत्वेनाभिमतेषु वस्तुतोऽनित्येषु घटादिपदार्थष्वार्हता अस्ति- 
त्वादिभङ्गसप्तक योजयन्तु नाम, का नो हानिरस्मदभ्युपगतानिर्वचनीयताया एवार्थाः 
क्षिप्तत्वात्‌ । परन्तु परमार्थसति नित्ये एकस्मिन्‌ ब्रह्मण्यपि ते स्वीयतन्त्रसङ्कृतमात्र- 
परिकल्पितं सप्तभङ्गीनयमवतारयन्तीति प्रेक्षावतां चित्तमनुरञ्जयितु न क्षमन्ते। 
परमार्थसति धर्मिणि परमार्थसतां युगपत्सत्त्वादीनां विरुद्धधर्माणां परस्परपरिहार- 
स्वरूपाणां ममावेशो न सम्भवति । अद्वेतमतानुसारेण ब्रह्मात्मा सर्वथा सर्वदा सर्वत्र 
सर्वात्मनाऽस्त्येव न नास्ति । अतस्तत्र सप्तभङ्गीनयापेक्षः स्याद्वादो न योजनीय इति 
शाद्भरमताकूतब्‌ । 'शीतोष्णवत्‌'* इत्येवमुदाहरणवाक्येन परमार्थसति तमः प्रकाश- 
वद्विर्द्वस्वभावशोः पारमा्थिकयोः सदसत्त्वयोरेकत्रानवस्थानलक्षणविरोधः प्रादशि । न 
चाद्वैतराद्वान्ते परमार्थंसदब्रह्मणो व्यतिरिक्तः कोऽप्यन्यः परमार्थः अन्यथाऽद्वेतानुपपत्तेः । 
अनाद्यविद्याविजृम्भितस्य प्रपञ्चस्य व्यावहारिकी सत्ता, न तु पारमार्थिकी । 
परमार्थतो न स ब्रह्मणो भिन्नसत्ताकः । अत एव ब्रह्मवादेऽनेकान्तवादो न सङ्गच्छते । 


नन्वेवं सति न तत्प्राप्तये यत्नः स्यादिति चेन्न, अप्रापतिश्रान्त्याऽपि यत्न- 
सम्भवात्‌ । यथा सर्वथाऽप्राप्तस्य प्राप्तये प्रयत्नो भवति तथैव ग्रीवावनद्धग्रेवेयकमिव 
प्राप्तमपि ्रान्त्याऽप्रातं मन्यमानः प्रयतते । सर्वदा प्राप्तमपि ब्रह्मातिनिरूढनिविड- 
वासनानुविद्धयाऽविद्ययाऽप्राप्तमिव मन्यते । शाङ्कुरवेदान्तमते परमार्थतो ब्रह्म नाप्यं 
न च संस्कायंम्‌, न विकार्य न चोत्पाद्यम्‌, । अवगतिपर्यन्तात्तत्त्वज्ञानाद्‌ ब्रह्मविषयज्ञान- 
निवृत्तो प्राप्तमप्यानन्दरूपमप्राप्तमिव प्राप्तं भवति, त्यक्तमपि शोकदुःखाद्यत्यक्तमिव 
त्यक्तं भवतीति। परमार्थतो हेयोपादेयशून्यत्रह्मात्मतावगमादेव सर्वक्लेश- 
प्रहाणात्पुरुषार्थः सिद्धयतीति शाङ्करमतम्‌ ' । कथं तत्र सप्तभङ्गीनयापेक्षो हेयोपादेय- 
विशेषकृत्‌ स्याद्वादः प्रवर्तेत ? 

स्याद्वादमीमांसां कृतर्वाङदटर्जनदर्शनशास्नग्रन्थोद्धारकेः पण्डितमहेन्द्रकुमारजेन- 
महाभागेरार्हतमतस्य श्रीशङ्करभगवत्पादकृतं प्रत्यवस्थान मधिक्षेप्तुकामैन्रह्मस्वरूपनिरू- 


mm ee = ~= = = «मार 
= ~ = 


१. भामती-२,२,१। 

२. व्रह्मसुत्रशाङ्कुरभाष्यम्‌-२,२,१ । 
३. तदेव-१,१,४। 

४. तदेव। 

पणे सप्तभङ्गोनयं योजयर्टिः परमार्थसतोब्रह्मणो यन्नित्यत्वादिरूपेण सत्त्वमनित्यत्वादि- 
रूपेण चासत्त्वमुपपादयित्‌ं प्रयत्नोऽक्रारि,* न तदद्वेतवेदान्तमते सङ्गच्छते, ब्रह्माद्वेत- 
स्यानिर्वाच्यत्वस्य चानुपपत्तेः । अनित्यपदार्थानां पारमार्थिक सत्त्वमेव श्रुत्यनुगृहीत- 
वेदान्तराद्धान्ते नाभ्युपेयते, त्य॑नित्यत्वादिधर्माणां ब्रह्मण्यसत्त्वप्रतिपादनेन कि प्रयोज- 
नम्‌ ? अपि च, ब्रह्मणो यद्याकारान्तरेणासत्त्वमभिप्रेयते, तर्त्याकारान्तरस्येवासत्त्वं 
स्यान्न नु सदेकरूपस्य ब्रह्माणः । तदेवमनिर्वाच्यं निरतिशयं कूटस्थनित्यं ब्रह्म सप्तभङ्गे- 
निरूपयितुं न शक्यते । विश्वविश्रतदार्शनिकेरद्रेतवेदान्तशास्त्रमीमांसादक्षैः प्रोफेसर- 
के० सञ्चिदानन्दमूतिमहाभागेब्रह्मस्वरूपनिरूपणविषये श्रीशङ्क रभगवत्पादमतं व्याच- 
क्षाणेः--“No words can be applicable to Brahman, which has no 
species, genus, etc. Sartikara says that even the word ‘reality’ 
can not signify Brahman directly, but only imply it; for Brah- 
man is devoid of all adjectives, and the word ‘reality signifies 
being in ४९16181.” इति यदुक्तम्‌, तत्सर्वथा समीचनताकोटिमाटीकते। 
“ब्रह्मनिरूपणार्थ प्रयुक्ताः शब्दाः सामान्यशब्दव्यवहारसरणिमनुसृत्येकार्थकरूपेण न 
ग्राह्याः, स्वसामर्थ्यातिशायिगूढतत्त्वनिरूपणप्रयत्नपर्यवसायित्वात्‌ । सत्यप्येवं वयं तान्‌ 


प्रयुज्ञामहे, यतः “प्रमाता मूकत्वमवलम्बित्‌, न शक्नोति* ।” इत्ययं तेषां सुविचारितो 
निष्कर्षः सवंथोपपद्यते । 


न चेयं ब्रह्मणोऽनिर्वाच्यता श्रीशङ्कुरभगवत्पादानां स्वमतिमात्रपरिकल्पिता, 


अपि तु श्र॒त्यनुगृहीततकेणोपकृता । तथा च श्रृतयः--“यतो वाचो निवर्तन्ते अप्राप्य 
मनसा सहर ।'' 


१. जेनदर्शन ( श्री गणेशप्रसाद वर्णी जैन ग्रन्थमाला, काशी ), द्वितीय संस्करण, 
पु० ५२३. 


२, Revelation and Reason in Advaita Vedanta (Motilal 
Banarasidass, Delhi, 1974), p. 62. 

३, The conclusion is that words used for desribing Brahman 
are not to be understood univocally, according to the 
usual material mode of talking, for they at best attempt 
to describe a mystery which exceeds them, and we use 
them becouse ‘one cannot keep silent’.—Ibid., ७. 60. 


४. तैत्तिरीयोपनिषद्‌, २,४,१ । 

“यद्‌ वाचानभ्युदितं येन वागभ्युयते । 
तदेवं ब्रह्म त्वं विद्धि नेदं यदिदमुपासते) ॥ 
“नेव वाचा न मनसा प्राप्तं शक्यो न चक्षुषा । 
अस्तीति व्रूवतोऽन्यत्र कथं तदुपळभ्यते^ |” 


17 


अतो त्र ह्वास्वरूपनिरूपणविषये उपनिषत्सम्मतः श्रीशङ्करभगवत्पादसमधितो 
नेतिवाद एव साधीयानिति । आचार्यवर्यसञ्चानन्दमूतिमहाभागैः सम्यगेव प्रत्यपादि-- 
“It is, however, Sarikara’s opinion that the best way of spea- 
king about Brahman is the Netivada (Via Negativa), for the 
logic of Netivida does not involve any super-imposition.*’’ 
तदेवं ब्रह्मस्वरूपनिरूपणविषये सप्तभङ्गीनयापेक्षः स्याद्वादः प्रत्याख्यातो वेदितव्यः । 


किञ्च, शाङ्करमतस्याभिप्रायं यथायथमवधृतवता श्रीवाचस्पतिमिश्रेणावदातीक्ृतं 
यत्प्रपञ्चः क्वचित्‌ कथञ्चित्‌ कदाचित्‌ केनचिदात्मनाऽस्तीत्युच्यत एव” । तदपि 
व्यवहारतो न तु परमार्थतः । तदेवं वेदान्तिभिर्जनानां सम्मतं घटादिजागतिकानित्य- 
पदार्थानां कथञ्चित्‌ क्वचित्‌ कदाचित्‌ केनचिदात्मनाऽस्तित्वमभ्युपेयत एव । सत्यप्येवं 
तेषां मतयोर्भूयो वेषम्यम्‌ । वेदान्तिकमते जागतिकप्रपञ्चस्य तादुशमस्तित्वं व्यावहारि- 
कमेव, न तु परमार्थदुष्ट्या वास्तवत्वम्‌ । जेनानां मते तु तत्पारमार्थिकम्‌ । येयं 
वेदान्तिकानां व्यावहारिकी सत्ता, साऽऽहतानां पारमार्थिकी सत्ता । तथा चाभ्यधायि 
नेयायिकप्रवरैः स्यादवादमीमांसादक्षेः प्रोफेसरसात्कडिमुखोपाध्यायमहाभागे:--“1 11८ 
empirical reality of the Vediantist called Vyavaharikasatti is 
the absolute truth of the Jaina, and the latter refutes to accom- 
pany the Vedintist in his philosophical excursion into the 
transcendental plane, which the Jaina thinks to bean airy 
abstraction hypostatised, as it Jacks the sanction of experience, 
which is the only proof of existence.’ यदि जागतिकपदार्थानां प्रत्यय- 





So 


केनोप निषद्‌ ( प्रथमखण्डः, ४) । 


१. 

२. कठोपनिषद्‌-२,२, १२ । 

३. Revelation and Reason in Advaita Vedanta, ७. 64 । 

४. भामती-२,२,१ । 

५. The Jain Philosophy of Non-absolutism (Motilal Banarasi 


dass, Delhi) Second edition, p. 153. 
१६ 

मात्रं वास्तवत्वं व्यवस्थापयति, तहि शुक्तिमरुमरीचिकादिषु रजततोयादेरपि वास्तवत्वं 
प्रसज्यते । 
यद्याहतेरुच्येत यल्लोकिकानां प्रत्ययानामेषां व्यवहारेऽबाधनात्‌ प्रपञ्चस्य पर- 
मार्थसत्त्वमभ्युपगन्तव्यम्‌, ताह लोकिकानां देहात्माभिमानस्याप्यबाधेन देहात्मत्वस्य 
पारमार्थिकत्वं स्वीकरणीयम्‌ । यथा विवेकिनां विद्यया देहात्माभिमानो बाधितो भवति, 
तथेव प्रपञ्चस्य व्यावहारिकी अनन्तताऽपि बाध्यते। न च सप्तभङ्गीनयेन घटादीनां 
पदार्थानां तेनेवाकारेणाऽसत्त्वं प्रतिपाद्यते, किन्तु पटाद्याकारान्तरेण (पररूपेण वा) 
असत्त्वं विवक्षितमिति वाच्यम्‌, तस्याकारान्तरस्येव घटादावसत्त्वात्‌, न तु घटस्या- 
सत्त्वम्‌ । तथा चाभाषिष्ट भाष्यरत्नप्रभाकार:ः--“न हि दूरस्थग्रामस्य प्राप्तेरसत्त्वे 
ग्रामोऽप्यसन्‌ भवति, प्राप्यासत्त्वे प्राप्तियत्तानुपपत्ते: । अतो यथाव्यवहारं प्रपञ्चस्यैक- 
रूपत्वमास्थेयस्‌^ ।'' 
यद्यपि व्यवहारतो घटादिपदार्थेष्वनेकेऽस्तित्वाविरुद्धा गुणक्रियादयो धर्माः 
सन्ति, तथापि न हि तेषां प्रमात्मकज्ञानोत्पादनार्थं सप्तभङ्गान्‌ लौकिकः परीक्षको वा 
योजयति । 'घटोऽयम्‌', 'डित्योऽयम्‌', 'गोरयम्‌', 'शुक्लोऽयम्‌', 'कमण्डलुमानयम्‌', 
“गच्छत्ययम्‌' इत्यादिज्ञानेरेव लोकव्यवहारोऽर्थक्रिया वा हानोपादाने वा संभवतः। न 
हि कश्चिदस्तिनास्त्यवक्तव्यादिभङ्गसप्तकमेकस्मिन्नेव विषये उल्लिखन्‌ व्यवहरति । 
शङ्करमतानुसारेण वस्तुतो द्रव्यगुणादीनां पार्थक्यं नास्ति, तादात्म्यप्रतीतेः। सर्वत्र 
निरङ्क्शानेकान्तवादेऽभ्युपगते ऐकान्ति कप्रमाज्ञानोत्पत््यनुपपत्तौ लोको हानोपादानाय 
कथं प्रवर्तेत ? न हि सर्वत्रानेकान्तवाद उपयुज्यते । तथा च श्रीरा ङ्कु रभगवत्पादाः 
प्रत्यपीपदन्‌--ऐका न्तिकफलत्वनिर्धारणे हि सति तत्साधनानुष्ठानाय सर्वो लोकोऽनाकुलः 
प्रवर्तेत नान्यथा ^ ।” परमार्थंदुष्ट्या तु वेदान्तमतेऽनाद्यविद्याविजुम्भितस्य प्रपञ्चस्य 
सदसत्त्वविलक्षणत्वरूपमनिर्वचनीयत्वमेवा भिप्रेतम्‌ । 
किञ्च, पदार्थनिरूपणे जेनानां सप्तभङ्गीनययोजनेन पदार्थानां परमार्थतो वेदान्त- 
सम्मतमनिर्वचनीयत्वमेवार्थाक्षिप्तं भवति । स्याद्वादसमर्थकानां पण्डितमहेन्द्रकुमारजेन- 
भहाभागानास्‌ “अवक्तव्य धर्म तो वस्तु की वास्तविक स्थिति बतलाने वाला है कि 
वस्तु का अखण्ड-आत्मरूप शब्दों का विषय नहीं हो सकता । कोई ज्ञानी अनिवंत्रनीय 
अखण्ड वस्तु को कहना चाहता हे,” ०० "" । पर इस समय भी वस्तु की अनन्त- 
धर्मात्मकता की सीमा तक नहीं पहुँच पाता । लिहाजा कोशिश करने पर भी अन्त में 


= mms = = 





१, भाष्यरत्नप्रभा-२,२,१ । 
२. ब्रह्मसूत्रशाङ्करभाष्यम्‌-२,२,१ । 

उसे अवक्तव्य कहता हे । शब्द में वस्तुतः इतनी सामर्थ्य नहीं कि वह समग्र वस्तु का 


पूर्णरूप से प्रतिपादन करे |” '" पर वर्णन करने वाला अपनी तथा शब्द की असा- 
मर्थ्य पर खीज़ उठता है और अन्त में बरबस कह उठता है कि--“यतो वाचो निवतंन्ते 
अप्राप्य मनसा सह” """ । वस्तुत: पदार्थ स्वरूप से ही अनिर्वचनीय है” "" ls 


इति कथनेनानेन प्रपञ्चस्य वेदान्तसम्मता परमार्थतोऽनिर्वचनी यता वस्तुसद्ब्रह्मास्वरूपस्य 
च राब्दानिर्देश्यताऽप्रतिपिपादयिपिताऽपि प्रतिपादिता भवति। किञ्च, व्यवहारतो 
वस्तूनामनेकधर्मात्मकतायां प्रतीयमानायामपि परमार्थतोऽनिर्वचनीयता न व्याहन्यते । 

प्रपञ्चस्याद्वेतसम्मतमिदमनिर्वचनीयत्वं विशदमुपन्यस्य प्रोफेस रसात्कड़िमुखोपा- 
ध्यायमहाभागेस्तद्विषये जेनदार्शनिकानां मतमेवं प्रत्यपादि“ The Jaina admits 
the truth of the premises, but does not think that the Vedantist 
conclusion is inevitable.”’*; परन्तु नैतन्मतेन वेदान्तिमतं दूषितं भवति। 
वेदान्तिका अपि 'समो दोषः समः परिहारः? इति न्यायेन प्रतिक्षेप्तुं क्षमन्ते 
यदाहंताभ्युपगतनिगमनमपि नापरिहार्यस्‌ । लौकिकानुभवयाथार्थ्यमात्रावलम्बेन श्रुत्य- 
ननुसारिणां जैनानां द्वैतसत्यत्वकल्पना नोपपद्यते । यत्तु. प्रोफेसरमुखोपाध्यायमहाभागेः 
स्वकीये अनेकान्तवादसमीक्षाग्रन्थे नैकवारं शाङ्करमतनुभवविरुद्धं केवलतर्कव्यपाश्रयी- 
त्याक्षिप्तं जेनमतं चानुभवाश्रितमनुभवानुगृहीततकोपकरणं वेति समर्थितम्‌, तदपि 
वेदान्तिकानां पुनर्मीमांसामपेक्षते । श्रुतिवाक्यान्युदाहृत्य स्वपक्षानुगुण्येन योजयतां 
दाशंनिकानां मतं श्रीशङ्करभगवत्पादेः श्रुतिमवलम्व्य श्र॒त्यनुगृहीततकंः ` प्रत्याख्या- 
तमु । श्रुतिनिरपेक्षाभिः केवलाभिर्युक्तिभित्रंह्मवादविरोधिनं स्वपक्षं योजयतां दार्शनि- 
कानां मतं तेरपि श्रुतिवावयोदाहरणं विनैव बीजप्ररोहसंरक्षणार्थेः कण्टकशाखावरणे- 
रिव पारमार्थिकतत्त्वाध्यवसायसंरक्षणपरेः सत्तकेः प्रत्याख्यायि । तेब्रह्मज्ञाने श्र त्या- 
दीनामिवानुभवादीनामपि प्रमाणत्वं प्रददर्यानुभवावसानत्वं निरदेशि। तथा च तेषा- 
मुक्ति:--'न धर्मजिज्ञासायामिव श्रुत्यादय एव प्रमाणं ब्रह्मजिज्ञासायास्‌ । किन्तु 
श्र त्थादयोऽनुभवादयश्च यथासंभवमिह प्रमाणमनुभवावसानत्वाद्भूतवस्तुविषयत्वाच्च 
ब्रह्मज्ञानस्य’ (ब्रह्मसूत्रशाङ्करभाष्यस्‌ - १.१.२) । 

१. अकलङ्ग्रन्थत्रयम्‌--( सिंघी जैनग्रन्यमाला, ग्रन्याङ्क १२), प्रस्तावना, 

पृ० १०१-२। 

२. The Jain Philosophy of Non-absolutism, ७. 132. 
Ibid., Pp. 70-12. 
द्रष्टन्यो मन्निबद्धः आद्यशङ्कराचायंस्य तकंगवेषणा' इत्याख्यशोघलेखः सागरि- 
काया ऊनविशवषंस्य तुरीयाङ् प्रकाशितः । 

किञ्च, श्रीशङ्करभगवत्पादेर्यथापेक्षं लौकिकानुभवोऽप्युदाहृतः । न तैः प्रत्यक्षा- 
दीनां सांव्यवहारिक प्रामाण्यमपाक्कतम्‌ । न ह्येतत्ख्यापनार्थ प्रमाणान्तरमपेक्ष्यते, तेषां 
स्ववचोभिरेव स्वतः प्रमाणितत्वात्‌। तद्यथा--“'सर्वथापि त्वन्यस्यान्यधर्मावभासतां 
न व्यभिचरति। तथा च लोकेऽनुभवः-शुक्तिका हि रजतवदवभासते, एकश्चन्द्रः 
स द्वितीयनदिति) ।” “'तस्मादप्रार्रह्मात्मताप्रतिबोधादूपपन्नः सर्वो लौकिको वेदिकश्च 
व्यवहार: ।”* “प्रसिद्ध चेदमन्वयव्यतिरेककुशलानामीदुरेन स्वप्नदर्शनेन साध्वागमः 
सूच्यत ईदुशेनासाध्वागम इति । तथाकारादिसत्याक्षरप्रतिपत्तिदष्टा रेखानृताक्षरप्रति- 
पत्तः।'° “एवं परमार्थावस्थायां सर्वव्यवहाराभावं वदन्ति वेदान्ता सर्वैः* |” 
विस्तरभियेहाधिकमनुवत्वा स्याद्वादमोमांसादक्षाणां प्रोफेसरसात्कडमुखोपाध्यायमहा- 
भागानां “जेनदार्शनिकानां वेदान्त्यादिदार्शनिकेः (10०8911515) सह विवादस्य विषये न 
हि वयं निर्णायका भवितुमभिलषामः । तच्ड्रेष्ठत्वनिर्धारणरूपं महत्त्वाकाङक्षामयं कार्य 
भाविसिद्धाधीनमिति कृत्वा अस्माभिस्त्यज्यते | वेदान्त्यादिदार्शनिका वस्तुवादिजैन- 
दार्शनिकानां तर्कोपपन्नं राद्धान्तं स्वीकरिष्यन्तीत्याशा कतु न पार्यते। परन्तु येषां 
सम्प्रदायानां दार्शनिकानां जेने: सहाधिकं सिद्धान्तसाम्यमासीत्‌, तैरपि सप्तभङ्गीनय- 
स्याभिप्रायं ग्रहीतुः प्रयत्नो नाऽकारीति दयनीयम्‌”  इत्येतन्मतद्वयीं शाङ्करवेदान्त- 
शास्त्रपरिश्रमशाछिनां दार्शनिकानां विचारणाय उद्धृत्य विरम्यते । 


© 


१. न्रह्मसुत्रशाङ्करभाष्यम्‌-१,१,१। २. तदेव, २,१,१४; २३. तदेव। 
तदेव । 

५ As regards the quarrel with the idealists, we do not want 
to act as umpire— an ambitious task which we leave to 
future prophets to adjudge —The Jaina Philosophy of 
Non-absolutism, 9. 16“. 

६. ग. ९8 not be cxpected that the idealist logician will 
accept the logical theory of the Jaina Realist But the 
pity is that its implications Were not sought to be under- 
stood even by those schools of thinkers who had much in 
common with the Jaina.—lIbid.,p !7', 

भगवत्पादानाँ जगद्गरूणामाद्यशङकराचार्याणां 
दिव्यजन्मकर्मादिविषये किञ्चित्‌ 


आचायंश्री कुबे रनाथशुक्ल: 
कुळपतिचरः, 
सम्पूर्णानन्दसंस्क्ृतविश्वविद्यालयस्य 
४७ ४ ६४ 

आचार्य: छाद्धूरः केरलानां मालावारप्रान्ते कालटीनाम्नि ग्रामे नम्बूद्रीय- 
ब्राह्मणकुलमलञ्चकार । अस्य पितुर्नाम शिवगुर्थ्या हि दिव्यस्य बालकस्य जातकर्मादि- 
संस्कारं यथाविधि अकारयत्‌ । शङ्कर इति नाम चाभ्यरधात्‌ । जातमात्र एवासौ शिवा- 
वतार इति शुभैलंक्षणैः शरोरेऽङ्कुतेर्लक्षितः। खिष्ट्रीयाष्टमशताव्दया अन्तिमे भागेऽसौ 
जात इति विदुषां मतम्‌ । 
बाललीला 

तृतीयेऽब्दे बालकस्य चूडाकर्मययाशास्त्रं सम्पन्नम्‌ । बाळश्च वर्णान्‌ पपाठ 
लिलेख च । इदमपि केश्चिदुच्यते थत्‌ कुलदेवी प्रसन्ना सती तं स्तन्यं पय अपाययत्‌ । 
पञ्चमे वर्षे उपनोतोऽसौ वेदाध्ययने प्रवृत्तः । 


दुर्भाग्यवशाद्वाळस्य पिता स्वर्गं जगाम। दुःखिता माता तं गुरुकुळेऽध्येतु 
प्रेषयामास । तत्र चाष्टवर्षवयस्को बाळश्चतुरो वेदानध्येष्ट । 


बालो भिक्षार्थं कस्यचिद्दरिद्रस्य गृहं गत: । अकिञ्चना गृहिणी बलस्याद्भुत- 
मलौकिक रूपं वीक्ष्य लज्जिता धात्रीफलमेकं वटवे ददौ | शङ्करो देन्यं विलोक्य तस्याः 
भगवती प्रार्थयामास । देवी च प्रसन्ना कनकामलकेस्तस्या गृहमपूरयत्‌ । 
संन्यासग्रहणम्‌-- 

अष्टमे वर्षे शङ्कुरोऽधीतविद्यो गुरुकुलात्तिवृत्तो गृहमागमत्‌ । मातुः शुश्रूषणे रतः 
संन्यासाश्रमं ग्रहीतु मातरं पप्रच्छ माता तदर्थं नानुमेने । एकदा स्तानाय नद्यामव- 
तीर्ण शङ्कर नक्रोष्ग्रहीत्‌ । तदाऽसौ चुक्रोश मातरम्‌ । भम्ब ! नक्रगृहीतोऽहं मरणोन्मुख: । 
संन्यासाय अनुमन्यसे चेत्तहि जीवामि अन्यथा मरणं ध्रुवस्‌ । माता शोकपरायणा 
मार्गान्तरमदृष्टा संन्यासायानुमेने । ग्राहान्मुक्तो बाळस्तीरं प्राप्य मातरमभिवाद्य 
स्थितः। मातस्त्वयानुज्ञात इत एव प्रत्रजिष्यामि दीक्षाये कृच्छ्याल्लब्धधृतिर्माता तमाह- 
मद्देहपाते अन्त्येष्टि स्वयमेव विदध्याः । देहान्ते स्मरमां मातः समेष्येऽहं त्वदन्तिकस्‌, 

इत्युक्त्वा मातर प्रणम्य प्रतस्थे उत्तरां दिशम्‌ । गुरुमन्वेषमाणोश्सौ रेवातटे स्थित 
गोविन्दभगवत्पादानामाश्रमं जगाम । तत्र च विनीतः सर्ववेदान्तसिद्धान्तज्ञं गोविन्दं 
परमानन्दं गुरु प्रणतोऽस्मीत्युवाच । 


गुरुस्तमपृच्छत्‌--'कस्त्वम्‌' ? शङ्कर उवाच--अहं न भूमिर्नापो न तेजो न वायुः 
र्नाकाशं नेतेषां समूहः । अहं केवलः शिवोऽस्मि । 


गुरु: प्रसन्नो भूत्वा शङ्करं धृत्या शान्त्या ज्ञानेन च योग्यं मत्त्वा स॑न्यासविधिना 
दीक्षितं चक्र। शङ्धुरञ्च दीक्षितो गुरोः कृष्णद्वैपायनप्रणीतब्रह्वासूत्राणि उपनिषदश्च 
यथाविधि अध्यष्ट | तत्त्वमस्यादिभिर्वाकयरपेतद्वेतभावनोऽद्वेते ब्रह्मणि निष्ठः सञ्जातः । 
भाष्यकरणाय गुरोराज्ञा 

शङ्कुरश्चतुवंर्षपर्यन्तं तस्मिन्नाश्रमेऽध्ययनमकरोत्‌ । एकदा वर्षर्तो नमंदावेगादा- 
श्रमे सङ्कुटग्रस्ते गुरो च समाधिमाश्चिते शङ्करः कमण्डलुमादाय नर्मदायां प्रविष्टः 
प्राथंयामास च नदीं वेगनिरोधाय । ततश्च प्रीतया नमंदानद्या वेगो निगृहीत आश्रमश्च 
रक्षितः। 

समाधेरुत्थितो गुरुः शाङ्करं प्रोवाच । एकदा बदरीक्षेत्रे मुनीनां सन्निधावहं 
कृष्णद्वेपायनमपूच्छम्‌ । महर्षे ! ब्रह्मासूत्राणि काठिन्याद्विवरणमपेक्षन्ते | कुपया भवान्‌ 
विर्कात करोतु | ततः कृष्णद्वेपायनेन मुनिनोक्तं यत्तव शिष्यः शङ्करो भविता यो हि 
अवेदिकानि मतानि निरस्य सूत्राणां विशदं भाष्यं करिष्यति। सच काल इदानी- 
मुपागतः । त्वमधीतसकळशास्त्र इदानीं वाराणसीं गच्छ। तत्र भाष्येण विशदीकृतं 
जञानं छात्रेभ्यः प्रयच्छ । वाराणसीपर्तिवश्चनाथस्त्वामनुगृह्ह्नातु । 
शङ्करस्य भगवतः काशीगसनम्‌-- 

गुरुणाज्ञप्त शङ्करः काशीं जगाम । तत्र विद्वद्धि: सह शास्त्रचर्चा कुर्वन्नसौ 
सुखेन न्यवसत्‌ । चोलदेश्यः सनन्दननामा कश्चित्‌ वेदज्ञो ब्राह्मणो गुरु शङ्करमुपागतः | 
संन्यासाह त॑ विज्ञाय गुरुस्तं दीक्षितं चकार। स प्रथमः शिष्यः सनन्दननामकः । 
अन्ये च बहवः शिष्या अभवन्‌ । कदाचित्‌ शङ्करः शिष्ये: सह गङ्गातटत आगच्छन्‌ 
मध्येमार्गमपत्यदारेः सहितमन्त्यजं ददर्श । पानोन्मत्तं त॑ दृष्टा गच्छेति शङ्कु- 
रोऽवदत्‌ । स एनमाह--भो ब्राह्मण क॑ दूरीकर्तमिच्छसि। चेतनाच्चेतनमन्नमयाद- 
न्नमयं वा | 'अयं विप्रः’ 'अयं इवपचः' इति श्रमः कुतस्ते आयात: ? क गतस्तवाद्वेत- 
वाद: । “सर्वं खल्विदं ब्रह्म’ 'ब्रह्मेवाहम्‌' इति। अयं चाण्डालोऽपि मम गुरुरिति 
शङ्करो मेने | | 

ततोऽसौ त्यक्तान्त्यजतनु शिवमुमया देव्या सहायान्तमपश्यत्‌ । प्रणतोश्सौ 
शिवमस्तोत्‌ । शिवस्तमुवाच--श्रौतज्ञानं त्वयाधिगतम्‌ । व्यासप्रणीतसूत्राणामुपनिषदां 
च भाष्यं कुरु । नास्तिकानां मतं च निरस्य वेदिकसिद्धान्तान्‌ प्रतिष्ठापय । 
बदर्या श्रोगोडपा दानुग्रहप्राप्तिः 

भगवतः शद्कुरस्थानुग्रहमवाप्यासौ बदर्या गुरुगोविन्दपादानां दर्शनाथँ जगाम । 
तत्र च श्रीगोविन्दगुरूणां गुरवो गौडपादाचार्या अपि दृष्टा: । शङ्करस्तौ प्रणम्य तत्र 
स्थितः । श्रीगोविन्दपादेनाभ्यर्थितस्तद्गुरु गौडपादाचार्यः तं व्यासप्रणीतब्रह्मसूत्राणा- 
माशयं श्रुतिसम्मतं विस्तरेणोपदिदेश । गीडपादाचार्येण प्रस्थानत्रय्या भाष्यं कर्तृमा- 
दिष्ट: शङ्कुरस्तथा प्रीतिकरं भाष्यं निर्ममे । भाष्यं च श्रुत्वा सर्वेऽपि सङ्गता मुनयो 
विद्वांसश्च शङ्करं जगद्ग॒रुत्वेन भगवत्पादशङ्कुराचार्येत्युपाधिना चालङक्कृतवन्तः । 

यद्यपि ब्रह्मासूत्राणां भाष्प्रमन्येरपि आचार्यैः रामानुजनिम्बाकंमध्ववल्लभ- 
प्रभृतिभिः कृतम्‌, तथापि यादृशी लोकप्रियता शारीरकभाष्यस्य वर्तते, तादृशी अन्येषां 
भाष्याणां नास्ति। आचार्यशंकरस्य प्रथमं वाक्यमुपन्यस्यते येनेतत्‌ सर्वेणां सुविदितं 
भविष्यति तत्तस्य शेली कीदुशी समोचोना तर्कसङ्गता प्रवाहयुक्ता मधुरैः शब्देर- 
लङ्कृता पाठकान्‌ श्रोत्‌ श्च मोहयति । अथातो ब्रह्मजिज्ञासेति प्रथमं व्याससूत्रमादाय 
भाष्यकारो व्याख्याति-युष्मदस्मत्प्रत्ययगोचरयोविषयविषयिणोस्तमःप्रकारावद्विरुद्धस्त- 
मावयोरित रेतरभावानुपपत्तौ सिद्धायां तद्‌धर्माणामपि सुतरामितरेतरभावानुपपत्तिः, 
इत्यतोऽस्मत्प्रत्ययगोचर विषयिणि चिदात्मके युष्मत्प्रत्ययगोचरस्य तद्धर्माणां चाध्यासः, 
तद्विपर्ययेण विषयिणस्तद्धर्माणाञ्च विषयेऽध्यासो मिथ्येति भवितुं युक्तम्‌; तथापि 
अन्योऽन्यस्मिन्नन्योन्यात्मकतामन्योन्यधर्माश्चाध्यास्य इतरेतराविवेकेनात्यन्तविवित्तयो- 
धमधमिणोः मिथ्याज्ञाननिमित्तः सत्यानृते मिथुनीकृत्य 'अहमिदम्‌, ममेयस्‌' इति 
नेसगिकोऽय्रं लोकव्यवहारः । अस्य वाक्यस्य व्याख्याऽऽचार्यवाचस्पतिमिश्रेण भामत्यास्‌ 
अमलानन्दसरस्वतीमहोदयेन वेदान्तकल्पतरी, आचार्याप्पयदीक्षितेन कल्पतरुपरिमळे 
च षोडशपृष्टेषु कृता । प्रस्थानत्रय्या भाष्यमाचार्यपादेः कृतस्‌ । तत्पठित्वा नहि केवलं 
भारतीयाः; अपि तु विश्वस्य दार्शनिकाइचकिता भवन्ति । विश्वस्य दार्शनिकेषु आचार्य 
पादानां प्रथमं स्थानमिति सर्वेऽपि दार्शनिका आमनन्ति । 


इक्षिणामुतिदरनम्‌-- 
बदरीक्षेत्रे हिमवत्पृष्ठे जाह्नवीतटे चरन्तं गोडपादाचार्यं दृष्ट्वाऽऽचार्यः शंकरस्त 
प्रणनाम । तस्याशिषापास्तमोहुस्तत्रैव धानमगनश्च गुरुः शङ्करो भगवन्तं दक्षिणामूतिः 

माद्यं गुरु ददर्श, तं च परया भवत्या श्रद्धया च ववन्दे । स्तुवन्तं तं परेशानो मुद्रया 
दीक्षयामास । तत्रेव बदर्या गुरवो गोविन्दपादाः शोत्येन भृशं पोडिता आसन्‌ । ततः 
शङ्करो गुरुरीशानं शिवं तप्तोदकलहरीं ययाचे (कुण्डं) । शिवेन च तप्तोदककुण्डं 
दत्तम्‌ । साम्प्रतमपि बदर्या तप्तजलकुण्डं शीतादितान्‌ भृशं सुखयति । 


बदर्यामालयनिर्माणम्‌-- 


कदाचिच्छंकरं भगवानच्युतः स्वप्ने ब्रवीत्‌ यन्मम मृत्तः सरिति भग्नास्ति। 
तामुद्धरालयं च कृत्वा पूजय। तदानीमेव अग्निशर्मानामको ब्राह्मणः कालटीग्रामतो 
मातुः सन्देशं धनं चादायागतः। तेनेव धनेनाचार्यो भगवत आलयं कारयामास । 
तमेवारिनरार्माणं दीक्षितं कृत्वा पूजनार्थं न्ययुङ्क्त । 


मातृनिर्याणम्‌-- 


प्रियं शिष्यं पद्मपादमालयं विस्तारयितुमादिश्य गुरुमातुर्दर्शनाय कालटीं गतः । 
तत्र गत्वा मातरं सादरं ननाम, तस्याश्च दुःखं जहार । मनोहरैः स्तोत्रे: ब्रह्म ध्यात्वा 
सा परं पदं गता । आचार्यश्च स्वयमेव तस्या अन्त्येष्टिमकरोत्‌, यथासौ मात्रादिष्ट 
आसीत्‌ । 


कुमारिलभटसमागम:-- 

मातुरन्त्येष्ट कृत्वा तीर्थाटनप्रसङ्गे आचार्यः प्रयागं गतः । तत्र कुमारिलभट्टेन सह 
साक्षात्कारो जातः। कुमारेन प्राथितो गुरुस्तं दीक्षयामास, तदिच्छया च मगधं गतः । 
तत्र विश्वरूपेण विदुषा सहाचार्यस्य गुरोः शास्त्रार्थः सप्तदिवसं यावत्‌ प्रचलितः । अन्ते 
च पराजितोऽसो गुरोः शरणमाजगाम । गुरुस्तं संन्यासे यथाविधि अदीक्षयत्‌ सुरेश्वर 


इति नाम च चकार । अयमेव सुरेशवराचार्यः पश्चाद्‌ गुरोराज्ञया काण्वतैत्तिरीयशाखो- 
पनिषद्भाष्याणां वात्तिकं चकार । 


केलाशगमसनं लिङ्गप्राप्तिञ्च-- 

दत्तयोगिना सह शङ्करो गरुः केलासमगमत्‌ । त॒त्र पार्वतीस्कन्दादिभिः सेवितं 
परमेश्वरं शिवं विस्मयाविष्टहृदयो ददशं। श्रद्धया भक्त्या च प्रणनाम । प्रणमन्तं तं 
शङ्करो भगवान्‌ प्राह--त्वं मदंशभूतोऽद्वेतबोधको नास्तिकानां मतानि निरस्य वेदिक- 
धर्मप्रतष्ठापकः। एतल्लिङ्गपञ्चकं गृहाण विश्वकल्याणाय यथाविधि स्थापयित्वा च 
थूजय। ततो दत्तयोगिना सहाचार्यः शङ्करो बदरिकावनं समागतः । 

तीर्थयात्रा 


ततश्च दि:प्रदक्षिणायां केदारेशं महाकालं सोमेशं प्रणवेश्वरं त्र्यम्बकं घुसुणेशानं 
नागनाथं भिषक्पति भीमेशं प्रणम्य श्रीशेलमागमत्‌ । ततो गोकणं जगाम गोकर्णेरां 
निषेवितुम्‌ । तत्र ब्राह्मणदम्पती मृतं पुत्रमङ्कं निधायाचार्यमुपजर्मतुः। दयया द्रुत 
आचार्यस्तमजीवयत्‌ । 


अस्मिन्नेव प्रसङ्गे आचायंस्तुङ्ग भद्रानदीतटे विभण्डाश्रममासाद्च तत्र वासमरोचत । 
शारदां देवीं श्वज्भपव॑ते प्रतिष्ठाप्य विद्यापीठं संस्थापयामास । तत्र शिष्यगणानध्यापयन्‌ 
चिरमवसतु । पश्चात्‌ सुरेश्वरं देव्याः पूजने शिष्याणामध्यापने च नियुज्य काञ्चीमभितो 
ययौ । ततश्च काञ्चीतः कन्याकुमारीं प्रस्थितः । ततो मधुरां सेतुं रामेश्वरं च ययो । 
श्रीरङ्गमन्दिरे आकर्षकं यन्त्रं बिम्बाधो निधाय जम्बूवनमुपागमत्‌ । तत्र च श्रीचक्रयुक्त- 
ताटड्को नवरत्नविचित्रितो कारयित्वा विधानेन देव्याः कर्णौ व्यभूषयत्‌। रिष्येवृंतः 
मध्यार्जुने चावसथं गतः | तत्रस्था ट्वैतवादिनोऽद्वेतवादं नाभ्यपद्यन्त । ईशं सम्पूज्याचार्यो 
भगवन्तं प्रार्थयामास समाधानाय किमद्वेतं सत्यमसत्यं वा ? शम्भुः स्पष्टं त्रिरवादीत्‌ 
यदद्वेतं सत्यम्‌ । ततश्च तत्रत्या जना अद्वैतसमर्थका अभवन्‌ । ततोऽमृतघटेशानं निषेव्य 
वेङ्कटेश्वर द्रष्टं सप्तगिरि ययौ । तत्र च बिम्बाधो धनाकर्षणयन्त्रकं स्थापयामास । 
काञ्जीगमनम्‌-- 


ततो मोक्षपुरीं काञ्चीं गत आचार्यः गायत्रीमण्डपे पद्मासने कामपीठनिवासिनी 
कामदायिनी कामाक्षादेवी कामकोटीतिविख्याता निषण्णास्ते । आचार्यो राजानं 
राजसेनमुपदिश्य देव्याः शिवस्य विष्णोश्च पृथक्‌ पृथग्‌ देवालयत्रयं कारयामास । 
स्वंज्ञपीठारोहणम्‌-- 

शिवकाञ्ची विष्णुकाञ्चीं च पुरीद्वयं निर्मातुमादिदेश । कामाक्ष्याः पुरतो भूमौ 


भगवान्‌ श्रीचक्रं स्वयमालिखत्‌ । श्रीचक्रस्य पश्चादृभागे च स्वर्णनिमितां कामाक्षीं 
प्रतिष्ठाप्य स्वथमेनामपूजयत्‌ । 


समवेतान्‌ बुधान्‌ विजित्य सर्वेरनुमतः सर्वंज्ञपीठासनमारुरोह्‌ । 
कामकोटिपीठारोहृणम्‌-- 


सर्वान्‌ विजित्याचार्यः कामकोटीति विश्नुतं पीठं स्वयमध्यास्त। उदारो विभुरा- 


चार्यः शङ्कर आदिदेश यद्‌ यथाभक्ति जनाः शिवं विष्णुम्‌ अम्बाम्‌ गणेशं स्कन्दं 
वा भजन्ताम्‌ । 
१७ 

पोठव्यवस्था--- 


उपदेशक्रम: परम्परागतः प्रचलेदित्युद्दिश्योचार्य: द्वारकायां जगन्नाथे बदयाँ 
श्पृङ्गपवंते कालिका-विमलाज्योतिः-शारदापीठसंज्ञकान्‌ चतुरः पीठान्‌ संस्थापयामास । 
सुरेश्वरप्रमुखान्‌ शिष्यांश्च व्याख्यानदेशिकस्थाने न्ययोजयत्‌ । 
आाचायंस्य ब्रह्मो भावः . 


भूमि प्रदक्षिणीकृत्याचार्यः निजशारीरान्तं ज्ञात्वा शिष्ये: सह काञ्चीपुरं गतः। 
तत्र कामाक्षीसदनं प्राप्य प्रदक्षिणां कृत्वा सौन्दर्यलहरीमुख्येः स्तोत्रे: मातरं तुष्टाव । 
सर्वाश्च शिष्यादीन्‌ तत्तत्कार्येषु नियोज्य परं पदमखण्डं ज्योतिः भेजे । 
आचायंमुदिश्येदमुच्पते-- 
अष्टवर्ष चतुर्वेदो द्वादशे सर्वशास्त्रवित्‌ । 
षोडशे कृतवान्‌ भाष्यं द्वात्रिशे मुनिरभ्यगात्‌ ॥ 
द्वात्रिशद्वर्षात्मकेञ्ल्पे काले जगद्गुरुणा आचार्यशङ्कुरेण यानि कर्माणि कृतानि, 
केनापि कतु न शक्यन्ते। नूनमसौ भगवतः शंकरस्यावतारभूतः। लेखनेन भाषणेन 
प्रवचनेन मठस्थापनेन विविधदेवालयस्थापनेन तीर्थयात्रया च भगवत्पादाः शङ्कुराचार्याः 
वेदिकी संस्कृति रक्षितवन्तः । अद्वैतवादः सिद्धान्तरूपेण संस्थापितः; परन्तु लोकसंग्रहाय 
भारतीयसंस्कृतेः रक्षणाय च आचार्यवर्यम॑ठा मन्दिराणि च निर्मापितानि । यथेच्छं जना 
इष्टदेवानां देवीनां चोपासनां कुर्युरित्यपि आचार्यः स्पष्टरूपेणादिदेश । 


जन्मत एवासौ सन्न्यस्त आसीतु; परन्तु लोकव्यवहारोऽपि सर्वथा तेन रक्षितः। 
यथा भगवता कृष्णेन गोतायामुक्तं यन्नमे पार्थाऽस्ति कतंव्यं त्रिषु लोकेषु किञ्चन; तथापि 
लोकसंग्रहार्थमहं कर्म करोमि, तथेव भगवत्पादेरपि लोकव्यवस्था यथा मर्यादिता सुरक्षिता 
च स्यादित्येतदर्थं महान्‌ आदर्शः समुपस्थापितः। कृतज्ञश्च लोकः प्रातःस्मरणीयान्‌ 
भगवत्पादान्‌ जगद्गुरू आद्यशङ्कुराचार्याच्‌ सर्वदा स्मरिष्यति इति मे दुढो 
विश्वासः । 

प्रसंख्यानम्‌ 
श्रीमुरलोधरपाण्डेयः, आचार्यः, एम्‌० ए० 
वाचस्पतिः, डी० लिट्‌०, राष्ट्रपतिसम्मानित:, 


निदेशकः, शाङ्ङ रवेदान्तकोशयोजनाया: 
सम्पूर्णानन्दसंस्कृतविश्वविद्यालये 

श्वीमदुभगवत्पादशङ्कराचायसमथितस्य निविशेषद्रह्याद्वेतवादस्याचार्यप्रमुखेषु 
केषुचित्‌ प्रसंख्यानविषये ऐकमत्यं नास्ति । आचार्यंबादरायणमण्डनमिश्रवाचस्पतिमिश्रा- 
मलानन्दश्रीधरमधुसूदनस रस्वतीप्रभृतयः प्रसंख्यानमङ्गीकुर्वन्ति । भगवत्पादश्रीशद्धूरा- 
चार्थसुरेशवराचार्यानन्दगिरिप्रभृतयः प्रसंख्यानं नाद्रियन्ते । 


श्रीमण्डनमिश्रप्र भूतय एवमभिप्रयन्ति यद्‌ दशमस्त्वमसि इति वाक्यजन्यबोध- 
साक्षात्कारवतु 'तत्त्वमसि' (छा० उप० ६।८।७) इत्यादिमहावाक्यादिना ब्रह्मसाक्षात्कारो 
न जायते; किन्तु महावाक्येन केवल ब्रह्म विज्ञायते। तदनन्तरम्‌ उपासनया ब्रह्म 
साक्षातुक्रियते । अत एव "विज्ञाय प्रज्ञां कुर्वीत’ (बृ० आ० उप० ४।४।२१) इत्यादि- 
श्रुतयः संगच्छन्ते । प्रज्ञाम्‌ इत्यस्योपासनामित्यर्थः । इयमुपासना प्रसंख्यानशाब्देनाभि- 
धीयते । प्रसंख्यानार्थं च ध्यानभावनावृत्त्यास्रेडनचित्तेकाग्र्यप्रत्ययावृत्तिशन्दा ब्रह्म- 
सिद्धौ? बृहदारण्यकोपनिषद्भाष्यवात्तिकेः नेष्कम्यंसिद्धौः श्रीमद्‌भगवद्गीतायाः 


१. तिस्रश्च प्रतिपत्तयो ब्रह्मणि प्रथमा तावच्छब्दात्‌, अन्या शब्दात्‌ प्रदिपद्य तत्सन्ता- 
नवतीघ्यानभावनोपासनादिशन्दवाच्या, अन्या ततो लब्धनिष्पत्तिविगलितनिखिल- 
विकल्पसाक्षातकरणरूपा (ब्र० सि० नि० का० आदौ) । 

२. आवृत्तिहि प्रसङ्ख्यानं राब्दबुद्धधोरिति स्थितम्‌ । 

| (बृ० आ० उप० भा० वा०--सं० बा०) 
अत्रानन्दगिरि:--श्रवणमननयोरावृत्तिस्त्वया प्रसंख्यानमम्युपेतम्‌ । 

३. क. प्रसङ्ख्यानं नाम तत्वमस्या दिशब्दार्थान्वयव्यतिरेकयुक्ति विषयबुद्धधाम्रेडनमि- 
त्यभिधीयते, तच्चातुष्टीयमानं प्रमितिवद्धंनया परिपूर्णा प्रमिति जनयति, न 
पुनरंकाग्रथवद्ध नयेति (ने० सि० ३॥९०) । 

ख. प्रसंख्यानस्य चित्त काग्रचरूपस्य (त० ३।८९) । 

१२२ सारस्वती सुप॑मा [ ४१ व० १-४ अँ० 
नीलकण्ठीटीकायां" च व्यवहृता: । 

एवमेव प्रसंख्यानेऽक्रुसीदस्य सर्वथा विवेकख्यातेर्घमंमेधः समाधिरिति पातञ्जल- 
योगसूत्रे (४।२९) योगवातिककारेण प्रसंख्यानशब्दस्यार्थो विवेकसाक्षात्कारः कृतः । 
श्रीघनपतिना स्वीये श्रीमदभगवद्गीताव्याख्याने भाष्योत्कर्षे 'ज्ञानविज्ञाननाशनम्‌' (गी० 
३।४१) इति गीतोक्त विज्ञानपदव्याख्याने विज्ञाय प्रज्ञां कुर्वीत इति वृहदारण्यकोपनिष- 
दुक्तिमुद्धत्य प्रज्ञाशब्दस्य निदिध्यासनरूपोऽर्थो निरूपितस्तत्रेव च निदिध्यासनमित्यस्य 
विवेकज्ञानमित्यर्थः कृतः । ` अत्रेव च श्रीश्रीध रस्वामिना विज्ञान मित्यस्य 'विवेकज्ञानजम्‌' 
इत्यर्थः कृत: | 

इयं च प्रसंख्यानपदाभिधेयोपासनाध्यानभक्तिनिदिध्यासनशब्देराचार्यंभगवत्पा- 
दशङ्कर*-नीलकण्ठ-श्रीधनपतिस्तत्र तत्रः गीतायां व्यवहृत्य ब्रह्मासाक्षात्कारफछोक्ता । 

श्रीमण्डनमिश्रप्रभृतयः कथयन्ति यदुक्तविधेन प्रसंख्यानेनेव ब्रह्मसाक्षात्कारो 
भवितुमर्हति, नान्यथा । यतो हि शाब्दं ज्ञानम्‌ परोक्ष रूपम्‌, जागतिक: प्रपञ्चश्च प्रत्यक्ष- 
रूपः, अतोऽत्र परोक्षापरोक्षरूपयोः शाव्दज्ञानसंसा रप्रपञ्त्रयोरनं कश्चन विरोधः । प्रसं- 
ख्यानापरपर्यायेणोपासनेन साक्षात्‌ वृतात्मतत्त्वस्य प्रपञ्चेन सह विरोधः। तेन सन्नपि 





१. प्रत्ययावृत्तिलक्षणं प्रसंस्यानम्‌ । (श्री गी० १०।११ नी० का०) 
ये तु ज्ञानम्‌ आत्मविषयं विज्ञान शास्त्रीयम्‌ । यद्वा ज्ञानं शास्त्राचार्योपदेशजं 
विज्ञानं निदिध्यासनं विज्ञाय प्रज्ञां कुर्वीत इति श्रृ तेरिति वर्णयन्ति, तेषां व्याख्याने 
प्रथमपक्षोऽर्चिग्रस्तः । अरुचिवीजं ज्ञानं विवेकज्ञानमिति पूर्व स्वेन व्याख्यातम्‌ । 
तच्चात्मीयं शास्त्रीयमेवेति विज्ञानपदेन पौनरुक्त्यम्‌ । द्वितीयस्तु विशेषतस्तदनुभव 
इति भाष्यस्य निदिघ्यासनपरत्वं व्याख्याय तदविरुद्धो बोद्धव्यः । 

(गी० ३।४१ भाष्योत्कर्षे) 

३. यदा ज्ञानं शास्त्राचार्योपदेशजम्‌, विज्ञानं निदिध्यासनजम्‌ । तमेव धीरो विज्ञाय 
रज्ञां कुर्वीत इति श्रुतेः । (गो० ३।४१ श्रीधर्याम्‌) । 

४. घ्यानं नाम शब्दादिभ्यो विषयेभ्यो श्रोत्रादीनि कारणानि मनस्युपसंहृत्य मनश्च 
प्रत्यक्‌चेतरितर्येकाग्रतया यच्चिन्तनं तदुघ्यानम्‌ । तथा ध्यायतीव को घ्यायतीव 
पृथिवी ष्यायन्तीव परवता इत्युपमोपादानात्‌ तैलधारावत्‌ संततोऽविच्चिन्नप्र त्ययो 
घ्यानम्‌ । (गी० १३।२४ शा० भाष्ये) 

५. भक्तियोगेन तँलघारावदविच्छिन्नप्रवाहिमनः प्र वाहप्रणिधानरूपेण योगेन । 

(गी० १४।२६ नीलकण्ठीटीकायाम्‌) 

६. निदिध्यासनापरपर्यायेण ध्यानेनात्मनि बुद्धावात्मानं प्रत्यक्‌चेतनमात्मना ध्यान- 

संस्क्गृतेनान्त करणेन पश्यन्ति साक्षात्‌ कुर्वन्ति । 


(गो० १३।२४ भाष्योत्कर्षे) 

प्रपञ्चो बन्धाय दुःखाय वा न भवति । यथा सिंहो्यं देवदत्त इत्यादि वाक्येषु समा- 
रोपितोऽपि सिंहव्यवहारो भयाय न भवति' । 


प्रसंस्यापनपक्षं द्रढयन्‌ पुनइचेमे कथयन्ति यत्‌ प्रमाणेन मिथ्यावभासा निवर्तन्ते; 
किन्तु कारणविशेषात्‌ पुनरपि अनुवर्तन्ते । यथा देशान्तरे गते दिग्भ्रमो जायते, आप्तो- 
पदेशाच्च निवतंतेऽपि; किन्तु पुनरपि न कालान्तरे कारणवशात्‌ पुनदिग्भ्रमो जायते, 
अर्थात निवृत्तोऽदिग्ञ्रमो जायते अर्थात्‌ निवृत्तोऽदिगश्रमोऽनुवतंते। परन्तु तत्र यदि 
आप्तोपदेशान्तरं पुनः पुनरभ्यासेन ज्ञानं दृढं क्रियते, तदा तत्र दिरश्रमो न जायते । 
एवमेव श्रुतिवचनेभ्यो ब्रह्मविज्ञाय प्रसंख्यानेन अर्थात्‌ तत्त्वमस्यादिशब्दार्थान्वय- 
व्यतिरेकयुक्तिविषयबुद्धयाऽऽम्रेडनेन अर्थाद्‌ श्रुतिवाक्यजबोधाभ्यासेन ध्यानेनोपासनया 
वा मिथ्यावभासा निवर्तन्ते ब्रह्मसाक्षातुक्रियते* । 


१, उच्यते परोक्षरूपं शाव्दज्ञानम्‌, प्रत्यक्षल्धः प्रपञ्चावभासः । तेन तयोरविरोघेन 
प्रपञ्चावभासो नात्मासंस्पर्शी नाकिञ्चित्करः, न बन्धः । यथा प्रमाणान्तरा- 
दवसीयमानमाधुर्येऽपि द्रव्ये प्रत्यक्षरूप इन्द्रियद्वारस्तिक्तावभासः उद्रग्यसंस्पर्शी 
नाभासमात्रतयावतिष्ठते । तथा च द्रव्यं परमार्थतिक्तमिवानवसितमाधुर्यमिव 
दुःखाय भवति । उपासनादिना साक्षात्कृतात्मतत््व्य तु विरोधात्‌ सन्नपि 
प्रपञ्चावभासो नात्मसंस्पशीं, देवदत्त इव सिंहावभासः सिंहो देवदत्त इति समा- 
रोपेऽ्रभासमानोऽपि तदसंस्पशी भकिञ्चित्करो न भयहेतुः । नित्यश्चात्मतत्त्व- 
प्रकाशः तत्र न पुनविपर्ययावकाशोऽस्ति, शाब्दं तु ्रमाणाघीनं क्षणिकं ज्ञानम्‌, 
तत्र पुनरपि विपर्यंयावकाशः, दृष्टं हि प्रमाणाननुसन्धाने पुनः सपंत्रान्त्या 
रज्जोभंयम्‌ (ब्र सि० नि० का० १०९ का० पु० १३४) । 

२. क. अत्रोच्यते निश्चितेअपि प्रमाणात्‌ तत्वे सवंत्र मिथ्यावभासा निवतंन्ते हेतुविशेषा- 
दनुवतंन्ते$प यथा द्विचन्द्रादिदिगु विपर्यासादय आप्तवचनविनिश्चितदिक्चन्द्र- 
तत्त्वानाम्‌ तथा निविचिकित्सादाम्नापादवगतात्मतन्वस्यानादिमिथ्यादरानाम्यासो- 
पचितबलवत्संस्का रसामर्थ्यान्‌ मिथ्याव भासानुवृ त्तिस्तन्निवृत्त येऽन्यदपेक्ष्यम्‌ । तञ्च 
तत्त्वदशंनाभ्यासो लोकसिद्धः यज्ञादयश्च शन्दप्रमाणकाः, अभ्यासो हि संस्कारं 
द्रढयन्‌ पूर्वसंस्कारं प्रतिबध्य स्वकायं सन्तनोति । 

(ब्र० सि० ब्र० का० २ का० पु० ३५) 
ख. तस्मात्‌ तस्निवृत्तये विनिश्चितन्रह्मात्मभावेनापि साघानान्यपेक्ष्याणि । 
$ (तत्रैव पु ० ३५) 
ग. एवं तहि शब्दात्‌ प्रमिते ब्रह्मणि तत्साक्षात्करणायोपसनादिप्रवृतेः वेदान्तानां 
प्रामाण्यमिति भावः । 
(ब्र० सि० सि’ का० ११ का० शङ्कपाणिव्याख्या पृ० १५९) 


CC-0. Lal Bahadur Shastri University, Delhi. Digitized by Sarvagya Sharada Peetham 


६: ६ 1 84824 


१३४ सारस्वती सुषमा [ ४१ व० १-४ अं० 


एवंभूतं प्रसंख्यानं प्रसंस्यानफलं च ब्रह्मसिद्धिव्याख्यायां शङ्भपाणिरित्थं 
स्पष्टयति 


“किन्तु स्वरूपािर्भावमात्रं मुक्तिरितिर्वाणतम्‌। स्वरूपाविर्भावश्च शब्दात्‌ 
परोक्षतयावगतस्याद्वयात्मनः साक्षादृभावः। स चानुचिन्तनस्प्र भोजनस्येव तृप्तिदृष्ट 
फलम्‌, ज्ञानाभ्यासेन प्रकर्ष दर्शानात्‌) |” 


भगवाञ्छङ्करस्तदनुयायिनश्च शब्दाज्‌ ज्ञानानन्तरं ब्रह्मासाक्षात्काराय मध्ये 
प्रसङ्ख्यानं नाङ्गीकुर्वन्ति। ते कथयन्ति ब्रह्मविद्या सहकारिसाधनान्तरं विनेव ब्रह्म- 
साक्षात्कारे हेतु: । इमं श्रीराङ्करसिद्धान्तं पोषयन्‌ आचायंश्रीसुरेश्वरः बृहदारण्य- 
कोपनिषद्भाष्यवातिके श्रीमण्डनादिभतं दूषयति । विज्ञाय प्रज्ञां कुर्वीत (बु० आ० उ० 
४४२१) इति श्रुतेराशयमित्थं वर्णयति यत्‌ तत्त्वमस्यादिवाक्यजज्ञानेन ब्रह्मथाथात्म्यम- 
लबध्वा प्रज्ञां कुर्वीत केनेति व्यपेक्षायां विज्ञानेनेति लभ्यते। तस्माद्‌ वाक्यजविज्ञाना- 
साधननेरन्तर्येण ब्रह्मयाथात्म्यवोधिनी प्रज्ञां कुर्वीत ।' एतदर्थमाचार्यसुरेश्वरो बहदा- 


१. ब्र० सि० नि० का० १८२ कार शहङ्कपाणिव्यार्या पृ० १५४। 


२. विद्यायाश्च स्वातन्त्र्यात्‌ । स्वतन्त्रा हि ब्रह्मविद्या सहकारिसाघनान्तरनिरपेक्षा 
पुरुषाथंसाधनेति च । 


(बु० आ० उप० शा० भा० ४।३।१ पृ० ५४५ पूनाप्रका०) 
३. (क) अलब्बब्रह्वायाथात्म्यं ज्ञानं वावयोद्धवं यतः । 
तस्मात्‌ प्रकुर्वीत साक्षाद्‌ ब्रह्मौकगोचराम्‌ ॥ 
अपास्ताशेषसंसग यया त्रह्माघिगम्यते । 
केनेति च व्यपेक्षायां विज्ञानेनेति गम्यते ॥ 
तस्माद्‌ वाकयोत्त्यवज्ञानसाधनाभ्यासतोऽनिशम्‌ । 
रज्ञां कुर्यादसंसगिब्रह्मयाथात्म्यबोधिनोम्‌ ॥ 
अपेताशेषसंसगं तयेव ब्रह्मा गम्यते। 
यतोऽशेषतमोहन्त्रो प्रज्ञा सैवात इष्यते ॥ 
(बु आ० उप° भा० वा० ८०३-८०८ पु० १८५३ पूनाप्रका०) 
(ख) अन्ये तु पण्डितम्मन्या सम्प्रदायानुसारतः । 
विज्ञायेति वचः श्रौतमिदं व्याचक्षतेऽन्यथा ॥। 
(तत्रैव ४।४।७९६ पृ० १८५२) 
(ग) इत्येवमादिवाक्यानि गम्भी रन्यायवेदिनः । 
केचिद्‌ व्याचक्षते यत्नादत्र प्रतिविधोयते ॥ 
(तत्रैव ४।४।८१ पृ० १८५३) 

रण्पकभाष्यवा तिके नैष्कर्म्यसिद्धौ च श्रीमण्डनमिश्रं पण्डितंमन्याः गम्भीरन्यायवेदिनः 
महामीमांसका इत्यादिपदेर्भृशमुपहसितवान्‌ । 


श्रीधनपतिपण्डितेन शाड्करभाष्यानुसारिणि स्वीये गीताभाष्योत्कर्षे उपासनापर- 
पर्यायस्य प्रसंख्यानस्य ब्रह्मसाक्षात्काराय भअकिञ्चित्करत्वमुक्तम्‌ । तेनोक्तं यदुपासना 
अतस्मिन्‌ तद्वृद्धिः भ्रमरूपा यथा शालग्रामशिलायां विष्णुबुद्धिः । अतो ये सूत्रविरा- 
इन्तर्यामिषु आत्मवुद्धि कृत्वा उपासते, तेन यथार्थविदः' । 


एवं च प्रसङख्यानपक्षं श्रीश ङ्कु रश्रीमण्डनमिश्रश्री सुरेश्वराचार्यश्रीमदानन्द- 
गिरिप्रभृतयो निराकुर्वन्ति । किन्तु एतद्‌ विपरीतं ब्रह्मसुत्रकारश्रीबादरायणश्रीवाच- 
स्पतिमिश्रकल्पतरुकारश्रीमदमलानन्दश्रीमधुसूदनस रस्वतीप्रभतयः प्रसंख्यानपक्षं समाद्रि- 
यन्त इति प्रतीयते । यथा बादरायणाचार्यः अपि च संराधने प्रत्यक्षानुमानाभ्याम्‌' 
(ब्र० सु० ३।२।२४) सूत्रितवान्‌। अत्र संराधनम्‌ आराधनम्‌ प्रसंख्यान मुपासनं वार्थः । 
श्रीमदमलानन्दः प्राणस्तथानुगमात्‌ (१।१।२८) इति ब्रह्मसूत्रभाष्यभामतीव्याख्याने कल्प- 
तरो स्पष्टं कथयति यद्‌ श्रीवाचस्पतिमिश्रो ध्यानजं ब्रह्मसाक्षात्कारं स्वीकरोति । एतदर्थ- 








अ 





(घ) इति व्याचक्षते केचिद्‌ विज्ञायेति वचः स्फुटम्‌ । 
महापीमांसका घीरा अत्र प्रतिविघीयते । 


(तत्रेव ४।४।८९१ पृ० १८६६) 
(ङ) आवृत्तिश्च प्रसंख्यानं कुर्यात्तातिशयं कथम्‌ । 
न ह्यावृत्ती प्रमाणस्य प्रमेयेशतिशयो यतः॥ 
(तत्रैत्र सं० का० ८१८ पु० २२५) 
(च) निराकुर्यात्‌ प्रसख्यानं दुःखित्वं चेत्स्वनुष्ठितम्‌ । 
प्रत्यक्षादिविरुद्धत्वात्‌ कथमृत्पादयेत्त प्रमाम्‌ ॥ 
(नेष्कम्यं सिद्धौ ३।८९ पु० १६०) 
(छ) एवं त्तत््रमगीत्यस्माद्‌ दतनुत्‌ प्रत्यगात्मनि । 
सम्यग्‌ ज्ञातव्यमर्थस्य जायेतैव प्रमा दुढा ॥ 
(नै० सि० ३।७०) 
१. उपासना हि नाम अतस्मिस्तद्बुद्धिः । यथा शालग्रामे विष्णुबुद्धिरेवं सूत्र- 


विराडन्तर्यामिष्वात्मबुद्धिरिति न तद्वन्तः सुनिश्चितार्था इति वक्तुं 
शक्यम्‌ । (श्रीमद्‌भगवद्गीतायाम्‌ ८।५ इलोके नीलकण्ठीटीकायाम । 

मुपासनामभिप्रेति` । एवमेव श्रीनीलकण्ठश्चतुर्धरीणः श्रीमद्‌भगवद्गीतायाम्‌ (१३।२५) 
स्वीयटीकायामुक्तं यद्‌ अमलानन्दो वेदान्तवाक्यजभावनया ब्रह्मासाक्षातृकियत इत्यङ्गी 
करोति*। श्रीमधुसूदनसरस्वती तु स्पष्टतया न कुत्राप्युपलक्षितो यदयं प्रसंख्यानपक्ष- 
पाती । किन्त्वस्य हार्दैः इलोकेर्वाक्येश्चेत्थं प्रतीयते यदयं प्रसंख्यानमा द्रियते? । 
श्रीश्रीधरस्वामिभिर्गीताशास्जस्यान्ते उपसंहारे एवंभतस्य भवत्यपरपर्यायस्य 
प्रसंख्यानस्य ज्ञानस्य चातीव युक्तिसहं सामञ्जस्यं प्रकाशितम्‌ । तेरुच्यते यज्‌ ज्ञानानन्तरं 
भक्तिर्जायते भक्तेश्च मुक्तिभंवति । ज्ञानान्‌ मोक्ष इति सिद्धान्तो भवत्यवान्तरव्यापारं न 
वारयति । यया काष्ठेः पचति इत्यत्रावान्तरव्यापारं ज्वलनं न निवार्यते । तथेव विज्ञाय 


१. घ्यानजसाक्षात्काराभ्युपगमो वाचस्पतेरेतत्सूत्रार्थावोधादिति कैश्चिदयुक्तमृक्तम्‌- 
अपि संराधने सूत्राच्छास्त्रार्थघ्यानजा प्रमा । 
शास्त्रदृष्टिमंता तां तु वेत्ति वाचस्पतिः परम्‌ ॥ 

(ब्र सू. १।१।२७ क० त०) 
अत्रैवेदमप्युक्तम्‌ - तस्य प्राणस्य घ्रज्ञात्मना सहोपास्यत्वमृक्तमित्यर्थः । ब्रह्मणि 
प्राण इति । स एष प्राणोऽजरम्‌ इत्यत्र प्राणशब्दो ब्रह्मवाचीत्यर्थंः । 

(ब्र सू० १।१।२८ क० त०) 
२. कल्पद्रुमाचार्यास्तु वेदान्तवाक्यजघ्यानभावनाऽपरोक्षघीः । 
(श्री० भ० गी० १३।२५ नी० क०) 
३. (क) यदुभक्ति न विना मुक्तियंः सेव्यः सवंपोगिनाम्‌ । 
तं वन्दे परमानन्दघनं श्रीनन्दनन्दनम्‌ ।। 
(श्री भ० गी० सप्तमाध्यायान्ते श्री म० सू० स०) 
(ख) घ्यानाम्यासवशीकृतेन मनसा यन्निर्गणं निष्क्रियं 
ज्योतिः किचन योगिनो यदि परं पश्यन्ति पश्यन्तु ते । 
अस्माकं तु तदेव लोचनचमत्काराय भूयाच्चिरम्‌ 
कालिन्दीपुलिनोदरे किमपि यन्नीलं महो धावित ॥। 
(तत्रैव त्रयोदशाष्यायस्यादौ) 
(ग) पराकृतनमद्‌ बन्घं परं ब्रह्म नराक्कति । 
सौन्दयंसारस्वंस्व वन्दे नन्दात्मजं महः ॥। (तत्रैव चतुर्दशाघ्यायान्ते) 
(घ) वंशीविभूषितकरान्नवनीरदाभात्‌ 
पीताम्बरादरुणबिम्बफलाघरोष्ठात्‌ । 
ूर्णन्दुसुन्दरमुखादरविन्दनेत्रात्‌ 
कृष्णात्‌ परं किमपि तत्त्वमहं ज जाने ॥ 
(तत्रैव पञ्चदशाष्यायान्तेऽष्टदशाघ्यायान्ते च) 

प्रज्ञा कुर्वीत इत्यत्र ब्रह्मविज्ञानानन्तरं प्रज्ञामु =उपासनास्‌ अवान्तरव्यापारं कुर्वीत । 
ततो मोक्ष इति? । 

मन्ये, इमामेव श्रीश्रीधरोक्ति मनसि निधाय श्रीधनपतिपण्डितेन श्रीशाङ्कुर- 
भाष्यानुसारिणि स्वीये भाष्योत्कपे व्याख्याने गीताशास्त्रस्यान्ते उपसंहारे एवमुच्यते 
यद्‌ यदि मुक्तये ज्ञानानन्तरमवान्तरसाधने भक्तिः स्वीक्रियते, तदा कर्मव साक्षान्मोक्ष- 
साधनं भवतु, भक्तिर्ज्ञानं चावान्तरव्य़ापारो भवतु । अतो ज्ञानानन्तरं मुक्तये भक्तिरवा- 


न्तरव्यापारो मा भवत्विति* । 
अत्र गीतोपसंहारे श्रीमधुसूदनसरस्वती च कोऽहं वराकः श्रीमद्‌भगवद्वाक्यादायं 
यथार्थं वर्णयितुं शक्त इति वदन्‌ मोनमाधत्त । 
एवञ्च परस्परविरोधे यदि घ्रज्ञापरपर्यायस्योपासनापरपर्यायस्य वा भक्तिशब्दस्यार्थो 
ज्ञानं विवेकज्ञानं वा स्वीकुर्यात्‌ । सामान्यतोऽगरमर्थो न स्वीक्रियते; किन्तु भगवता श्वीशङ्करेण ˆ 


= 


१. तमेव विदित्वातिमृत्युमेति नान्यः पन्था विद्यतेऽयनाय इत्यादि श्रतिविरोधः 
शङ्कनीय: । भक्त्यवान्तरव्यापारत्वाद्‌ ज्ञानस्य । नहि कार्ष्ठः पचति इत्युक्ते 
ज्वालानामसाधनमुक्तं भवति । कि च यस्य देवे परा भक्तिर्यथा देवे तथा गुरो । 
तस्यैते कथिता ह्यर्थाः प्रकाशन्ते महात्मनाम्‌ । देहान्ते देवः पर ब्रह्म व्याचष्टे ॥ 
यमेवैष वृणते तेन लभ्यः नान्येनेति समञ्जसानि भवन्ति । तस्माद्‌ भक्तिरेव 
मोक्षहेतुरिति सिद्धम्‌ । ( गीताशास्त्रान्ते उपसंहारे श्रीश्रीघरस्वामी) 

२. (क) तत्वसाक्षात्‌ कॅत्रलादन्यनिरपेक्षान्‌ मोक्ष इति गीताशास्त्रार्थं संग्रहः । 

(गीताशास्त्रान्ते उपसंहारे भाष्योत्कर्षे) 

(ख) अज्ञान परिकल्पितस्य संसारस्य ज्ञानेनैव निवृत्तिर्यक्ता, न तु कर्मणा/उपा- 
स्तिक्रियया वा । तथासति मोक्षस्यानित्यत्वं सातिशयत्वं च प्रसज्येत 
इत्यन्यत्र विस्तरः । "ˆ अवान्तरव्यापारकल्पनायां स्वकर्मणा समभ्यच्यं 
सिद्धि विन्दति मानवः इत्य॒क्तत्वात्‌ कमेव साक्षाद्‌ मोक्षसाधनं भक्तिर्ज्ञानं 
चावान्तर्‌व्यापारः कुतो न स्यादित्यास्तां तावत्‌ । 

(गीताझास्त्रान्ते उपसंहारे भाष्योत्कर्षे) 

३. (क) भक्तिम्‌ ज्ञानलक्षणाम्‌ (गो० १८।५५ शरीशङ्कराचायंः) । 

(ख) भवितः वृत्तिसंततिरूपा (गी० ७।१७ भाष्योत्कर्षे) । 

(ग) प्रज्ञाम्‌ निदिध्यासनम्‌ (गी० ३।४१ भाष्योः श्रीधर्या च) निदिघ्वासना- 
परपर्यायेण ध्यानेन (गी १३।२४ भाष्यो०) घ्यानं नाम "एकाग्रतया 
यच्चिन्तनं तद्घ्यानम्‌ (गी० १३।२४ शा० भा०) भक्तियोगॅन विवेक- 
ज्ञानात्मकेन भक्तियोगेन (गी० १४।२६ शा० भा०) निदिष्यासनसंज्ञकेन 
ध्यानेन विषयीकुर्वन्तीत्य्थंः । (गी० १२।३ म० सू० स०) विषयीकरणेन 
सामीप्यमपगम्य तैलघारावत्समानप्रत्ययप्रवाहेण दीर्घकालं यदासनं 
तदुपासनम्‌ (गी० १२।३ शा भा०) । 

१८ 

श्रीधनपतिपण्डितेन च तथार्थो गीताशास्त्रे (१८५५, १३।२४) इत्यत्र स्वीकृतस्तदा 
श्रतिवाक्येभ्यः सामान्यतो ब्रह्मज्ञानान्तरं प्रज्ञया ध्यानापरपर्यायेण निदिध्यासने ब्रह्म 
साक्षात्क्रियत इत्यर्थस्तात्पयं वा क्रियात्‌ तदा श्रीशङ्कुराचार्यंश्रीमण्डनमिश्चप्रभृतीनां 
प्रसंख्यानविषये यथाकथञ्चित्‌ सामञ्जस्यं सम्भवेत्‌ । अतः परं समादरणीया वेदान्ताचार्य 
विभावयन्तु । इति शाम्‌ । 

च्छे 


जीवपरिसाणविसशं: 
डॉ० पारसनाथद्विवेदी 
उपाचार्यः, शाद्कुरवेदान्ते 
वेदान्तविभागे 
सं० सं० विइवविद्याळये वाराणसेये । 
४ ६8 ६ 
बुधचक्रचकोरेन्दुं शारदाम्बरभास्करम्‌ । 
वन्दे देवस्वरूपाख्यं गुरुमात्मविदां वरम्‌ ॥१॥ 

इह किर्पारमाणो जीव इति विचार्यते। कुतः पुनरियं विचारणा ? श्रुति- 
वेविध्यात्‌ । तथाहि “एषोऽणुरात्मा चेतसा वेदितव्यो यस्मिन्‌ प्राणः पञ्चधा संविवेश’ 
(मु० ३।१।९।) “बालाग्रशतभागस्य शतधा कल्पितस्य च । भागो जीवः स विज्ञेयः” 
(इवे० ५८) “आराग्रमात्रो ह्यवरोऽपि दुष्टः” (इवे० ५८) इत्यादिश्रुतयो जीवस्याणु- 
परिमाणत्वं गमयन्ति । “स एष इह्‌ प्रविष्ट आ नखाग्रेभ्यः” (बु० १-४-७) “अङ्गुष्ठ- 
मात्रः पुरुषोऽन्तरात्मा सदा जनानां हृदि संनिविष्टः” (क० २-६-१७) “स वा एष 
पुरुषोऽन्नरसमयः” (ते० २-१-१) इत्यादिश्रुतयो जीवस्य मध्यमपरिमाणत्वं गमयन्ति । 
“स॒ वा एष महान्‌ अज आत्माऽजरोऽमरोऽमृतोऽभयो ब्रह्म” (बु ० ४।४।२५) “तत्त्वमसि” 
(छा० ६-८-७) “अहं ब्रह्मास्मि’' (बृ ० १-४-१०) इत्यादिश्रुतयरच तस्य महापरिमाणत्वं 
गमयन्ति। एकत्र चेतस्यासम्भवात्‌ कि परिमाणो जीव इति जायते विचारणा । 
तत्र सन्देहः, जीवः किमणुपरिमाणः, उत मध्यमपरिमाणः, आहोस्वित्‌ महा- 
परिमाण इति । 

अत्रोच्यते--मध्यमर्पारमाणत्वं तावद्‌ न सम्भवति महत्त्वादिबोधकश्रुति- 
बाधात्‌ । न च मध्यमपरिमाणाङ्गुष्ठमात्रत्वमपि श्रुत्येवोच्यते इति कथं श्रुत्येव श्रुतेविरोध 
इति वाच्यस्‌, अङ्गष्ठमात्रादिबोधकश्रुतीनां जीवपरिमाणविशेषबोधने तात्पर्यानव- 
धारणात्‌ । सर्वगतस्यापि आत्मनः हृदयेऽभिव्यक्तिस्थानमपेक्ष्य अङ्गष्ठमात्रत्वादि- 
प्रतिपादकश्रुतेः प्रवृत्तत्वात्‌ । न हि व्यापकस्यात्मनः तावन्मात्रत्वमुपपद्यते । निरूपित- 
च्चैतद्‌ हृद्यपेक्षया तु मनुष्याधिकारात्‌ (ब्र° सू० १-३-२५) इति सुत्रे भाष्ये भगवत्‌- 
पादैः । तस्य वाक्यस्य नाङ्गुष्ठमात्रत्वबोधने तात्पर्यम्‌, अपि तु विज्ञानात्मपरमात्मनो- 
रभेदबोधन एव । अत एव अङ्गुष्ठमात्रत्वमुपक्रम्य ईशानो भूतभव्यस्येत्यादिना भूतभ- 

व्यस्येशितृत्वमुक्तम्‌ । अतः परमात्मेवाङग छठमात्रशब्देनोच्यते, स एवं विज्ञानात्मापि, 
परेण सदा जनानां हृदि संनिविष्ट इत्यादि वाक्येनावगम्यते । बाधितळ्च परमात्मनि 
अङगष्ठमात्रत्वं कथं तदभिन्ने जीवात्मन्यपि संघटेत। ननु मास्तु अङ्गुछ्ठमात्रत्वं 
जीवात्मनः शरीरपरिमाणत्वमस्तु; तथा च श्रतिः “स एष इह्‌ प्रविष्ट आ नखाग्रेभ्यः” 
इति । 

एवं च सति अहं अहमिति प्रादेशिकानुभवोऽपि उपपन्नः । देहेन्द्रियादि संघात- 
परिच्छिन्न आत्मा एव अहमिति प्रतीतिविषयः सर्वानुभवसिद्धः । मन्यन्ते चापि जेनाः 
देहपरिमाण आत्मा इति चेन्न, देहपरिमाणत्वे तस्य देहवत्‌ सावयवत्वाद्‌ अनित्य- 
त्वापत्तेः। उक्तञ्च अध्यासभाष्यभामत्यां श्रीवाचस्पतिमिश्रेः-“देहपरिमाणत्वे 
तु सावयवतया देहादिवदनित्यत्वप्रस ङ्गः। किञ्चास्मिन्‌ पक्षे अवयवसमुदायो वा 
चेतयेत्‌, प्रत्येकं वावयवाः। प्रत्येकं चेतनत्वपक्षे बहुनां चेतनानां स्वतन्त्राणामेक- 
वाक्यताऽभावात्‌ अपर्यायं विरुद्ध दिकूक्रियतया शरीरमुन्मथ्येत, अक्रियं वा प्रसज्येत । 
समुदायस्य च चेतन्ययोगे वृवणे एकस्मिन्नवयवे चिदात्मनोऽप्यवयवो वृक्ण इति 


न चेतयेतु । न च बहूनामवयवानां परस्पराविनाभावो दुष्ट:। य एवावथवो विशीर्णस्तद- 
भावे न चेतयेत्‌” (भा०भा० पु० ८) । 


परिच्छिन्नत्वादपि तस्यानित्यत्वमापद्येत। न हि परिच्छिन्नं नित्यं दृष्टम्‌ । 
शरीराणाञ्तचानियतपरिमाणत्वात्‌, आत्मनोऽपि भनवस्थितपरिमाणत्वापत्तिः । 
कदाचिद्‌ हस्तिर्पारिमाणः कदाचितु पीपिलका परिणाम इति । अस्तु तथेति चेत्तहि 
मनुष्यशरीरपरिमाणः कमं परिपाकवशात्‌ कदाचिद्‌ मृतो हस्तिशरीरं प्राप्नुवन्‌ 
तच्छरीरं न कृत्स्नं व्याप्नुयात्‌ । हस्तिशरीरपरिमाणो मृतो मशकशरीर प्राप्नुवन्‌ 
न सम्मीयेत । अनवस्थित एव स्यात्‌ । यदि चेतद्दोषस्य परिजिहीषंया शरीरानुसारं 
संकोचविकासावपि आत्मनः स्वीक्रियेते, तदा परिणामित्वाद्‌ अनित्यत्वापत्तिदुर्वारा । 
संकोचोऽपचयः, विकास उपचयः, एतौ च सावयवत्वेन व्याप्तौ जीवात्मनि सावयवत्वमपि 
आक्षिपेताम्‌ । सावयवत्वे चानित्यत्वं ध्रुवमेव । 


किञ्च, सावयवत्वे जीवात्मनोऽपचये कतिचिदवयवा नव्येरन्‌, उपचये च 
कतिचिदवयवा उत्पद्येरन्‌ इति आगमापायिधर्मत्वाद्‌ अनात्मत्वमेच शरीरादिवत्‌ 
तस्य स्यात्‌ । 


अपि चावयवानामपगमोपगमो वा कुतः स्यात्‌ । न च भूतादेव, अभौतिकत्वा- 
दात्मनः। यदि च धारादिवद्‌ आत्मनः संकोचविकासशालित्वेप सन्ताननित्यता, 

परिणामिनित्यता वा स्वीक्रियते इत्युच्येत, तहि सन्तानस्य अवस्तुत्वे नेरात्म्यवाद- 
प्रसङ्गः, वस्तुत्वे आत्मनो विकारित्वादनित्यत्वप्रसङ्गो विकारित्वे च पुर्नावक्कतावि- 
कृतात्मनोर्भेदात्‌ प्रतिशषन्धानानुपपत्ति:ः। न हि अन्येनानुभूतमन्येन प्रतिसन्धीयते । 
विकृतस्यानन्यवत्त्वे त्वनित्यत्वदोषः स्यादेव । अभ्युपम्यापि संकोचविकासौ अनियता- 
परिमाणतां च न निस्तारः। तथाहि मोक्षावस्थायां शरीराभावात्‌ किपरिमाणः 
स्यात्‌ ? अशरीरभावो मोक्ष उच्यते नच यच्छरीरातु माक्षस्तच्छरीरपरिमाण एव 
नित्य आत्मा तत्र स्वीक्रियते इति वाच्यम्‌, तद्वत्‌ तत्‌पूर्वयोरपि आद्यमव्यमयोर्जीव- 
परिमाणयो नित्यत्वप्रस ङ्गात्‌, तथा चेकशरीरपरिणामितेव स्यात्‌। एवञ्च पूर्वाव- 
स्थायां ततो महति शारीरे व्याप्तिः ह्वस्वे वा सम्मानं न स्यात्‌ । यदि च मोक्षावस्थायां 
जीवस्य शरीरपरिमाणमनपेक्ष्य नियतपरिमाणता स्वोक्रियेत, तदापि स एव दोष: । 
अपि च तदा अविशेषेण सर्वदेव अणुर्वा महान्‌ वा स्यातु । न शरीरपरिमाणः स्यात्‌ । 
किञ्च, शरीरपरिमाणतायां महृत्त्वादिबोधिकाः श्रुतयो बाधिता भवेयुः। स 
एष आ नखाग्रेभ्यः प्रविष्ट इति श्रृतिस्तु न शरोरपरिमाणतां प्रतिपादयितुं प्रवृत्ता; अपि 
तु आ नखाग्रं तस्योपलब्धत्वप्रतिपादनापरेति शरी रपरिमाणवादोऽसंगतः। एवमन्या 
अपि मध्यमपरिमाणबोधिकाः श्रुतयः ओपाधिकपरिच्छेदमितस्य व्यवहारसिद्धस्या- 
त्मनोऽनुवादिका, न तु जीवात्मनोऽपरिच्छिन्नस्य परिच्छेदवादिन्य इति । प्रत्याक्षिप्तश्चायं 
जेनानां देहपरिमाणवादो भगवत्पाद: श्रीशङ्कुराचार्थः--'एवञ्चात्माऽकार्स्न्यस्‌'” 
(२-२-३४) न पर्यायादप्यविरोधो विकारादिभ्यः (२-२-३५) अन्त्यावस्थितेश्चोभय- 
नित्यत्वादविशेषः (२-२-३६) जीवात्मनोऽणृत्ववादिन इति सूत्रेषु भाष्ये संगिरन्ते-- 
उत्कान्तिगत्यागतिश्रुतयो जीवस्य परिच्छेदं प्रापयन्ति । न हि अपरिच्छिन्नस्य 
व्यापकस्य तस्य उत्क्रान्त्यादयः सम्भवन्ति । सिद्धे परिच्छेदे प्रत्याख्याते च मध्यम- 
परिमाणत्वे, अणुपरिमाण एव जीव इति गम्यते। श्रतयस्तु ताः सन्ति। “स यदा 
अस्माच्छरीरादुत्कामति सहैवेते उत्क्रामन्ति’ (कौषीत० ३।३)' “ये वे केचन अस्मा- 
ल्लोकात्‌ प्रयन्ति चन्द्रमरुमेव ते सर्वे गच्छन्ति’ (को० १।२) “तस्माल्लोकातु पुनरे- 
त्यस्मे लोकाय कर्मणे” (बु० ४-४-६) एताभिः श्रुतिभिरुत्कान्त्यादयः स्पष्टमेव जोवस्य 
प्रतीयन्ते । तत्रोत्क्रमणं मरणं तावदचलतोऽपि जीवस्य देहस्वाम्यनिवृत्त्योपपद्यते, 
तथापि गत्यागतो तु अमध्यमपरिमाणस्य तस्याणुत्वे सत्येव उपपद्येयाताम्‌, नान्यथा । 
न च “स वा एष महानज आत्मा” इत्याद्या महत्त्वबोधिकाः श्रुतयो 
जीवस्याणुत्वे उपरध्येरन्निति वाच्यम्‌, तासां श्रुतीनां परमात्मपरिमाणबोधकत्वात्‌ 
परमात्माधिकार एव पठितत्वात्‌ । 

अपि च, साक्षादेव जीवस्याणुत्वं श्रूयते-“एषोऽणुरौत्मा चेतसा वेदितव्यो 
यम्मिनु प्राणः पञ्चधा संविवेश” (मु० ३।१।९) अत्र प्राणसम्बन्धा जीवात्मेव गम्यते, न 
परमात्मा । उन्मानेनापि जीवस्याणुत्वं गम्यते-बालाग्रशातभागस्य शतधा कल्पितस्य 
च भागो जीवः स विज्ञेयः (इवे० ५८) आराग्रमात्रो ह्यवरोऽपि दृष्टः (इवे० ५८) 
तस्मादणुरात्मा । न चाणुत्वे तस्प शरीरव्यापित्वाभावात्‌ सर्वाङ्गीणशेत्याद्यपलब्धि- 
न स्यादिति वाच्यम्‌, चन्दनबिन्दुवत्तथासम्भवात्‌ । यथा रारीरेकदेशस्थशचन्दनबिन्दुः 
सकलशरीरव्यापिनमाह्णाद॑ जनयति, तथा अणुरात्मा एकदेशस्थोऽपि सकलदेह 
व्यापिनीं शेत्याद्यपलव्धि करिष्यति । “हृदि एष आत्मा” (प्रश्न० ३।६) “सवा एष 
आत्मा हृदि” (बृ ० ४।३।७) इत्यादिश्रुतिभ्यो हृदि अवस्थानमणो रात्मनो गम्यते । 


यदि च सावयवस्य चन्दनबिन्दोरणुसञ्चारेण देहव्याप्तिः सम्भवति, न तु 
निरवयवस्य जीवात्मन तथा सम्भवतीत्युच्यते, तदा मणिदोपकवत्तथा व्याक्तिसम्भवो 
द्रव्य: । तथा हि, यथा मणिदीपादिः प्रकोष्ठेकदेशवर्ती अपि स्वगुणप्रभाद्वारा सर्व 
वेशमाभिव्याप्य तिष्ठति, तथेव हृदिस्थोऽपि अणुरात्मा स्वगुणेन चेतन्येन सकलशरोर- 
मभिव्गाप्य तिष्ठति । एवञ्च धर्मिभूतज्ञानस्य जीवात्मन एकदेशस्थत्वेऽपि अणुत्वेऽपि 
तस्य धर्म भूतस्य ज्ञानस्य चेतन्यस्य सकलशरी रव्यापित्वं स्वीक्रियते । 

न च गुणिव्य्रतिरेकेण गुणस्याच्यत्र वृत्तिः कथं स्यात्‌, न हि पटस्य शुक्लो गुणः 
पटव्यतिरेकेणान्यत्र वतंमानो दृश्यते इति वाच्यस्‌, व्यतिरेकस्य गन्धवद्‌ द्रव्यत्वात्‌ । 
यथा गुणस्यापि गन्धस्य गन्धवद्द्रव्यव्यतिरेकेण वृत्तिर्भवति, तथा अणोरपि सतो 
जीवस्य व्यतिरेकेण चेतन्यगुणस्य वृत्तिभंविष्यति । एवञ्च सति गुणो नाश्रयविरलेष- 
युक्तो गुणत्वाद्‌ रूपादिवदिति न युक्तमनुमानं गन्ये व्यभिचारात्‌ । 


न च जीवात्मनश्चतन्यगुणत्वे विवादः, श्रुत्या सिद्धत्वात्‌, अहं ज्ञानवानित्यनु- , 


भवाच्च । श्रृतिस्तावत्‌ चेतन्यं गुणं जीवस्थ निदिशति “न हि विज्ञातुविज्ञातेविपरि- 
लोपो विद्यते'' “तदेषां प्राणानां विज्ञानेन विज्ञानमादाय” (बु० २-१-१७) समस्तशरीर- 
व्यापित्वमपि चेतन्येन गुणेन जोवात्मनो निदिशति श्रुतिः---/आलोक्य आ नखाग्रेभ्यः’ 
(छा० ८-८-१) । भेदोऽपि तावत्‌ चेतन्यस्य गुणस्य आत्मन उपदिशति श्रुतिः । विज्ञातु- 
विज्ञातेरिति द्रष्टुदृष्टेरिति । एवमात्मा अस्तुरिति सिद्धम्‌ । स चानेको ज्ञानगुण इति 
च । अत्रोच्यते--नेदं मतं श्रौतं युक्तञच दोषशतसमावृतत्वातु । तथाहि, “नान्योऽतोऽ- 
स्ति द्रष्टा श्रोता मन्ता विज्ञाता” (बू ० ३-७-२३) “एकमेवाद्वितीयमु” (छा० ६-२-१) 
“पत्योः स मृत्युमाप्नोति य इह्‌ नानेव पर्ति’ (बु० ४-४-१९) “यदा ह्येवेष एतस्मि- 
न्नुदरे दहरमन्तरं कुरुते अथ तस्य भयं भवति’ (ते० २-७-१) इत्यादिश्रतिशतैः 

पडभिस्तात्पर्य लि ङ्गोपेतेरनुपचरितार्थर्जीवात्मपरमात्मनोऽमेदो बोध्यते। “नेह नानास्ति 
किञ्चन" (ब ० ४-४-१९) “अतोञ्न्यदात (वृ० ३-४-२) मित्यादिश्रुतिभिश्च उभयोभेंदश्च 
निषिध्यते । 

“उपाधिना क्रियते भेदरूपो देवः क्षेत्रे्वेवमजो5य़मात्मा” (ब्र वि० १२) 
“एक एव तु भूतात्मा भूते भते व्यवस्थितः” (त्र वि० १२) “एको देवः सर्वभूतेषु 
गढ:” (श्वे० ६११) इत्यादिश्रुतिभिश्व जीवात्मपरमात्मनोरोपाधिको भेदो व्यवहार- 
सिद्धो बोध्यते। तत्रैवं सति जीवत्रह्मणोरेक्यं भेदश्चोपाधिप्रतीत इत्यबाधितप्रती ति- 
मन्तव्या । एवञ्च यावता ब्रह्मणा तावता जीवेनापि भवितव्यम्‌ । व्यापक चेद्‌ ब्रह्म 
तदभिन्नो जीवोऽपि व्यापक इति साक्षादेव च महत्त्वमस्य श्रयते 

स॒ वा एष महानज आत्मा” “महतो महीयान्‌” “सवंगतम्वच नित्य?” | 
निषेधति चाणृत्वं श्रुतिः “अस्थूलमनण्व ह्वस्वमदीर्घस्‌/' (बु० ३-८-८) न च पर 
एवात्मा बोध्यते एताभिरिति युक्तम्‌, जीवन्रह्मणो रभेदात्‌ । 

न च साक्षात्‌ अणुत्ववोधिका श्रुतय उपरुध्येरन्‌ इति वाच्यम्‌, तासां श्र॒तीनां 
बुद्धयाद्युपाधिगुणेनाणुत्वव्यपदेशे तात्पर्यस्यावधारणात्‌ । श्रूयते च-- बुद्धेगुणेनात्म- 
गुणेन चेव आराग्रमात्रोऽह्यवरोऽपि दृष्टः” अत्र वृद्धिगुणेन आत्मगृणेन = शरीरगुणेन वा 
आराग्रमात्रतां दर्शयति। अथवा बुद्धिगुणेन तदधर्माध्यासेनाराग्रमात्रताम्‌ अणुत्वम्‌, 
आत्मगृणेन देहधर्माध्यासेन च अवरतां परिच्छिन्नतां दर्शयति श्रतिः, न तु स्वेनेव 
अणुर्वा ब्रह्मणोऽवरो वा जीव इति। एवञ्चाणृत्वं ब्रह्माभेदश्चेत्युभयमौपाधिकमेव । 
स्वतोऽपरिच्छिन्नस्यैक्रस्य व्यापकस्यात्मनो वृद्धयादिगुणोपाधिवशाद्‌ घटमणिकमल्लिका- 
दिवशादाकाइास्येव परिच्छिक्नत्वादिव्यपदेशः सिध्यति, अथवा अवरोऽपि न विद्यते 
वरः श्रेष्ठः परः यस्मात्‌ स असावपरिच्छिन्नोऽपि बुध्यादिगुणोपाधिना दृष्टो व्यपदिश्यते 
इत्यर्थः | अत एव श्रयते 

बालाग्रशतभागस्य शतधा कल्पितस्य च । 
भागो जीवः स विज्ञेयः स चानन्त्याय कल्पते ॥ इति । 


अत्र स्वतोव्यापकस्य वालाग्रशतभागशतधा कल्पितस्येत्युक्तम्‌ । न तु स्वत एव तथा । 
कल्पना चोपाधिभिरेव भवति । स्फुटमेव श्रृत्या कल्पिताणृत्वमुच्यते जीवस्य । ननु कथं 
कल्पनमिति चेत्‌ आनन्त्याय, अनन्तभावं ब्रह्मात्मतां प्राप्तुमित्यर्थः । परमार्थतः 
स्वतोऽनन्तस्यापि जीवस्य आनन्त्यावाप्तिः ग्रेवेयकादौ सर्पादिश्रान्तिनिरासाद्‌ ग्रेवेय- 
कादिप्राप्तिवदबोध्या । अन्यथा परमार्थतोऽणोरात्मनः कथमनन्तत्वप्रा्तिः स्यात्‌ । 

न च भगवत्प्रपत्तिरेवाणोरपि जीवस्यानन्त्यप्राप्तिरिति वाच्यम्‌, तथा सति 
भावप्रधाननिर्देशोऽसंगतः स्यात्‌, अनन्तं प्राप्नुयादित्युच्येत । न चानन्त्याय अविनाशाये- 
त्यर्थो$त्र युक्तः, जीवस्यापि अविनाशित्वात्‌, श्रृतेरनुवादकत्वप्रसङ्गात्‌ । यदि च पूर्वो- 
क्तरीत्या प्रापिप्रापणमेवात्र बोध्यते अविनादित्वस्येत्युच्पते तदा आनन्त्येत्यस्यापरिच्छि- 
न्नत्वाय महत्त्वायेत्यर्थाऽपि मदुक्तो युक्त एव । महत्त्वबोधकश्रत्यनुरोधात्‌ । न चानन्त्यमे- 
वोपचारिकम्‌ । उपपादितञ्चेतद्‌ औपाधिकमणुत्वं जीवात्मनः श्रीशङ्करभगवत्पादेः 
“तद्गुणसारत्वात्तु तद्व्यपदेशः प्राज्ञवत्‌’? (ब्र० २।३।२९) इति सूत्रे भाष्ये । तथाहि— 
तस्याः वुद्धेगृणाः सुखदुःखादपः सारः प्रधानं यस्यात्मनस्तत्त्वात्‌ तद्व्यपदेशः कर्तृत्व 
सुखित्वदुःखित्वादिव्यपदेशो न तु विभोरात्मनः स्वगुणेन । 


एवञ्च सति बुद्धिगणेनेव परिच्छिन्नवदाभासमानस्यात्मन उत्क्ान्त्यादयोऽपि 
सुतरामुपपद्चन्ते। यथा घटे नीयमाने तदवच्छिन्नाकाशोऽनीयमानोऽपि तथा व्यपदेश- 
भाक्‌, तथा बुद्धयादिलिङ्गस्य उत्क्रमणे गती आगती वा अपरिच्छिन्नस्यापि जीवात्मन 
उत्क्रान्त्यादिव्यपदेशः । यावदात्मदर्दानं वुद्धयादिगुणयोगस्य सत्त्वात्‌ जीवस्य संसारित्वं 
न निवतंते । आत्मनिश्चयात्तु निवर्तते । स च बुद्धियोगः सुषुप्तिप्रलययोः शक्त्यात्मना 
सन्नपि निद्रादिप्रतिबन्धनातु नाभिव्यज्यते प्रबोधे प्रसवे चाभिव्यज्यते पुंस्त्वादिवत्‌ । 
बुद्धिरन्तःकरणस्‌ । अदृष्टपरिपाककादाचित्कत्वात्‌ शक्तिप्रतिबन्धाद्‌ वा विभोरप्या- 
त्मनोऽन्तःकरणस्य नित्यं सन्निधानेऽपि न नित्योपलब्ध्यनुपलब्धी प्रसज्येते । 


न चान्तःकरणमेव ताह व्यर्थम्‌, इन्द्रियविषयात्मसन्निधानाद्‌ वस्तूपलब्धिः, 
असन्तिधानात्‌ शक्तिप्रतिबन्धाद्‌ वा अनुपलब्धिरुपपन्नेति वाच्यम्‌, श्रृतियुक्तिभिरन्तः- 
क रणस्योपपन्नत्वात्‌ प्रामाणिकत्वाच्च । तथाहि आत्मनोऽविक्रियत्वात्‌ शक्तिप्रतिबन्धो 
न युज्यते । निर्धेमंकत्वाच्चात्मनः शक्तिरूपधर्मस्याभावात्‌ । नापीन्द्रियस्य शक्तिप्रति- 
बन्धो युक्त), न हि तस्य पूर्वोत्तरयोः क्षणयोः अप्रतिबद्धशक्तिकस्थाकस्याच्छक्तिप्रति- 
बन्धो युज्यते । तस्माद्‌ विषयेन्द्रियादिसँनिधा नेऽपि यस्यावधानानवधानाभ्यामुपलब्धिरनु- 
पलब्धिश्च भवतः, तन्मनोऽवश्यमभ्युपगन्यव्यस्‌ । अनभ्युपगते हि मनसि युगपदनेकोप- 
लब्धिरपि प्रसज्येत । श्रुतिरपि मनःसद्भावं वदन्ती तस्य प्रतीन्ट्रियमुपयोगं निर्वक्ति 
“मनसा ह्येव पश्यति मनसा श्रुणोति’ (बु० १।५।३) । 


किञ्च, विषयेन्द्रियात्मनां योगे सति असति मनसि नित्यमेवोपलब्धिरनुपलग्धिर्वा 
स्यात्‌, न च भवति । तस्मान्मनोऽवश्यमभ्युपगन्तव्यम्‌ । आत्मनोऽणुत्ववादिनाप्यन्तः- 
करणं स्वीकर्तव्यमेव युगपदनेकज्ञानान्यथानुपपत्त्या नित्योपलन्ध्यनुपलब्ध्यन्यथानुपपत्त्या 

च । एवञ्च तद्गुणमादायेवोत्क्रान्त्यादीनामुपपत्ती जीवात्मनोऽणुत्वे न किञ्चित्‌ प्रमाणम्‌ । 
न च साक्षादेव स्वशब्देन अणुरेष आत्मेत्यादिरूपेण श्रुतत्वात्‌ कथमपघ्रामाणिकमात्मनोऽ 
णुत्वमिति वाच्यम्‌, अत्रापि वुद्धिगुणयोगादेवात्मा अणुत्वेन व्यपदिश्यते, न स्वतोऽणृ- 
रस्ति । अन्यथा जीवात्मपरमात्मनोरमेदातु परमात्मनोऽपि अणुत्वापत्तिः स्यात्‌ । 

अपि च स्वशब्देन श्रृतत्वादेवाणृत्वमुच्यते चेत्‌ परमात्मनोऽपि अणुत्वमोपद्येत, 
तस्यापि स्वशब्देनाणुत्वश्रृतेः । श्रूयते हि परमात्मप्रकरणे “स य एषोऽणिमा ऐतदात्म्य- 
मिदं सर्वम्‌” “एष मे आत्मा अणीयानु” “ब्रीहेर्वा यवाद्‌ वा” (छा० ३-१४-३) किञ्च 
अद्भुष्ठमात्रत्वस्यापि श्रुतत्वात्‌ परमात्मनः तत्त्वापत्तिः स्यात्‌ । अतस्तत्र यदि वा 
विभुत्वोपपत्तय उक्तश्रृतेरौपाधिकाणुत्वपरकत्वमाश्रीयते; तहि प्रक्रते$प्युपाधिवशादेव 
जीवस्याप्प्रणुत्वश्चतिरुपपन्नेति युक्तम्‌ । एवञ्च सति जीवस्य विभुत्वबोत्रिकाः श्रतयो$- 
प्यूपपन्ना भवेयुः, अभेदश्चोभयोरिष्ट एव, “एक एव तु भूतात्मा भूते भूते व्यवस्थितः" 
“क्षेत्रज्ञश्वापि मां विद्धि सर्वक्षेत्रेषु भारत” इत्यादिश्रतिस्मृतिसमुदयात्‌ । तस्मादेकस्येव 
सवंगतस्य निरवयवस्य चेतनस्याखण्डस्य विज्ञानरूपस्यात्मनोऽङ्गीकार उपाधिना 
सर्वव्यवहारोपपत्तेजीवस्य पृथक्‌ परमार्थसत्ता नाङ्गीकर्ततव्या नान्योऽस्ति द्रष्टा श्रोता 
मन्ता विज्ञातेति श्रुत्या परमात्मनोऽतिरिक्तस्य द्रष्टुः श्रोतुरभाववोधनात्‌ । उपाधि- 
परिच्छेदादेवात्मन आरराग्रमात्रत्वा द्क्ठमात्रत्वयवश्यामाकमात्रत्वाणुत्वादिपरिच्छिन्त- 
परिमाणत्वव्यपदेशोऽन्यथा स्वशब्देन साक्षात्‌ श्त्या परमार्थंतोऽनेकपरिमाणतात्मनः 
प्रसज्येत । 


किञ्च, अयुक्तोऽपि जीवाणृत्ववादः। तथाहि, तस्याणुत्वे सकलशरीरव्यापिवेदना 
नोपपद्येत, सकळशरीरव्याप्त्यभावात्‌। ननु सकळशरीरव्यापित्वक्सम्बन्धादूपपद्यते 
इति चेत्तह्मकदेशे कण्ठकतोदनेऽपि सकलशरीरगतवेदना प्रसज्येत । न च मन्दाकिनी 
सहित्वावगाहनजन्यसर्वशरीरव्यापिशेत्योपलब्धिवत्‌ कण्ठकतोदने सर्वंव्यापिवेदनाऽ- 
नुभूयते । चन्दनविन्दुवद्‌ दृष्टान्तोऽपि विषम: । चन्दनस्य सावयवत्वादवयवसञ्चारेण 
कथञ्चिद्‌ व्याप्तिसम्भवेऽपि निरवयवस्यात्मनस्तथाऽसम्भवान्नहि जीवात्मनः सावयवत्वे 
प्रमाणमस्ति । तथा सति तस्यानित्यत्वादुत्पत्तिविनाशौ ध्रुवं प्रसज्येयाताम्‌ । 


न चोत्पत्तिविनाशौ श्रूयते तस्य । “नात्माऽष्रतेनित्यत्वाच्च ताभ्यः'' (२।३।१७) 
इति सूत्रे तदुत्पत्तिराक्षिप्ता। अविकृत एवात्मा अन्तःकरणोपाधिपरिवेशाज्जीवत्व 
मापन्न इति युक्तम्‌ । शरीरैकदेशवर्त्ती चन्दनगन्धो गुणः सर्वंशरीरव्यापीति न युक्तम्‌ । 


न हि गुणो गुणिनं विहायान्यत्र सम्भवति । अन्यथा घटरूपमपि घटव्यतिरेकेणोपळभ्येत। 
१९ 

यदि गुणो गुणिनं विहाय वर्तेत, गुणत्वमेव जह्यात्‌ । किञ्च गुणे क्रियाया अभावात्‌ 
तस्य गमनं नोपपद्यते। तस्मात्‌ सूक्षमत्वादननुभूयमानरूपः चन्दनाणुरेव सर्वशरीरं 
व्याप्नोतीति मन्तव्यम्‌ । न चेवं चन्दनस्य प्रक्षयः स्यादिति वाच्यम्‌, अदृष्टवशात्‌ 
तदवयवपूरणात्‌ । 

प्रदीपप्रभावदिति दुष्टान्तोऽपि न युज्यते । नहि प्रदीपस्य प्रभा गुणः; अपि तु 
द्रव्यमेव तत्‌ । सा संकोचविक्रासशालिनी प्र भा प्रदीपाद्‌ निबिडावयवतेजसो भिन्नमेव 
द्रव्यं भ्रविरलावयवं तेजो न गुणः। न च तथापि दुष्टान्तता युज्येतेति वाच्यम्‌, 
दार्टान्ते तथाऽसम्भवात्‌ । नहि जीवस्य चेतन्यं गुणः, चेतन्यस्य जीवरूपत्वात्‌ । नहि 
चेतन्यं जीवाद्‌ भिन्नमस्ति। न च जीवस्य ज्ञानरूपत्वे नहि विज्ञातुरविज्ञातेविपरिलोप 
इत्यादि श्रतिविरोध इति वाच्यम्‌, तस्या अपि भ्रतेर्बुद्धिगुणमादायेवोपपत्तेः | 
प्रतिबोधविदितं मतमित्यादिना प्रतिवृत्तिचेतन्योपलव्धेः प्रतिपादितत्वात्‌ । किञ्च, 
विज्ञातुविज्ञातेरित्यत्र विज्ञात्रभिन्नविज्ञातेविज्ञात्यभिन्नविज्ञातुरिति वार्थस्य सम्भवात्‌ । 
“राहोः शिरः? इत्यादिवद्भेदेऽपि षष्टीश्रवणात्‌ । 

किञ्चात्मनोऽणुत्वे तत्तदिन्द्रिययुक्तमनसा सह तत्तद्विषयेषु शीघ्रगमनशालित्व॑ 
मन्तव्यमन्यथा नेत्रेषु संयुक्तः श्रोत्रयोः संयोगाभावाच्छन्दोपलब्धिनँ स्यात्‌। गमन- 
शालित्वे च चलत्वादनिल्यत्वापत्तिः स्यात्‌ । हृदिस्थत्वे तस्य सर्वेन्द्रियविषयादिसंयोगा- 
भावाद्रूपादेरनुपलग्धिप्रसङ्खात्‌। गुणव्यासिपक्षस्य निरस्तत्वात्‌ तस्मात्‌ प्राज्ञस्य 
परमात्मनोऽणुमात्रत्वव्रीहियवमात्रत्वादेः प्राणमयत्वमनो मयत्वादेश्वोपपत्तियंथोपाधि- 
भेदात्‌ क्रियते । एवं जीवात्मनोऽप्यणुत्वादिऽपदेशोऽन्तःक रणोपाधिमादायेव क्रियताम्‌ । 
जीवस्याणुत्वपक्षो न श्रतिसम्मतो न वा युक्तिसिद्धः। स चायमात्मा नित्यः सवगतः 
शुद्धबुद्धमुक्तस्वरूपः परब्रह्मरू्पेकरसः श्रुतिषु श्रुतो मनसा विशुद्धेन मतो नीरन्ध्र- 
मणिमयूखवदखण्डवृत्त्या गृहीतो विमुक्तये भवति । सा च वृत्तिः “अहं ब्रह्मास्मि, अहं 
ब्रह्मास्मि” इति शाम्‌ । 

सत्कायंवादसमोक्षां 


श्रीएन्‌० आर्‌० कृष्णताताचार्यः 
नव्यन्यायाध्यक्षः, 
सदाशिवकेन्द्रीयसंस्कृतविद्यापीठम्‌ 
पुरी, ओडिसा 
88 ६8 & 

आचार्यपादेः सूक्ष्मदृष्ट्या यद्यपि बहवो विषया अनुगृहीतास्सन्ति तत्तदग्रन्थेषु, 
तथापि तेष्वेकेकस्यापि विषयस्य पर्वतात्मकत्वाद्‌ यत्किञ्चिदेकं सत्कार्यंवादात्मकं विषय- 
मधिकृत्यात्मानं कृतार्थयितुं निबन्धोऽयं प्रस्तूयतेऽस्माभिः । 

सदेव कार्य भवति न त्वसदिति सत्कार्यशब्दार्थः सामान्यतः सर्वसिद्धान्ति- 
नामभिमतः । तत्र कार्यत्वेन दर्शनात्पूव मसत: कार्यस्योत्पत्तिः कारणान्न भवति; किन्तु 
कारणे सुक्ष्मछपेण सतः कार्थस्य॑व कारकव्य्रापारेणाभिव्यक्तिर्भवत्ीति सत्कार्यत्व- 
व्यपदेश इति सांख्याः । 

एकस्यव वस्तुनः कारणत्वावस्था कार्यत्वावस्था चेति द्वेधा अवस्थायाः स्वीकारात्‌ 
तादृशावस्थाद्वयविरिष्टवतोः व्यक्तेरेकत्वेन सत्कार्यत्वमिति विशिष्टाद्वेतिन: । अर्थाद- 
वस्थाद्वयवतो वस्तुन एकत्वाद्‌ असतः कार्यत्वावस्थाविशिष्टस्य कार्यात्मकवस्तुनोऽनङ्गी- 
कारात्‌ सत्कार्यत्वव्यवहार इत्याकूतस्‌ । अवस्थामात्रस्येवोत्पत्तिरिष्यते, न तु व्यक्तेरिति 
भावः । कारणव्यक्तिभिन्नायाः कायव्यक्तेरभावात्‌ सत्कार्यत्वमित्याशयः । 

कारणभिन्नस्य सर्वस्येव वस्तुजातस्य मिथ्यात्वादसतः कार्यस्योत्पत्तेरसंभवेन 
कारणादभिन्नमेव कार्य भवति व्यावहारिकम्‌, न तु परमार्थत इति कार्यकारणयोरेकत्वेन 
सत्कार्यत्वमित्यद्वेतिनः । ` 


सांस्पो क्तसत्कार्यंवादनिरूपण म्‌-- 
तदिह प्रथमं सांख्योक्तसत्कार्यवादः प्रस्तूयते । 
“असदक रणादुपादानग्रहणात्सर्वसंभवाभावात्‌ । 
शक्तस्य शक्यकरणात्कारणभावाच्च सत्कायंम्‌'' ॥ 


इति सांख्यकारिकायां पञ्चभिर्हेतुभिः सत्कार्यवादो न्यरूपि | 

अग्रमाशय:---असदकरणादित्यस्य सदितरकरणादुष्टेरित्यर्थ: । ततश्च कारक- 
व्यापारादुध्वेमिव प्रागपि घटादिकार्यमस्तीति सत्कायंव्यवहारो युज्यते। न ह्यसत्‌ 
खपुष्पादि क्रियते, किन्तु सत एव घटस्य कारणादभिव्यक्ति: । यद्यत्र कारकव्यापारातु 
प्रागसतो घटस्यैवोत्पत्तिर्नेष्यते खपुष्पादिरूपतुच्छपदाथंस्य च सर्वदा5सत्त्वेन तस्योत्पत्तिनं 
संभवतीति नात्र खपुष्पादितुल्यतया5तुपपत्तिप्रतिपादनं युक्तमित्युच्येत, तदा कदाचिदसतः 
घटादेस्सवंदा सत्त्वापत्ति:, सत्त्वासत्त्वयोरेकत्र विरोधात्‌ । इत्थञ्च घटादेस्सवंदेव सत्त्व- 
स्वभाववत्त्वात्‌ कारकव्यापारादृध्व॑मिव पूर्वमपि कार्यमस्तीत्येवाभ्युपगन्तव्यमित्याशयः । 


ननु न वयं खपूष्पादिवदसत्वभावं विकारजातमिति वदामः, अपि तु 'सन्घटः' 
'असन्घटः? इत्यादिव्यवहारान्यथानुपपत््या सदसत्त्वे विकारजातस्य धर्मो तो च 
स्वकारणाधीनलब्धजन्मतया कदाचिदेव भवत इत्यङ्गोकुर्महे। तथा च यथा घटे 
पाकात्‌ पूर्वं श्यामता पाकानन्तरञ्च रक्तता तथोत्पत्तेः प्राग्घटस्या5सत्वं धर्मः पश्चाच्च 
तस्य सत्वं धर्मं इति न सत्कार्यवादसिद्वधिरिति चेन्न, धर्मिसत्त्वं विना धर्मसत्वस्यानुप- 
पन्ततया कारकव्यापारात्पूर्वमपि धामसत्ताया अवइ्याभ्युपगन्तव्यतयोत्पत्तेः पूर्वमपि 
कार्यस्य सत्त्वं स्थितमिति न भवदभिमतं कार्यस्यासत्त्वं सिद्धयतीति भावः। किञ्च 
सत एव पदार्थस्य कारणेनाभिव्यक्तिरुपपन्ना । यथा पीडनेन तिलेषु तैलस्य, अवघातेन 
धान्येषु तण्डुलानाम्‌, दोहनेन च सोरभेयोघु पयसः, एवञ्च सदितरस्यासत उत्पत्तेर- 
दशनादसदकरणादिति हेतुना सत्कार्यवादस्मिद्धयति। उपादानग्रहणादिति हेतुनापि 
सत्कार्यंवादः साध्यते । उपादानराब्देन प्रधानकारणान्यभिधीयन्ते । ग्रहणमित्यनेन तेषां 
सम्बन्धोऽभिधीयते । सम्बन्धश्च कारणानां कार्येण साकम्र। स च सम्बन्धः सत एव 
कार्यस्य भवति, न त्वसतः तस्मात्‌ सत्कार्यवादः सुगमः । 


इतश्च सवंसंभवाभावादित्यनेनापि सत्कार्थवादस्सिद्धयति । तथाहि--तन्तुभ्यः 
पट एव जायते, न घट: | एवं कपालादूघट एवोत्पद्यते, न तु पट इति नियमोऽनुभूयते । 
तत्र कारणं स्वासंबद्धमसत्कायंमप्युत्पादयतीत्यभ्युपगम्यते चेत्‌ तदाऽसंत्रद्धत्वविरोष्यात्‌ 
कपालादपि पटोत्पत्तस्तन्लुभ्यो घटोत्पत्तिच भवतु, न तथा भवति। तस्मात्‌ सर्व- 
स्मात्सर्वसंभवाभावात्‌ कार्यविरेषसंबद्धकारणादेव तत्कार्योत्पत्तेदैशनाच्च सत्कार्यवादो 
नापह्ञोतुं शक्यः । 

कपालस्य पटेन सह सम्बन्धाभावेऽपि पटोत्पादकत्वशक्तेस्तत्राभावादेव कपालेन 
पटोत्पत्यभावस्य घट एव जन्यते इति व्यवस्थायाइच निर्वोढुं शक्यत्वेन न तत्र 
व्यवस्थोपपत्यर्थं सत्कार्यवादस्स्वीकर्तव्य इत्याक्षेपस्तु शक्तस्य शक्यकरणादिति हेतुना 
परिहियते । 

अयमाशयः--यश्च कपालस्य घटोत्पादकत्वशक्तिरेवास्ति, न पटोत्पादकत्वशक्ति- 
रिति शक्तिविशेषः प्रत्यपादि, सोऽपि कारणनिष्ठः कार्यसंबद्धो वाऽसंबद्धो वा ? प्रथमः 
पक्षे (संबद्धत्वे) नासता सम्वन्ध इति सत्कार्य॑स्‌। असंबद्धत्वे सेवाव्यवस्था स्यात्‌ । 
तस्माद्‌ घटोत्पादकत्वशक्तेनेव कपालेन घटोत्पत्तेरद्शनाद्‌ घटरूपकार्यसंबद्धमेव कपाल- 
रूपकारणं घटोत्पादकशक्तिमदिति शक्तस्य दाक्यकरणादिति हेतुनापि सत्कायंवादो 
निराबाधः । 

एवं कार्यस्य कारणात्मकत्वादिति लिङ्गेनापि कार्य सदिति ब्रूमः । कारणात्म- 
कत्वादित्यस्थ कारणाभिन्नत्वादित्यर्थः । कार्यस्य कारणाभिन्नत्वञ्च पटतन्त्वभिन्न- 
स्तद्धर्मत्वादित्यनुमानेन साध्यते। अत्र च व्याप्ति:--यद्‌ यतो भिद्यते, न तत्तस्य धर्मः 
इति । यथा गौरश्वस्येति दृष्टान्तः । प्रकृते पटस्य तन्तुधर्मत्वेन तन्त्वभिन्नतया तन्तोइच 
कारकव्यापारात्‌ प्रागपि सत्त्वेन तत्र पटरूपकार्यसत्वस्याप्यवर्जनीयतया कार्यस्य 
कारणाभिन्नत्वादपि सत्कार्यवादस्सिद्धय ति । इत्थमत्र सांख्योक्तसत्कार्यवादः प्रादशि । 
अथ सांख्योक्तसत्कार्यवादसाधकहेतुष पौनरुक्यादिशङ्का निरस्यते । 


असदकरणादित्यादिहेतुषु पौनरुकत्यादिशङ्कापरिहारः-- 


असदक रणादित्यनेनासतः पदार्थस्योत्पत्यभावदर्शनादित्यर्थस्य प्रतीतिर्भवति । 
तेन कार्येण संबद्धं सदेव कारणं कार्योत्पादनायालं न त्वसंबद्धमित्यर्थः फलितो भवति । 
ततश्च निस्क्तार्थस्येवौपादानग्रहणादिति हेतुनापि बोधनात्‌ कथमसदकरणादिति हेतु- 
भिन्नतयोपादानग्रहणादिति हेंतोरुपन्यास्संभवति, अर्थाविशेषे पौनरुक्त्यापातादिति । 
एवमुपादानग्रहणादिति हेतुना यादुशोऽर्थालब्धः, स एवार्थः सर्वसंभवाभावादिति हेतुनापि 
प्रतिपाद्यते, सवंस्मातु सर्वोत्पत्तिने दृश्यते; किन्तु यत्र यत्‌ कार्य येन संबद्धं भवति, तदेव 
तत्र तत्कार्योत्पत्ती कारणं न त्वसंबद्धमिति खलू तदर्थः । 

एवं सर्वसंभवाभावादित्यनेनेव सर्वस्य सर्वोत्पादकशाक्तिमत्त्वं नास्ति, अन्यथा 
सर्वस्मात्‌ सर्वोत्पत्त्यापत्तिस्स्यादिति रीत्या शक्तस्य शक्यकरणादिति हेत्वर्थस्यापि 
लाभात्‌, तत्रापि पौनरुक्त्यं स्यादिति कथमत्र विभिन्नतया हेतूनुपन्यस्याचार्येस्सत्कार्यवादः 
स्थाप्यत इति । अत्र वाचस्पतिमिश्चा इत्थं समाधानमन्वग्रहीषुः । 


“एकेकस्यापि हेतोरसिद्धिशङ्कापरिहाराथंमग्रिमहेतूनामुपन्यासः'' इति । अय- 
माशयः--कार्य कारकव्यापारात्‌ प्राक्‌ सद्‌ असदकरणादित्यनुमितिः। तत्र यथा 
पर्वतोऽग्निमान्‌ धूमादित्यत्र धूमोऽस्तु, अग्निर्मास्त्विति शङ्कायां यदि वह्निं स्यात्‌, 
तहि धूमोऽपि न स्यादिति तर्कप्रयोगः साध्यासिद्विशङ्कापरिहाराय क्रियते। तद्वदेव 

प्रकृतेऽप्यसत उत्पत््यभावेऽपि कारकव्यापारात्प्राक्‌ कारणे 'कार्यस्य सत्त्वं मास्तु' 
इत्याशङ्कायां सत्यां तत्परिहारायोपादानग्रहणादित्युक्तम्‌, तेन च कार्यसंबद्धस्येव 
कारणस्य कार्यत्पादकत्वदुष्टेः कार्यस्य पूर्वमसत्त्वे तन्न युज्यत इति तर्केण परिहार- 
लाभात्‌ तदर्थमुपादानग्रहणादिति हेतोरुपन्याससम्भवेन नात्र पौनरुवत्यं शङ्ित्‌ शक्यम्‌ । 
एवमुपादानग्रहणादित्यत्रापि तन्त्वादिरूपकारणाद्‌ बटोत्पत्त्यभ्युगमे कि बाधकं तन्तुभ्यः 
पट एव जायते, इत्यत्र च कि विनिगमकमिति द्विविधजिज्ञासाया अपि पूरणार्थं सर्व- 
संभवाभावाच्छकतस्थ शक्यकरणादिति च हेतुद्वयमुपन्यस्तस्‌ । तत्र सर्वंसंभवाभावा- 
दित्यनेन बाधकम्प्रार्दाश । यतो हि तन्तुभ्योऽपि घटोत्पत्यभ्यृपगमे सर्वस्मात्‌ सर्वोत्पत्या- 
पत्तिः, तदभ्युपगमे च कार्यविशेषं प्रति कारणविशेषः कारणमिति व्यवस्थितकार्य- 
कारणव्यवहारविल्यप्रसङ्ग इति बाधकं स्यातु। एवं तन्तुभ्यः पट एवोत्पद्यत इति 
विषये शक्तस्य शक्यकरणादित्यनेन विनिगमकमुपन्यस्तम्‌ । तेन तन्तूनामेव पटोत्पाद- 
कत्वशक्तिसत्वादिति कथनाद्विनिगमकसिद्धिः । 

किञ्च, असदकरणादिति व्यतिरेकमुखेन हेतुरुपन्यस्तः । यतो ह्यसतः करणा- 
भावदर्शनादित्येव तच्छन्दार्थत्वातु । उपादानग्रहणादिति हेतुस्त्वन्वयमुखेन प्रत्यपादि । 
एवं सवंसंभवाभावादिति हेतुस्तु व्यतिरेकित्वेन शक्तस्य शक्थकरणादिति त्वन्वय- 
रूपेणेति तत्रापि वेलक्षण्यं दुस्यते | इत्थञ्चान्वयप्रयोगे व्यतिरेकप्रयोगे चार्थभेदस्य 
स्फुटत्वेन न पोनरुक्त्यशङ्कागन्धळेशस्संभवतीति पञ्चभिरपि हेतुभिस्सत्कार्थवादो 
निराबाधतया सिद्धयतीति सांख्याचार्याणां परमाभिध्रायः । 


सांख्योक्तसत्कार्यवादे दूषणप्रतिपादनपूर्वक वि शिष्टाद्वेतवेदान्त्यभिमत- 
सत्कार्यवादनिरूपणम्‌- 

अत्र विशिशद्वेतिनः प्रत्यवतिष्ठन्ते। यदुक्तं कारकव्यापारातुप्रागसतो घटादेरु- 
त्पत्यभ्युपगमे सत्त्वासत्त्वयोरेकत्र विरोधेन कदाचिदसत्त्वं कदाचित्सत्त्वञ्च कार्यस्येत्यङ्गी- 
कर्तुमशुक्यत्वेन कारणे सतः कार्थस्येव कारकव्यापारेणाभिम्यरक्तिर्भवतीत्यसदकरणादि- 
त्यनेन सत्कार्यंवादस्सिद्धयतीति तत्रेदं विचार्यते | लोके कारकव्यापारजन्यस्येव पदार्थस्य 
कार्यत्वेनानुभवो वर्तते । तत्रभर्वाद्ध: पृथुबुध्नोदराद्याकारं कार्यमपि नित्यपदार्थवत्तूर्वमेव 
वर्तत इत्यभ्युपगम्यते चेतु तदाऽनुभवविरोधः। किञ्च भवत्पक्षे कार्यकारणयोरमेदातु 
कारणभिन्नस्य कार्यस्य कारकव्यापारेणाभिव्यक्तिर्भवतीति कथनमप्यसमञ्जसम्‌ । 
एवम्‌ “अष्टो प्रकृतयष्षोडराविकारा:” इत्यादिना प्रतिपादितस्य प्रकृतिविकृतिविभाग- 
स्यापि भङ्गापत्तिः प्रक्ृतेरेव सर्वंकारणत्वेन सर्वस्यापि कार्यवर्गस्य तदभिन्नतया 

भवत्पक्षे विभागानुपपत्तेः। अतोऽत्र कारणाद्धिन्नत्वेन दुष्टं कार्यं तेनाकारेण पूर्वं नासीदिति 
त्वयेवाक्रामेनापि स्वीकतं व्यम्‌, नहि घटाकारेण निष्पन्नं वस्तु पुनरपि दण्डादिनिष्पाद्यं 
भवितुमर्हति । अपि च यत्कार्यम तद्‌ व्यङ्गयम, यच्च कारकं तदेव व्यज्ञकमित्यपि न 
वत्रतुं शक्यते । तथा सति घटादिव्यक्तिसामग्रथेव मृत्पण्डादिरूपकारणगतानां कारका- 
दीनामप्यभिव्यक्त्यापत्तिः; घटाद्यभिव्यक्ति प्रति सामग्री दण्डः चक्रश्रमणमित्यादिकं 
तादुशसामग्रया घटादेरेवाभिव्यक्तिर्भवदभिमता, न तु मृत्पिण्डगतकरकादीनामिति 
वस्तुस्थितिः | परन्तु कारकाणामभिव्यञ्रकानां तथा कार्यका रणयोश्चाभिन्नत्वा द्कीकारे 
घटाद्यभिव्यक्तिसामग्रथेव मृत्पिण्डगतकरकादीनामप्यभिव्यरक्त्यापत्तिः । 

इतश्च सत्कार्यमिति प्रतिज्ञायां सत्त्वमात्रे साध्ये सिद्धसाधनं दोषः, कार्य 
सत्त्वमात्रस्यो भयवादिसंप्रतिपन्नत्वात्‌ । यदि कारकव्यापारात्‌ प्राक्‌ सतूकार्यमित्युच्येत, 
तदा का रकव्यापारात्प्राकक्षणे कार्य सदित्यर्थो लभ्यते । तेन कारकव्यापारशुन्यकालेऽपि 
कार्यमस्तीत्युबतं स्यात्‌, तथा च सति कारकव्यापारस्यासत्त्वमङ्भीकृतं स्यात्‌, तथात्र स्व- 
वचनविरोधः, यतो हि कारकव्यापारस्यापि कार्यत्वेन तस्य पूर्वं मसत्त्वो भ्यृपग मेऽसत्कार्यं- 
वाद एवोक्तः स्यात्‌, न तु सत्कार्यवाद इति । इत्थञ्चासदकरणादिति हेतुरसिद्धः । 
एवमुपादानग्रहणादित्यनेन यत्कारणं कार्येण संबद्धम, तदेव कारणं भवितुमर्हतीति 
सत्कार्यवादस्सिद्वयतोति। तदपि न सुन्दरम्‌ । किमनुभवबलादेवमुच्यते ? उताव्यवस्था- 
भयाद्‌ वा ? 

नाद्यः, कारणानां मिथःप्राप्तिवदनन्यथासिद्धनियतपूर्वं भाःवत्वरूपकारणत्वा- 
तिरिक्तस्य कार्योत्पत्तेः प्राककारणे कार्यसंबन्धस्य कुत्राप्यदर्शनातु । किञ्च, न केवलमनु- 
भवाभावः, अपि तु व्यभिचारोऽपि भवति, रज्जुबटयो: परस्परं संबन्बसत्त्वेऽपि 
जन्यजनकभावत्वादर्शनात्‌ । तत्र यद्युभयोनित्यसंबन्धो नास्ति, अतो न जन्यजनकभाव 
इत्युच्येत, तदा प्रकृतेऽपि घटं प्रति निमित्तकारणभूतस्य कुलालस्य नित्यसंबन्धाभावा- 
तुल्यत्त्रेन जन्यजनकभावानुपपत्तिस्स्यात्‌, अस्ति तु जन्यजनकभावः । 

न द्वितीयः, अनुभवविरोधात्‌ । अनुभवश्च कार्यरहित (असंबद्ध) कपालरूप- 
कारणसत्त्वे घटा एवोपद्यते, न पटः।-एवं तन्तुसत्त्वे पट एवेति । तत्र तत्तद्वस्तुनः 
(कारणात्मकस्य) स्वभावस्येव व्यवस्थापकत्वोपपत्तेर्नात्राव्यवस्था भयमूलकतया 
कार्यसंबद्धस्येव कारणत्वमिति वादस्सङ्गच्छते । एवञ्चोपादानग्रहणादिति हेतुनापि न 
सत्कार्यंवादस्सिद्धयति । 

इतश्च “सवंसंभवाभावात्‌'' इत्यनेनापि न सत्कार्यवादस्साधयितुं शक्यते । 
उपर्दाशतरीत्या तिलादिकारणपदार्थानां तैलादिकार्योत्पत्तौ तत्तत्स्वभावस्येव नियामकत्व- 

मभ्पुपगम्य निर्वाहसभवेन दुष्टस्प्र तिलादेः कारणत्वं विहायादुष्टायास्तन्निष्ठशक्तेः 
कारणत्वकल्पनश्च कृत्वा तिलस्येव तैलोत्पादकशक्तिमत्वात्तदन्थस्य च वस्तुनस्तदशक्तत्वा- 
दिति न सर्वस्मात्‌ सर्वोत्पत्तिसंभव इति कथनं महते गौरवाय भवति । एवं निमित्तः 
कारणीभूतपदार्थानां कार्योत्पादनशक्तिरस्ति न वा ? नास्ति चेत्‌, कथं तत्कार्यं प्रति 
निमित्तत्वमितरेषां वा कथमतन्निमित्तत्त्वम्‌ । अस्ति चेत्‌ सा किंरूपा ? यदि कार्यस्य 
सूक्ष्मावस्थेव तत्र शक्तिपदवाच्येत्युच्येत, तदा भवतां सिद्धान्तम्‌ उपादानभूतप्रक्ृतावेव 
सूक्ष्मकार्यसत्वस्याङ्गीका रादपसिद्धान्तापत्तिनिमित्तकारणे तदनभ्युपगमात्‌ । अतोऽत्र 
शक्तस्य शक्यकरणा दित्यनेनापि न सत्कार्यवादसिद्धिः । 
एवं पटस्तन्त्वभिन्नस्तद्धर्मत्वादित्यनुमानेन कार्यकारणयोरभेदसिद्धेः कार्यस्य 
कारणात्मकत्वादिति हेतुना संत्कार्यवादस्सिद्धयतीति यद्‌ भणितम्‌, तदपि न मनोरमम्‌। 
अश्वभिन्नत्वाद्‌ गोरश्वधमंत्वं न संभवति, तन्तुपटयोस्तु न तथा, पटस्य तन्तुधमंत्वादिति 
गवाश्वद्‌ष्टान्तेन कार्यंकारणयोरभेदस्सिद्यतीति खल्‌ भवतामभिप्रायः। स च न संगच्छते; 
उपदशितानुभानस्य व्याप्त्याभावेनासिद्धेः। अत्र पटस्तन्तुभ्यो न भिद्यत इति प्रतिज्ञा 
तद्धर्मत्वादिति हेतुरनयोविरोधो भवति । कुतः ? घटत्वं समवाथसबन्धेन घटवृत्तिधमं 
इति सर्वानुमतः। परन्तु तादृशघटत्वरूपो धर्मो न घटाभिन्नस्तत्र तद्धमंस्य घटत्वस्य 
घटभिन्नत्वेनेवानुभवदर्शनादिति तद्धमंत्वरूपहेतोस्तरट्टन्नत्वरूपविपरीतसाध्यं प्रत्येव 
साधकतया प्रतिज्ञाहेतोविरोधस्स्पष्टः । किञ्च यत्र यत्र तद्धर्मत्वं तत्र तत्र तदभिन्नत्व- 
मित्यन्वयव्यास्तिः । उत यद्‌ यतो भिद्यते न तत्‌ तस्य धमं इति व्यतिरेकव्यासिर्वा ? न 
प्रथमः । दृष्टान्तस्प वक्तुमशकत्रत्वात्‌; प्रत्युत तद्धमंत्वयोरेव दृष्टान्तस्य सत्त्वात्‌, तदभावे 
च व्याप्त्यसिद्धेः । न द्वितीयः । यद्‌ यतो भिद्यते, न तत्तस्य धमं इति व्यतिरेकव्याप्ति- 
वक्तव्या । परन्तु तन्तुषु तन्त्वभेदस्य सर्वमतसिद्धतया तत्र तन्तुधर्मत्वरूपहेतोरभावेन 
तद्धमं त्वरूपहेतो स्तन्त्वात्मकसपक्षव्यावृत्ततया केवलव्यतिरेकित्वायोगात्‌ । 
अयमाशयः--पृथिवी तावदितरेभ्यो भिद्यते गन्धवत्वादित्यत्र केवलव्यतिरेकिलिङ्ग- 
कानुमितिरिति व्यवहियते । तत्र पृथिव्यां जलादि पदार्थभेदो गन्धवत्वहेतुना साध्यते । 
व्याप्तिस्तु यत्र यत्र गन्धवत्वाभावस्तत्र तत्रेतरभेदाभावः (जलादिपदार्थभेदाभावः) यथा 
जलमिति व्यतिरेकव्याप्तिः । परन्तु तादृशस्थले पक्षविपक्षयोरेवानुभवो वर्तते, न तु 
निश्चितसाध्यवत्वरूपसपक्षस्य । यतो हि तत्र जलादिपदार्थे विपक्षः पक्षस्तु पृथिवी 
सपक्षस्तु न विद्यते । यदि स्यात्तदान्वयव्याप्तिरेव स्यात्‌ । तस्मात्‌ केवलव्यतिरेकिस्थले 
घ्रायस्सपक्षाभावदर्रानात्प्रक्ृते पटस्तन्तुभ्यो न भिद्यते, तद्धर्मत्वादित्यत्र तन्तुषु तन्त्वभेद- 
सत्वेन निश्चितसाध्यवत्वलक्षणसपक्षत्वसम्भवेन तद्धमंत्वरूपहेतोः केवलव्यतिरेकित्वा- 

योगात्‌ । किञ्च प्रकृते तन्तुरूपसपक्षे तन्तुधमंत्वरूपतद्धमंत्वहेतोरपत्त्वेत तस्य सपक्ष- 
व्यावृत्तत्वम्‌, तथा विपक्षे तन्त्वभेदाभावरूपसाध्याभाववति घटादावपि तन्तुधर्मत्वरूप- 
तद्धरमत्वहेतो रविद्यमानत्वेन विपक्षव्यावृत्तत्वञ्चास्तीति सर्वसपक्षविपक्षव्या वृत्तत्वरूपा- 
साधारणदोषाक्रान्ततया नात्र तद्धर्मत्वरूपहेतुना पटादो तन्त्वभेदस्साधयितुं शक्यते । 


इत्थञ्चोपदशितरीत्या कार्यका रणयोरमेदसाधकानुमानस्य दुष्टतया न तेनाभेद- 
स्सिद्धयतीति सांख्योक्तसत्कार्यवादो न स्वारसिक्र इति विशिष्टाद्वैतिनामभिसन्धिः । 
इतोऽपि बहुपराक्रान्तमस्ति तत्त्वमुक्ताकलापादिग्रन्थेषु सांख्योक्तसत्कार्यंवाददूषणविषये । 
परन्तु ग्रन्थविस्तरभिया तत्‌ सर्वं नेह वितन्यते । विदिष्टाद्टेतिभिरेकस्येव वस्तुनोऽवस्था- 
द्याङ्गीकारान्न सांख्यवत्‌ तत्पक्षेऽनुपपत्तिः। तथाहि मृद्रूपकारणस्यैव कारणत्वावस्था 
कार्यत्वावस्था चेति द्रेधाऽवस्था स्वीक्रियते । तत्र पिण्डत्वाद्यवस्थाकारणत्वावस्था- 
शब्देन व्यपदिइ्यते । पृथुवुध्नोदराद्याका रत्वावस्थाकार्यत्वावस्थाराव्देन व्यवहियते । 
अवस्थाग्राश्चोत्पत्तिरभ्युपगम्यते । परन्तु तादुशावस्थाद्वयवतः पदार्थस्येकत्वेन सत्कार्य- 
वादत्वव्यपदेशः । अथांदवस्थाया आगन्लुकत्वेऽपि तदाश्रयस्येकत्वेन कार्यकारणयोरभेद- 
व्यवहारो भवति । तेन च सत्कार्यवादस्सिद्धयतीत्याशयः । 


इत्थञ्च यथा सांख्येः पृथुबुध्नोदराद्याकारविरिष्टं कार्यमेव कारणे सूक्ष्मतया 
पुर्वमस्ति, तस्येव च कारकव्यापारादभिव्यक्तिर्भवतीति प्रत्यपादि, न तथैभिः प्रतिपाद्यते । 
तस्मादत्र सांख्यपक्षोक्तटूषणानां नावकाशः। किञ्च, सांख्याः केवलेनानुमानेन 
सत्कार्यंवादं साधयन्ति, एते तु वेदमूलकत्वेनेवेत्यप्यस्य पक्षस्य वैशिष्ट्यम्‌ । अपि च, 
ईदुशसत्कार्यवादस्वीकारेऽनुभवविरोधोऽपि नेव वक्तुं शक्यते। यथा “एक: पुरुषः’ 
इत्यत्र पुरुषे बाल्यत्वावस्थायाः स्थविरत्वावस्थायाश्च भिन्नत्वेऽपि तादृ शावस्थाभेदेन 
पुरुषभेदानुभवाभावादकत्वव्यवहारो दुस्यते, तथैव कारणनिष्ठावस्थाया भिन्नत्त्रेऽप्यव- 
स्थाश्रयस्येकत्वेन कार्यकारणयो रभेदोपपत्तेस्सत्कार्यवादत्वव्यवहारो युज्यत इति वेदिक- 
मतावलम्बिनां परमाभिप्रायः । अत्र “वाचारम्भणं विकारो नामवेयं मृत्तिकेत्येव सत्यम्‌” 
इति श्रतिः सत्कार्यवादानुक्‌लेत्यभिप्रायः । 


अयं भावः--आरभ्यते आलभ्यते स्पृद्यत इत्यारम्भणम्‌, कृत्यल्युटो बहुलमिति 
कर्मणि ल्युट्‌। वाचा--वा क्पूर्वकेन व्यवहारेण हेतुनेत्यर्थः । विकारः-पृथुवुध्नोदरत्वादि- 
लक्षणः संस्थानविशेषः । नामधेयस्‌-घट इत्यादि । मृत्तिकेत्येव सत्यम्‌-घटाद्यपि मृत्तिका- 
्रव्यमित्येवोपलभ्यते प्रमाणेनानेनेति। तथा चोदकाहरणादिव्यवहारस्य घटेनोदकमाहरे- 
त्यादि वाकपू्वंकत्वात्तादृशव्यवहारविशेषसिद्धयर्थं मुद्द्रव्यमेव घटादिनामधेयान्तरसंस्था- 

नान्तरभारभवतीति घटाद्यपि मृत्तिकाद्रव्यमित्येव प्रमाणेनोपलभ्यते, न तु द्रव्यान्तर- 
त्वेनेति समुदितार्थला भादनया श्रृत्या वस्तुनोऽवस्थामाधारी कृत्य सत्कार्यवादस्सिद्धयतीति 
विरिष्टाद्वेतवेदान्तिनां निगूढाभिसन्धिः । अयमर्थः श्रीभाष्य प्रपञ्चितो वर्तते । 


सत्कार्यवादे नेयायिकोक्तदूषणं तत्परिहारश्च 


(वेदान्त्यभिमत) सत्कार्यवादो न साधीयानित्यभिप्रयन्ति नैयायिकाः । तेषाम- 
यमाक्षेपः। एकस्येव कारणस्य कपालादेद्वेधावस्था भवति, किन्तु कारणभिन्नं कार्य 
नाङ्गी क्रियते, व्यक्तेरेकत्वादित्युच्येत, तदा कपालादिबिषयककारणबुद्धयेव घटादिरूप- 
कार्यस्यापि बोधापत्तिः, न तथाऽनुभूयतेऽस्माभिः । कपालविषयकवुद्धया तस्यव बोधो न 
घटस्य घटविषयकवुद्धया तु घटबोधो भवति। एवञ्च कार्थकारणयोविलक्षणबृद्धि- 
बोध्यत्वदर्शनान्न तयोरभेदस्सिद्धयति, तदभावे च न सत्कार्यवादस्स्यात्‌ । 

एवं कार्यकारणयोरनन्यत्वाभ्यूपगमे तदा तन्तुरूपकारणे तन्तुशब्दप्रयोगः 
पटरूपकार्ये च पटरब्दप्रयोगश्च न घटते, उभयोरभिन्नत्वे न भिन्नभिन्नशब्दप्रयोगा- 
संभवात्‌, दृश्यते तु दान्दभेदः, नहि तन्तवः पट इत्युच्यन्ते, पटो वा तन्तव इति तस्मा- 
च्छन्दभेदहेतुनापि कार्यका रणयोरन्यत्वस्येव सिद्धया नात्र अनन्यत्वप्रयुक्तस्सत्कार्य- 
वादस्सिद्धयति । 


किञ्च घटरूपकार्येणोदकाहरणं क्रियते मृत्पिण्डरूपकारणेन तु कुड्यं निर्मीयत 
इति कार्यकारणयोः घ्रतिनियततया कार्य भेदो दृश्यते | यद्यत्र कार्यका रणयो रनन्यत्वमिष्यते 
चेत्‌ तदा मृत्पिण्डेनाप्यृदकाहरणापत्तिः, घटेन कुञ्चनिर्माणापत्तिश्च स्यात्‌, अस्ति तु 
नियमः। इत्थञ्च कार्यकारणयोर्व्यवस्थितकार्यभेदादपि नानन्यत्बं सिद्धयतीति 
सत्कार्यवादासिद्धिः । 


एवं कार्थनिप्तपूर्वक्रालवृत्ति प्रत्‌ तत्कारणं भवति, यश्च ताइश॑क्रारणजन्यस्तद- 
नन्तरकाटिकश्च भवति, स एव कार्यशब्देन व्यपदिश्यते । इत्थञ्च कार्यकारणयोरनन्य- 
त्वाङ्गीकारे कालभेदानुपपत्तिर्स्यातु, दृश्यते तु कालभेदः । तस्मात्‌ कालभेदादपि कार्य 
कारणयोरनन्यत्वप्रयृक्तस्सत्कार्यवादो न युज्यते। अथाकारभेदादप्यसत्कार्यवादं साध- 
यामः। तथाहि यद्घटादिकं कायं तत्पृथुवुध्नोदराद्याकारमस्ति, यच्च मृत्पिण्डादि 
तत्पिण्डाद्याकारमस्ति, तत्र यदेव कारणं तदेव कार्यमित्युयते चेत्‌ तदा द्वयो रभिन्नत्वेना- 
कारभेदानुपपत्तिः । आकारभेदस्तु दृश्यते । इत्थञ्च कार्यकारणयोराका रभेदेनाप्यनन्य- 
त्वस्य वक्तुमशक्यतया नात्र सत्कार्यवादस्सुवचः | किञ्च, सत्यामेव मृदि घटो नष्ट इति 
व्यवहियते, यद्यत्र कार्यकारणयोरनन्यत्वम्‌, तदाऽयं व्यवहारो नोपपद्यते, कार्यस्य 

कारणाभिन्नतया कार्य भिन्नकारणस्य सत्त्वात्‌ । यदि भेद इष्प्रते चेत्कायंकारणयोस्तदा 
नेयमनुपपत्तिः, मृदः कार्य: स्वरूपत्वाभावात्‌ तऱ्द्रिन्नस्य घटस्य नाशविषयत्वव्यवहार 
बाधकाभावात्‌ । अतश्च व्यवहारानुपपत्यापि सत्कार्यंवादोऽनादरणीयः । 

एवं बहवस्तन्तव एकः पट इति प्रतीतिभ्याँ कारणगतसंख्यायां: कायंगतसंख्ययाश्च 
भेददर्शनादपि न कार्यका रणयो रभेदस्सिद्धयति, तदभावे च सत्कार्यवादासिद्धि: । 

इत्थं कारकव्यापारवेयर्थ्यादपि न सत्कार्यवादस्साधीयान्‌ । घटादिकार्यं न 
कपालादिभिः क्रियते, असदकरणादित्युच्येत तदा दण्डचक्रश्रमणादिरूपकारकव्यापारस्य 
वेयर्थ्यापत्तिः, एतादृशव्यापारेण कार्यस्य साध्यत्वाभावात्‌, पूर्वत एव सत्त्वाभ्युपगमात्‌ । 
पूर्वमसत्कार्यं कारणेरेवोत्पद्यत इत्यङ्गीक्रियते चेन्नेयमनुपपत्तिः, कार्येत्युपयोगितया 
कारकव्यापाराणां सकलत्वोपपत्तेः। एवञ्च कारकव्यापारवेयर्थ्यादपि न सत्कार्यवादो 
हृदयङ्गमः । 

किञ्च, कार्यकारणयोरनन्यत्वपक्षे नित्यानित्यपदार्थविभागोऽपि न घटते । 
यज्जन्यं तदनित्यस्‌, यच्चाजन्यं तन्नित्यमिति च सामान्यतो व्यवहारो दुश्यते। 
तत्र घटादिकार्याणां कपालादिकारणजन्यत्वादनित्यस्‌ आकाशादिपदार्थविशेषाणाञ्च 
किञ्चित्कारणाजन्यत्वान्नित्यत्वञ्चेति सर्वसंप्रतिपन्नम्‌ । यद्यत्र घटादिकार्यवर्गस्यापि 
कारणजन्यत्वमनभ्युपगम्य कार्यकारणयोरभिन्नत्वेन सर्वदा वृत्तित्वं स्वीक्रियते, तदा 
घटादिरूपस्यानित्यकार्यस्यापि सदातनत्वरूपनित्यत्वापत्त्या पदार्थेषु नित्यानित्य- 
विभागोऽपि न स्यात्‌ । इत्थञ्च नित्यानित्यविभागस्यानुभवसिद्धत्वेन तदनुपपत्त्यापि 
न कार्यकारणयोरनन्यत्वप्रयुक्तस्सत्कार्यवादस्सिद्धयति । अथ कार्य पूर्व सत्वेऽपि कारण- 
व्यापारेणेव तस्याभिव्यक्ते रभ्युपगमातु तादृशाभिव्यञ्जकतया कारकव्यापारस्य प्रयोजन- 
वत्त्वोपपत्तेर्न तस्य वेयथ्यंम्‌, न वा नित्यानित्यविभागानुपपत्तिरिति चेन्न, किमत्राभि- 
व्यक्तिरुत्पद्यते ? उत साप्यभिव्यज्यते वा ? कार्यवत्‌ । नाद्य., उत्पत्तिवादाभ्युपगमे, 
तस्याः पूर्वमसत्त्वेनासत्कार्यवादप्रसङ्गः । यद्यत्राभिव्यक्तेरप्यभिव्यक्तिरेवेति द्वितीयपक्ष 
आश्रीयते चेत्‌ तदाऽनवस्थादोषः। कुतः ? यश्वाभिव्यक्त्यभिव्यञ्जकस्तस्याप्यभिव्यक्तिः 
पुनश्च तस्याप्यभिव्यक्तिरित्यनवस्था परम्परा स्यात्‌। इत्यञ्चानवस्थादोषादपि 
कार्यस्याभिव्यक्तरसम्भवादुत्पत्तिरेवाङ्गीकार्येति सत्कार्यवादर्सिद्धस्तदवस्थेवेति नेया- 
यिकानामाक्षेपः । 

अत्र वेदान्तिन इत्थं समादधिरे-यदुक्तं तन्तुमत्पिण्डादिविषयकबुद्धचपेक्षया 
पटघटादिविषयकवुद्धेराकारवेलक्षण्यमानुभाविकं नहि तन्तुषु पट इति बुद्धि: पटे वा 
तन्तुरिति बुद्धिर्जायते । तथात्रोक्ततर्कसहक्ृतेन-पटादयस्तन्त्वादिभिन्नतन्त्वाद्यविषयक- 

प्रतीतिविषयत्वाद्‌ घटादिवदित्यनुमानेन पटादिपु तन्त्वादिकारणभेदसिद्धिरिति न 
कार्यका रणयोरनन्यत्व प्रयुक्तस्सत्कार्यंचा दरिसद्धयतीति । तत्रेदं वदामः-अस्माभिरवयवा- 
तिरिक्तावयविनोऽनभ्युपगमात्तन्तुसंयोगविशेषविदिष्टानामेव पटत्वाच्च पटविषयक- 
प्रतीतेस्तन्त्वविषयकत्वासिद्धया तन्त्वाद्यविषयकप्रतीतिविषयत्वरूपहेतो र्मतद्वयसिद्धह्वा- 
भावेनान्यतरासिद्धेः । किञ्च तन्त्वाद्यविषयकप्रतीतिविषयत्वमित्यनेन तन्तुत्वेन तन्तुत्वा- 
वच्छिन्नाविषयकप्रतीतिविषयत्वरूपार्थलाभेन तन्तुत्वावच्छिन्नाविषयकप्रतीतिरित्यनेन 
प्रमेयत्वेन प्रमेयविषयकप्रतीतिमादाय तादुराप्रमेयत्वावछिन्नविषयकप्रतीतिविषयत्वस्य 
तन्तुषु सत्त्वेन तत्र तन्तुभेदरूपसाध्याभावाद्वयभिचारदोषो्ऽप स्यात्‌ । तन्तोरपि प्रमेयत्वेन 
प्रमेयत्वावच्छिन्तविषयकप्रती तिविषयत्वन्तस्यापि संभवतीत्याकूतस्‌ । तथा च कारणत्वा- 
वस्थाविशिष्टस्येव कारणसामान्यस्य कार्यत्वावस्थाविशिष्टवेपेणाभेदाभ्युपगमान्नात्र विल- 
क्षणबृद्धिबोध्यत्वहेतुना सत्कार्यवादासिद्धिरशक्यते वक्तुम्‌ । एवं रब्दभेदहेतुरप्यसिद्धः । 
पटादिशब्दानामस्माभिस्संयोगविशेषविरिष्टतन्त्वादिवाचकताया एवाङ्गीकारातु । तन्तुः 
त्वाद्यवछिन्नावाचकशब्दवाच्यत्वे तु तादुशप्रमेयादिराब्दवाच्येषु तन्तुषु व्यभि- 
चरितम्‌ । 
एवं बहुवस्तन्तवः एकः पट इति प्रतीतिव्यवहारयोरपि बहूनि धान्यानि, एको 
घान्यराशिरिति प्रतीतिव्यवहारयोरिवोपपत्तिः । तत्र यथेकत्वं बुद्धिविरोषविषयत्वात्मक- 
समुदायत्वगतमेन विषयः, तथाऽत्राप्यवस्थाविशेषरूपपटत्वगतमेव विषय इत्यङ्गीकारा- 
दनुपपत्यभावात्‌ । इत्थञ्च संख्याभेदाद्‌ व्यवहारभेदाच्च नासत्कार्यवादस्साधयितुं शक्यते। 
एवमेकस्येव वस्तुनः कालभेदेन कार्य भेदोऽप्युपपद्यते। यतो हि मृद एव घटत्वावस्थायाम्‌- 
दकाहरणसाधकत्वं पिण्डत्वावस्थायाञ्च कुङ्यनिर्माणसाधकत्वमिति कालविशेषावच्छेदेन 
सुलभतया नात्र कार्यभेदात्‌ सत्कायंवादसिद्धि: | यथा बाल्यकत्वावस्थाविरिष्टेन पुरुषेणा- 
ल्पर्पारमाणविरिष्टं स्तोकगुरुत्ववच्च वस्तु गृह्यते, तेनेव युवत्वकालावच्छेदेन तद्विपरीतं 
गृह्यते, धार्यते च तद्देव काळभेदेनावस्थाविशेषसऱद्धावाभ्यामुपपद्यत इति न कश्चिद्दोषः । 
एवमाकारभेदोऽपि न भेदसाधक उपदशितरीत्या तस्यापि काळभेदेनोपपत्तेः । 


किञ्च, कार्यकारणयोः पूर्वापरकालवरतित्वेनानन्यत्वं न संभवतीति यदुक्तम्‌, तदपि 
बालिराभाषितमु । ताळपत्रेण यत्र ताटङ्को निर्मीयते तत्र ताटङ्कुत्वविरिष्टे विद्यमाने पत्रे 
यथा इदं ताटङ्को भविष्यतीति भविष्यत्वप्रतीतिरुपपद्यते, तर्थव तन्तुषु विद्यमानेषु 
पटत्वावस्थायामिव तद्विरिष्टेऽपि भविष्यत्वप्रतीतेनिराबाधतया कार्यत्वावस्थाश्रयस्ये- 
कत्वेन पूर्वमपि सत्त्वेन केवलामवस्थामादायेव च प्रतीतेर्नात्र कालभेदहेतुनाऽसत्कार्यवादस्स- 
म्भवति । एवमेव कारकव्यापारवेयर्थ्यादिदोषाणामपि नावकाशरस्सम्भवति। अवस्थाया 

उत्पत्तिस्वीकारेण तदर्थ कारकव्यापारादीनामावश्यकत्वात्‌ । तत एव नित्यानित्य- 
विभागानुपपत्तिरनवस्था वा न संभर्वात । तदेतत्सर्वमभिप्रेत्य विशिष्टाद्वेतसिद्धान्त- 
स्थापकेः श्रीनिगमान्तमहादेशिकेरनुगृहीत॑ न्यायसिद्धाञ्जन-- “अवयविनोऽस्माभिरन- 
भ्युपगमाद्‌ वुद्धिशब्दसंख्याकार्यादिभेदस्यावयव्यारम्भकतया भवदभिमतावस्थान्तर- 
मात्रेण निर्वाहात्‌” इत्यादिना ग्रन्थेन | इत्थञ्च कार्यत्वावस्थाश्रयस्य कारणत्वाव- 
स्थाश्रयस्य चेकत्वेन सत्कार्यवादसिद्धिरिति विशिष्टाद्वेतिनामाशयः । एवमत्र वेदान्त्यभि- 
मतसत्कार्यवादो नेयायिकोक्तद्षणोद्धारपूर्वकं सविमर्श न्यरूपि। अथाद्वेतसिद्धा न्तानुरोधेन 
सत्कार्यवादः उपस्थाप्यते । 

मद्वेतसिद्धान्तानुरोधेन सत्कार्यवादनिरूपणम्‌-- 


अद्वेतसिद्धान्तस्थापकाः श्रीभगवच्छङ्करपादाः शा डु रभाष्ये द्वितीयाध्याये प्रथम- 
पादे आरम्भणाधिकरणे “तदनन्यत्वमारम्भणशब्दादिभ्य:” “'भावे चोपलब्धेः” 
“सत्वाच्चावरस्य” ““असद्वयपदेशाच्नेति चेन्न धर्मान्तरेण वाक्यशेषात्‌'' “युक्तेश्शब्दान्त- 
राच्च” “'पटवच्च'” “यथा च प्राणादिः” इति सप्तभिस्सूत्ररश्चुतियु क्तिश्चाधा रीकृत्य 
कार्यकारणयोरभिन्नत्वप्रतिपादनमुखेन सत्कार्यवादं प्रसाध्य जगतो ब्रह्मानन्यत्वं 
स्थापयाम्बभूवुः। तेषामयमाशयः--न्रह्मव्यतिरिक्तस्य कृत्स्नस्य जगतो व्यावहारिकसत्य- 
त्वमात्राभ्युपगमेन परमार्थतोऽसत्यत्वेन घटपटादिरूपकार्यवर्गे परमार्थतो ब्रह्मामेदस्या- 
भावात्‌ ब्रह्मरूपकारणाभिन्नं जगद्‌ भवति, अर्थाद्ब्रह्मरूपकारणभिन्नस्येवासस्वात्‌ 
जगदभेदस्सिद्धयतीत्यभिप्रायः । विषयेऽस्मिन्‌ दृ्टान्तापेक्षायां “यथा सौम्येकेन मृत्पिण्डेन 
संर्व मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्य”'मिति श्रतिमुखेन 
मृदभिश्नघटो दुष्टान्ततया प्रार्दाश । 

अयमर्थः--एकेन कारणभूतेन मृत्पिण्डेन सर्वे घटशरावादि कार्यस्‌ । मृन्मयं 
मृदात्मकस्‌ । विज्ञातं स्यात्‌-विदितं भवति । विकारः--घटशरावादिः | नामधेयं 
नाममात्रं वस्तुतो नास्तीत्यर्थः । वाचारम्भणं-आरभ्यत इत्यारम्भणं वाङ्मात्रेण 
केवलमस्तीत्यारभ्यत इत्यर्थः । मृत्तिकेत्येव सत्यमिति—मृद्ूपकारणमात्रं परमार्थः, 
अन्यश्च घटादिविकारो मिथ्येत्यर्थः । इत्थञ्च परमार्थतो मृद्र्पकारणभिन्नस्य सर्वस्य 
मिथ्यात्वेन कारणव्यतिरिक्तकार्यस्येवाभावात्‌ सत्कार्यवादस्सिद्धयतीत्यारयः । 

अत्रेदं विचायंते-सांख्योक्तसत्कार्यवादस्याद्वेतिनां सत्कार्यवादस्य च कोऽभेदः ? 
अत्र वदामः । सांख्याः कार्याणां कारणानाञ्च परमार्थतो वृत्तित्वमभ्युपगम्य तयोर- 
भिन्नतया कारकव्यापारात्प्रागपि कारणे कार्यमस्ति, तेन चाभिव्यक्तिर्भवतीति केवलेनानु- 
मानप्रमाणेन साधयन्ति सत्कार्यवादम्‌ । 

अद्देतिनस्तु--अभैदो भेदाभावः, स चेकत्वे पर्यवस्यति । तथा च कारणादन्यस्येव 
कार्यस्याभावेनेकत्वरूपाभेदः कारणे सिद्धयतीति कार्यकारणयोरनन्यत्वप्रतिपादन- 
मुखेन सत्कार्यवादं॑ समर्थयन्ते। अयश्च सत्कार्यवाद आगममूलको युक्तिमूलकश्च । 
तढुक्तं--श्रीशाङ्करभाष्ये--युक्तेश्शब्दान्तराच्चेति सूत्रव्याख्यानावसरे-“ ` यृक्तिस्ता- 
वद्दण्यते दधि घटश्चकाद्यथिभिः प्रतिनियतानि कारणानि क्षीरमृत्तिकासुवर्णादीन्यु- 
पादीयमानानि लोके दुझ्यन्ते । नहि दध्यर्थिभिर्मृत्तिकोपादीयते, न घटाथिभिः क्षीरम्‌, 
तदसत्कार्यवादे नोपपद्यतेति । 


किञ्च, सांख्यवदेभिः कारणे विद्यमानस्य कार्यस्याभिव्यक्ति्नेष्यते यतो हि शाङ्कुर- 
भाष्ये कारणे कार्यस्य प्राक्सिद्धत्वपक्षे कारकव्यापारो निरर्थकस्स्यादिति नेयायिकोक्त- 
शङ्कामुःद्धाव्य एकस्मिन्नेव देवदत्ते बाल्यत्वयुवत्वाद्यवस्थाभेदसत्त्वेऽपि यथा पुरुषस्येकत्वस्‌, 
तथेव प्रकृतेऽपि मृद्रपकारणस्येवागन्तुककार्यत्वावस्थायाः स्वीकारात्तादुशावस्थोत्पादकत्वेन 
कारकव्यापारस्यावश्यकतसा न कारकव्यापारवेयर्थ्यमिति समाहितम्‌ । तथा च 
भाष्यसन्दर्भ:--यतः कार्याकारेण कारणं व्य्रवस्थापयतः कारकव्यापारस्यार्थवत्व- 
मुपपद्यते । नहि देवदत्तः सङ्गोचितहस्तपादः प्रसारितहस्तपादश्च विशेषेण दृञ्यमानत्वेऽपि 
वस्त्वन्यत्वं गच्छति, स एवेति प्रत्यभिज्ञानातु। तथा प्रतिदिनमनेकसंस्थानानामपि 


पित्रादीनां न वस्त्वन्यत्वं भवति, मम पिता मम भ्राता मम पुत्र इति प्रत्यभिज्ञानात्‌” 
इति । 


एवञ्चेत्‌ सिद्धं यद्‌ विरिष्टाद्वेतिवदद्वेतिनोऽपि कारण आगन्तुकोमवस्थामभ्यु- 
पगम्य सत्कार्यवादं पोषयन्ति; परन्तु विरिष्टाद्वेतिभिरवस्थायाः परमार्थतस्सत्वमभ्यु- 
पगम्यते, अद्वेतिभिस्तु व्यावहारिकसत्यत्वमेवेष्यते, नतु परमार्थसत्यत्वस्‌ । तथाऽभेद 
इत्यस्येकत्वे पर्यवसानात्‌ कारणभिन्नस्य कायंस्य वस्तुतोऽभावेन सत्कार्यवादत्वमद्वैतिनां 
पक्षे कार्यत्वकारणत्वावस्थाश्रयव्यक्तेरेकत्वेन कार्यकारणयोरभिन्नतया सत्कार्यवादत्वं 
विशिष्टाद्वेतिनां पक्षे त्रिष्वपि मतेषु भेदोऽनुसन्धेयः । 

इत्थमस्मिन्निबन्धेऽस्माभिर्मतभेदेन सत्कायंवादस्वरूपं तत्र युक्तायुक्तत्वं परस्पर- 


वैलक्षण्यञ्च यथामति प्रत्यपादि । इतोऽप्यत्र जिज्ञास्यविषयाणां सत्त्वेऽपि सारांशमात्रमुप- 
पादयग्रन्थविस्तरभिया खल्वेतावतेवोपरम्यत इति रास । 

पं० श्रोवशिष्ठमुनिमिश्चः 
संस्क्ृत-हिन्दी-विद्यापोठम्‌, झारखण्ड 
85 & 6 

तत्त्वस्येकत्वमव्यक्त्यादिसापेक्षं भेदं न सहते, वृद्धिभेदात्‌ । तत्त्वेकरूपतां कथं 
भेत्तुं प्रभवेत्‌ तत्र साधनप्रकारो भिन्नो भवतु नाम, परन्तु तत्राऽपि सामञ्जस्यं सामरस्यं 
च जायते। सांम्कृतिकपरिवेशो विभिन्नदेशदार्शनिकविचारभेदस्य स्वाभाविकं 
कारणम्‌ । तथा सत्यपि दुस्यते नु कस्यापि देशकालभेदभिन्नस्य दार्शनिकस्य विभिन्न- 
देशकालजातेन दार्शनिकेन सह विचारस्यांशतः साम्यम्‌ । इमां चावलोक्य तुलनात्म- 
दशंनाध्ययनक्रमे एष सन्देहो विचारपदवीमधिरोहति यत्‌ पूर्वकालोत्पन्नदारंनिक- 
विचारेऽनुप्राणितपरवर्तिदार्शनिक इति। अत्रेतिहासिकतथ्यस्य प्रमाणान्तरस्य चापेक्षा नून- 
मपरिहार्या । एकोनविशराताब्दां भारतीयेन सह इंगलैडदेशीयानां - पारस्परिकं 
वेचारिकमादानप्रदानमासीत्‌ । अतः शङ्करदर्शनस्य व्रेडलेदर्शनस्योपरि परिलक्षितं 
साम्यं हठान्निषे डं शक्यते । अतः शङ्करस्य यो हि सिद्धान्तस्तेन साम्यं ब्रेडळदार्रानिक- 
सिद्धान्ते वर्तत हति स्वोकतंव्यम्‌ । 

शङ्करस्याट्ठेतवादसिद्धान्तो ब्रेडलप्रदशितनिरपेक्षवादविचारभ्रद्शनेन साहाय्य- 
मापद्यत इति निश्चप्रचं वचः श्रूयते । कदाचित्‌ केनचित्‌ पुरुषेण व्रेडलेमहोदयस्य 
समीप उक्तं यच्छड्टुराचार्याद्वेतसिद्धान्तस्य प्रभावो भवतुप्रदशितसिद्धान्ते वर्तते, तदा 
तेनोक्तं मया भारतीयाद्वेतवादो नावलोकितः । इमामुक्तिमाश्रित्येतदेव वक्तु' शक्यते यद्‌ 
घुणाक्षरन्यायेन शङ्करस्य प्रभावः परिलक्ष्यते। वस्तुतस्तु स्वतन्त्रा तावदुभयोवि- 
चारसरणिः। शङ्करो ब्रेडलेमहोदयश्च निरपेक्षतत्त्वमेव राब्दप्रयोगभेदमाश्रित्य 
स्वीकुर्वति । शून्यवादिनां मते शून्यस्य यदि चतुष्कोटिविनिर्मृक्तशन्दस्वरूपता, तदा 
तन्मते मूलं तत्त्वं निरपेक्षमेव । आचार्यः शङ्कर: सद्रूपं ब्रह्म स्वीकरोति। तच्च ब्रह्म 
ब्रेडलेस्वीकृतेन 'ऐवसोल्यूट्‌' इत्याख्येन परमार्थतत्त्वे साम्यं वेषम्यं च भजते। 
परमंशतः साम्यस्य सर्वथा निराकरणं तु सम्भवति। उभयस्वीकृतस्य तत्त्वस्य 
विहुङ्गमद्ष्ट्या व्रिवरणमेवादावपेक्षितस्‌, येन तत्त्वस्वरूपावगत्यानन्तरं मापदण्ड- 
मवगत्य तत्सम्त्रन्धिविचारमवधृत्य नूनमेव तच्च साम्यं वैषम्यं वाऽस्ति न वेति वक्तुः 
शक्यते । 

ग्रेडलेमहोदयमतेन सत्यस्य स्वरूपमेतदेव संक्षेपेण वक्तव्यं यद्‌ विधिमुखेन 
तत्रापूणं सामञ्जस्यं निषेधमुखेन च आत्मविरोधहीनत्वमिति) । एतावता 'ऐवसोल्यूट्‌' 
निरपेक्षत्वं स्वरूपतां न व्यभिचरति । 


शङ्कुरमतेऽपि ब्रह्मण एव परमार्थसत्यत्वं विद्यते, तस्य च स्वरूपं विरोधहीनत्व॑ 
सामञ्जस्यमेव स्वीकर्तव्यम्‌ । नूनमेव प्रदशितेयं विचारप्रक्रिया तावदेकस्येव तत्त्वस्य 
रूपद्दयात्मिका । यत्र सामञ्जस्यं तत्र विरोधहीनताऽवञ्यमेव भवेत्‌, उभयोः समान- 
व्याप्तिकत्वात्‌ । एवभेव यत्र विरोधशून्यता तत्र सामञ्जस्यं मन्तव्यमेव । यथा शङ्करेण 
न्यायसम्मतस्येश्वरस्याधिष्ठातृत्वविचारणायां सम्यगभिहितम्‌, प्रधानस्य जीवात्मक- 
पुरुषस्य चाधिष्ठातृत्वरूपेण यदि स्वीक्रियते, तदेशवरः प्रधानपुरुषयोरघिष्ठातृ- 
रूपेण जगतः कारणं न भवितुर्महति, यतः उभयोरधिष्ठातृत्वेन रूपेणेइवरस्य स्वीका रेऽ- 
सामञ्जस्यमपरिहार्यमेव । कीदृशं तदसामञजस्यमित्याशङक््य हीनमध्यमोत्तमरूपेण 
विभिन्नप्राणिनामुत्पादके रागट्टेषमोहादिदोष प्रसङ्भात्तत्राप्यनीश्वरत्वमेव प्रसज्येत । 
यदि प्राणिनां कर्मणामपेक्षां वृत्वा सृष्टौ वेषम्यमपरिहार्यमेव, अतो नास्त्यनीञ्वरत्व- 
प्रसङ्गावसरः। एतद्ठक्तु शक्यते यद्‌ यथास्वीकारे विरोधिभावानां परस्परमाघातो 
नेवापरिहृतो जायते । यतः कर्मणः ईश्वरस्य च प्रवत्यंप्रवर्तकरूपतायामन्योऽन्याश्रय- 
दोषप्रसङ्गः स्यात्‌। एतद्दोषपरिहारार्थमीरवरस्यानादित्वस्वीकारे वेचारिकविरोध- 
सृष्टिः स्यात्‌, यतो वर्तमानकाळस्येवातीतकालेष्वप्यन्योन्याश्रयदोषस्य समानत्वादन्ध- 
परम्परान्यायः प्रसज्यते । विनेव दोषं स्वार्थे परार्थे वा न कोऽपि प्रवर्तंते, स्वार्थप्रयृक्त- 
प्रवृत्तः सन्नेव परार्थे प्रवर्तते। स्वार्थंमूलिकायामीञ्वरप्रवृत्तावनीञ्वरत्वप्रसक्तिः 
कथमिव निराकतु. राक्येत्यादि। अतोऽसामञ्जस्यदोषत्वात्तच्छ्न्यत्वमीइवरे न 
भवितुमर्हतीति जगतः कारणत्वं निराकृत्य ब्रह्मण एव संसारं प्रत्यभिन्ननिमित्तोपादनता 
प्रसाधिता । ईश्वरस्य प्रधानपुरुषयोरधिष्ठातुत्वेन जगत्कारणत्वं नोपपद्यते, कस्मात्‌ ? 
असामञ्जस्यात्‌ । कि पुनरसामञ्जस्यम्‌ ? हीनमध्यमोत्तमभावेन हि प्राणिभेदान्विदधत 
ईश्वरस्य रागद्वेषादिदोषप्रसक्तेरस्मदादिवदनीश्वरत्वं प्रसज्येत । प्राणिकर्मापेक्षितत्वाद- 
दोष इति चेत्‌, न; कर्मेखरयो: प्रवत्य॑प्रवर्तयितृत्वे तावदितरेतराश्रयदोषप्रसङ्गात्‌ । 


क. SD nn Se जनरल oe >: > जलन तर्न “ला आओ -... » 


1. ‘“‘The character of real is to Possess everything phenome- 
nal in a harmonious form’ (Appearance and Reality, 
Pp. 123) ‘Reality is known to possess a positive character, 
but this character is at present determined only as that 
which excludes con(radiction. (Idid) 

नानात्वादिति चेत्‌, न; वर्तमानकालवदतीतेष्वपि कालेष्वितरेतराश्रयदोषविशेषादन्ध- 
परम्परान्यायापत्ते: । अपि च “प्रवर्तनालक्षणादोष:” (न्यायसु० १।१।८) इति न्याय- 
वित्समयः। नहि कश्चिद्‌ दोषप्रयुक्तः स्वार्थे परार्थं वा प्रवतंमानो दृश्यते । स्वार्थंप्रयुक्त 
एव च सर्वो जनः परार्थेऽपि प्रवर्तत इत्येवमप्यसामञ्जस्यम्‌, स्वार्थंवत्त्वादीश्वरस्या- 
नीश्वरत्व प्रसङ्गात्‌ । पूरुषविरोषत्वाभ्युपगमाच्चेश्वरस्य पुरुषस्य चौदासीन्याभ्युपगमाद- 
सामञ्जस्यम्‌ (शा० भा० २।२।३७) । 

आभासेष्वसामझ्स्यप्रद्नार्थ व्रडलेमहोदयः आचारयंशङ्करस्येव सूक्ष्मेक्षिकया 
ताकिकं विवरणं प्रस्तुतवान्‌ । सम्वन्धादिसामान्येन स्वीकृतविचाराणां पक्षे दोषो- 
-द्रावनपूर्वकं तत्रान्तरञङ्गविप्रतिपत्तिनिरूपणं क्कतवान्‌ । यथा सम्बन्धस्य समस्या- 
मादाथोक्तं ब्रेडलेन यत्‌ सम्बन्धः सदोभयनिष्ठो भवति। यथा भारतीयेरुच्यते- 
सम्बन्धो हि सम्धन्धिद्वयभिन्नत्वे द्विष् तया विशिष्टबुद्धिनियामकः। अतः संयोगो 
भवतु, समवायो वा संयोगत्वे गुणरूपत्वं समवायत्वेऽति रिक्तपदार्थरूपत्वम्‌ । परन्तु 
विचारे एतद्‌ द्वरयमप्यसमीचीनस्‌, यतः सम्बन्धस्य पदस्य विरोषणत्वे तेन पदस्य 
सम्बद्धता दूरद्भता । यदि पदद्वये तस्य सम्बन्धस्य स्थितिः स्वीक्रियतेऽतदाऽपि स एव 
दोषः। यदि सम्बन्धः पदद्वयस्य समानधर्मो भवेत्‌, तदा पार्थक्यसम्पादनं कथमिव 
स्यात्‌ ? तथा चास्यां स्थितौ पदद्वयस्य पार्थक्यं नव भवेत्‌ । यतस्तन्मध्ये वास्तविक- 
पार्थक्यसम्पादकत्वमेव नास्ति । एकात्मके वस्तुनि समवायकल्पनाऽपि न सम्भवति, 
यतस्तदान्येऽपि बहवो दोषा अहमहमिकया समापतेयु") । 


परमाणुकारणतावादखण्डनप्रस ङ्ग शंकराचार्य: किञ्चिदंशतो भिन्नयृक्तिक्रमं 
प्रदर्यं ब्रेडलेमहोदयानुरूपमेव समवाये संयोगे च विप्रतिपत्ति प्रदश्यं 


स्वविरोधमुपर्दाशतवान्‌। तत्रोक्तम्‌-समवायोऽन्यपरमाणुषु समवेत इति न 
भवितुमर्हति, यत उभयोः साम्यमनवस्थितिञ्च विद्यते। यथा परमाणुभिर- 
त्यन्तभिन्नो ढ्वयणुकः समवायसम्बन्धेन तत्सम्बद्धो भवति, तथेव समवायोऽपि 


१. (The relation is not the ad;ective of one term, for, it so 
it not relate, nor for the same....apart, for them again 
there is no relation between them, Nor is the relation 
their common property for then what keeps them apart ? 
They are now not two terms at all, because not separate. 
And Within this ney whole, in any case problem of 
inherence Would break out in an aggravated form. 
(Appearance and Reality p. 27) 

समवायिभ्योऽत्यन्तं भिन्नोऽपि समवायरूपान्यसम्बन्धेन समवायादिभिः सह 
समवायोऽपि सम्बद्धः स्यात्‌। यत उभयोरेवात्यन्तभेदः समान एव, अतस्तत्रत्य- 
समवायोप्यन्यसमवायस्य कल्पना भवेत्‌, तथा सत्यनवस्थादोषः प्रसज्येत । यद्यच्येत-- 
एतादृशीं प्रतीतिमादायेव ग्राह्यस्य समवायस्य समवायिभ्यो नित्यसम्बन्धरूपेण 
गृह्यते, नासम्बन्धो न वान्यसम्वन्धापेक्षः, अतस्तदर्थमन्यसम्बन्धकल्पना न युक्तिसङ्ग- 
तेति नानवस्थादोष" । 


आचार्यः शङ्करः कथयति--एतत्कथनं प्रलापमात्रमेव, यतस्तथासति 
संयोगेऽपि संयोगिभिः सह नित्यसम्बन्धरूपेण सम्बन्धः स्यात्‌ । संयोगोऽपि समवायस्येव 
विनेवान्यसम्बन्धं सम्बद्धो भवेत्‌ । यदि संयोगिभ्यो विभिन्नपदार्थत्वात्‌ संयोगः 
समवायस्यान्यसम्बन्धमपेक्षते, तदा समवायोऽपि समवायिभ्यो भिन्नपदार्थंत्वादन्य- 
सम्बन्धमपेक्षते एव । संयोगो गण इति गुणत्वादन्यसम्बन्धमपेक्षते, अगुणत्वादसमवायो 
नान्यसम्बन्धमपेक्षते-इयमपि युक्तिने समीचीना, यत उभयोरप्यपेक्षाकारणस्यार्थात्‌ 
सम्बन्धिभिन्नता समानेव गुणपरिभाषा तु न सामान्यभूतेत्यन्यशास्त्रदुष्ट्याऽशास्त्रीये- 
वॅशेषिकेरेव परिभाषितत्वात्‌ । 


अतः समवायस्यान्यपदार्थत्वेन स्वीकतृ णां मतेऽनवस्थादोषः स्यादेव 


“द्वाभ्यां चाणुभ्यां ह्यणुकमुत्पद्यमानमत्यन्तभिन्नमणुभ्यामण्वो' समवेतीत्य- 
भ्युपगम्यते भवता । न चेवमभ्युपगच्छता शक्यतेऽणुकारणता समर्थयितुस्‌ । कुतः, 
साम्यादनवस्थितेः । यथेव ह्यणुभ्यामत्यन्तं भिन्नं सद्‌ ह्यणुकं समवायलक्षणेन सम्बन्धेन 
ताभ्यां संबध्यते, एवं समवायोऽपि समवायिभ्योऽत्यन्तभिन्नः सन्‌ समवायलक्षणेनान्येनेव 
संबन्धेन समवायिभिः सम्बध्येत, अत्यन्यभेदसाम्यात्‌ । ततश्च तस्य तस्यान्योन्यः 
सम्बन्धः कल्पयितव्य इत्यनवस्थैन प्रसज्येत । नन्विह प्रत्ययग्राह्यः समवायो नित्य- 
सम्बद्ध एव समवायिभिगृ ह्यते, नासम्बन्धः सम्वन्धान्तरापेक्षो वा । ततश्च न तस्यान्यः 
संबन्धः कल्पथितव्यः, येनानवस्था प्रसज्येतेति। नेत्युच्यते-संयोगोऽप्येवं सति 
संयोगिभिनित्यसंबद्ध एवेति समवायन्नान्यं सम्बन्धमपेक्षेत। अथार्थान्तरत्वात्‌ 
संयोगः सम्बन्धान्तरमपेक्षेत, समवायोऽपि तहर्घार्थान्तरत्वात्‌ संबन्धान्तरमपेक्षते । 
न च गुणत्वात्‌ संयोगः सम्बन्धान्तरमपेक्षते। न समवायोऽगुणत्वादिति युज्यते 
चक्तुस्‌, अपेक्षाकारणस्य तुल्यत्वात्‌, गुणपरिभाषायाइचात्मनत्वात्‌। तस्मादर्थान्तरं 
समवायमभ्युपगच्छतः प्रसज्येतैवानवस्था । प्रसज्यमानायां चानवस्थायामेकासिद्धौ 
सर्वासिद्धेद्वाभ्यामणुभ्यां ह्यणुक नेवोत्पद्येत” ( ब्र० शां भा० २।२।१३ ) | 

सामञ्जस्यं विरोधहीनता च-- 

एतद्‌ द्वयमपि तत्त्वं शद्धूरदृष्टया ब्रेडलेदृप्र्या च मुख्या स्वरूपेण प्रयुक्तो भवति 
व्यूहापोहात्मकसूक्ष्मदृष्र्यावगम्यते । परन्तु सुक्ष्मेक्षिकयाऽवलोकने त्वेतदर्त्रप्रयोगे 
चोभयोरस्ति भेदः । ताक्त्विकविचारवेलायां तत्सिद्धान्तेनेवेतस्याभिव्यरक्तिर्जायते। यथा 
तकंमहत्त्वमाश्रित्य विचार्यताम्‌, संस्क्ृतिविशेषादर्शाभिसन्धितत्त्वं यदि पृथक्‌ क्रियते, 
तदोभयोविचारयोरतिशयसाम्यं परिलक्षितं भवति | तर्कविषये यादृशीराङ्कुरस्यास्था 
दुश्यते, तथेव ब्रंडलेमहाशयस्यापि शङ्करः तर्कस्य प्रयोगं व्यवहारविषय एव करोति, 
अतस्तत्वज्ञानवेलायां श्रुतिमेवाभूतां मन्यते, यतस्तत्त्वज्ञानविचारेऽतिरिक्तः प्रामाणिक- 
मार्गो नास्ति, श्रृतिसिद्धस्य तकेणापि परिपुष्टि्भवतीति चेतु सम्यगेव, परं तर्कानुसन्धा- 
नेन श्रुत्यर्थो नानुसन्धेय इति । 

तान्यपि तर्कापत्तिभ्याँ तत्त्वज्ञानस्योपकुर्वन्तोति चेदुपङुर्वन्डु नाम । ,तत्तरत्ञातं तु ; 
वेदान्तवाक्येभ्य एव भवति (ब्रह्मसूत्रशा० भा० २।१।३) । बुद्धिप्रक्रिया यावतु प्रचलति 
तावदेवास्ति, नास्तीत्यादिकोटिरूपेण प्रचलति, किन्तु बुद्धेः पूर्वं येषां पदार्थानां 
स्थितिरस्ति, अर्थाद्‌ बुद्धिमूलभूतवस्तुनि वुद्धश्वौत्कारऽसामर्थ्यं स्फुटं परिलक्षितं भवति | 
तत्र श्रुत्येव तत्त्वज्ञानं करणीयस्‌ । बुद्धिचिन्तनप्रक्रिया तर्केण च परमेव परं तत्त्वम्‌, 
यतश्चिन्तनप्रक्रिया सीमितपरिबद्धा, अतः स्वभावादेवेयं सापेक्षा, सापेक्षपरिधिपरिबद्धा 
निरपेक्षा न भवति, अत एवोक्तम्‌“ अचिन्त्याः खलु ये भावा न तांस्तकेषु योजये” 
दिति तर्काविषयत्वाद्‌ बुद्धिपरिकल्पिता निरपेक्षत्वं नास्तीति । 


आचार्यदाङ्करस्य विचारवेशिष्ट्यं बोधितमिदानों ब्रेडलेमहोदयस्य तकविषयिणी 
धारणाऽभिव्यज्यते । अयमपि वस्तुवादिनामिव तर्क यथार्थंताया परिमापकं नेवाङ्गी- 
करोति । तदनुसारेण बुद्धिव्यापारस्य मोलिकप्रक्रियात्वेऽप्येतत्त स्वीकरणीयमेव यदयं 
व्यापारः सदेव संरलेषणात्मको विइलेषणात्मको वा भवति । अत एव सापेक्ष इत्युच्यते । 
अस्म्विचारो निणंयात्मको भवति, अत एव सापेक्ष इत्युच्येत । अस्मद्विचारो 
निर्णयात्मको भवति, किन्त्वसो कदापि स्वभावेनेकात्मक एव न जायते। 
उद्देश्यविधेयरूपेण संर्लि्टनिर्णयात्मकस्य वस्तुनो द्विधा विभागं करोति। तत्रोद्देश्यभूतं 
तत्त्वं ततु (४०५) इति शाब्देन, इदस (0115) इति शब्देन वा सूचितो भवति, 
निरपेक्षाधिष्ठानरूपेण स्थितस्य तत्त्वस्य सत्यशब्देन सूचयितुं शक्यते, किन्तु तत्र या 
प्रकारता निदिश्यते, अर्थात्‌ (४३४) इत्युच्यते, सा सा सम्बन्धनिष्ठेति सापेक्षैव वर्तत 
इत्यस्ति काऽपि विप्रतिपत्तिरिति | व्यवहारसञ्चालनाय प्रयुक्तप्रकारनिर्णय एवापेक्षित 

एको मार्ग इति, यतो$न्तःकरणकार्यकारिरूपेण बुद्धेरेष एव स्वभावः । बुद्धि: सदेव 
चिन्तनव्यापारमात्रमाश्चित्य ताकिकप्रकियायां प्रवृत्ता भवति, किन्तु सत्यं तु चिन्तनस्य 
(thinkin), संकल्पस्य (५111118) एवं भावनायाः (1९९०) इत्येवमेकात्मकरूपता- 
माधत्ते। अत एवाचार्यशङ्करस्येव ब्रेडलेमहाशयोऽपि चिन्तनस्य कार्यका रिव्यवहार- 
दशायामेव सदूपयोगं मन्यते' । आचार्यमण्डनो विधिविवेके कथयति ''उपनिषदात्म- 
तत्त्वं त्वनपेक्ष विध्यन्त राद्वाक्यातु प्रतोयते’ ( बि० वि० पृ० २८१ ) । 

वाचस्पतिमिश्रेणापि न्यायकणिकायामुक्तम्‌-विधिनि रपेक्षवेदान्तवाक्यादेवा- 
त्मतत्वस्य प्रतीतिभंवतीति मण्डनमिश्रवाक्यस्य टीकायां वाचस्पतिमिश्रः कथयति— 
तिस्रः खल्विमाः प्रति पत्तयः सम्भवन्ति। श्र॒तमयी, चिन्तामयी साक्षात्कारवती च। 
इमास्ति्रोऽपि प्रतिपत्तयो विधानायोग्याः, अतो वेदान्तवाक्येविधिनिरपेक्षात्मतत्त्वस्य 
प्रतिपादनं जायते । एतदेव प्रतिपादितम्‌ । “तत्तिसृणामपि प्रतिपत्तीनां विद्यानानहं- 
त्वादात्मतत्त्वप्रतिपादनपरत्वं हि वेदान्तानामुपपादितम्‌'? (न्यायकणिका पृ० २८१) । 

परमेतत्तु मन्तव्यमेव यतु तर्कंप्रयोगं विना सांसारिकव्यवहारः सवंथाऽसम्भव 
एव भवेत्‌ । अतः आचार्यः शङ्कुरस्तकंमपि स्वीकरोति, यतो व्यवहारदशातां तकस्य 
सर्वथोपेक्षा तु न सम्भाव्यते। किञ्च निर्दष्टतर्कंबलेनेव तकं स्याक्षमत्वम्‌ । अस्मिन्‌ 
प्रसङ्ग एतत्तु न विस्मर्तव्यं यन्माध्यमिकबौद्धानां तर्कं एव शरणम्‌, तकंस्य बहुधा 
बहुविधश्च प्रयोगस्तै रङ्गीकृतं, निरपेक्षताया हानिमाकलय्येव भावात्मकपक्षं प्रत्यौदा- 
सीन्यं तेन सर्वथा चेतसि निश्चितम्‌, सिद्धान्तप्रकाशने च तत्स्थिरीकृतम्‌ । यद्यपि 
तकंस्य भावात्मकता स्वस्वभाववशादेव तत्त्वस्य याथार्थ्यनिरूपणे सर्वथाऽक्षमा, 
तथापि व्यावहारिकोपादेयता तु तकंस्य निवारयितुं न शक्यते, तदा कया चेतनया 
सह तत्त्वज्ञानमभीष्सितम्‌ ? अस्य प्रशनस्योत्तरमाचार्यशङ्करस्य ब्रेडलेमहाशयस्य च 
सिद्धान्तयोः समानपदवीमधिरोहति। ब्रेडलेमतेन-—sentient experience इति 
संज्ञा वर्तते। चिन्तनस्य सङ्कल्पस्य भावनायाश्चाविभक्ताभिव्यक्तिरेव। इदं च 
निरपेक्षतत्त्वेन सह तादात्म्यमप्यश्नुते । दङ्करमतेनेतदवगतिरपरोक्षानुभूतिर्वा । इयं च 
साक्षात्‌ स्वभावस्य भवति । नात्र सन्देहो यदुभयोः प्रतिपादनशेल्यां वर्तते भेदः, परं 
विषयसाम्यं वर्तत एव । शङ्करमतेनावगतिः परोक्षानुभूतिः सम्यरज्ञानं वा वस्तुनिष्ठ- 
त्वादेकात्मकरूपतामेव विर्भात ? एतस्य तुलना क्रियताम्‌-Reality is experi- 
ence and is one (Ibid P. 425) 





१, Thought's relation therefore still must depend on what 
is empirical. (1010. ?, 4-5). 

तस्यानुभवस्य सत्येन सह तादात्म्यं जायते--(/४९ have found that 
reality is one, that it essentially is experience’ (Ibid P. 451). 

व्रेडलेमहाशय एतादुशमेकात्म्यं निविकल्पानुभूतिश्च सत्येन सहाविच्छेद्यता- 
दात्म्यापन्नं स्वीकरोति । (Experience is already in both worlds, and 
is one thing with their being. (Ibid. 9). 

“सम्यरज्ञानमेकरूपम्‌, वस्तुतन्यत्वात्‌” । (ब्रह्मसूत्रशां० २।१।११) । 

एवमेव शङ्करोऽपि बोधेन सह सत्ताया भेदं न मनुते। अस्मिन्‌ प्रसङ्गे हेगल- 
महोदयस्य कथनमनायासेनेव स्मृतिपथमवतरति-—““The real is rational and 
the rational 15 rea]. पूर्वोक्तविइलेषणं साधारण्येनासम्भवदशापन्नमिवाभाति, 
किन्त्वेतस्य॒दर्शनव्याख्यावगतिप्रयासः क्रियते, तदा विप्रतिपत्तेरवकाशावसर एव 
नास्ति । शङ्करस्य ब्रेडलेमहाइाथस्य निरपेक्षतत्त्वं समानमेव, तत्र भेदो न सम्भाव्यते । 


सत्तेच बोधो बोध एव च सत्ता (ब्रह्मसूत्र शां भा० ३।२।२१) । 


अतस्तत्र ज्ञातृज्ञेयभेदः सर्वथाऽसम्भव एव । ब्रेडलेमहानुभावः कथयति— 
“Anything is absolute when all its nature is contained within 
itself. 10 15 unconditional when every condition of its being 
falls inside i”, “यदा सर्वे भेदा अस्मिन्नेव तत्त्वे विलयं गच्छन्ति, तदा कथमिव 
काप्यव्यवस्या भवेत्‌ ? एतदेव ज्ञानस्य विषयेण सह सम्यक्त्वम्‌ ।” व्यवस्थितार्थ विषयत्वो- 
पपत्तेस्तञ्जनितस्य ज्ञानस्य सम्भवत्वस्‌ । (ब्रह्मसूत्रशां० भा० २।१।११) प्रदशितहेतुना 
तत्र भ्रमस्य काप सम्भावना चास्ति, यतः सर्वेषां सम्बद्धभेदानामस्मिन्नेव लय: सम्भूतः 
“It is free from chance of error when any opposite is quite 
inconcei४ab।९”. वस्तुतो ब्रेडलेमहोदयस्येतत्‌ कथनं शङ्कराचार्यस्य सत्यत्वलक्षणे 
संघटते । “सत्यत्वं बाधाराहित्यम्‌” । तदेव बाधाराहित्यं पारमाथितापरिचायकं तत्त्वं 
यत्र निरपेक्षताजन्येकात्म्यं तिष्ठति-एकरूपेणावस्थितो योऽर्थः स परमार्थः (ब्न० सु० 
शां० भा० २।१।११) । एतत्तु मयाऽनुभूयते यद्‌ ब्रेडलेमहानुभावस्य-Sentient expe- 
11८7८८ वस्तुत एव शङ्कु रस्यापरोक्षानुभव एव, यत्र श्रुतिसमर्थनं प्रदशितमाचार्येण । 
अयं भेदस्तु तत्र लक्ष्यते यत्र ब्रेडलेमहानुभाव उभयव्यवस्थापनार्थं स्वभावनिर्दशार्थं 
कस्याप्यागमस्य साहाय्यं नानुसन्धत्ते । परमुक्तकथनेनेवेतत्‌ सुव्यक्तं यत्‌ तस्याशयः सेव 
रहस्यानुभूतियंस्याः सम्प्राप्तिमनीषिणां साक्षाद्‌ अपरोक्षात्‌ सञ्जाता, ब्रेडलेमहानु- 
भावोऽपि स्वीकरोति यदेतादुशं ज्ञानमनुभूतिर्वा साधारणसम्बन्धाश्चितसापेक्षज्ञाता- 

१६६ सारस्वती सुंषंमां [ ४१ व° १-४ अं 
तीता एव। (We justify the natural wonder which delight to 
stray beyond our daylight world, and to follow paths that lead 
into half known, half unknowable regions. Our conclusion, 


in brief, has explained and has confirmed the irristible impre- 
ssion that all is beyond us) (Ibid. P. 486). 


“Hence no single aspect of the world can in the end be 
& ए 


explained, nor can the world be explained as the result either 
of any or all of them” (Ibid. P. 427). 


एतत्तु स्वाभाविकमेव यदुभाभ्यां भिन्नेव प्रक्रियासिद्धान्तव्याख्यानेऽङ्गीकृता, 
परं विषयवस्तु साम्यं त्वतिशयमेव विद्यते । ब्रेडलेमहानुभावः कथयति--कि शङ्करस्य 
सदसद्भ्यामनिर्वचनीयमित्यनेनेव साम्यं न भजते। ब्रैडलेमहानुभावोऽपि स्वदशंने 
तस्मिन्नेवार्थ तच्छब्दस्य प्रयोगं कुरुते (That experience should take place 
in finite contres and should wear the form of finite is in 
the end inexplicable). (Ibid., P. 200). नात्र सन्देहो यदनिर्वचनीयम्‌— 
अथवा ¡९४।८३७।९ अनयोः समानार्थकत्वम्‌ । 


शङ्करस्येव ब्रेडलेमहोदयोऽपि सत्तायाः सोपानपरम्परां—D९४ree ० 
Realit) स्वीकरोति । एतावान्‌ भेदो यच्छड्कुरदृष्ट्या चत्वारो निम्नलिखिताः प्रकाराः 
सन्ति-भअलीकप्रातिभासिको व्यावहारिकः, पारमाथिकश्च; किन्तु ब्रेडलेमहानुभावो येन 
रूपेणग--12८878८ ०६ 1२००11४ इत्यस्य व्याख्यानं करोति, तेन रूपेण सत्ताया 
असङ्ख्येयाः प्रकारा भवितुमर्हन्ति । तद्दृष्टया या सत्ता यावदधिकांश ऐकात्म्परव्प्राख्यान 
कर्तु शक्नोति, तावदंश एव तस्य सत्यत्वम्‌, अर्थात्‌ तत्त्वसान्निध्यं भजते “1106 
truth and the fact, which to be converted into absolute, would 
require less arrangement and addition, is more real and this 
is what we mean by degrees of reality and Truth. (Ibid., p. 323) 
....311 idea 15 more true in proportion asit approaches Reality. 
And it approaches Reality in proportion as it grows internally 
more complete. (Ibid. P. 339). अयमाशयः-—आभाससोपानपरम्परायाः 
कापि निश्चिता विरामरेखा नास्ति, परं शङ्कुरदुष्टया स्पष्टतस्त्रिधा विभागः कृत: । 
अन्यच्च आभासस्य प्रकारो निरपेक्षतत्वेन सह केन रूपेण सम्बद्धः ? एतस्य व्याख्यानार्थ- 
मविद्यायाः साहाय्यं स्वीकरोति, ब्रेडलेमहानुभावेन स्वमतसमर्थनारथं कोऽपि दार्शनिक- 

विधिर्नाङ्गीकृतः । शङ्करमतेन सम्बन्धप्रतिपादिकाऽविद्याऽनिर्ब्रंचनीया ब्रैडलेमतेऽपि 
पूर्वोक्तः सम्बन्धः—Inexplicable अनिर्वचनीय: (1010. Chapter XIX). 
अयमनुभवो बहुधा प्रकाशित: । 


ूर्वोक्तविङळेषणेनेतद्वकतुं शाक्यते यद्‌ दार्शनिकव्याख्यानदुष्टया निरपेक्षेण 
सह सापेक्षसम्बन्धविषये शङ्करेण यादुशः समीचीनो निर्वाहः कृतः, ब्रेडलेमहानुभाव- 
स्तथा कर्तृ नेव समर्थोऽभवत्‌ । व्रेडलेमहोदयस्य प्रसरति परं कदाचिद्‌ श्रान्तः कदाचिच्च 
प्रज्ञापराधीनस्तिष्ठति । प्रशस्ता शङ्कुरसरणिब्रेडलेमहानुभावेनाशंतः परीगृहीता 
इति शस्‌ । 

सांख्ये वेदान्ते च मोक्षतत्त्वस्‌ 
आचार्यश्रोकेदारनाथत्रिपाठी 'दशंनरत्नम्‌' 


भू० पू० दर्शनविभागाध्यक्षः, 
काशीहिन्दूविइवविद्यालयस्य 


६8 ६ ६ 


तत्र जरामरणकृतं दुःखं प्राप्नोति चेतनः पुरुषः । 
लिङ्गस्याविनिवृत्तेस्तस्माद्‌ दुःखं स्वभावेन ॥ ( सां० का० ) 


दुःखाभिसम्बन्धो बन्धः, तन्निवृत्तिरेव मोक्षः। दुःखाभिसम्बन्धर्च प्रकृत्याच- 
विवेकात्‌ । अतः प्रकृत्यादितो विवेकेनात्मतत्त्वज्ञानादविवेको निवर्तते, तन्निवृत्तेश्च 
दुःखाभिसम्बन्धो निवतंते; दुःखाभिसम्बन्धनिवृत्तिरेव मोक्षः । तदानीं पुरुषः स्वस्वरूपेऽ- 
वतिष्ठेत । स्वस्वरूपावस्थानञ्च सच्चिदात्मके स्वस्वरूपेऽवस्थानं न त्वानन्दात्मकत्व- 
मपि चिदात्मनः स्वरूपम्‌, यथा वेदान्तिनाम्‌ । सुखाभिन्नस्यानन्दस्य त्रिगुणान्तर्गंत- 
सत्त्वधर्मतया निर्गणे पुरुषेऽस्वीकारादिति सांख्यमतम्‌ । 


उक्तकारिकायां जन्मनोऽप्युपसंख्यानं कर्तव्यम्‌ । तेन जन्मकृतं जराकृतं मरण- 
कृतं च दुःखं स्वभावेन प्राणिनां भवति । तत्र जराक्कृतं यथा-बलीतरङ्गितगात्रत्वस्‌, 
दण्डमन्तरेण चङक्रमणासंभवः, सर्वन्द्रियाणां विषयोपभोगेष्वसामर्थ्यम्‌, प्रबलकासश्वासता, 
साख्राविलेक्षणता, द॒न्तानामदुढत्वम्‌, वर्णविक्ृतिः, सर्वाङ्गशेथिल्यस्‌, मन्दा स्मृति- 
रित्येवमादि । 


मरणकृतं यथा-वातादिवेषम्यातु समुपजनितानेकप्रकारव्ग्राधिः, प्रभ्रश्यमान- 
सकलेन्द्रियवृत्तिः, स्रस्ताङ्गः, ताम्रपीतास्राविलेक्षणो, भ्रमदाहङवासपरिगतान्तर्ममं- 
सन्धिः, जलाथ दिशोऽवलोकयन्‌ सन्रह्मलोकेष्वपि लोकेषु चातारमबिन्दन्‌ रागाद्यव- 
शादनेककालात्‌ पक्वेनात्मग्रहेण आत्मीयकार्यकारगोपसंह्लियमाणबुद्धिः, मन्दमन्देष्वपि 
स्मृतिप्रलम्भेषु दयितजनस्थात्मनश्चानुस्मरन्‌ दशविधात्‌ कुटुम्बाद्‌ यतु प्रश्नश्यते, 
तद्वहयंभावि सर्वसत्त्वानां प्रकृष्टोद्वेगकारि चाव्युत्पऱन्नञचापरिहार्यञचानियतकालञ्च 
महात्मभिः परमर्ष्यादिभिरन्धतामिस्रशब्देनापदिष्टं मरणकृतं दुःखम्‌ । 

जन्मकृतं यथा--अयं मातुरुदरे जरायुपरिवेष्टितशरीरेऽमेध्यपरिस्नुतो त्रण- 
मात्रायां गर्भधान्यां यथासुखमसं भवात्‌ परिपीडितगात्रो मातुरशनायापिपासादिभिः पोड्य- 
मानो गर्भावासे दुःखमनुभूथ पश्चातु संवृतेनास्थिद्वयविवरेण निःसृतो मूत्ररुघिरादि- 
परिषिक्तगात्रो बाह्येन वायुना सूर्यकिरणेशच संस्पर्शादिभिरिव भृशं तुद्यमानः स्वसंवेद्यं 
दुःखमात्मनि वर्तमानमाख्यातुमसमर्थो जन्मदुःखमनुभर्वात प्राणो । 

तच्चेदं दुःखं प्रधानमहदहङ्कारतन्मातरेन्द्रियभूतविशेषलक्षणस्य तत्त्वभेदस्य 
चैतन्यासंभवात्‌ पुरुष एव चेतन्यशक्तिग्रोगादुपलभ्प्रते । अत एव समीक्ष्योक्तमाचायेण-- 
'जरामरणक्ृतं दुःखं प्राप्नोति चेतनः पुरुष' इति । 

कारिकायां जन्मकृतदुःखग्रहणं न कृतम्‌ । तत्रेदं कारणम्‌-जन्मक्ृतं हि दुःखं 
न सर्वव्यापि । यतो मानुषतिर्यग्योनीनामेव जन्मकृतं दुःखं भवति, न देवानाम्‌ । तेषां 
तडिद्बिलसितमिव क्षणमात्रेण शरीरप्रादुर्भावातु। जरामरणक्कत॑ तु दुःखं देवेष्वपि न 
निवर्तते । अमरत्वं तु तेषां चिरस्थेमतयोपपद्यते | अजरत्वमपि मानुषादिभिर्वेलक्षण्या- 
दुपपन्नम्‌ । तस्मात्‌ प्राधान्याञ्जरामरणकृतमेवोपदिष्टं दुःखं न जन्मक्कतम्‌ । 

ननु जरामरणदुःखस्यापि ग्रहणं निष्प्रयोजनम्‌, तथोरपि जन्मदु खतुल्यत्वात्‌, 
नहि देवलोकेषु जरा मरणं वा श्रूयत इति चेन्न, स्मृतिवचनस्य प्रामाण्याद्‌ देवेष्वपि 
जरामरणदुःखस्य सञद्भावावगमात्‌ । जीर्यतेऽनयेति जरा क्षय इति व्युत्पत्तिळभ्योऽर्थः । 
स च क्षयो देवभूमावप्यस्ति । अत एव स्मर्यते 

रजोविषाक्तरङ्गेषु वेवर्ण्यं म्लानपुष्पता । 
पतिष्यतां देवलोकातु प्राणिनामुपजायते ॥ इति । 

शक्रादीनां व्याधिश्रवणात्‌ शरीरक्षयः । तथा प्रजापतेर्वायुरक्षीयत । दक्षाभि- 
शापाच्च सोमस्य क्षय: तस्माद्‌ देवभूमावपि जराकृतं दुःखमस्तीत्यवगम्यते । एवं 
` मरणकृतमपि दुःखमस्ति, भूम्यन्तरगमनात्‌ । तत्र ययातेरुदाहरणस्‌ । तथा गोपथ- 
ब्राह्मण उक्तम्‌ 

“देवानां ह वा पञचदश शातान्यासंस्तानि ब्रह्म किल्विषादक्षीयन्त, ततस्त्रयस्त्रि- 
शदेवासत” इति । 


ननु कारिकायाम्‌ आदि" शब्दस्याभोष्टस्यापि लोपाज्जरामरणक्रृतमित्यु- 
दाहरणमात्रम्‌ । अतो जन्मकृतमपि दःखमिहोपदिष्टमिति मन्तव्यमिति चेत्‌, न, सर्व- 
दु:खास्पदत्वाज्जरामरणकृतस्य दुःखस्य । यतो हि सर्वेषां दुःखानामास्पदं जरामरणकृतं 
दुःखं साधारणम्‌ । तद्धि दुःखं बन्धुमित्राणामप्युद्वेगकारकं भवति, न तु जन्मङ्तं दुःखं 
२२ 


* 

बन्धुमित्राणामप्युद्वेगकारकं भवति, न तु जन्मकृतं दुःखं तथोद्वेजयति बन्धुमित्राणि । 
प्रत्युत सम्बन्धिनां प्रहर्षस्येच निमित्तं भवति जन्मकृतं दुःखम्‌ । अत आचार्येण 
कारिकायां जन्मकृतं दुःखं बुद्ध्वेव नोदाहृतमिति मन्तव्यम्‌ । जरामरणकृतं तु दुःखं 
सवंदुःखास्पदत्वेन घ्राधान्यादेवोदाहृतमिति च मन्तव्यम्‌ । 


इदं हि दुःखं ब्रह्मादिस्तम्बपर्यन्तं भवति प्रजापतेरक्षिरोगश्रवणात्‌, इन्द्रस्य 
कामोपतापात्‌, नागानां सपंसत्रायासात्‌, वेश्रवणस्य यस्काभिशापाद्‌ हस्तिभावोपपत्तिः, 
जरत्कारोः पितृणां च गर्तेश्वलम्बनातु, पिशाचानाञ्च मन्त्रौषधिमङ्गलप्रयोगेरुद्‌- 
वासनात्‌ । मानुर्षातरइचान्तु प्रत्यक्षत एव प्रायेण दुःखास्पदत्वात्‌ । तस्मात्‌ संसारे नास्ति 
प्रदेशो यत्र लिङ्गदेहेन सह दुःखमात्मानं न व्याप्नुयात्‌ । अत एवं प्रयतितव्यं मानुषेये- 
ल्िङ्गदेहस्येवात्यन्तमुच्छेदः स्यादिति निपुणमुद्घाटितं कारिकायुक्तिदीपिकास्विति । 


एवंविधत्रिविधदुःखानामत्यन्तनिवृत्तिरेव मोक्षापरपर्यायोऽत्यन्तपुरुषार्थः सांख्य 
सिद्धान्ते। यद्यपि दुःखानां बुद्धिधमंतया तन्निवृत्तिरूपमोक्षोऽपि बुद्धेरेव धर्मो 
न तु नित्यशाद्धवुद्धमुक्तस्वरूपायाद्चितिराक्तेस्तथापि बुद्ध्यविवेकाद्‌ बुद्धिधर्मान्‌ 
आत्मन्यभिमन्यमानस्य पुंसो दुःखाद्यभिमानः स्वस्मिन्नेव भवतीति। अतो बुद्धि- 
विवेकेनात्मतत्त्वज्ञानमेव तदभिमाननिवृत्तिहेतुः। अत एव सांख्ये हेयं हेयहेतुर्हानं 
हानोपायश्चेति चतुर्व्यंहो ज्ञेयत्वेनाभ्यपगम्यते । 


साभान्यतो ज्ञानस्य वर्गद्यं भवति--उच्चकोटिक ज्ञातं निम्नकोटिकं चेति । 
अव्यक्ततत्त्वविस्तरस्य व्यक्तत्त्वस्य ज्ञानं निम्नकोटिकं भवति। उच्चकोटिकं ज्ञानं 
त्वव्यक्ततत्त्वस्य ज्ञानमस्ति। किन्तु चिच्छक्तिज्ञानं तूच्चतमकोटिकममन्यत। सांख्य- 
दर्शनेन चेदमेव ज्ञानं प्रस्तूयते । तत्र पूर्व व्यक्ततत्त्वज्ञानमनन्तरमव्यक्तस्य, व्यक्ताव्यक्तयो- 
स्तुलनात्मकञ्च ज्ञानं प्रस्तूयते । इतोऽप्यनन्तरं चेतन्यस्य ज्ञानं तथा चेतन्यस्यापि 
व्प्रक्ताव्यक्ताभ्यां सह तुलनात्मक ज्ञानं प्रस्तूयते । इदमेव च वास्तविकं तत्त्वज्ञान- 
मस्तीति । 


अद्यतनं तु विज्ञानं प्रकृतेर्वभवज्ञान एव संलग्नम्‌ । तदपि च प्रकृतेरनन्तदाक्तित्व- 
कारणादसंभवि | प्रकृतेरन्तज्ञानं सामस्त्येन स्वरूपज्ञानं वा न कथमपि सम्भाव्येत । 
विज्ञानं शून्यात्मकमिवास्ति, अध्यात्मं तु 'एक' संख्यात्मकमिवास्ति। एकसंख्येव 
योजनया द्वित्वादिनवान्तां संख्यां प्रतिपद्यते । पुनः शून्ययोजनया दशविशत्यादिशतान्तां 
सहस्रदशसहस्रलक्षादिपरार्धान्तसंख्याः प्रतिपद्यते । तात्पर्यमिदं यद्‌ अध्यात्ममाधृत्येव 
विज्ञानं विस्तरावसरं लब्धुमहृति योगक्षेमं च निर्वाहयितुस्‌ । अन्यथा तु शून्यतायाम- 

सद्र्पतायामेव पर्यंवसानमासादयेदिति। यथा काञ्चित्‌ संख्यामनाथित्य सहस्रमपि 
शून्यानि मूल्यशून्यान्येव भवन्ति, तद्वदिदं विज्ञानमवगमनीयस्‌ । परमात्म- 
सुष्टेजंगत्प्राणिनः सेवकरूपेण वर्तमानं विज्ञानं साधु वर्तताम्‌, संभारस्वामिभावाय चेष्ट- 
मानं विज्ञानं तु विइवं ध्वंसयेत्‌ स्वयमपि च ध्वंसेतेति निङ्चप्रचम्‌ । 


“क्षेत्रज्ञं चापि मां बिद्धि सवंक्षेत्रेषु भारत !” इति गीतावचनं जीवमीर्वरस्ये- 
वांदामिवांशमाह । इदमेव ज्ञानं वास्तविकमभिमतं भगवतः। “यत्तज्ज्ञानं मतं मम” 
इति चोक्तम्‌ । इदमेव सेश्वरसांख्यमिति गीयते । 


विज्ञानसम्बन्वे प्रश्‍नोऽय्ं समुदेति यत्‌ किमतिदुग्रंहस्य मनसो निग्रहायामपि 
प्रयासो विज्ञानेन क्रियते ? यथा सभ्यताया अभिवृध्ये क्रियत इति। तदर्थं पक्षपातं 
स्वाच्छन्द्यं व्यपहाय नूनं तेनाध्यात्ममनुसरणोयम्‌ । 


वेदान्ते “अयमात्मा ब्रह्म, अहं ब्रह्मास्मि, तत्त्वमसि’ इत्यादि श्रुत्यनुसारेणात्मा 
ब्रह्मवास्ति। ब्रह्म च नित्थशुद्धवुद्धमुक्तस्वभावमित्यात्मापि नित्यशुद्धवुद्ध मुक्तस्व भाव 
एवेति सुप्रसिद्धम्‌ । सांख्यपुरुषोऽप्यात्माऽपरपर्यायो नित्यशुद्धबुद्धमुक्तस्वभाव एवेति 
सांख्यप्रबचनसुत्रादावभिहितस्‌ । एवं साम्ये सत्यपि विद्यते भेद एषः | नित्यशुद्धबुद्धत्वे- 
नाऽत्मनो नित्यसद्रूपत्वमपरिणामित्वं च सूच्येते । बुद्ध पदेन च नित्यिद्रूपत्व मुभयमतेऽ- 
प्यात्मनोऽभ्युपगतस्‌ । नित्यमुक्तत्वमुभयमते स्वाभाविकमपि किञ्चिद्भिन्नमास्ते । 
वेदान्ते मुक्तत्वमानन्दात्मकत्वम्‌ । सांख्ये त्रिविधदुःखात्यन्तिकनिवृत्तिरूपस्‌ । अत एव 
सांख्ये पुरुषः सद्रूपत्वेन चिद्रूपत्वेन च स्वीक्रियमाणोऽपि नानन्दरूपः स्वीक्रियते । 
आनन्दस्य सुखस्य सत्त्वगुणधर्मतया निर्गुणस्य पुरुषस्यानन्दधर्मत्वमपि न सम्भवि, किमु 
वक्तव्यं तस्यानन्दरूपतायाः । 


वेदान्ते मायाश्रयेणात्मनो जगत्क्तुंत्वमभिमतम्‌ “एतस्मादात्मन आकाशः 
सम्भूतः, आकाशाद्‌ वायु: इत्यादि श्रुत्यनुसारेण । सांख्ये तु “प्रकृते हांस्ततोऽहङ्कारः'” 
इत्यादि कारिकानुसारेण प्रकृतिरेव जगन्निर्मात्री, पुरुषस्तु “न प्रकृतिन विकृतिः पुरुष: 
इत्युवत्या पुष्करपलाशवतु सर्वंथाऽसंस्पृष्ट एव जगद्रचनयेति । “तस्माच्च विपर्यासात्‌ 
सिद्धम्‌” इति कारिका पुरुषस्य साक्षित्वं केवलत्वं माध्यस्थ्यं दष्ट्रत्वमेककतृंत्वञ्च 
प्रतिपादयति । केवल्यमत्रासङ्गत्वस्‌ । कर्तृत्वञ्च गुणानामेव न पुरुषस्योदासीनस्य, 
नहि पुरुषो वस्तुतः कर्ता । वेदान्ते तु मायावीव कर्ता भवत्येव परमात्मा ब्रह्म 
सदसद्भ्यामनिवंचनीयस्य जगत इति सिद्धान्तितम्‌ । 

मोक्षसम्बन्धे चायं सांख्यानुसारी पन्थाः—सांख्यपुरुषो हि भोग्येन प्रधानेन 
विश्वोपादानभूतेन महदाद्यात्मना परिणममानेन सम्मिन्नोऽसंसर्गाग्रहनिबन्धनाहङ्क॒तेति 
तादात्म्यनान्‌ (अयं धम्यंध्यासः), तद्गतं दुःखाद्यसंसृष्टत्वेऽपि स्वात्मनि विपर्यस्तः, 
तन्निवृत्त्यर्थं प्रधानमपेक्षते । तदुक्तं सांख्यकारिकायास्‌--“केवल्यार्थं तथा प्रधानस्य” 
इति। तथा च स्वभावतो दुःखसम्बन्धाद्‌ नियुक्तस्यापि पूरुषस्य प्रतिबिम्बरूपदुःख- 
निवृत्त्यर्थं प्रतिबिम्बसम्वन्धेन दुःखविमोक्षार्थं वा प्रार्थना सम्भवति । अयं विज्ञानभिक्ष्व- 
नुसारी विमशं: । 


चाचस्पतिदिशा तु बुद्धवृत्तिप्रतिबिम्वितः पुरुषो बुद्धिगतदुःखादिमानिव भवति । ` 
यथा दपंणे घ्रतिविम्बितमाननं दर्पणगतमालिन्यवदिव भवतीति । 

वस्तुतस्तु प्रधानमेव स्वदर्शानार्थं (स्वभोग्यत्वचरितार्थ्याय) यथा पुरुषमपेक्षते, 
तथा प्रधानमेव स्वकेवल्यार्थमपि पुरुषमपेक्षते, न कदापि पुरुषस्य प्रधानापेक्षा भवतौति 
एतदेवाभ्युपगमोऽस्ति । अत उक्तकारिका तावदेतद्रीत्यैव व्याख्येया भवति । यथा काचन 
स्त्री स्वभोगार्थं यतमाना पुनर्दुःखिता सती स्वकेवल्यार्थ तथेयं प्रक्ृतिरपि। 
पङ्ग्वन्धवदिति दृष्टान्तोऽपि तथाविधे एव | तत्रान्धकर्तृक एव पङ्गबन्धस्तत्त्यागश्च । 
अत एव— 

“तस्मान्न बध्यतेऽड़ा न मुच्यते नापि संसरति कश्चित्‌ । 
संसरति बध्यते मुच्यते च नानाश्रया प्रकृतिः ॥” 

इति कारिकाऽपि संगच्छते । पुरुषकेवल्यपक्षेउपीदमेव समाधानस्‌। अन्यथा कर्तृत्व- 
भोक्तृत्वादिपरिणामरूपबन्धस्यापरिणामिनि पुरुषेऽसम्भवाद्‌ वन्धसमानाधिकरणो 
मोक्षोऽपि पुरुषे न सम्भाव्येत, पुरुषविमोक्षार्थमिति वचनं चाकिञ्चित्करं भवेत्‌ । 

अतो राज्ञि जयपराजयाविव बन्धमोक्षावपि प्रक्कतिगतावपि पुरुष उपचर्येते । तत्र 
राज्ञा सह भृत्यसम्बन्ये धनादिको हेतुः । पुरुषेण सह प्रकृतिसम्बन्धे तु विवेकाग्रह एव 
हेतुर्बोध्यः । 

भोगप्रयोजकानादिस॑योगपरम्परायाः सत्त्वेऽपि कैवल्यार्थं पुनस्तद्विरोधिसंयोगो- 
त्पत्तिर्नानुपपन्ना “भोगाय संयुक्तोऽपि केवल्याय पुनः संयुज्यते” इति तत्वकौमुदीवचनात्‌ । 
न च पूर्वसंयोगादेव सृष्टिद्वारा केवल्यमपि भवेदिति वाच्यस्‌, एकस्य विरोधिप्रयोजकत्वा- 
सम्भवादिति वंशीधरेण तत्त्वविभाकर स्पष्टीकृतम्‌ । 


कैवल्यापरपर्यायो मोक्षोऽत्र सांख्ये त्रिविधदुःखात्यन्तनिवृतिरेव “अथ त्रिविधः 
दुःखात्यन्ततिवृत्तिरत्यन्तपुरुषार्थः'' इति सांख्यप्रवचनसुत्रात्‌ । त्रिविधदुःखानामाभि- 

मानिकसम्बन्ध एव बन्धः, तन्निवृत्तिश्च मोक्ष इति तात्पर्यम्‌ । निवृत्तेश्वाधिकरणात्मकत्वेन 


सा पुरुषस्वरूपान्नातिरिच्यते । बन्धनिवृत्तिश्च तत्त्वज्ञानादेव भवति, तत्त्वज्ञानं प्रकृतिञ्च 
विवेकेन पुरुषतत्त्वज्ञानमेवेहोच्यते इति संक्षेपः । 


वेदान्तेऽप्याविद्यकधर्मधम्यँध्यास एव बन्धः, तत्त्वज्ञानेनाविद्यानिवृत्तिरेव च 
मोक्ष इति सिद्धान्तितम्‌ । अत्रापि “परं ज्योतिरुपसम्पद्य स्वेन रूपेणाभिनिष्पद्यते’' इति 
श्रुतिप्रमाणाद्‌ केवलेनात्मस्वरूपेणाभिव्यक्तिरेव मोक्षः, न तु तदवस्थायां केनापि 
धर्मान्तरेण आत्माऽभिव्यज्यते । अर्थात्‌ औपाधिक- सर्वबन्धविनिर्मुक्तः शुद्धेनेव 
स्वस्वरूपेणात्माऽवतिष्ठते । तत्त्वज्ञानञ्च वेदान्तमते नित्यशुद्धवुद्धमु क्तब्रह्मात्मेकत्वविज्ञान- 
मेव नान्यतु। मुक्ति प्रति ज्ञानकर्मसमुच्चयस्य हेतुत्वं वेदान्तवतु सांख्येनापि 
प्रतिषिध्यते । एवञ्च सांख्यस्य वेदान्तेन बहुधा साम्येऽपि कतिपयांशे मौलिको भेदो 
दुस्यते । 

यथा अद्देतवेदान्ते न केवलः प्रबन्ध इवाज्ञाननिबन्धनः आविद्यकः, किन्त्वात्म- 
बन्धप्रयोजकत्वेन व्यर्वाह्मयमाणं सर्वमेव पदार्थंजातमाविद्यकमस्ति । सांख्ये तु केवलः 
पुरुष एवेक तत्त्वमस्ति, किर्न्तहि तदतिरिक्तान्यपि सन्ति चतुविशतिस्तत्त्वानि प्रधाना- 
दीनि वास्तविकानि । अत्राप्ययं विशेषो यत्‌ पुरुष एवेक तत्त्वं नित्यशुद्धबुद्धमुक्तस्वभाव- 
मस्ति, अन्यानि तु त्रयोविशरतिस्तत्त्वानि सुखदुःखमोहात्मकतया न तथा सन्ति। 
प्रबन्धस्य विद्यानिबन्धनत्वेऽपि बन्धप्रयोजका इतरपदार्था नाविद्यकाः;किन्तु परमार्थसन्त 
एव पुरुषवत्‌ । नहि श्रमात्‌ पुरुषप्रवृत्तिनिवृत्तिप्रयोजका रजतसर्पादिपदार्था न भवन्ति 
पारमार्थिकाः। पारमारथिकाः सन्तोऽपि न स्वरूपतो बन्धप्रयोजका भवन्ति । तथात्वे 
प्रकृतेव्यापितया नित्यतया च मोक्षनियमानुपपत्तेः। तस्मात्‌ सांख्ये तेषां प्रकृत्या- 
दितत्त्वानां पारमार्थिकत्वेऽपि तद्विवेकाज्ञाननिमित्त एव बन्धस्तद्विवेकज्ञानाच्च बन्ध- 
निवृत्तिरूपो मोक्ष इति स्थितम्‌ । 


एवं वेदान्त भात्मस्वरूपावबोध एव तत्त्वज्ञानम्‌, येनाविद्यायां स्वरूपाज्ञार्नात्मि- 
कायां निवृत्तायां पुरुषो मुक्त इव भवति, न तु वस्तुगत्याऽमुक्तो मुच्यत इति । सांख्ये 
त्वियान्‌ विशेषः--सांख्यीयं तत्त्वज्ञानं नात्मस्वरूपावबोधमात्रम्‌; परन्तु प्रकृत्यादिभ्यो 
विवेकेनात्मस्वरूपज्ञानमेव तत्त्वज्ञानमस्तीति। तेन च विवेकाज्ञानात्मिकाऽचिद्या निवत्तते 
तथा स्वरूपतो मुक्तोऽपि पुरुषो मुक्त इव भवतीति । एवं बन्धमुक्तिप्रयोजकीभूते अज्ञान- 
ज्ञाने अपि न वस्तुगत्या पुरुषसम्बन्धिनी, तथा सति पुरुषस्य कूटस्थत्वभङ्गृप्रसङ्गः 
स्यात्‌ । किन्त्वतात्त्विक एव तयोः सम्बन्धः पुरुषेण । तात्त्विकस्तु सम्बन्धश्चित्तेनेवेति 

साँख्पमतम्‌ । तथा च सूत्रम्‌--“'वाङ्मात्रं तु चित्तस्थितेः” इति । कारिकाऽपि चात्र 
भवति--“तस्मान्न बध्यतेउद्धा” इत्यादिः । 


वेदान्तेऽपि स्वप्रकाश आत्मनि नाज्ञानज्ञाने वस्तुतः सम्बध्येते इति । सोश्यमुभ- 
योर्मतयोर्बन्धस्याविद्यकत्वे पुरुषस्य स्वभाव मुक्तत्वे समानेऽपि च वर्तते कञ्चिन्मौलिको 
भेदः । सांख्यं हि घ्रकृत्यादितः पुरुषस्य विवेके दुःखत्रयतस्तस्य मुक्तो च मुख्यं प्रयत्नमा- 
चरति, वेदान्तस्तु पुरुषस्वरूपमात्रावबोघे तस्य सञ्चिदानन्दस्वरूपात्मकत्वावगमे च 
प्राधान्येन यतते । नूनमनयोर्वेदान्तस्याद्वितीयात्मतत्त्वावबोध एव श्र॒तीनां परो निर्भर 
इति नि्विचिकित्सं प्रतीमः । कामं वेदान्तोऽपि नेति नेतीति प्रक्रियामाश्रित्य पूर्वं 
दुश्यजगतो विवेकपक्षपात्येष प्रतीयत इत्यलं विस्तरेण । 


छे 

भावरूपाविद्यानिरूपणम्‌ 
डॉ० एन्‌० आर० श्रीनिवासन्‌ 
मीमांसाधर्मशास्त्रविभागाध्यक्षः, 
काशी हिन्दूविश्वविद्यालयस्य, वाराणसी 
5 ६8 ६ 
लोके सर्वे प्राशिनः सुखप्राप्तये दुःखनिवृत्त्यर्थं च यथाशक्ति प्रयतन्त 
इति प्रसिद्धमेव । तत्र सति च शारीरे सर्वंथा दुःखनिवृत्तिः सुतरां न संभवतीति 


शरीरस्यात्यन्तिकप्रहाणमावव्यकस्‌। तच्च तन्मूलक्रारणान्वेषणमन्तरा दुस्साधमिति 
किमस्य मूलकारणम्‌ ? का चास्य सूक्ष्मा सूक्ष्मतरा च प्रकृतिः ? कीदृशश्चेतनाचेत- 
नयोस्संबन्ध इति प्रथममवगन्तव्यम्‌ । तदवगतिश्च वेदान्तशास्त्राध्ययनेन संभवति । 
इत्थं हि वेदान्ते इदं सर्व यदयमात्मा’, 'आत्मैवेदं सर्वं’, 'ब्रह्मोवेदं सर्व’, 'नेह नानाऽस्ति 
किञ्चन' इत्यादयः श्रुतयः गीतादिस्मृतयः ब्रह्मसूत्राणि च प्रपञ्चेऽस्मिन्‌ दृश्यमानानां 
सर्वेषां वस्तूनामेकात्म्यं “नान्यः पन्था विद्यतेऽयनाय’ इति आत्मेकत्वविज्ञानस्य मोक्ष- 
साधनत्वं च प्रतिपादयन्ति । मोक्षसाधनीभूतमात्मेकत्वविज्ञानं च संसारावस्थायाम- 
विद्ययाऽऽत्मैकत्वस्य तिरोहितत्वात्‌ न भवति । सा चाविद्या स्वरूपतिरोधानविविधवि- 
चित्रविक्षेपकरी सदसदनिवंचनीया अनादिश्च । ईदुगविद्यासत्त्वे “अनृतेन हि प्रत्यूढाः’ 
“नासदासीन्नो सदासीत्तदानीं' “तम आसीत्‌ तमसा गढमग्रे प्रकेत' 'मायां तु प्रकत 
विद्यात्‌’ 'इन्द्रो मायाभिः पुरुरूप ईयते’ “मम माया दुरत्त्यया' “अनादिमाग्रया सुप्तो यदा 
जीवः प्रवुध्यते’ इत्यादिश्रतिस्मृतिवचनानि प्रमाणानि । 'अनृतेन हि प्रत्यूढाः अनृत- 
शब्दैनाऽविद्याऽभिधीयते, अविद्यया प्रत्यूढाः प्रतीपं नीताः तिरोहिता इत्पर्थः। अनेना- 
विद्यायास्तिरोधायकत्वम्‌--'इन्द्रो मायाभिः पुरुरूप ईयते' इत्यनेन विविधविचित्रविक्षेप- 
करत्वं 'नासदासीन्नो सदासीत्‌? इत्यनेन सदसदनिर्वचनीयत्वं अनादिमायया’ इत्यनेन 
अनादित्वं चोक्तम्‌ । 

इयं चाविद्या भावात्मिका, उताभावात्मिका वेति विचार्यं प्रत्यक्षानुमानश्चुत्यर्था- 
पत्तिप्रमाणेस्तस्या भावरूपत्वं स्थिरीक्रियते । 

तथाहि-—'अहमज्ञो मामन्यं च न जानामि’ इति प्रत्यक्षात्मकानुभवेन भावरू- 
पाज्ञानस्य प्रत्यक्षवेद्यत्वमेष्टव्यस्‌। तत्र 'अहमज्ञः' इत्यस्य अज्ञानवानहमित्यर्थः | 
तच्चाज्ञानं भावरूपमेव न त्वभात्ररूपस्‌ । अभावस्यानुपलब्धिप्रमाणगम्यत्वान्न प्रत्यक्ष- 
विषयत्वम्‌ । कथश्चिन्नैयायिकमतरीत्या तस्य प्रत्य्षविषयत्त्वाभ्युपगमेऽपि नोपदशिता- 
नुभवे ज्ञानाभावो विषयः । “भूतले घटो नास्ति’ इत्दादिषु घटाभावध्रत्यक्षे धमिप्रति- 
योगिनोर्जञानापेक्षा दुष्टा । प्रङृते ज्ञानाभावस्य प्रत्यक्षविष यत्वाङ्गीकारे धमितयाऽऽत्मनः, 

प्रतियोगितया ज्ञानस्य चावगतिरस्तीति वक्तव्यम्‌, तथा सति ज्ञानस्य विद्यमानत्व 
विरोधातु न तद्‌ भावः संभवति, यदि ज्ञानं नास्तीत्युच्येत, तदा धर्मिप्रतियोगिज्ञानरूप- 
कारणाभावादेव न सुतरां तदभावरप्रत्यक्षः संभवति । अज्ञानस्य भावरूपत्वे तु (प्रति- 
योगितदभावयोरेव भावाभावयोरेव परस्परं विरोधात्‌) साक्षिवेद्यत्वातु अस्मिन्‌ प्रत्यक्षे 
भावरूपमज्ञानमेव विषयः । न नु ज्ञानाभावः । 


एव०नुमानेनाप्यज्ञानस्य भावरूपत्वं साध्यते । तथाहि विवादाध्यासितं प्रमाण- 
ज्ञानं स्वप्रागभावव्यतिरिक्तस्वविषयावरण-स्वनिवत्यं-स्वदेशगतवस्त्वन्तरपूवंकमप्रका- 
हितार्थप्रकाशकत्वादन्धकारे प्रथमोत्पन्नप्रदीपप्रभावदिति। अत्र प्रमाणज्ञानस्य 
ज्ञानप्रागभावनित्रतकत्वं सिद्धमेवेति तत्साधने सिद्धसाधनरूपदोषः स्यादिति साध्यकोटौ 
स्वप्रागभावव्यतिरिक्तेति विशेषितम्‌ । वस्त्वन्तरपूर्वकत्वमात्रस्य साध्यत्वे घटादिविष- 
यकप्रत्यक्षेऽपि प्रत्यक्षे विषयस्य कारणत्वमितिरीत्या विषयपूर्वकत्वाङ्गीकारात्‌ पुनरपि 
सिद्धसाधनं स्यादिति स्वदेशगतेति निविष्टम्‌ । तथा सति घटादेज्ञानदेशगतत्वाभावेन नायं 
दोषः । अथ धर्माधर्मयोर्ज्ञानदेशगतत्वात्‌ तत्पूर्वकत्वं प्रमाणज्ञाने विद्यत एवेति चेन्न, 
स्वनिवर्त्येति विरेषणदानात्‌। ज्ञानोत्पत्तिहेतुभूतधर्माधरमंयोरज्ञाननिवर्त्यत्वस-द्भावेऽपि 
ताडट्नधर्माधर्मयोर्ज्ञाननिवत्यंत्वाभावेन न दोषः । ननु “रज्जूं दृष्ट्वा सर्प इति श्रमेण 
जायमानस्य भयादेरपि रज्जुरेषा न सपे इति ज्ञाननिवत्यंस्‌, स्वदेशगतत्वम्‌, स्वध्राग- 
भावव्यतिरिक्तत्वं च विद्यते इति चेत्‌, न, स्वविषयावरणेति साध्ये विशेषस्य निवेशात्‌, 
भयादेः स्वविषयावारकत्वाभावात्‌ । अपि च श्रृतौ 'एतदात्म्यमिदं सर्व, सवं खल्विदं 
ब्रह्म, इदं सर्वं यदथ वात्मा’ इत्येक्यमुपदिष्टस्‌ । इदं च घटपटादिभेदेन परिदृश्यमानस्य 
प्रपञ्चस्य सत्यत्वे नोपपद्यते । अतस्तस्य मिथ्यात्वं वक्तव्यम्‌, तेषां च मिथ्यात्वं विना 
दोषरूपकारणं न सिद्धयतोति तत्क्रारणत्वेन दोषात्मिकाऽविद्याऽङ्गीक्रियते । एवमेक्यो- 
पदेशान्यथानुपपत्त्याऽविद्या सिद्धि: किञ्च सुप्तोत्थितस्य न किश्चिदवेदिषम्‌ इति 
परामर्शान्यथानुपपत्तिरपि भावरूपाज्ञाने प्रमाणम्‌ । “न कििदवेदिषम्‌’ इत्यत्र न ज्ञान- 
भावो विषयः, स्वपे ज्ञानाभावस्याननुभूतत्वात्‌ । ज्ञानाभावानुभवे हि प्रतियोगिभूत- 
ज्ञानस्य विषयावच्छिन्नस्यावभासोऽभ्युपगन्तव्यः, तदभ्युपगमे सुषु्तिव्याघातः। न 
चास्मरणलिङ्गजन्यं ज्ञानाभावविषयमनुमितिरूपमिदं ज्ञार्नामति वाच्यम्‌, अस्मरणस्या- 
ननुभवव्याप्यत्वाभावात्‌, यतो हि पथि गच्छता पुरुषेण स्पृष्टमपि तृणादिकं न स्मयंते। 
अतः सुषुप्तो अनुभूतं भावरूपमज्ञानं स्मर्येते न किश्चिदत्रेद्षमिति। इत्थं च प्रत्यक्षा- 
नुमानागमार्थापत्तिप्रमाणेरविद्याया भावरूपत्वं भगवच्छाङ्करमतेन निरूपितम्‌ । 
छ 

विज्ञानवादपय्यंवेक्षणम्‌ 
डॉ० आदित्यनाथभट्टाचाय्यं:, एम्‌० ए०, पो-एच० डो०, 


रोडर, वर्धमानविश्वविद्यालयस्य 
संस्कृतविभागे 


४3 ६8 ६8 


वेभाषिकसौत्रान्तिकयोगाचा रमाध्यमिकभेदेन चतुविधवोद्धसम्प्रदायानां मध्ये 
योगाचारा बोद्धा विज्ञानाद्वेतवादिन: । तत्र साकारनिराकारभेदेन विज्ञानस्य हे विध्या- 
ङ्गीकारात्‌ केचित्‌ साकारविज्ञानवादिनः, अन्ये निराकारविज्ञानवादिनः | किन्तु तत्र 
विज्ञानाद्वेतार्थे वर्तत एवोभयोरेकमत्यम्‌ । तथा चान्तरं विज्ञान विना नान्यत्‌ 
किमपि वस्तु सदिति तेषां सिद्धान्तः ` । स च सम्यग्‌ यथोपपद्येत, यथामति तथोपरिष्टा- 
ढ्विवेचयिष्यते । 


विज्ञानवादोत्थितो चिन्ताबीजम्‌- 

अत्र प्रथमत एतदेव चिन्तनीयं यद्‌ जागतिकवस्तुत त्वपर्य्यालोचनतत्परै- 
स्तैस्तैराचार्य्ये: कथङ्कारं केवलं विज्ञानमेव वस्तु सदिति प्रतिपिपादयिषितस्‌ ? न हि 
वस्तुग्रहणमन्तरेण विज्ञानं कथमपि लब्धस्वरूपं भवेदिति साधारणानुभवः। दृश्यते च 
सर्वत्रेव किचिद्वस्तुस्वरूपं प्रकाशीकुवंदेव विज्ञानं ऊब्धप्रकाशं भवेत्‌ । अतः सालम्बनी- 
भूतविषयप्रकाशस्वभावानां विज्ञानानां स्वातिरिक्तं किचिदाळम्बनं विना स्फुरणमेव न 
घटते। व्यावहारिकेषु जीवनेषु च ह्ानोपादानात्मकव्यवहारसिद्धयनुकूलतया विज्ञानं 
प्रयोजकं भवेत्‌ । तथाहि विज्ञानेन वस्तुस्वरूपं सम्यङ्‌ निर्चित्येव जनेरनुकूलं तदुपादी- 
यते, प्रतिकूलं च परिह्रियते | अतो व्यवहारनिष्पत्तौ व्यवहारानुकूलवस्तुस्वरूपपरि- 
जञानार्थमेव विज्ञानमावञ्यकम्‌ । तत्र च वस्तुमूलकतया व्यवहारस्य, विषयप्रकाशनस्य 
विज्ञानस्य सालम्बनीभूतवस्तुसापेक्षत्वं नितरामावस्यकस्‌ | एवं स्थिते विज्ञानतद्ग्राह्य- 





१. चित्तमात्रं भो जिनपुत्रा यदुत त्र॑घातुकम्‌ (दशभूमीखरसुत्रम्‌-पृ ० ४६) । 
२. प्रमाणेन खल्वयं ज्ञात्वाऽथंमुपलम्य तमर्थमभीप्सति जिहासति वा (न्यायदर्शनम- 
१।१। १-वात्स्यायनभाष्यम्‌) । 
२३ 

स्स्स 


| | ॥ 


MIM 


(७८ सारस्वती सुषमा [४१ व० १-४ अ० 


विषययोर्महति भेदे पांसुलचरणानां हालिकानामपि ग्रहणयोग्ये विज्ञानमन्तरेण 
किंचिद्वस्तु नास्तीति चिन्तनावसर एवं नोदियात्‌। अतो वस्तुतत्त्वविचारविचक्षणे: 
समासादितबुद्धिप्रकर्ष: सौगताचार्य्यैः कथमियं विज्ञानमूलीभूतवस्तुसत्तावलोपका रिण्य- 
भिनवा कल्पना जगति प्रतिष्ठापिता ? तस्मान्निविषयविज्ञानस्य कुत्रापि कस्याप्यनु- 
भवाभावेनासम्भवाद्विज्ञानजनक एव विषत्र इति युक्तिसिद्धम्‌ । अतः स्वजनकीभूतानां 
विषयाणामपलापे कृते विज्ञानमेव नोत्पत्तुमीशत इति मूलोच्छेदिनीयं विषग्रलोपकल्पता- 
इत्येवं वस्तुतत्त्वपरिशीळनतत्‌पराणां विषयानु भवप्रसाधितसर्वव्यवहाराणां साधारण- 


जनानां विदुषां च बुद्धिः प्रसरति। अतो विज्ञानास्तित्वं कथं केवलमेव चिन्तितं 
बोद्धाचार्येस्तत्र काचिन्महती विचिकित्सा वरीर्वात्त । 


अनुभवं प्रति विषयसत्ताया नोपयोगः-- 
तत्र विषयानुभवयोः कार्यका रणभावनिराकरणे पूर्वषक्षः-- 


अत्र सौगताचार्य्याणां त्व यमभिघ्रायः-व्यवहारविधौ वस्तुना प्रयोजनम्‌. तत्रेव 
च वस्तुविज्ञानं विना व्यवहारासम्भवाद्‌ विज्ञानस्योपयोग इत्याविष्कृतं प्रतिवादिभिः । 
तत्र विज्ञानं विना व्यवहारो न सम्भवेदित्यस्मिन्‌ पक्षे नास्ति नः काप्यसम्मतिः। 
किन्तु व्यवहारनिषपादकविषयं विना विज्ञानं नेच लब्धात्मस्वरूपं स्यादिति यदुच्यते, 
तत्रेव वत्तते काचिद्विचारेच्छा । तथाहि--विज्ञानं प्रति विषयस्य जनकत्वं यदुक्तम्‌, 
तत्रेदं पुच्छयते,--कि विषयः स्वशरीरेणावस्थित एव विज्ञानं जनयेत्‌, आहोस्विद्‌ यत्र 
ग्राह्मविषयो न विद्यते, तत्रापि संस्कारादिवशादनवस्थितोऽपि विषयो विज्ञानमवगाहते। 
यदि प्रथमः कल्पोऽभिप्रेतः स्यात्‌, तदा तहेशे तत्काले तद्विषयकविज्ञानं प्रति विषयस्यापि 
तत्र तत्र सत्त्वमावइ्यकस्‌ । वस्तुतस्तु तदेव न त्रटते, स्वप्नादौ तत्तद्विषयसत्त्वमन्तरे- 
णापि तत्तद्विषयकविज्ञानोत्पत्तिदर्शनात्‌। अतो व्रिज्ञानोत्पत्तिविषयसत्त्वयोरन्वय- 
व्यतिरेकासम्भवातु कथङ्कारं विषयस्य विज्ञानजनकत्वं सिध्यति ? तस्मान्नालं प्रथमः 
कल्पो विषयविज्ञानयोजन्यजनकभावं साधयितुम्‌। अथ यदि द्वितीयः कल्पस्तथाहि— 
स्वप्नादौ तत्तद्विषयसत्ताऽभावेऽपि तत्तद्विषयानुभवाहितसंस्कारवशादेव विज्ञानं तत्र तत्र 
समुत्पद्यते। अतो विषयस्य विज्ञानजनकत्वं न सर्व्वत्र साक्षात, अपि तु क्वचित्‌ 
साक्षात्‌ क्वचित्‌ परम्परया वा सेत्स्यति | तथा च, बाह्ये न्द्रियसंयोगवशाच्चाक्षुषादि- 
प्रत्यक्षस्थले विषयस्य साक्षादेव विज्ञानजनकत्वस्‌, स्वप्ने तु परम्परया । तथाहि, 
तद्विषप्रकसंस्कारं विना न तथाविधस्वप्नादिदर्शनं सम्भवेत्‌ | न चाननुभूतस्यापि 
विषत्रस्य स्वप्नादौ दर्शनात्‌ तद्विषयकसंस्कारस्य स्वाप्तज्ञानजनकत्वमेव न घटते । 

तथाहि स्वपत्नीवेधव्यदर्शनं स्वात्मशवणरीरदर्शनं वा स्वप्ने यदा स्थात्‌, तदा 
तथाविधसंस्काराभावेऽपि स्वप्नदर्शनसम्भवात्‌ स्वाप्नज्ञानं प्रति तत्तद्विषयकसंस्कारस्य 
कारणत्वमेव न सिध्यति व्यभिचारादिति वाच्यम्‌, तत्रापि संस्कारसत्त्वात्‌। तथाहि 
कार्यकारणभावनिर्धारणं तु सर्वत्रेव फलबलकल्प्यम्‌ । यतोऽन्वयव्यतिरेकनियमवशात्‌ 
कार्यकारणभावः कल्प्यते। तथाविधो नियमस्तु पुनस्तथा तथावस्तुसत्त्वे कार्योत्पत्ति- 
दर्शनात्‌, अभावे च तथाविधानां वस्तूनां कार्योत्पित्ते रदर्शनातु कल्प्येत । अतो यदि सर्वेत्रेव 
स्वप्नदर्शंनं स्वप्न दृष्टवस्तुममानाकारसंस्कारजन्यमेव स्यातु, तदेव तथा विधकार्यकारण- 
भावः सिध्यति। तथाहि विशकलितसंस्का रसत्त्वा दृन्तिद्रादिदोषो पप्लव वशादप्रासद्धस्य . 
वस्तुनोऽननुभूतस्यापि स्वप्ने दर्शनमित्युपलब्धेः स्वप्नदृष्टतत्तद्विषयकसंस्कारत्वेनेव 
कारणत्वं कल्प्यम्‌ । तच्चाखण्डविशकलितसंस्का रद्वयसाधारणं भवेत्‌ । अत एव कदाचित्‌ 
स्वात्मानमष्टवाहुं सिंहवदनगजसमारूढ स्वप्ने पश्यति जनः। तत्र न तथाविधं 
किचिद्वस्तु पूर्वानुभूतम्‌ अप्रसिद्धत्वात्‌, अपि त्व्टसंख्या-वाहु-गज-सिहवदनादिविषयाणां 
पर्वपूर्वानुभूततया तत्तदनुभवाहितविशकलितसंस्क़ारा एव निद्रादिदोषवशातृतत्तथा- 
विधमेकं विशिष्टविषयकं स्वप्नं जनयन्ति। अत एवात्रेवमास्थेयं यद्‌ यद्विशेष्यक- 
यत्प्रकारकस्वप्नदर्शनं भवेत्‌, तद्विरोष्यकतत्प्रकारकसंस्कार एव तत्र हेतुरिति नियमो 
न, पूर्वोक्तस्थळे तथाविधसंस्काराभावेऽपि स्वप्नदर्शनसम्भवातुः किन्तु स्वप्नदुष्टानां 
विरार्कालतसंस्कारजन्यत्वं सिद्धमेव । तथाहि, स्वपत्नीवेधव्यादिस्वप्नदर्शनस्थले 
स्वप्नद्रष्ट: स्वपत्नीविपयकसंस्कारो वेधव्यविषयकसंस्कारश्च निश्चित एव वत्तंते, 
केवलं लु स्वपत्नीधमिकवैधव्यप्रकारकसंस्कारस्तत्र नासीदेव । न हि स्वप्नज्ञाने 
भासमानानां विषयाणां प्रत्येकसंस्का रभावे स्वप्नदर्शनं घटते । यस्य तु पत्नीविषयको 
वेंधव्यविषयकरच संस्कारो नास्ति, न तस्य भवति कथंचिदपि तत्र तादृशं स्वप्न- 
दर्शनस्‌ । भतो विशकलिताः संस्काराः प्रत्येकविषयसम्बन्धिनो ये तत्र वर्तन्ते, 
निद्रादिदोषसम्पर्कात्‌ तेषां तेषां संस्काराणां परस्परविशेष्यविशेषणभावादिक्रमेण 
स्वप्नदुर्रान॑ सम्भाव्यते। तस्मात्‌ क्वचिद्विषयस्य साक्षाज्जनकत्वस्‌, क्वचिच्च 
संस्कारद्वारेति द्वितीयः कल्पो दुरपनेय एव स्यादिति चेत्‌, तत्रोच्यते-विषयस्य 
साक्षाज्जनकत्वं प्रागेव निराक्कतम्‌ । 
तत्रोत्तरपक्षः-- 

यत्तृक्तं परम्परयेति, तत्र नास्माकमप्यसम्मतिः। किन्तु तत्रेदमवधेयं यत्‌ 
संस्कारः खल्वनुभवजन्यः। अनुभवदच विषयसत्त्वमपेक्षते न वा ? यदि विषयसत्वं 
सर्वत्र तत्तदनुभवं प्रति कारणं स्यातु तहि मृगतृष्णिकादौ व्यभिचारः। न हि 

तत्र कथंचिद्विषयसत्त्व॑ सम्भावयितुं शक्यते। यदि तत्र सलिलादीवां 
सत्त्वमेव स्यातु तदा दर्शनानन्तरं तत्र प्रवृत्तस्य सलिलाथिनः सलिललाभेन 
स्नानपानाद्यर्थक्रिया परिनिष्पन्नापि स्यात्‌। तच्च नास्ति। तस्मादकामेनापि 
स्वीकर्तव्यं यत्‌, तत्र विनेव सलिलसत्त्वं सलिलानुभवः । अतोऽनुभवत्वावच्छिन्नं प्रति 
तत्तद्विषयास्ित्वं न कारणम्‌ । न च तत्राप्यन्यत्रावस्थितं यत्‌ सलिलादिकं वस्तु सत्‌, 
तदेव कदाचिदनुभूतमिति तत्संस्कारवशात्‌ तत्रानवस्थितस्यापि सलिलस्य प्रत्यक्षात्मकं 
ज्ञानमिति वाच्यस्‌, अनुभवं प्रति विषयास्तित्वमेब कारणत्वेन यतो न साधयितुमलम्‌, 
अतः कथमन्यत्रावस्थितस्य सलिलस्यानुभवः सलिलसत्त्वजन्य इति निर्धारितं भवेत्‌ ? 
यदि पुनरनुभवत्वावच्छिन्नं प्रति विषयास्तित्वं कारणमिति साधयितुं शक्येत तदेव 
भवतामेव पन्थाः साधीयान्‌ भवेत्‌ । प्रकृते तु विषयानुभवका रणत्वेन विषयास्तित्वमेव 
न सिध्यति, यतो यत्र मृगतृषिणिकादिदर्शनं भवेत्‌, तत्र तादुशं ज्ञानमनुभवपदवाच्यं न 
वा ? यद्नुभवपदवाच्यं स्यात्‌ तदा विषयासत्त्वेपि तदनुभवसिद्धौ विषयास्तित्व- 
तद्नुभवयोः कार्य्यंकारणभाव एव न सिध्यति। यदि पुनस्तथाविधं ज्ञानमनुभव- 
पदवाच्यमेव न भवेत्‌, तदा ` लोकसिद्धव्यवहारालापः । यतोऽनुभवत्वं नाम स्मरणा- 
न्यज्ञानत्वस्‌ । मृगतृष्णिकादो च सलिलं पश्यामीति प्रतीतिसाक्षिकतया प्रत्यक्षात्मकस्य 
स्मरणान्यज्ञानस्यानुभवत्वं नैवालमेव कर्चितु कथङ्कारमप्यपलपितुम्‌ । 
मन्पथाख्यातिवादिनेयायिकमते विषयसत्त्वस्यानुभवका रणत्वम्‌-- 

ननु मृगतृष्णिकादो यजज्ञानं जायते, तत्तवन्यत्रावस्थितस्य सलिलादिवस्तुनो 
ज्ञानलक्षणसन्निकर्षेणावभासकमेव । अतस्तत्रापि विषयास्तित्वमनुभवं प्रति कारणम्‌, 
तदानीमेवान्यत्र विषयसत्ताया वर्तमानत्वात्‌ । केवलं तु यथार्थव्यवहारनिष्पादकस्य 
विशेषणविरिष्टविशेष्येण सह लौकिकसन्निकर्षादेरभावात्‌ तत्र संवादिप्रवृत्तिनं घटते, 


अपि तु विसंवादिनी प्रवृत्तिः । अत एव तथाविधं ज्ञानं न प्रमा । यतो हि यत्र ज्ञाना- 
नन्तरं ज्ञेयवस्तुसंग्र हाथिनस्तत्र प्रवृत्तस्य वस्तुलाभातु प्रभृत्तिः फलवती भवेतु, तत्रेव 


ज्ञानं प्रमा । उक्तं च तत्रभवता वात्स्यायनभाष्यकृता--'प्रमाणतोऽर्थप्रतिपत्तौ प्रवृत्ति 


१. कश्चित्‌ पुनर्दाशनिकम्मन्येम॑न्यते यद्‌ यथार्थज्ञानमेव ज्ञानपदध्रवृत्तिनिमित्तम्‌ । 
अत एव यदयथाथं प्रतोयते तद्‌ वस्तुगत्या ज्ञानपदप्रवृ त्तिनिमित्ततां नावगाहते, 
यतो वस्तुस्वरूपस्फुरणस्यैव प्रकाशात्मकत्वेन ज्ञानत्वम्‌ । अत एव स्वालम्बनो- 
भूतविषयप्रकाशनं विना नान्यत्‌ किचिनूज्ञानपदवाच्यम्‌ । अयधथार्थंज्ञानस्थले 
तथाविधानां स्वालम्बनीभूतविषयाणामभावात्‌ तत्स्थलीयज्ञानमिवोदीयमानमपि न 
ज्ञानपदवाच्यम्‌, अपि तु ज्ञग्नाभास एव । एवमेतन्मते मृगतृष्णिकादिदर्शनस्य 
ज्ञानत्वमेव न घटते, कुतोऽनुभवत्वम्‌ ? 

सामर्थ्यादर्थवत्‌ प्रमाणम्‌ इति"। तस्माज्ज्ञानलक्षणसन्निकर्षवशादन्यत्रावस्थितस्य सलिला- 
दिवस्तुनस्तत्र तत्र भानादनुभवं प्रति विषयसत्तायाः कारणता न व्याहुन्यते। अत एव 
सर्वथेव तुच्छानामत्यन्तासतामाकाशकुसुमादीनामनुभवो नेव कुत्रापि जायते । तस्मा- 
न्निर्बाधमेव विषयास्तित्वस्यानुभवजनकत्वस्‌ । इत्येवं प्रापे प्रत्युच्यते-- 


अन्यथाख्यातिखण्डनेन नेयायिकमतनिरासः-- 


ज्ञानलक्षणसन्निकषस्येवाप्रामाणिकत्वात्‌ तद्रशादन्यत्र विद्यमानस्य वस्तुनोऽन्यत्र 
भानं नेवोपपद्यते। तथाहि, सुरभि चन्दनमित्यादिज्ञानोपपत्तये ज्ञानलक्षणसन्निकर्षः 
स्वीकर्तव्य इति परेषां मतम्‌ । तथा च घध्ाणेन्द्रियासन्निकृष्ट्रे चन्दनकाष्ठे यत्रेन्द्रिय- 
संयोगवशात्‌ सुरभि चन्दनमित्याकारकं चन्दनचाक्षुषं जायते, तत्र चन्दनचाक्षुषे सुरभि- 
त्वभानमपि तदानीं ज्ञानलक्षणप्रत्यासत्त्येव । सुरभित्वभानार्थं चान्यस्य सन्निकर्षस्या- 
सम्भवात्‌ तत्र सौरभत्वज्ञानमेव हि स्मरणात्मकं सन्निकर्षरूपेण ग्राह्ममिति न्यायतन्त्रिणाँ 
राद्धान्तः । स च न युज्यते। यतस्तत्र चन्दनकाष्ठे प्रत्यक्षानन्तरमिदं चन्दनं सुरभि 
चन्दनत्वाच्चन्दान्तरवदित्यनुमानेनेव सुरभित्वज्ञानोपपत्तिसम्भवे कृतं तदर्थं ज्ञानलक्षण- 
सन्निकर्षस्बीकारेण । यद्वा, एकमेव ज्ञानं चन्दनांशे चाक्षुषं सौरभांशे स्मृत्यात्मकं नर- 
सिंहाकारमित्येव वा ङ्गीक्रियताम्‌ । किञ्च, यदि ज्ञानलक्षणसन्निकर्षा भ्रमस्थले स्वोक्रियते, 
तदा स्वाभाविकसन्निकषंस्यंव सत्त्वात्‌ तज्ज्ञानं कथङ्कारं श्रमत्वमवगाहते । अपि च, 
ज्ञानलक्षणसन्निकर्षा ङ्गीकारे सर्वज्ञानुमानोच्छेदप्रस ज्रो दुर्वारः । तथाहि पवंतादो धूमा- 
दिदर्शनेन व्याप्तिस्मरणादिक्रमेण यदा वह्नि व्याप्यधूमवानयमिति परामशः स्यात्‌, तद- 
नन्तरं वह्वेर्मानसप्रत्यक्षं परामर्शात्मक्रज्ञानलक्षणसन्निकर्षवशान्न वारयितुं शक्यते, समान- 
विषयकज्ञानस्थले प्रत्यक्षसामग्रथाः सर्वंतो बलवत्त्वात्‌ । अपि च, अन्यत्रावस्थितस्य 
रजतादेः शुक्तिरजतश्रमस्थले ज्ञानाभ्युपगमे तत्रानवस्थितस्यापि विषयस्य भानोपगमः । 
तच्च न युक्तम्‌, अनवस्थितस्य वस्तुनस्तन्मतेऽपरोक्षप्रतीतेरयोग्यत्वात्‌। अपि च, तद्विष 
यकचाक्षुषं प्रति तद्विषयकेन्ट्रियसंयोगस्य कारणत्वाभ्युपगभाज्‌ ज्ञानलभ्षणात्मकोपनय- 
प्रयोज्यस्य विषयस्य लौकिकत्वासम्भवेन रजतं पञ्यामीति प्रत्ययानुपपत्तिः। तस्मान्नैव 
सिद्धं रजतादीनां ्रमविषयाणां ज्ञानजनकत्वम्‌ । 

१. न्यायदशंनम्‌, १।१।१--वात्स्यायनभाष्यम्‌ ( पूवंभाष्यम्‌ ) । 

२. 'तदिन्द्रियग्रहणयोग्यतां विनापि सुरभि चन्दनमित्याकारकचाक्षुषादौ सौरभादीनां 

**`` ज्ञानस्य सन्निकषंमुद्रया प्रत्यक्षहेतुता कल्प्यते । 


(ज्ञानलक्षणाविचाररहस्यं हरिरामतकंवागीशीयम्‌, पृ० ७, कालिकातासंस्कृत- 
कालेज्‌-संस्करणम्‌, १५५४) । 

१८२ सारस्वती सुपमा | ४१ व° १-४ अर 
अझ्यातिबादिमीमांसकमतेऽपि ज्ञानं प्रति विषयस्य कारणत्वम्‌ 


ननु यत्र रज्ज्वादिवस्तुन्यनवस्थितानामपि सर्पादीनां प्रतीतिस्तत्र नैवायं सर्प 
इत्यादिविशिष्टमेकमेव ज्ञानम्‌ । यतः स्वावळम्बनोभूतविषयप्रकाशनमेव धियां स्वभावः । 
अनालम्बनीभूतविषयप्रकाशनत्वमपि ज्ञानानां यद्यङ्गीक्रियते, तदा सर्वत्रेव ज्ञानेऽनाश्वास- 
प्रसङ्ग: । तथा च, ज्ञानपूर्वंकव्यवहारानुपपत्तो लोकयात्रासमुच्छेदः स्यात्‌ । तस्माद्‌ 
अयं सर्प इत्यादो नेक ज्ञानम्‌, अपि त्वयमिति प्रत्यक्षात्मकमेकं ज्ञानम्‌, सर्प इति च 
स्मरणात्मकमन्यत्‌^। तत्र च दोषवशाज्‌ ज्ञानद्वयविषययोश्च मिथो भेदाग्रहात्‌ 'अयं सर्प? 
इत्यादिसामानाधिकरण्येन प्रवृत्तिरुपपद्चते, न तु तत्र विशिष्टमेक ज्ञानं स्वीकरणीयम्‌ । 
अतो भ्रमस्थलेऽपि ज्ञानस्य स्वालम्बनत्वनिथमात्‌ सर्वत्रेव ज्ञानं प्रति विषयसत्त्वमेव 
कारणमिति चेत्‌, तत्रोच्यते 


अख्पातिवादखण्डनेन मोमांतकमतनिरासः-- 


इदं रजतमित्यादिज्ञानानन्तरं रजताथिनां तत्र प्रवृत्तिः सम्पद्यते। तद्विषयक- 
प्रवृत्ति प्रति तद्विषयकेष्टसाधनतानिश्चयत्वेन कारणत्वं सर्वत्रेव प्रसिद्धम्‌ । अत इदङ्कारा- 
स्पदे वस्तुनि रजताथिनां प्रवृतिदर्शनातु तत्रेदन्त्वावच्छिन्नविशेष्यताकमभेदसम्बन्धाव- 
च्छिन्नरजतत्वावच्छिन्नप्रकारताकमेकं विशिष्टं ज्ञानमवश्थं वाच्यस्‌ । यदि तु पुरोवांत्त 
शुक्लभास्वरद्रव्यं रजतत्वेन नेव निश्चिनुयातु, तहि रजताथिनस्तत्र प्रवृत्तिरपि न स्यात्‌ । 
दुस्यते च रजताथिनस्तत्र प्रवृ त्तिः । अपि च, इदन्त्वावच्छिन्नवस्तुनो रजतस्य च केवल- 
मसंसर्गो न गृह्यत इत्यगुहीतासंसर्ग कज्ञानमेव तत्र यदि स्यात्‌, तहींदन्त्वास्पदे वस्तुनि 
रजतनिश्चयाभावादुपेक्षेव समीचीना, न तु प्रवृत्तिः । अपि च, इदन्त्वार्वाच्छन्नवस्तुप्रत्य- 
क्षेण रजतसादुस्यसन्दर्शनवशात्‌ रजतसंस्कारः समुदुबोधितः सन्‌ रजते स्मृति जनयेदि- 
त्येवं तेषामभिलापः। तत्र सादृश्यं नाम तद्भिन्नत्वे सति तद्गतभूयोधमं वत्त्वम्‌ । तथा 
चेदङ्कारास्पदं वस्तु रजतभिन्नत्वे सति चाकिक्यादिरूपरजतगतथर्मवदिति ज्ञानमेव 
रजतसदुशमिदमित्यस्यार्थः । तथा सति सादुश्यग्रहणे सत्येव तत्र रजतसंस्कारः 
समुदुब्रोधितो भवेत्‌ । सादुरथग्रहणवेलायामेव पुनारजतमिन्नतथेवेदङ्को रास्पदस्य वस्तुनो 
ग्रहणात्‌ तत्र इदं रजतमु' इति सामानाधिकरण्यनिश्चयः कथं सम्पद्यते ? न हि रजत- 
भिन्नमिदमिति ज्ञात्वापि रजतमिदमिति प्रमत्तं विना कोऽपि जानीयात्‌ । तस्माद्‌ इदं 


१, "रजतमिदमिति नेदमेकं विज्ञानम्‌, किन्तु दे एते विज्ञाने ग्रहणस्मरणछ्पे । तत्र 
रजतमिति स्मरणं तस्यानुभवरूपत्वाभावान्न प्रामाण्यप्रसङ्गः । इदमिति विज्ञान- 
मनुभवख्पं प्रमाणमिष्यत एव' ( प्रकरणपञ्चिका, षष्ठप्रकरणे, पृ० १२६ ) । 

रजतमिति सामानाधिकरण्येन निर्देशात्‌ तत्र रजतार्थिनां प्रवृत्तेश्चेदन्त्वादवच्छिन्नधमि- 
करजताभेदज्ञानं स्वीकर्तव्यम्‌ । अपि च, तादृशज्ञानस्य श्रमस्थले कारणतानभ्युपगमे, 
भेदाग्रहसहितस्य इदमिति रजतमिति च ज्ञानद्वयस्य कारणताभ्युपगमे च प्रमास्थलाद्‌ 
भिन्न एव कार्यकारणभावोऽङ्गीकरणीयः स्यात्‌ । प्रमास्थळे त्विदन्तावच्छिन्न विशेष्प्रता- 
कमभेदसम्व न्धावच्छिन्न रजतत्वावच्छिन्नप्रकारताकज्ञानस्य प्रमाप्रवृति प्रति कारणता 
भवतामप्यभिमतेति प्रवृत्ति प्रती ष्टसाधनताज्ञानस्य्र कार्यकारणभावद्वयं भवता स्वीकर्तव्यं 
स्थात्‌ । तच्च नोपादेयम्‌, 'त्रमप्रमोभयस्थल एव ताउ्‌ शेष्टसाधनताज्ञानत्वेन कारणता- 
कल्पनायां,लाघवात्‌ । 


अनिर्वाच्यवादिसतेऽपि आमस्थले प्रातिभासिकसतः प्रतोतेविषयानुभवयोः 
कार्यकारणभावः 

नन्वत्यन्तासतामाकाशकुसुमादीनां साक्षात्‌ प्रतीतिविषयत्वायोगाद्‌ इदं रजत- 
मित्यादौ तु साक्षात्प्रतीत्युपपत्तेस्तत्र प्रतीयमानं रजतं नात्यन्तासत्‌, अत्यन्तासतां 
क्वचिद्पि धर्मिणि तावदिदन्तया प्रतीतेरयोगात्‌ । नापि प्रतीयमानं रजतादिकं सदेवेति 
वक्‍त साम्प्रतम्‌, तत्र प्रवृत्तस्य रजताप्राप्तिदर्शनात्‌। यदि तु तद्रजतं सदेव स्यात्‌ ताहि 
तत्र रजतज्ञानानन्तरं प्रवृत्तेन तद्रजतमपि लभ्येत। न च लभ्यते। तस्पात्‌ तद्रजतं न 
पारमार्थिकं सत्‌, नाप्पसत्‌, प्रत्यक्षविषयत्वात्‌, नापि सदसत्‌, विरुद्धधर्मायोगात्‌ । अतः 
प्रतीयमानं तथाविधं रजतं तत्‌कालोत्पन्नं सदसद्‌भ्यामनिर्वाच्यम्‌, अज्ञानपरिणामात्मकं 
किमप्युररीकर्तव्यम्‌^ । तथा च, प्रत्ययमात्रशरीरस्य तत्तत्कालोत्पन्नस्य भाविज्ञानवि- 
नाइ्यस्य ज्ञानकाले यत्‌ प्रातिभासिकं सत्त्वं तद्वशादेव तथाविधानां रजतादीनां प्रतीति- 
रित्यनुभवत्वावच्छिन्नं प्रति यथाकथंचिदविषयसत्त्वमावञ्यकमेवेति चेत्‌, अत्रोच्यते । 


त त जि जान का ~ 


'अनिर्वाच्यमेवारोपणीयं मरीचिषु तोयमास्थेयम्‌ । ` “तत्‌ सिद्धमेतद्‌ 
विवादाध्यासितं रजतादिज्ञानं पुरोवत्तिवस्तुविषयम्‌, रजताद्यथिनस्तत्र नियमेन 
प्रवत्तंकत्वात्‌ यद्‌ यदथिनं यत्र नियमेन प्रवत्तंयति, तजूज्ञान तद्विविषम्‌, यथोभय- 


सिद्धसमोचीनरजतज्ञानम्‌ । तथा चेदम्‌, तस्मात्‌ तथेति । 
(ब्रह्मसूत्रम्‌ १।१।१- अघ्यासभाष्यभामती) । 


'ब्रह्मनन्दिना हि नासतोऽनिष्पाद्यत्वात्‌ प्रवृत्त्यानर्थंक्यं तु सत््वाविशेषादिति सद- 
सत्पक्षप्रतिक्षेपेण पूर्वपक्षमादशष्यं न संव्यवहारमात्रत्वादित्यनिर्वंचनीयता सिद्धा- 


न्तिता' (कल्पतरुः, पृ० ४२६) । 

अनिर्वाच्यवादनिराकरणपुर्वंकं स्वाभिमतोपपादनम्‌-- 


शुक्तिरजतादिज्ञाने प्रतीयमानानां रजतादीनां प्रत्ययमात्रशरीरत्वाङ्गीकारेणा- 
स्मदीप्सितं स्वीकृतप्रायमेव । तथाहि प्रत्ययशरीरेति शाब्दस्य कोऽर्थः? प्रत्ययाद्‌ 
बहिर्यस्यास्तित्वं नास्ति, तस्येव प्रत्ययमात्रशरीरत्वं वक्तु युज्यते । तथा च, ज्ञानेन 
विषयः प्रतीयते, तस्य ज्ञानाद्बहिः सत्त्वमेव नास्तीत्यस्माकमपि सिद्धान्तः । तस्मात्‌ 
प्रत्ययमात्रशरीरेति कथनेन भवद्भिरस्माकमानुकूल्पमेव विहितं न तु प्रातिकूल्यम्‌ । 
यत्‌ पुनरुक्तम्‌-तथाविधस्य रजतस्य सदसद्भ्यामनिर्वाच्यत्वमिति, तत्‌ तु न मृशामः। 
तथाहि, द्विधैव वस्तु विचारणीयम्‌, सत्त्वेनासत्त्वेन वा । तत्र यदि सत्‌ स्यात्‌, तहि 
नासत्‌ । असच्चेत्‌ न सत्‌ । न द््याभ्यामन्यस्तृतीयः प्रकारो वर्त्तते। तस्मादनिर्वाच्य- 
मिति यदुक्त तत्‌ तु मनोरथमात्रम्‌। ययो हि प्रत्ययमात्रशरीरस्य रजतस्य ज्ञानाद्‌ 
बहिरस्तित्वं नास्त्येव, अतो ज्ञानातिरिक्तस्य विषयस्य सत्त्वं विनापि विषयाकारविज्ञा- 
नबलाद्‌ विषयानुभवोऽव्याहतो भवेत्‌ । तस्मात्‌ प्रसिद्धस्य विषयानुभवस्य सिद्धिः कथ- 
मिति पर्यनुयोगे विज्ञानवादिनां प्रतिवचनं यद्‌ अनुभवं प्रति स्वालम्बनीभूतविषयस्य 
कारणत्वासम्भवात्‌ सुतरां विज्ञानस्येव परिणामविशेषो विषयानुभव इति गृह्यताम्‌ । 
उक्त च विज्ञप्तिमात्रतासिद्धो -- 


'आत्मधर्मप्रचारो हि विविधो यः प्रवर्त्तते । 
विज्ञानपरिणामोऽसौ परिणामः स च त्रिधा) ॥ 


अयमभिप्रायः-अस्माभिर्यदनुभूयते 'अहं नोलं पश्यामि’ इत्यादिरूपेण, तत्रात्म- 
विषयग्रहणात्मकावरणेनावृतं विज्ञानं प्रकाशते । उक्त च--'आत्मधमंग्रहाभ्यामुभयोरा- 
वरणयोः समुत्‌पाद: ।' अत्र चाऽऽत्मेत्येको राशिः, धर्मशब्देन प्रतिपाद्यो ज्ञेयतया प्रसिद्धो 
विषयोऽपरो राशि: । आभ्यां रादिभ्यां समावृतं विज्ञानं प्रकाशते । अत एव एकस्येव 
विज्ञानस्य वस्तुतो भेदाभावेऽपि संवृतिवशाद्‌ भागात्मकरारिद्वयकल्पनस्‌। तथा 
चोक्तम्‌ 
अभिन्नोऽपि हि वृद्धात्मा विपर्यासनिदर्शनेः । 
ग्राह्मग्राहकसंवित्तिभेदवानिव लक्ष्यते} ॥' 


१, वि० मा० सि` त्रिशिकाप्रकरणम्‌, कारिका १ । 
२. वि० मा० सि० उयेन्‌साङ्क्कतटीका, प्रथमपरिच्छेदः, पृ० १ । 
३, सांख्यदर्शनम्‌ १।१।२० प्रवचनभाष्ये विज्ञानभिक्षुपादैरुद्धृतेयं कारिका । 

अपि च-- परिच्छेदान्तराद्योऽयं भागो बहिरवस्थितः । 
ज्ञानस्याभेदिनो भेदप्रतिभासोच्प्युपप्लव:' ॥' 

ननु विज्ञानस्यैकत्वेऽपि विभिन्नाकारपरिणामे कि बीजमिति चेत्‌, तत्रोच्यते-- 
अनाद्यविद्याजनितपूर्वपूर्वविकल्पाहितानुभवजन्यविचित्रसंस्कारवशाद्विज्ञानस्य तथा- 
विधः परिणामः सम्भवेत्‌ । उक्तं च विज्ञप्तिमात्रतासिद्धौ स्थिरमतिभाष्ये- 

'तत्रात्मादिविकल्पबासनापरिपोषाद खूपादिविकल्पवासनापरिपोषाच्चालय- 
विज्ञानादात्मादिनिर्भासो विकल्पो रूपादिनिर्भासश्चोत्पद्यते । तमात्मादिनिर्भासं रूपादि- 
निर्भासं च तस्मादविकल्पाद्‌ बहिरभूतमिवोपादायात्माद्यपचारो ख्पादिधर्मोपचारश्वाना- 
दिकालिकः प्रवत्तंते, विनापि बाह्येतात्मनो धर्मैश्व ।' 

दुझ्यते च तैमिरिकादिरोगाक्रान्तानां सत्यप्येकस्मिन्‌ चन्द्रमसि द्विचन्द्रदर्शनस्‌ । 
अतोऽसत्यपि विज्ञानातिरिक्ते कस्मिश्चिदात्मनि धर्मे वा केवलं विकल्पवासनावशादेव 
विचित्राकारान्‌ विषयाननुभवति लोके लोकः । तत्र यथा मृगतृष्णिकादिस्थले असतोऽपि 
जलादेदशंनं प्रसिद्धम्‌, न च तेनेव दर्शनेन जलादेस्तत्र पारमाथिकत्वं स्यातु, एवं 
विज्ञानातिरि्ततया आत्मधर्मादिदर्शनेनापि न तेषामात्मधर्मादोनां पारमाथिकत्वं 
सम्भवेत्‌ । तदुक्तं स्थिरमतिभाष्ये-'एवं विज्ञानस्वरूपे बहिश्चात्मधर्माभावात्‌ परि- 
कल्पित एवात्मा धर्माश्च न तु परमार्थतः सन्तीति ^ ।' 


ज्ञानातिरिक्तज्ञेयाभावसिद्धये ज्ञानज्ञेययोः सम्बन्धविचा र:--- 


ननु विषयो यदि ज्ञानाद्बहिर्नास्त्येव, तहि नीलोष्यं पीतोऽयमिति विज्ञान- 
वेचित्र्यं कथं सिध्येत्‌ ? न हि विषयवेचित्र्यं विना निज्ञानवेचित्र्यं सम्भवेत्‌ । सवंत्रेव 
विज्ञानातिरिक्तस्थ विषयस्यानङ्गीकारे केवलं स्वरूपतो विज्ञानमेवावशिष्यते । स्वरूप- 
तश्च विज्ञानस्याकारभेदासम्भवात्‌ कथं ज्ञानवेचित्र्यं सर्वानुभवसिद्धं व्ग्रपस्थापयितु 
शक्यत इति चेत्‌ ? अत्रोच्यते 


ज्ञानज्ञेययोः सम्बन्धतिराकरणम्‌-- 


यदि विज्ञानाद्‌बहिविषयो विज्ञानाद्‌ भिन्न एव विज्ञानेन प्रकाशीक्रियते, तहि 
विषयविज्ञानयोः सम्बन्धः स्वीकत्तंव्प एव । विज्ञानेनासम्बद्धानामपि विषयाणां 


~ 


१. सवंदशंनसंग्रहे माधवाचार्येणोद्धृतोऽयं श्लोक: । पु० ३५, निणंयसागरसंस्करणम्‌, 
१९२४ । 
२. विज्ञप्तिमात्रतासिद्धिः, का० १--त्रिशिकाविज्ञसिभाष्यम्‌ पु० २९। 
३. विज्ञसिमात्रतासिद्धिः, का० १-- त्रिशिकाविज्ञसिभाष्यम्‌ पृ० २९ । 
२४ 

प्रकाशनाज्भीकारे सर्वत्र विज्ञानं सर्वविषयं स्यात्‌, एकविषयं वा भवेत्‌ । अतो विज्ञा- 
नातिरिक्तस्य विषयस्य सत्त्वमिच्छद्भिग्राह्मविषयेग्राहकविज्ञानेन सम्बन्धः कश्चिदव- 
व्यमङ्गीकारयंः । वस्तुतस्तु स एव न घटते । यतः सत्त्वस्य क्षणिकत्वव्याप्यत्वनियमाद्‌- 
विषयस्य सत्त्वाङ्गीकारे तस्यापि क्षणिकत्वं बोद्धाचार्येनिपुणतमयुक्तिभिर्वेशद्येन 
प्रतिपादितम्‌` । एवं विज्ञानस्यापि क्षणिकत्वं बौद्धनये सत्त्वेनवोपपादितम्‌ । तत्र 
विषयविज्ञानयोः सम्बन्धः कया रीत्या स्थापनीय इति प्रतिपत्तव्यम्‌ । किमनुत्‌पन्नं 
विज्ञानं विषयेण सम्बध्यते, कि वा विज्ञानमुत्पन्नमेव विषयेण सम्बद्धम्‌ ? एवं 
विषयोऽपि किमुत्पन्न एव विज्ञानेन सम्बध्यते, विनष्टो वा विज्ञानेन सम्बध्यते ? 
नैतेषां पक्षाणां कोऽपि क्षणभङ्गवादे सङ्गच्छते । तथाहि अनुत्पन्नं विज्ञानम्‌ अनुत्‌पन्नो 
विषयो वा न संभरगमर्यादामवगाहते, सम्बन्धस्य सम्बन्धिद्वयसत्त्वव्याप्यत्वनियमात्‌ । 
तथाहि, आदौ विज्ञानं ततश्च विषय उत्पद्यते चेत्‌, तहि विषयोतुपत्तिकाले विज्ञानस्य 
नाशात्‌ तथा विज्ञानोत्पत्तिकाले विषयस्यानुत्‌पन्नत्वान्नो भयोरेकक्षणावस्थायित्वं 
सम्भवेदिति सम्बन्धानुकूलेकक्षणसत्त्वं विज्ञानविषययोर्नेव सम्भवेत्‌ । यदि पुनरादौ विषय 
उत्पद्यते ततो विज्ञानं तदापि समान एव न्याय: । विज्ञानोत्पत्तिकाले विषयस्य 
विनाशाद्‌ विषयसत्त्वदशायां पुर्नावज्ञानस्यानदयान्नेतयोः सम्बन्धः सम्भवेत्‌ । 
न च विषयं विना विज्ञानानुदयाद्‌ विज्ञानजनकत्वं, विषयस्य स्वीकर्तव्यमिति वाच्यम्‌, 
कार्य्यकारणभावस्य तत्र युक्तिपराहतत्वात्‌ । तथाहि--कार्य प्रति तदव्यवहितपूर्ववत्तिनः 
कार्यकाळवृत्तितया कारणत्वं दुश्यते। स एव तु नात्र घटते। विज्ञानोत्पत्तिपूर्वक्षणे 
समुत्पन्नो यो विषयस्तस्य विज्ञानाव्यवोह्‌तपूर्वंवत्तित्वेऽपि न विज्ञानोत्पत्तिकालवृत्तित्वं 
तदानीं तस्य विनाशात्‌ । नहि विनष्टस्य तत्र कारणत्वं सम्भवेत्‌ । विनष्टस्य कारणत्वे 
मृतेनापि भर्त्रा पत्न्यामपत्यजननं समापतेतु । तच्च षण्डकोपाख्यानवदूपहासास्पदं स्यात्‌ । 
तथा चोक्तं पातञ्जलभाष्ये- 

'कृश्चित्‌ षण्डकोपाख्यानेनोद्घाटयति-मुग्धया भार्यया अभिधीयते षण्डकः, 
आर्यपुत्र ! अपत्यवती मे भगिनी किमर्थ नाहमिति, स तामाह--मृतस्तेऽहमपत्यमुत्पा- 


१. यत्‌ यत्‌ सत्‌ तत्‌, क्षणिकमिति बौद्धसिद्धान्तः । तथा च तत्त्वसंग्रहे-- 


क 


'तथाहि सन्तो ये नाम ते सर्वे क्षणभङ्गिनः । 
तद्‌ यथा संस्कृता भातास्तथा सिद्धा अनन्तरम्‌ ॥' 
(त० सं० का० ३९२) 
उक्तं च--'क्षणिकाः सर्वसंस्कारा अस्थिराणाः कुतः क्रिया । एवं केवलं 
सिद्धान्ततया बौद्धोक्तक्षणभङ्गवादः स्वीकृत एवात्रास्माभिः, न पुनस्तत्स्थापने 
विस्तरभिया प्रयासोऽपि कृतः । 

दयिष्यामीति" ।” अतो विषयस्य विज्ञानजनकत्वं नास्ति । एवं कथमपि विज्ञानातिरि- 
क्तस्य विषयस्य विज्ञानेन सम्बन्धासम्भवाद्‌ विज्ञानेन स्वातिरिक्त वस्तु प्रकाइयत इति 
तु रिक्तमेव वच: । 


ज्ञानातिरिक्तात्मनो5स्तित्वे पूर्वपक्ष: 


ननु ज्ञातेवात्मतया प्रसिद्धस्तत्र ज्ञातेव यदि ज्ञानातिरिक्ततया नास्ति, तहि 
विज्ञानं कथमुत्पद्यते ? न हि ज्ञातारमन्तरेण विज्ञानस्य विज्ञानत्वमेव सिध्यति । तथाहि, 
इदं विज्ञानमिति यदि कोऽपि न जानीयात्‌, तहि विज्ञानमस्तीत्येवं कथं सिध्यति ? 
अतो ज्ञानातिरिक्तस्य ज्ञातुरनङ्गोकारेण मूलोच्छेदि पाण्डित्यं सुमहत्‌ प्रदशितमिति 
चेदत्रोच्यते-- 


विज्ञानस्य स्वप्रकाशत्वान्न दोष इति सिद्धान्त:-- 


किमिदं विज्ञानं नाम ? तदेवादाववधार्यताम्‌ । स्वप्रकाशमानमेव हि विज्ञान- 
मिति विज्ञानस्य स्वरूपम्‌ । उकतं चाभिधर्मकोशे--'विज्ञानं प्रतिविज्ञपिर्मन आयतनं च 
तत्‌ |” तथाहि, स्वयंप्रकाशमानस्य विज्ञानस्य स्वातिरिक्तं किञ्चित्‌ प्रकाशार्थं 
नापेक्ष्यते । 


ननु विज्ञानं स्वयंप्रकाशमित्यत्र कि मानम्‌ ? उच्यते-विज्ञानं यदि स्वातिरिक्तं 
किञ्चित्‌ प्रकाशार्थमपेक्षते, तहि विज्ञानस्य प्रकाशस्वरूपतैव न सिध्यति । यतः स्वाति- 
रिक्तेन येन विज्ञानस्य प्रकाशो भवेत्‌, स एव तहि प्रकाशस्वभावः, अन्यथा तेनैव कथं 
विज्ञानं प्रकाशते ? यत्‌ प्रकाशते, येन च प्रकाशते तयोरुभयोर्मध्ये कस्यचित्‌ प्रकाश- 
स्वरूपत्वमावर्यकम्‌, अन्यथा प्रकाशानुपपत्तेः । न हि जडयोद्व॑यो: सम्बन्धात्‌ प्रकाशो- 
त्पत्तिः सम्भवेत्‌ । यतो ययोः सम्बन्धात्‌ प्रकार: सम्पद्यते सम्बन्धिनोस्तयोर्यद्यन्यतर- 
स्यापि न प्रकाशात्मत्वम्‌, ताहि तयोः सम्बन्धात्‌ प्रकाशः कथड्कारं सम्पद्यते? अतस्त- 
योर्मध्ये कस्यचित्‌ प्रकाशस्वरूपत्वं कल्पनीयम्‌ । यस्य च प्रकाशस्वरूपत्वं तदेव विज्ञान- 
मिति वक्तुं न शक्यते । तथा चोक्तं तत्त्वसंग्रहे— 


“स्वरूपवेदनायान्यद्‌ वेदकं न व्यपेक्षते । 
न चाविदितमस्तीदरमित्यर्थोऽयं स्वसंविद:*॥ 





१. पातञ्जलव्यासभाष्यम्‌, साधनपादः, सूत्रम्‌ २४ । 
२. अभिघर्मकोशः-२।२६। 
३. तत्त्वसंग्रहः, का० २०११ । 

ज्ञानस्य ज्ञयाद्यपेक्षत्वाद्‌ मीमांसकानामाक्षेप:-- 


ननु ज्ञानं यद्यपि प्रकाशात्मकम, तथापि स्वात्मप्रकाशनाय स्वातिरिक्तं किचिद्‌ 
अपरमवर्यमपेक्षणीयस्‌ । यतो ज्ञान ह्य्थंप्रकाशनार्थमेच व्यापुतम्‌ । न ह्यथंप्रकाशनं 
विना ज्ञानस्यास्ति कश्चिद्व्यापारः। तथाहि ज्ञातारं ज्ञेयं च विना ज्ञानं कथमपि न 
लब्धप्रकाशं भवेत्‌ । न ह्यग्निराकाशं दहति । अतो यथा वह्वे्दाहकत्वसिद्धौ दाह्यास्ति- 
त्वमपेक्ष्यते, तथैव ज्ञानस्यापि प्रकाशकत्वसिद्धौ घ्रकाञ्यं किचिदपेक्ष्यते । अतो न ज्ञयं 
विना ज्ञानसिद्धिः । एवं ज्ञातारमन्तरेण ज्ञानं निराश्रयं कथं लब्धसत्ताकं स्यात्‌ ? अतो 
ज्ञानं यद्यपि स्वप्रकाशं तथापि तत्र घ्रकाशकत्वोपपत्तये ज्ञातृज्ञेयसम्बन्ध आवश्यक एव । 
उक्तं च शास्त्रदोपिकायाम्‌-- 

'येऽपि स्वप्रकाशां संविदमातिष्ठन्ते तैरप्यं सम्बन्धो मानसप्रत्यक्षगम्योऽवश्यम- 
भ्युपगमनीयः। अन्यथा ज्ञातो मया घट इति ज्ञानज्ञेयसम्बन्धो वा न व्यवहतुं 
शक्यते'” | 


तत्र ज्ञानस्य स्वप्रकाशत्वं नाम स्वसम्बद्धव्यबहारे सजातीयज्ञानान्तरापेक्षारा- 
हित्यम्‌* । ज्ञानस्य स्वव्यवहारे संविदन्तरनेरपेक्ष्येण स्वप्रकाशत्वमव्याहत | । प्रमातृ- 
सम्बन्धं विना यद्यपि ज्ञानं न प्रकाशते, तथापि प्रमातृप्रमेययोः स्वव्यवहारे संविदपेक्षा 
विद्यते । अतस्तयोर्न स्वप्रकाशकत्वम्‌ । उक्त च प्रकरणपञ्चिकायामपि-- 


मेये मातरि च व्यतिरिक्ता प्रतीतिः साक्षात्कारवती, मितौ त्वव्यतिरिक्ता । 
इदमहं गृह्वामीति वा इदमहं स्मरामीति वा त्रितयमेवावभासते। मेयमात्रवभासरूपा 
संविदेका । न तु तस्यां संविदन्तरं चकास्ति ।' 


तत्र समाधानम्‌-- 


ज्ञानादतिरिक्तं ज्ञेयं विना ज्ञानव्यापारो न सिध्यतीति तदुक्तं तत्रेदं पृच्छयते 
कोऽयं ज्ञानव्यापारः ? नन्वर्थस्य संवित्तिरेव ज्ञानव्यापार इति चेत्‌, संवित्तिरज्ञानान्नाति- 
रिच्यते । न ह्यथंवित्तिज्ञानादन्या । वित्तिरुपलब्धिरर्थप्रतीतिविज्ञपिरिति ज्ञानमेव पर्यायैः 


शास्त्रदोपिका, अ०, पा० १, अधि० ५, प० ५६ । 

२. "इहं च संविन्मात्रं स्वयं प्रकाशितम्‌ अर्थोऽपि तद्वशात्‌ ` प्रकाशकत्वमेव हि 
संविदा विषयेण सम्बन्धो नान्यः ।? शास्त्रदीपिका, अ० १, पा० १, अधि" ५, 
पु० ५६ । 

३. प्रकरणपश्चिका--प्रकरणं पष्ठम्‌, पु० १७०-७१, काशीहिन्दृविश्वविद्यालय:, 
१९६७ । 

दाब्देरभिधीयते । एवं च सति ज्ञानस्वरूपायामर्थवित्तौ सिद्धायां तदन्यः कश्चित्‌ 
संवेदनात्मको व्यापारः ज्ञानाद्‌ व्यतिरिक्तः कथं सिध्यति ? अतो ज्ञानं स्व ग्रभेव स्वस्मिन्‌ 
व्याप्रियत इति यदि भवतामिष्टम्‌, तहि नास्माकं हानिः । तथा चोक्तं तत्त्वसंग्रहे-- 


'ननु चार्थस्य संवित्तिर्ज्ञानमेवाभिधीयते । 
तस्यां तदात्मभूतायां को व्यापारोऽपरो भवेत्‌^।।' 


नन्वर्थस्य संबित्तिरिति कथनेनैव ज्ञानार्थयोभेंदः सम्यक्‌ परिस्फुटः । अतोऽर्थस्येव 
प्रकाशनव्यापारो ज्ञानस्येति स्वीकर्तव्यम्‌ । न ह्यथ॑स्य सत्तां विना तत्र प्रकाशनाख्यः 
ज्ञानव्यापारः सम्भाव्यते। न ह्ाकाशकुसुमादौ कस्यचिद्‌ व्यापारः कल्पयितुमपि 
शक्यते । यदि त्वर्थो ज्ञानादव्यतिरिक्त एव स्यात्‌, तदा ज्ञानस्यार्थानुभवात्मकत्वं न 
सङ्गच्छेत्‌ । वस्तुतस्तु ज्ञानादयोऽतिरिच्यत एव, इति चेत्‌ तत्रोच्यते-ज्ञानातिरिक्तत्व- 
मर्थस्य ज्ञानेनावगम्यते न वा? नो चेत्‌, अतिरिक्तत्वमर्थस्य कथं जानीयात्‌ ? 
अथावगम्यते, तहि ज्ञानातिरिक्तेनार्थन ज्ञानस्य सम्वन्धः स्वीकरणीयः। सचन 
सङ्गच्छत इति घ्रागेवावेदितम्‌ । 


ननु ज्ञानं यदि प्रत्यक्षं स्यात्‌ तदवार्थं विनापि ज्ञानं प्रत्यक्षं भवेदिति विज्ञान- 
वादिमतं ग्रहीतु शक्यते । तथाहि प्रत्यक्षस्य सर्वप्रमाणश्रे्ठत्वान्निर्भासि ज्ञानं चेत्‌ प्रत्यक्ष 
ग्राह्यम्‌, तहि प्रकाशात्मकं ज्ञानं विना संवित्तौ नान्यत्‌ किञ्चित प्रयोजनमिति वक्तुं 
शक्यते । 


ज्ञानस्य प्रत्यक्षत्वासम्भवेन विषयसत्त्वसम्पादनसिति कुमारिलमतम्‌-- 


किन्तु ज्ञानमेव प्रत्यक्षं न भवेत्‌ । तथाहि, ज्ञानं नाम क्रिया, जानाति वेत्तीत्या- 
दिशब्देनैव तदुपपत्तेः । सा च क्रिया सकमिका, अतः कर्मभूतेऽर्थे फलं जनयति । तच्च 
फलं प्रकाशाख्यस्‌ । यदा पुनरिन्द्रियादिव्यापारजन्यं तथाभूतं फलं तदेव ज्ञानमपरोक्ष- 
मिति व्यर्वाह्मयते । लिङ्गादिजन्यं यदा फलं तदा तु परोक्षमिति व्यपदिश्यते । अत्रेदं 
तात्पर्य्यम्‌ 

प्रतीतिसाक्षिकतयेव सर्व वस्तु सर्वत्र प्रतिपन्नं स्यात्‌ । अहं घटं पश्यामीत्या- 
कारिकायां प्रतोतौ अंशत्रयमवभासते। तत्र अहम! इत्येकोऽ शः, 'घटम्‌’ इत्यपरः, 
पश्यामीत्यन्यश्च । तत्र पश्यमीत्यनेनेव संवित्‌ प्रसिध्यति । तथा च, तत्र कर्तृभूतमात्मानं 


Sms “>> ee = = = अ 


१. तत्त्वसंग्रहः, का २०१६ । 

कर्मभूतं च घटं विना पद्यामीत्यस्याः प्रतीतेरनुदथात्‌ तत्र करतृंतयाऽऽत्मानम्‌, कमंतया 
च घटं पश्यामीत्येवार्थः । तथा चात्मना घटस्य पारस्परिकक्रियासम्बन्धं विना घटमहं 
पश्यामीति प्रतीतिनं स्यात्‌ । अत आत्मघटयोरेवम्भूतः कश्चित्‌ सम्बन्धः स्वीकर्तव्यो 
येन तयोः प्रकाश उपपद्यते । स एव सम्बन्धो ज्ञानाख्यया क्रियया निष्पद्यते? । न हि 
पुनर्घटं पझ्यामीतिवज्ज्ञानं साक्षातृकरोमीति प्रतीतिर्जायते। तथा च, प्रकाशाख्यस्य 
फलस्य सकर्मंतया कर्मभूतं यत्‌ तदेवात्र प्रत्यक्षम्‌ । न तु ज्ञानं कमंभूतम्‌ । अतः कथं 
ज्ञानस्य प्रत्यक्षता सम्भवेत्‌ ? किन्तु ज्ञानस्य सम्बन्धवशाद्विषये ज्ञातता नाम 
कर्चिदतिशयो जन्यते । सा च ज्ञातता यदेन्द्रियादिसम्बन्धजन्या तदेव ज्ञाततालिद्भे- 
नानुमितं ज्ञानं वस्तृतः परोक्षमप्यपरोक्षमिति व्यर्वाह्मयते, ज्ञातायां ज्ञानत्वोपचारात्‌ । 
यदा पुर्नालङ्गादिजन्या ज्ञातता तदेव तुल्ययुक्त्या ज्ञानं परोक्षमिति व्यवहारः | अतो 
विषयनिष्ठं प्राकट्याख्यं यतु फलं तदेव सवंत्र ज्ञानस्यानुमापकम्‌ । उक्तं च शास्त्र- 
दीपिकायाम्‌ 


“ज्ञानक्रिया हि सर्कामका कर्म भूतेउर्थ फलं जनयति पाकादिवत्‌, तच्च फलमैन्द्रिय- 
कज्ञानजन्यमापरोक्ष्यम्‌, लिङ्गादिज्ञानजन्यं तु पारोक्ष्य मित्युच्यते ` । 


एवं च, सति ज्ञातृज्ञेययोः सम्बन्धं बिना ज्ञानानुपपत्तरज्ञानक्रियाद्वा रकस्तत्र 
कतुंभूतस्य ज्ञातुः कर्मभूतस्य चार्थस्य परस्परं यः सम्बन्धः, स एव मानसप्रत्यक्षेण 
गृह्यते । गृहीतेन च तेन सम्बन्धेन ज्ञानं कल्पयित्‌ शक्यते । तथाहि, ज्ञानाज्ज्ञेये ज्ञातरि 
च कश्चिदतिशयो जन्यते, स एवातिशयो ज्ञातता । मानसप्रत्यक्षबलेन तस्या ज्ञातताया 
ग्रहणात्‌ तद्विषयकं ज्ञानं विना ज्ञातताया अनुपपत्तेः | अतो ज्ञाता ज्ञेयं ज्ञानेन तयोः 
सम्बन्धश्च मानसप्रत्यक्षेण गृह्यते, न तु ज्ञानम्‌ । तस्माद्‌ ज्ञानं न प्रत्यक्षम्‌, अपि तु ज्ञात- 
तालिङ्गकानुमानेन सिद्धमिति" पूर्वपक्षः। 





१. 'ज्ञानक्रियाट्ठारको यः कर्तुभूतस्यात्मनः कम॑भूतस्य चार्थस्य परस्परं सम्बन्धो 
व्याप्तृव्याप्यत्वलक्षणः, स मानसतप्रत्यक्षावगतो विज्ञानं कल्पयति, न ह्यागन्तुक- 
कारणमन्तरेणात्मनोऽथं प्रति ग्याप्तुत्वमुत्पत्तुमहं ति’ । 


(शास्त्रदीपिका-१।१।५, पु ५६) । 
२. शास्त्रदीपिका-१।१।५, पृ० ५६। 
३. 'अर्थंगतो वा ज्ञानजन्योऽतिशयः कल्पयति ज्ञानम्‌” 
(शास्त्रदीपिका-१।१।५, पु० ५६) । 

भट्टपादमतखण्डनम्‌-- 

तत्रेदं प्रत्युच्यते--ज्ञानस्याकर्मतया यदि प्रत्यक्षत्वं नेष्येत, तदा घटमहं जाना- 
मीत्यादिप्रत्ययेषु भवन्मत आत्मनोऽपि प्रत्यक्षत्वं न स्यात्‌, तस्याप्यकमंत्वात्‌ । न हि 
घटमहं जानामीत्यादिप्रतीतिष्वात्मा कर्मतयाऽवभासते । अतः प्रत्यक्षत्वं यदि कमंत्वं 
विना नेव स्यात, तहि पूर्वाक्तप्रत्ययेष्वात्मनोऽप्यक्मंत्वात्‌ प्रत्यक्षत्वं कथं भवेत्‌ ? तथा 
चानुमानम्‌-आत्मा न प्रत्यक्षः कर्मत्वेनाप्रतीयमानत्वातु , करणश्चानादिवत्‌ । स्वीक्रियते 
च पुनस्तत्रात्मनः प्रत्यक्षत्वं भवता । उक्तं च तत्त्वार्थश्छोकवात्तिके--- 

'कमंत्वेनाप्रतिभासमानत्वात्‌ करणज्ञानमप्रत्यक्षमिति चेन्न, करणत्वेन प्रतिभा- 
समानस्य प्रत्यक्षोपपत्तः । कथंचित्‌ प्रतिभासते, कर्म च न भवतोति व्याघातावस्थः' 
इत्यादि" । 


तत्र ज्ञानस्य परोक्षत्वे व्यवहारापलापः— 


वस्तुतस्तु ज्ञानं यदि स्वयमप्रत्यक्षं तदा जगदान्ध्यं प्रसज्येत । तथाहि, ममेदं 
ज्ञानं जातम्‌ इत्याद्यनुभवेष ज्ञानं प्रत्यक्षं परोक्षं वा ? यदि ज्ञानं परोक्षमेव स्यात्‌, तदा 
ज्ञानस्य प्रकाशाभावाद्‌ ज्ञानजनितव्यवहारादिकं कथं सम्भवेत्‌ ? यतो ज्ञानेन वस्तु 
ज्ञात्वा तदनन्तरं तदभिमुखिप्रवृत्तिर्जनानां सर्वेषामेव जायते | तत्र ज्ञानमेव यदि न 
प्रत्यक्षं तहि ज्ञाततालिङ्गकानुमानमपि कथं सम्भाव्यते ? अनुमाने हेतृज्ञानमावञ्यकम्‌ । 
न हि हेतुज्ञानं विना व्य़ाप्तिस्मरणादिक्रमेणानुमानं सम्भवेत्‌ । तत्र ज्ञातताख्यहेतोयंज्‌ 
ज्ञानं तत्‌ प्रत्यक्षं परोक्षं वा ? तत्रापि यदि ज्ञानं परोक्ष मेव स्यात्‌ तहि भवन्मते तस्याप्य- 
नुभेयत्वमेव । एवं तत्राप्यनुमानहेतुज्ञानस्य परोक्षत्वे पुनरनुमेयत्वं तद्धेतोरापद्येत । तथा 
चानवस्था दुष्परिहरा । तदुक्तम्‌ 
'गोचरान्तरसञ्चारस्तथा न स्यात्‌ स चेक्ष्यते। 
गोचरान्तरसञ्चारे यदन्त्यं तत्‌ स्वतोऽन्यतः ॥ 
न सिद्धमस्य चासिद्धौ सर्वेषामप्यसिद्धता। 
अतश्चान्ध्यमहेषस्य जगतः सम्प्रसञ्यते^ ॥' 


तत्र च ज्ञातताहेतुकज्ञानानुमाननिराकरणम्‌-- 


एवञ्चाकामेनापि भवता ज्ञातताछिङ्गकानुमितिस्थले हेतुभूताया ज्ञाततायाः 
प्रत्यक्षत्वमेव स्वीकत्तव्यस्‌ । एवञ्च , तत्र हेतोर्ज्ञानं यदि प्रत्यक्षविषयः स्यात्‌, तदा सर्वत्रेव 


.१. तत्वार्थश्लोकवात्तिकम्‌, पू० ४६_। 
२. तत्त्वसंग्रहः, का २०२५, २०२६ । 

१९२ सारस्वती सुषमा [ ४१ व० १-४ अ० 


ज्ञानानां प्रत्यक्षविषयत्वे का बाधा ? अपि च, ज्ञानं स्वयमप्रत्यक्षं चेत्‌ तहि तज्जन्यज्ञात- 
तायाः प्रत्यक्षत्वमपि कथम्‌ ? तथाहि विषयनिष्ठा सा ज्ञातता ज्ञानविषययोरतिरिक्ता न 
वा ? यदि ज्ञानादतिरिच्यते ज्ञातता, तदा तस्या ज्ञानजन्याया विषयातिरिक्तत्वे स्वीकृते 
विषयनिष्टत्वो पपादनार्थ तत्र सम्बन्ध एव कश्चिदपेक्ष्यते। स च ज्ञातताविषययोः सम्बन्धः 
प्रत्यक्षो न वा ? यदि सम्बन्धस्य प्रत्यक्षत्वमङ्गीक्रिय्ते, तहि ज्ञातताप्रत्यक्षत्वमपि बला- 
दापद्येत, सम्बन्धिद्वयप्रत्यक्षं विना सम्बन्धप्रत्यक्षानुपपत्तेः। किञ्च, ज्ञातृज्ञानज्ञेयसम्बन्ध 
एव ज्ञाततेति यद्यच्यते, ताह ज्ञाततायाः प्रत्यक्षमेव नोपपद्येत । सम्बन्धस्य प्रत्यक्षे प्रति- 
योग्यनुयोगिनोः प्रत्यक्षमप्यपेक्ष्ते। कथमन्यथा वायृशरीरयोः संयोगस्य प्रत्यक्षं न 
स्यात्‌, वायोरप्रत्यक्षत्वेऽपि शारीरस्य प्रत्यक्षत्वात्‌ । तस्मात्‌ सम्बन्धप्रत्यक्षेऽनुयोगिन इव 
प्रतियोगिनोऽपि प्रत्यक्षं तन्त्रम्‌ । अतो यदि किल ज्ञाततावाः प्रत्यक्षत्वमिष्येत, तहि ज्ञान- 
स्यापि प्रत्यक्षत्वमङ्गोकरणीयस्‌ । एवञ्च सति ज्ञातताकारणी भूतस्य ज्ञानस्य स्वयम- 
प्रत्यक्षस्य प्रत्यक्षात्मकज्ञातताजनकत्वं कथं सम्भाव्यते ? कार्यकारणयोः सालक्षण्य- 
नियमाज्ज्ञानस्याप्रत्यक्षी भूतस्प प्रत्यक्षभूतज्ञातताजनकत्वं नेवोपपद्येत । अतो ज्ञाततावाः 
प्रत्यक्षत्वाङ्गीकारे ज्ञानप्रत्यक्षत्वमपि सुतरां सिध्यतितराम्‌ । यदि पुनविषयस्वरूपेव 
ज्ञातता, तदा ज्ञानजन्यत्वं तस्या न घटते । न हि विषयो ज्ञानजन्यः, तत्‌ कथं विषय- 
स्वरूपाया ज्ञातताया ज्ञानजन्यत्वम्‌ ? एवं विषयनिष्ठाया ज्ञातताया विषयेण वेशिट्टयो- 
पपत्तये सम्बन्धान्तरमावझ्यकम्‌ । ज्ञातताविषययोश्च स सम्बन्धोऽपि ज्ञातताप्रतियोगिक- 
विषयानुयोगिको वाच्यः । अतः प्रतियोग्यनुयोगिनोरपि सम्बन्धत्त्वं स्वी कर्त्तव्यम्‌ | एवं 
च, तस्य सम्बन्धस्थापि प्रतियोग्यनुयोगिनो वें शिष्टयसम्पादनार्थं सम्बन्धान्तरमावश्यक- 
मित्यनवस्था । तथा च केनाप्युपायेन ज्ञाततालिङ्गकानुमानं न सम्भवेत्‌ । 


परोक्षज्ञानकल्पनाया असमोचोनत्वसाधनस्‌-- 


अपि च, भवन्मत आत्मा प्रत्यक्षग्राह्यः । एवं सति चात्मनः प्रत्यक्षत्वे परोक्षज्ञान- 
कल्पनया कि साध्यते ? न चात्मनः कर्त्तः स्वरूपवद्‌ बाह्यपदाथंग्राहकत्वं येन सम्पद्यते, 
तदेव ज्ञानमिति तत्र व्यवस्थापनीयम्‌ । आत्मनश्च कर्तृत्वात्‌ कर्मत्वाभावेन प्रकाइय- 
स्वरूपतानुपपत्तेः कमंत्वेन प्रतीयमानानां प्रकाशनार्थमेव तत्र ज्ञानं परोक्षं कल्प्यत इति 
वाच्यम्‌, युक्तिविरोधात्‌ । तथाहि, कर्तः करणमन्तरेण क्रियायां व्यापारासम्भवात्‌ 
करणभूतपरोक्षज्ञानकल्पनं भवतामभिमतम्‌ । तत्र च मनमश्चक्षुरादेश्रान्तर्ब हिःकरण- 
सऱद्धावात्‌ तेभ्योऽस्य ज्ञानस्य विशेषानुपपत्ति: | तथा च, ज्ञानप्रयोजनमेव तत्र न सिध्यति, 
यतो विषयप्रकाइानार्थ क्तः करणभूतमेव ज्ञानमिति तव सम्मतम्‌ | तत्र करणभूतेन 

ज्ञानव्यतिरिक्तेनेव वस्तुना यदि वस्तुप्रकाशनं सम्भवेतु, तहि ज्ञानकल्पनं तत्र निरर्थकमेव 
स्यात्‌ । न च मनश्चक्षुरादेः करणत्वेऽपि जडत्वात्‌ किचिच्चेतनं करणमावश्यकमिति 
तदेव चेतनं ज्ञानं परोक्षं कल्पनीयमिति वाच्यम्‌, चक्षुरादिद्वारेण युक्तो हि अहं घटं 
पझ्यामीत्थादिरूपसंवेदनस्य सर्वषामपि सिद्धत्वात्‌ तत्र परोक्षभूतज्ञानकल्पनं विनेव भावे- 
न्द्रियमनःप्रभृतेश्चेतनत्वकल्पनमेव वरम्‌ । उक्तं च तत्त्वार्थषलोकवात्तिके-- 

'करणत्वातु तयोरचेतनत्वादूपकरणमात्रात्‌ प्रधानं चेतनं करणमिति चेन्न, 
भावेन्द्रियमनसः परेषां चेतनतयाऽवस्थितत्वात्‌') । तथाहि, मथंग्रहणव्यापारः प्रत्यक्ष- 
सिद्ध एव | एवञ्च सति, इन्द्रियादिट्वारेणेवाग्रहणसम्भवात्‌ परोक्षं ज्ञानं किमर्थंमिष्यते ? 
घटमहं पश्यामीत्यादिरूपेण दर्शनाख्यस्य ज्ञानस्य प्रत्यक्षत्वं यदूपलव्धं तदपि वा कथं 
वाय्यंते ? अपि च, घटं पश्यामीत्यादौ घटसंवेदनात्मनोर्यथाक्रमं फलत्वेन कर्तृत्वेन 
चानुभूयमानयोः प्रत्यक्षत्वाभ्युपगमे करणरूपस्य ज्ञानस्य करणतयानुभूयमानस्यापि 
प्रत्यक्षत्वं न भवेदिति विनिगमनाविरहात्‌ कथं चिन्त्यते ? नहि फलीभूतज्ञानात्मानौ 
विना करणभूतस्य ज्ञानस्य कथमप्यनुभवः । सम्भवेदिति तत्र यदि फलीभृतज्ञानात्मनोः 
प्रत्यक्षत्वं तहि करणभूतस्यापि ज्ञानस्य प्रत्यक्षत्वं नेव सम्भवेत्‌ । अपि च, ऐन्द्रियकं ज्ञानं 
प्रत्यक्षमिति यदुच्यते तत्रेयं प्रत्यक्षता—अर्थधर्मः, ज्ञानधर्मो वा ? न तावदरथंधमंः, तथा 
सति नीलादिविज्ञानकाले नीलादिमद्देशे ज्ञानकालाद्‌ भिन्नकालेऽप्यनेकप्रमातृसाधारण- 
विषयनिष्ठायाः प्रत्यक्षतायाः सत्त्वात्‌ सवेषामेव तत्र प्रत्यक्षमिति प्रसिद्धिसम्भवः । न चेवं 
सम्भवेत्‌, भवन्मतेऽपि ज्ञानकाल एवात्मनि प्रत्यक्षतायाः प्रसिद्ध: । तस्मात्‌ प्रत्यक्षता 
नार्थधर्मः। एवं भवन्मते यस्यात्मनः ज्ञानेनार्थः प्रकाइयते, तदानीं तस्येव ज्ञानस्य न 
ग्रहणम्‌ । अतोऽगृहीतज्ञानजन्यप्राकट्यस्य प्रत्यक्षं भवतीति केवलं स्वसम्भ्रदायश्रद्धा- 
मात्रम्‌ । तथाहि, अर्थप्रकाराविज्ञानस्य स्वनिष्ठं प्राकट्यं वत्तंते न वा? ओमिति चेत्‌, 
प्राकट्यवशादर्थस्येव ज्ञानस्यापि प्रत्यक्षता कथं वायंताम्‌ ? यदि पुनः ज्ञान निष्ठं प्राकट्यं 
नास्ति, तहि प्राकट्यरहितस्यार्थप्रकारनविज्ञानस्यार्थप्रकटीकरणासामर्थ्ये बलादापतितं 
स्यात्‌ । नहि स्वयमन्धोऽन्यस्य दर्शनक्रियां सम्पादयतीति साम्प्रतम्‌ । 


न चक्षुरादिवजज्ञानस्यापि प्राकट्याभावे तेनार्थप्राकब्यं सम्भाव्येतेति वाच्यस्‌, 
चक्षुरादीनां जडत्वेनार्थप्रकाशकत्वासम्भवात्‌ । यत्तु चक्षुरादेरर्थप्रकाशकत्वं व्यवहियते, 
तद्‌ विषयप्रकाशकत्वात्‌ खलूपचारेण बोध्यम्‌ । अत एवाज्ञातस्थापि कारणस्य कार्ये 
घ्राकव्याख्यव्यापारविरोधाज्ज्ञापकस्याज्ञातत्वे तस्य ज्ञापकत्वमेव न सिध्यति । भत एव 


१. तत्त्वाथंशलोकवात्तिकम्‌, पृ० ४३ । 
२५ 

भवन्मतेऽपि प्रमातुरात्मनो ज्ञापकस्य स्वयं प्रकादामानस्य स्वीकारात्‌ तेनेवार्थे प्राकट्य- 
जनकत्वेनात्मातिरिक्तज्ञानपरोक्षत्वकल्पनं युक्तिविरुद्धम्‌ । अतः प्रत्यक्षता नार्थधमंः। 
यदि तु ज्ञानधमे एव प्रत्यक्षता, तहि ज्ञानस्य परोक्षत्वं कल्पयितृ न शक्येत, प्रत्यक्षत्वा- 
श्रयस्य स्वयमप्रत्यक्षत्वे तस्य प्रत्यक्षत्वाश्रयत्वानुपपत्तेः । यत्‌ खलु सर्वथा परोक्षम्‌, 
न तत्‌ प्रत्यक्षताधर्माधारः, यथाऽद्‌ष्टादि । सर्वथा परोक्षं च परमते विज्ञानम्‌ । अतोन 
विज्ञानं प्रत्यक्षताधार इति सम्भवेत्‌ । अपि च ज्ञानपरोक्षत्वाङ्गीकारे ज्ञानसञद्भावसिद्धिः 
कथम्‌ ? प्रत्यक्षादनुमानाद्वा ? न तावत्‌ प्रत्यक्षात्‌, ज्ञानस्य प्रत्यक्षाविषयत्वोपगमात्‌ । 
यदू यद्विषयं न भवेन्न तत्‌ तद्व्यवस्थापकम्‌। यथा प्रत्यक्षाविषयपरमाण्वादिकं न 
प्रत्यक्षव्यवस्थापकम्‌ । ज्ञानाविषयं च प्रत्यक्षमिति भवतामभिमतम्‌ । अतो न प्रत्यक्षेण 
ज्ञानसद्घावसिद्धिः । नाप्यनुमानात्‌। तथा ह्यनुमानं हि साध्याविनाभाविलिङ्भं 
विना न सम्भवेत्‌। न च मीमांसकाभिप्रेतं परोक्षज्ञानानुमापकं किञ्चितु कारणं 
लिङ्गादिक वा सम्भवेत्‌। तस्मान्न ज्ञानस्य स्वयं परोक्षस्य प्रत्यक्षेणानुमानेन वा 
सिद्धि: । प्रमाणान्तरं च नास्ति बौद्धनये । एवं च सति ज्ञानस्य परोक्षत्वानुपपत्ताव- 
परोक्षमेव स्वप्रकारामिति स्वीकर्तव्यम्‌ । अत एव स्वातिरिक्तविषयानपेक्षणाज्ज्ञानमपि 
स्वप्रकारामेवापरोक्षरूपं सिध्यति । तस्मान्न बहिरथ॑प्रकाशनार्थ परोक्षज्ञानं प्रयोजनमिति 


` निरस्तं मीमांसकमतम्‌ । 


ननु ज्ञानस्य विषय्रकाशकरूपत्वाद्‌ विना विषयं ज्ञानं कथं प्रकाशते ? अनुभूयते 
च नोलमिदं विज्ञानमिति विज्ञानभेदः । तत्र च विज्ञानातिरिक्तस्य नीलपीताद्यर्थसत्त्वे 
स्वेषां विज्ञानानामैक्यान्ञीळपीतादिभेदो विज्ञानस्य नेव सिध्येत्‌ । अतोऽनुभवसिद्धेन 
नीलपीताद्यनेकाकारविज्ञानेन विज्ञानालम्बनतया नीलपीताद्यर्थानां विज्ञानव्यतिरिक्ता- 
नामस्तित्वमवइ्यं स्वीकत्तंव्यम्‌ । इति चेत्‌, अत्रोच्यते 


ज्ञानज्ञेययो रभेदप्रतिपादनम्‌ -- 


नील।दिविज्ञानेषु प्रतीयमानो नीलाद्यर्थो विज्ञानाद्‌ भिन्नो यदि सिध्येत्‌, तदेव 
तत्तदाकारविज्ञानभेदोपपत्तये विज्ञानातिरिक्ततया ग्राह्याणामस्तित्वं स्वीकर्तव्यं स्यात्‌ । 
वस्तुतस्तु प्रतीयमाना नीलादयोऽर्था विज्ञानादभिन्ता एव । तथाहि-नीलविज्ञानं 
नीलं चेत्येतयोरपृथक्‌ संवेदनं सवंत्रेवानुभवसिद्धम्‌ । तथाहि नीलमिति विज्ञानमिति 
च यदि पृथक्कालेनावभासितं स्यात्‌, तदा नीलस्य तद्विज्ञानस्य च वस्तुतोऽवभास 
एव न सम्भवति। यतो नीलविज्ञानं बिना न हि नीलस्यावभासः कश्चिदन्यो 
भवति। यदि नील विज्ञानात्‌ पृथबक़ालवत्ति स्यात्‌, तहि क्षणिकस्य नोलस्य 

विज्ञानक्षणे सत्त्वासम्भवात्‌ कथं विज्ञानेन तदवभासः सम्पद्यते? तस्मान्नीलावभास- 
प्रतिपत्तये नीलतद्विज्ञानयोरपृथक्संवेदनमेव स्वीकर्तव्यम्‌ । वस्तुतस्तु यदेव नील- 
संवेदनम्‌, तदेव नीलविज्ञानम्‌ । न हि नोलसंवेदनादृते नीलविज्ञानं नाम किचिदस्ति । 
अतो नीलत द्विज्ञानयोरपृ थकूसंवेदनं सिद्धम्‌ । तथा चोक्तम्‌ 

“यत्‌ संवेदनमेव स्याद्‌ यस्य संवेदनं ध्रुवम्‌ । 

तस्मादव्यतिरिक्तं तत्ततो वा न विभिद्यते? ॥' 
दृश्यते च द्विचन्द्रादिदर्शनस्थले विषयस्य ज्ञानादव्यतिरिक्तत्वस्‌ । अतो यथा द्विचन्द्रादि- 
जञाने संवेद्यस्य चन्द्रादे: संवेदनस्य ज्ञानस्य चाव्यतिरिक्तत्वम्‌, तथेव नीलादिसंवेदनमपि 
विज्ञानतद्विषययोरव्यतिरिक्ततासाधकस्‌, विज्ञानस्वभावत्वात्‌ । तथा चात्रानुमानस्‌-- 
नोलादयोऽर्था विज्ञानादव्यतिरिक्ता विज्ञानादपृथकूसंवेदनत्वातु, यद्‌ येनापृथक्‌ संवेद्यते, 
तत्‌ ततोऽव्यतिरिक्तम्‌, यथा द्विचन्ट्रादिज्ञानस्थले इिचन्द्रादेर््ञानादव्यतिरिक्तत्वम्‌ । 
तदीरितं तत्त्वसंग्रदे— 

“यथा नीलवियः स्वात्मा द्वितीयो वा यथोडुपः । 

नीलधीवेदनं चेदं नीलाकारस्य वेदनम्‌ ॥' 

एवं प्रमाणविनिश्चयेऽप्युक्तस्‌— 
'सहोपलम्भनियमादभेदो नीलतद्धियोः । 
भेदश्च श्रान्तिविज्ञानेदुंस्येतेन्दाविवाद्ये  ॥' 
तथाहि नोलतद्विज्ञानयोः सहोपलम्भनियमो दृश्यते | न ह्यनयोरेकस्यानुपलम्भेऽ- 

न्यस्योपलम्भोऽस्ति । यद्‌ येन सह नियमत उपलभ्यते तेन सह तदभिन्नमेव, यदा मुदा 
सहैवोपलब्धो घटो मृदभिन्नः । तथा च समीरितम्‌ - 

'अविनाभावविषयान्न विनाभावसम्भवः । 

विवक्षापरतन्त्रत्वान्न शब्दाः सन्ति कुत्र वा ॥' 


वस्तुतस्तु चाक्षुषप्रत्यक्षस्य नियमत आलोकसहोपलब्धिकत्वेपि न केवलं 
सहोपलब्धिमात्रमेवाभेदे हेतुः; किन्तु यदुपलन्धिसत्तासमनियतोपलब्धिसत्ताकत्वं यस्य 





तत्त्वसंग्रहः, कारिका २०२९ । 

तत्त्वसंग्रहः, कारिका २०३० । 

प्रमाणविनिश्चयः, परि० १ । 

ज्ञानश्री मित्रनिबन्धावल्यामुद्धतोऽयं इलोकः, पु० ३१६ | 

तत्‌ ततोऽभिन्तमित्येव वाच्यम्‌, तत्र च नीलसत्त्वतदुपलव्ध्योविज्ञानसत्तवतदुपलब्धि- 
समनियतत्वान्नीलतहिज्ञानयोरभेदनियमो बोध्यः। तथा च, नीलं विज्ञानादभिन्तं 
विज्ञानोपलब्धिसत्तासमनियतोपलब्धिसत्ताकत्वात्‌, यद्‌ यदूपलब्धिसत्तासमनियतं तत्‌ 


ततोऽभिन्नम्‌ । यथा मृदोऽभिन्नो घट: । नहि मृतूसत्तोपलब्धी अन्तरेण घटस्य सत्तोप- 
लब्धी सम्भवतः । एवमत्रापि बोध्यम्‌ । 


सहोपलम्भहान्दार्थविचार:-- 


ननु सहोपलम्भनियम इति यदुक्तं तत्रेदं परिपृच्छ्यते--सहशब्दस्तु लोकेऽनेन 
विना क्वचिदन्यत्र तिष्ठतीत्यर्थको दश्यते | यथा पुत्रेण सह पितेत्यादौ पितुपुत्रयो रन्यत्र 
पृथगवस्थानसम्भवेऽपि, अस्मिन्‌ पुत्रेण विना पिता न तिष्ठतीत्यर्थंलाभः। तस्मान्नील- 
तद्विज्ञानानां सहभावेनायमेवार्थः प्रतिपद्यते यद्‌ अन्यत्र नीलं तद्विज्ञानं च यद्यपि पृथग- 
वस्थातु शक्नुयात्‌, तथाप्यत्र सहेव तयोरुपलम्भः। तथा च न तेन नीलतद्विज्ञानयोर- 
भेदसिद्धिः । दुश्यते च द्विचन्द्रादिदर्शनस्थलेऽपि वस्तुभूतस्य चन्द्रस्यारोपितचन्द्राद्‌ 
भेदज्ञानसत्त्वेऽपि तदानीमेव सहोपलम्भः । तथा चोक्तं भदन्तशुभगुप्तेन-- 


सहराब्दश्च लोकेऽन्यस्मिन्नेवानेन विना क्वचित्‌ । 
विरुद्धोऽयं ततो हेतुर्यद्यस्ति सहवेदनम्‌^ ॥ 


तत्समाधानम्‌-- 


तत्रोच्यते-न हि सहशब्दः सवंत्रेव तथाविधार्थ प्रयुक्तः, अपि तु द्विचन्द्रादि- 
दर्शनस्थले चन्द्रद्रयस्य परमार्थतो भेदाभावेऽपि सहोपलम्भः प्रसिद्धः । तस्माद्‌ यत्र 
कल्पितेन वस्तुना यथार्थस्य वस्तुनः सहोपलम्भाभिमानस्तत्र सहशब्दः सर्वथेवा- 


भेदार्थकः। अतोऽत्रापि नोलतद्धियोः सहोपलम्भनियमातु तयोरभेद एव व्यव- 
स्थाप्यते । तथा चोक्तं पञ्जिकायाम्‌-- 


'चन्द्रद्वयस्य सहोपलम्भाभिमानोऽस्ति लोके, न च तयोभेंदोऽस्ति परमार्थतः । 
अथ च सह शशिद्ठयोपलम्भात्‌ सहेति वक्तारो भवन्ति । एवमिहापि ज्ञानादठप्रतिरिक्त- 
मपि बहिरिव भासमानमाकारं द्वितीयं कृत्वा कल्पितभेदनिवन्धनः सहशब्दः प्रयुक्तः ` 
इति । 


१, तत्त्वसंग्रहः, का० २०२९--र्पाञ्जकायामुद्धृतः, पृ ६९२ । 
२, तत्त्वसंग्रहः, का» २०२९--पञ्जका, पु० ६९२। 

वस्तुतस्त्वेककालार्थक एवात्र सहशब्दः | तथा च ज्ञानज्ञेययोः परस्परमेककाल- 
एवोपलम्भः । तथा च य एव हि ज्ञानोपलम्भः, स एव ज्ञेयस्यापि, एवं य एव ज्ञेयस्य स 
एव ज्ञानस्याप्युपलम्भ । इति सिद्धम्‌ । न च द्वयोरुपलम्भयोस्तथात्वं (एककालत्वं) 
सम्भवेदित्येक एवोपलम्भः । यतो यदि जानस्यासंवेदनम्‌, तहि तदेवार्थस्याप्यसंवेदनम्‌ । 
तस्माजज्ञानस्य संवदनं चेत्‌ तदेवार्थस्यापि संवेदनमित्युभयोरेकसंवेदनमिति सिद्धम्‌ । 
संवेदनयोरेकत्वे पुनः संवेद्ययोरप्यभेदः सिध्यति । तस्मात्‌ सहोपलम्भनियमादेव ज्ञान- 
ज्ञेययो रभेदः । 


विषयविषयिभाववशाद्‌ भिन्नयोरपि सहोपलम्म इति पूर्वपक्षः— 


ननु ज्ञानज्ञेययोविषयविषयिभावेन नियतत्वाद्‌ विनाप्यभेदं सहोपलम्भनियमो 
भवितुर्महति । तथाहि विषयग्रहणस्वरूपत्वात्तस्य | ज्ञानस्य ग्राहकत्वमेव स्वभावः, 
एवं विषयस्यापि ज्ञानग्राह्यत्वमेव स्वभावः; किन्तु तयोरेवं भिन्नत्वेऽप्येकसामग्रय- 
धीनत्वातु सहोपलम्भः सिव्यति | तयाहि सामग्र्या नीलादिविषयनिर्णायकमेव ज्ञानं 
जन्यते । एवं नोलादिरपि ज्ञानेरव्पवसोयमानरूपः प्रसिद्धः । अतः सहोपलम्भनियम- 
मात्रादेव तयोरभेद इति नेव सिध्येतु । 


विषयविषयिभावानुपपत्तिप्रदरानद्वारा तत्‌ समाधातस्‌-- 
तत्रेदमुच्यते--भिन्नयोवंस्तुनोः पृथक्‌ पृथगुपलब्धौी यत्र कश्चित्‌ प्रतिबन्धको 
वत्तते, तत्रेव तयोः सहोपलम्भो भवेतु । यथा एकाधिकरणे समवस्थितयोर्नीलपीत- 
योरेकसामग्रीग्रा ह्यत्वेनेकेन पुरुषेण पृथगुपलम्भो न क्रियते । एवञ्त्र सति नीलतद्धियोः 
पृथक्‌ संवेदने यदि कश्चित्‌ प्रतिबन्धकः स्यात्‌, तदेव तयोः सहोपलम्भो भिन्नयोरिति 
वक्तुं शक्यते । परन्तु नास्ति कश्चिदत्र प्रतिबन्धकः । तथा ह्यत्र क्षणिकयोस्तयोस्ता- 
दात्म्यं तढुतुपत्तिर्वा पृथकसंवेदने प्रतिबन्धकः कल्प्येतु । न तावतु तदात्म्यं परेर्नील- 
तद्धियोस्तादात्म्यानङ्गीकारादत्र तस्येव साध्यत्वाच्च | नापि तयोरुत्पत्तिस्तत्र पृथगु- 
लब्धो प्रतिबन्धिकेति वाच्यम्‌ । यदि सहोत्पन्नयोरपि पृथगुपलब्धौ तदुत्पत्तिरेव 
प्रतिबन्धिका, तहि नीलतद्विज्ञानयोरिव चक्षुषोऽपि तत्र सहोपलब्धिभ्रसङ्गः । यतश्चक्षु- 
नीलविज्ञानं च युगपदेवोत्पन्नं तस्माच्चक्षुषः १थगुपळब्धौ तदुत्पत्तिरेव प्रतिबन्धिकेति 
चक्षुषोऽपि नीलविज्ञानसहोपलम्भो दुनिवारः स्यात्‌ । वस्तुतस्तु न तथा। नहि 
नीलविज्ञानयोरिव तद्ग्राहकचक्षुषोऽपि ताभ्यां सहोपलब्धिः क्वचितु सम्भवेत्‌ | तस्माद्‌ 
विषयविषविभावमात्रेण सहोपलम्भ इति तु रिक्तं वच: । नापि सामग्रीवशादेव विष- 
यविषयिभावः सम्भवेत्‌ । तथा च सति सर्वेषां चित्तचेत्तानां चक्षुरादीनां च सामग्री- 

यौगपद्याद्‌ विषयविषयिभावः समापद्येत । वस्तुतस्तु विषयविषयित्वस्येव विचा रासहत्वे- 
नासिद्धतया न तथाविधकल्पना न्याय्या । यतो यदि भवदभिमतः पृथगुपलब्धिप्रति- 
बन्धकः सम्भवेत्‌, तदेव सहोपलम्भवशाद्‌ विषयविषयिभाव उपपद्येत । अत्र न पुनवि- 
षयविषयिभावव्यवस्थायां प्रतिबन्धे विचार्यमाणे तादात्म्यतदुत्‌पत्त्योः प्रतिबन्धकत्वा- 
सम्भवात्‌ सुतरां विषयविषयिभावोऽपि न सिध्यति। न च तादात्म्यतदुतपत्तिभ्यां 
विना कश्चिदन्यः प्रतिबन्धः कल्पयितुं शक्येत । नापि तादात्म्यतदुत्पत्तिभ्यां विषयविषयि- 
भावः। तथा सति चक्षुषोऽपि नीलविज्ञानेन तदुत्पत्तिव्यापारवलाद्‌ विषयविषयिभावः 
प्रसज्येत । नापि चक्षुषा नीलविज्ञानतादात्म्यमपि । तस्माद्‌ विषयविषयिभावानुपपत्तो 
सहोपलम्भनियमे अभेदमन्तरेण नान्यत्‌ किचिल्लभ्यते । उक्तं च तत्त्वसंग्र हे-- 

'न ज्ञानात्मा परात्मेति नोलधीवेदने कथम्‌ । 

नीलाकारस्य संवित्तिस्तयोनो चेदभिन्नता' ॥' 

कथितं च कमलशीलपादेः पञ्जिकायासम्‌-- 


'सिद्धे हि प्रतिबन्धे विषयविषयिभावो युक्तः, यावता स एव विषयविषयिभाव- 
व्यवस्थायां प्रतिबन्धो विचार्थते । न च तादात्म्यतदुत्पत्तिव्यतिरेकेणापरः प्रतिबन्धोऽस्ति, 
यतो विषयविषयिभावः सिध्येतु। नापि तादात्म्यतदुत्पत्तिभ्यां विषयविषयिभावो युक्त 
इति विचारितम्‌ । अतो न व्यतिरिक्तस्य कर्थाञ्चित्‌ सहोपलम्भोऽस्ति^ ।' इति । 

अत इदं तावतु सिद्धस्‌, यत्‌ यत्‌ संवेदनं तत्तज्ज्ञानान्नार्थान्तरस्‌। यथा आत्म- 
संवेदनम्‌ । अतो नीलतद्विज्ञानयोरपि नार्थान्तरत्वम्‌ । 


प्राह्यप्राहकभाववशाज्‌ ज्ञानज्ञेययोभेद इति पुर्वपक्ष:-- 


ननु नीलमिति ग्राह्यतया विज्ञानमिति च ग्राहकतया प्रतीयते । ग्राह्मग्राहकयो- 
भेदाभावे ग्राह्मग्राहकभावनुपपत्ति: । न हि यदेव ग्राह्यं तदेव ग्राहकम्‌, यदेव वा ग्राहकं 
तदेव ग्राह्ममिति शक्यते वक्तुम्‌ । तथा च नीलं विज्ञानाद्‌ भिन्नं विज्ञानग्राह्यत्वातु, 
अथवा विज्ञानं नीलाद्‌ भिन्नम्‌, नीलग्राहकत्वादित्यनुमानाभ्यां नीलतद्विज्ञानयोर्भेदः प्ररूढ 
एवेति चेत्‌, तत्रोच्यते 
तत्र समाधानम्‌ 

विज्ञानस्य निर्व्यापारतया न परमार्थतः कस्यचित्‌ केनचिद्‌ ग्रहणं सम्भवेत्‌ । 





१, तत्त्वसंग्रहः, का २०३१ । 
२ तत्त्वसंग्रहः, का० २०३१--पञ्जिका, पृ० ६९५ | 

केवलं च प्रकारारूपतया विज्ञानस्य तथैव प्रथते । तस्मान्न चेवमर्थस्य मुख्यतो ग्राहक 
ज्ञानम्‌, न वार्थो विज्ञानग्राह्मः । केवलन्तूपचारादेव तथाविधव्यवहार इति सिद्ध एव 
विज्ञानतदग्राह्ययो रभेदः । 


अर्थस्य ज्ञानाभिन्नत्वे व्यवहारानुपपत्तिप्रदर्शनम्‌-- 

ननु यदि विज्ञानादभिन्न एवार्थस्तहि ज्ञानपूर्वकव्यवहारो नोपपद्येत । तथाहि, 
सर्वत्रेव विषयं प्रत्यक्षीकृत्य तावदिदमिति निश्चित्य तदभिमुखिप्रवृत्तिदश्यते। तत्र 
विज्ञानाद्‌ यद्यभिन्न एवार्थस्ताहि विज्ञानस्यान्तरत्वेनावहिः स्थिततया प्रवृत्त्यादियोग्यानां 
व्यबहारोपयोगिनां विषयाणामपि विज्ञानाभिन्नतयाऽऽन्तरत्वमेव स्यात्‌ । तहि कथम्‌ 
इदड्भाराभिधेयाभिमुखिप्रवृत्तिर्ज॑नानाम्‌ ? दुस्यते च बालोऽपि सुखसाधनं मातृस्तनमव- 
लोक्य तदभिमुखे करौ प्रसारयन्‌ तत्रेव प्रवृत्तो भवेत्‌ । न हि मातुस्तनस्यान्तरत्वे सति 
बालस्यापि तदभिमुखिनी प्रवृत्तिः सम्भवेत्‌ । अपि च, यदि बहिःस्थिततया सर्वत्रेवाव- 
भासो ट्विचन्द्रादिदर्शनवद्‌ भ्रान्त एव स्यात्‌, तर्हीन्द्रियजन्यज्ञानादिष्वपि विपयास्तित्व- 
निर्धारणसम्भवात्‌ सर्वत्र ज्ञाने नाश्वासप्रसङ्गः। स च लोकानुभवविरुद्धः । अतः कथमुक्तं 
विज्ञानादभिन्न एवार्थ इति ? 


ज्ञानज्ञेययोः पारस्परिकव्यापा रविचारः-— 


अत्रोच्यते-किमिदं विज्ञानं नाम, यस्य विषयाद्‌ भेदेन प्रतीतिर्व्यंहारसाधकत्वं 
च स्यात्‌ ? यदि ज्ञायतेऽनेनेति ज्ञानम्‌, जानामीति वा ज्ञानं तदा ज्ञेयापेक्षं लक्षणं स्यात्‌ । 
एवं ज्ञेयमपि ज्ञानविषयत्वं विना नेव सम्भवेदिति ज्ञानस्य ज्ञेयापेक्षत्वात्‌, ज्ञेयस्य च 
ुनर्ज्ञानापेक्षत्वादन्यो न्याश्रयो दुर्वारः । अपि च, “इदं ज्ञानम्‌’ इदं ज्ञेयम्‌’ इति च यो 
व्यवहारः, स ज्ञानज्ञेययोः कञ्िद्व्यापारमन्तरेण न सिध्यति । तत्रेव पृच्छयते--ज्ञानस्य 
ज्ञेये व्यापार:, ज्ञेयस्य वा ज्ञाने व्यापारः, अथवा उभयोः परस्परं व्यापारः । तत्र यद्याद्यः 
कल्पोऽभिमतः स्यात्‌ तदा कि ज्ञानव्यापारो ज्ञेयत्वनिवत्तंक उत ज्ञेयस्य विकारको 
ज्ञानव्यापारः ? न चाद्यः कल्पः कल्प्यः, अदृश्यानाँ विषयाणां ज्ञेयत्वेनासिद्धिध्रस ङ्गात्‌ । 
न चेष्टापत्तिरिति वाच्यम्‌, केनचित्‌ पुरुषेण यो विषयो यदा न ज्ञायते, तदेव पुरुषान्तरेण 
तज्ज्ञानसम्भवातु अदृद्यस्य सर्वथाऽज्ञेयत्वं नाभिधातुं शक्यते । तथा चोक्तं ज्ञानश्रीमिश्र- 
निबन्धावल्यास्‌-- 


'तत्र न तावत्‌ ज्ञेये ज्ञानव्यापारो निवर्त्तंकः शक्योर्शभधातुम्‌, अदृश्यविषयव्या- 
लोपप्रसङ्गात्‌ । न च तथैवाभ्युपगमो युक्तः, तदेव केनचिद्‌ दुष्टेः | तज्ज्ञानेन निवत्त॑ता- 

भ्युपगमे च परोक्षस्यापि स्थितेरनपल्ववः'' इत्यादि । 


नापि विकार्यपक्षो ग्राह्य: । तथा सति यस्य ज्ञानस्य योऽर्थो विकार्य्यः, स एव 
तज्ज्ञानग्राह्य इति स्वीकरणीयं स्यात्‌ । विकारो नाम स्वाभाविकशक्ते: शेथिल्यसम्पादक- 
मवस्थान्तरम्‌ । यथा रोगादिना चक्षुषां विकारोऽन्धत्वादिकम्‌ | एवञ्च सति ज्ञेये 
ज्ञानव्यापारो यदि विकारकः स्यात्‌, तदा कथञ्चित्‌ कारणेन किञ्चिदाच्छन्नबुद्ध- 
विकार्य॑मिन्द्रियमपि ग्राह्यं स्यात्‌ । उक्तं च ज्ञानश्रीमिश्रपादे:-- 
'विकार्यपक्षे तु यस्य ज्ञानस्य यो विकार्यो ऽर्थः, स ग्राह्य इति व्यवस्थायां शोकादि- 
नोपहताया वुद्धेविकार्यमिन्द्रियमपि ग्राह्यं स्यात्‌* ।' 
` अतो ज्ञानस्य ज्ञेये व्यापारो नेव सिध्यति । 


जर्डावषयेषु प्रकाशोत्पत्तिरेव ज्ञानव्यापार इति पुर्वपक्षः-- 


अथ ज्ञानातिरिक्तानां विषयाणां जडत्वात्‌ स्वयंप्रकाशासम्भवात्‌ विषयेषु 
प्रकाशोत्पत्तिरेव ज्ञानव्यापारः, यतः प्रकाइयं विना प्रकाशो न घटते, अत एव ज्ञानस्यापि 
प्रकाशरूपतोपपत्तये स्वातिरिक्तेन केनचिद्‌ वस्तुना भवितव्यम्‌ । तत्र च वस्तुनि ज्ञान- 
व्यापारः प्रकाशाख्यातिशयो ज्ञानाज्जायते । 


तथा चोक्तं इलोकवात्तिके-- 
'यदाभासं हि विज्ञानं तत्संयोगे तदिष्यते} ।' 
विषयनिष्ठप्रकादोत्पत्तो दोषप्रदर्शनेन पूर्वपक्षनिराकरणम्‌-- 


अत्रोच्यते-यदि ज्ञानेन विषये प्रकाश उत्पाद्यते, तहि प्रकाशाख्यातिशययुक्तस्य 
विषयस्य तदानीं सर्वैरेवानुभवः कथं न स्यात्‌ ? यथा प्रकाशरूपस्य सूर्यस्य वत्तमानता- 
दशायां न केवलमेकेनेव स विलोक्यते; किन्तु सर्वैरेव, एवं ज्ञानव्यापारेण ज्ञेयनिष्ठप्रका- 
शोत्पत्तौ । एवं यस्य कस्यचिज्ज्ञाननिवृत्तौ प्रकाशस्यापि निवृत्तिसम्भवातु, तदाऽन्यस्यापि 
तदानीं तद्विषयस्यादर्शनप्रसङ्गः | तदुक्तं ज्ञानश्री मिश्चचरणेः- 


‘अत्रापि पक्षे एकगोचरः सर्वगोचरः स्यात्‌ । तदीयज्ञाननिवृत्तौ तद्रूपनिवृत्ते रन्य- 
स्याप्यदर्शनप्रसङ्ग:" ।' 
ज्ञाश्री मिश्रनिबन्धावली, अद्ैतबिन्दुप्रकरणम्‌, पृ० ३४६ । 
ज्ञानश्री मिश्रनिबन्धावली, पु० ३४७ । 
षलोकवातिकम्‌, सूत्रम्‌ ५-१९ कारिका, पु० १५३। 
ज्ञानश्री मिश्रनिबन्धावळो, पु० ३४७ । 

न चेकस्य पुरुषस्य ज्ञानेन विषयनिष्ठो यः प्रकाशो जायते, स खलु तेनैव 
पुरुषेणानुभूयेत, नान्यैरिति वाच्यस्‌, विचारासहत्वातु । तथाहि, यस्य कस्यचित्‌ पुरुषस्य 
यदा यस्मिन्‌ विषये प्रकाशाख्यो ज्ञानव्यापार: समुत्पन्नस्तदा स विष य: प्रकाशरूपापन्न 
इति स्वीकार्यम्‌ । विषयस्य प्रकाशरूपत्वे तदानीं सर्वेरेव कथं नानुभूयेत ? पुरुषान्तर- 
ज्ञानव्यापाराभावादिति चेन्न, तहि कस्यचित्‌ पुरुषस्य ज्ञानव्यापारापन्नो विषयस्तदानी- 
मेव पुरुषान्तरीयज्ञानव्यापारानापन्न इति स्वीकतंव्यम्‌ । तच्च न युज्यते, एकदा 
प्रकाशाप्रकाशायोविषयनिष्ठत्वासम्भवात्‌ । यदि कस्यचित्‌ पुरुषस्य ज्ञानेन प्रकाशो 
विषयनिष्ठः समृत्पद्येत, तहि तदानीमेव तत्र कथं पुरुषान्तरीयज्ञाननिष्ठव्यापाराभावाद- 
प्रकाशत्वं च ? नहि केनचित्‌ पुरुषेणावधृतेरालोकेर्घटनिष्ठस्यान्धकारस्यापसारणदशायां 
पुरुषान्तरीयालोकव्यापाराभावादन्धकारस्तत्र कल्पयितुमपि शक्येत। एकेन पुरुषेण 
स्वप्रयोजनार्थमालोकेन विषयावरकतमोविनारो सति अनवधृतालोकानामपि पुरुषाणां 
सकारे स विषयो न प्रकाशितो भवतीति वक्तुं न युज्यते। तस्माद्‌ ज्ञानव्यापारेण यदि 
विषयनिष्ठः प्रकाशाख्यः कश्चिदतिशयो जायते, तदाऽनुत्पन्नज्ञानानामपि पुरुषाणां स 
विषयो ज्ञानग्राह्मस्तदानीमेव कथं न भवेदिति निरुत्तरं वचः। तस्माज्ज्ञानातिरिक्ते 
विषये ज्ञानव्यापारः कश्चिन्नैव सिध्यति । न च व्यापाररहितानामपि विषयाणां ज्ञान- 
ग्राह्यत्वं सम्भवेत्‌, तथा सति सर्वदा सर्ववस्त्ववभासप्रसङ्गस्य दुनिवारत्वातु । अतो 
ज्ञानव्यापारबला देव विषयावभासनमङ्गीकर्त व्यमिति स्वातिरिक्ते विषये ज्ञानव्यापारा- 
सम्भवान्न ज्ञानव्यतिरिवतं ज्ञयं ज्ञानेन गृह्यत इति युवत्या व्यवस्थापयितुं शाक्यते । तथा 
चोक्तं ज्ञानश्रीमिश्चपादेः— 


“प्रकाशोत्पादने सर्व प्रति प्राकाइयसम्भवः । 
उत्पादनात्‌ प्रकाशत्वस्थितौ नेकमपि प्रति) ॥' 


तथा— 
'उत्पातमात्रेऽतिशयान्तरे वा 
ज्ञानात्‌ प्रकाशो न हि बाह्यराशोः | 
प्रकाशरूपस्य समुद्भवे तु 
प्रसह्य साधारणताप्रसङ्गः' ॥* 


Ts जत ह... ००७०००० निक 


१. ज्ञानश्रीमिश्रनिबन्धावली, पृ० ३४८ । 
२. ज्ञानश्रीमिश्रनिबन्धावली, पु० ३४९ | 

ज्ञाने ज्ेयव्यापारविवेचनम्‌-- 


नन्वेवं ज्ञानस्य ज्ञेये व्यापारो नेव सिध्यतु, अपि तु ज्ञेयस्य ज्ञाने व्यापाराद्‌ 
ग्राह्मत्वमिति चेन्न, तत्रापि पूर्वदोषानुसक्तेः। तथाहि ज्ञेयं यदि ज्ञानं जनयेत्‌ तदा 
ज्ञानजनकत्वाद्‌ व्यापारनिष्ठजनकतानिरूपितजन्यतावत्वं ज्ञाने ज्ञेयव्यापारः सम्भवेत्‌ । 
तच्च न युक्तम्‌ । जनकतामात्रेण ग्राद्यत्वाङ्गीकार चक्षुरादेरपि यतु किञ्चिद्विषयप्रत्यक्ष- 
ज्ञानजनकतया घटादिविषयप्रत्यक्षाणां चक्षुरादिकमपि ग्राह्यं स्यातु। न ज्ञानस्य 
तत्राधिगतिर्व्यापार इत्यपि वाच्यम्‌, सा हि अधिगतिविषयस्वरूपा ज्ञानखूपार्थान्तरं 
ज्ञानान्तरम्‌ वा? नच प्रथमः कल्पः, विषयस्वरूपवत्‌ तस्या अप्यधिगतेस्तदानीं 
सिद्धस्वरूपतया तत्र ज्ञानव्यापारविरहः । एवं यदि ज्ञानान्तरं ताहि तस्यापि ज्ञानरूपतया 
ज्ञानस्यात्मन्येव व्यापार इति व्याहतं वचः । अतो ज्ञेयव्यापारो ज्ञान इत्यपि न सिध्यति । 
तस्माज्ज्ञानज्ञेययोः कर्थञ्चिदपि व्यापारासम्भवाज्ज्ञानातिरिक्तं ग्राह्यं ज्ञानेन गृह्यत इति 
कल्पनाया अनवकाशः । 


ज्ञानग्राह्मबाह्यविषयाणामसम्भाव्यत्वप्रतिपा दनम्‌ 


ज्ञानेन स्वातिरिक्तो विषयो गृह्यत इत्यभिलषतां वादिनां मते ज्ञानातिरिक्तो 
ग्राह्यो विषयः किस्वरूपस्तदपि विचारणीयम्‌। तत्र सौत्रान्तिकवेभाषिकास्तथा 
च्यायवेशेषिकमीमांसक सांख्य्पातञ्जलजेनाः पूर्वपक्षवादिनो भवेयुः । तथाहि, एतैषां 
मध्ये केश्चिदतिसूक्ष्मपरमाणुसंज्ञकावयवसमष्टिमात्रं विषयस्वरूपमितीष्यते। अपरे 
पुनर्नेयायिकादयः परमाणृभिद्र॑व्यणुकादिक्रमेण समारव्धोऽवयव्येव ज्ञानग्राह्मो विषय इति 
मन्यन्ते। तत्र न्यायवेशेबिकाणामवयवेभ्यो भिन्नोऽवयवीति स्वीकुवंतां मतमेवादौ 
परीक्ष्यते । तथाहि, एतेषां मते सावयवनिरवयवभेदेन ज्ञानग्राह्याणां विषयाणां 
द्वैविध्यम्‌ । तत्र कायंद्रव्याणि पृथिवीजलतेजः पवनाख्यानि सावयवानि, अन्यान्याकाश- 
कालदिगात्ममनांसि पृथिव्यादीनां परमाणवश्च नित्यानि निरवयवद्रव्याणि। एवं गुण- 
कर्मसामान्यविशेषसमवायाभावा अपि निरवयवा एव पदार्था:। सर्वे खल्वेते पदार्था 
ज्ञानातिरिक्ता एवज्ञानेन गृह्यन्ते। तत्र सावयवद्रव्याण्येव स्थूलतया सर्वेषां प्रत्यक्ष- 
सिद्धानीति तेषां स्वरूपं तन्मतानुसारेण निरूप्यते । 


सर्वेरतव सूक्ष्मात्‌ स्थूलोत्पतिः परिलक्ष्यते । दुश्यते च पटापेक्षया सूक्ष्मेभ्यस्त- 
न्तुभ्यः स्थूलपटोत्पत्तिः । अतो घटादीनां कार्याणामेव य आरम्भका अवयवास्ते घटाद्य- 
पेक्षया सूक्ष्मा इति स्वीकर्तव्यम्‌ । तत्र चावयवानां चरमः सूक्ष्मतमो विभागः परमाणु- 
रिति व्यपदिश्यते | य एष कांद्रव्य़ाणां परस्परावयवविभागक्रमेण विनाशो दृश्यते, 

तत्र चावयवविभागस्य कुत्रचिच्चरमो विश्रामः स्वीकर्तव्यः । अन्यथा मेरुसबंपयोरपि 
तुल्यपरिमाणप्रसङ्गः । यस्मादारम्भकावयवसंख्याता रतम्यवशादा रब्धानामपि परिमाण- 
तारतम्यं दृष्टं लोके, दुश्यते च सहस्नतन्तुभिः समारूधो यः पटस्तत्परिमाणापेक्षया 
लक्षतन्तुभिः समारब्धस्प पटस्य परिमाणाधिक्यम्‌ । तस्मादयमेव नियमो यद्‌ आरम्भ- 
कावयवपरिमाणान्येवारव्धस्य परिमाणजनकानि । अत एवाल्पेरवयवेरा रब्धस्य द्रव्यस्य 
यादृशं परिमाणं तदपेक्षया बहुभिरवयवेरारव्धस्य द्रव्यस्य परिमाणाधिक्प्रस्‌। एवं 
स्थिते यदि पुनरवयवविभागानां काचित्‌ परमा विश्रान्तिर्नाङ्गोक्रियेत, तदा अवयव- 
विभागानां स्वेच्छातन्त्रत्वं सम्पन्नं भवेतु | तथा च सति यार्वाद्धिखयवेः सुमेरुपवंत 
आरम्धस्तावदुभिरेवावयवेः सरष॑पोऽपि समारब्ध इति कल्पयितु शक्यते, निरङ्कुशत्वा- 
दवयवकल्पनायाः । 

वस्तुतस्तु अवयवविभागस्याविरामे स्वीक्रियमाणे मेरुसर्षपयोरुभयोरप्यवयव- 
संख्याया अनन्तत्वात्‌ समसंख्यकावयवारव्धतया तुल्यपरिमाणत्वं केन वारणीयस्‌ ? 
पक्षान्तरे महान्‌ भेदस्तत्परिमाणयोरुपलभ्यते, तस्मादकामेनापि स्वीकर्तव्यं यत्‌, 
सुमेरुपर्वतारम्भकावयवापेक्षया सर्षपारम्भकावयवानां संख्याल्पत्वम्‌ । तच्चावथव- 
विभागानां चरमविश्रान्ति विना नैव सम्भाव्यते। यत्र च विभागानां चरमा 
विश्रान्तिः, स एव परमाणुः, सुतरामेव स निरवयवः, तस्य सावयवत्वे विभागस्य चरम- 
त्वासम्भवात्‌, असमवेतभावकार्यात्पत्तिप्रसङ्गाच्च । न हि कुत्राप्यसमवेतं सतु किमपि 
भावकार्यमुत्पद्यत इति दुझ्यते। अत एव युक्तितः परमाणुसिद्धी स॒त्यां परमाणूनां नित्य- 
त्वमप्यङ्गोक रणोयम्‌, अशमवेतस्य भावकार्यस्यादृष्टचरत्वात्‌ । तदेतेषां नित्यानां परमा- 
णनां परस्परसंयोगक्रमेण दयणुकत्र्यणुकादिपरम्परया महानवयवी कार्यभूतः सम्पद्यते । 
एवम्भूतोऽवयवी खल्ववयवेभ्योऽत्यन्तं भिन्नः स्थूलो विषय इत्यात्मसमवेतेन ज्ञानेन स 
गृह्यते । प्रत्यक्षस्थले त्वादौ विषयेन्द्रियसंयोगस्ततश्च विषयसंयुक्तेन्द्रियेण मनःसंयोगः, 
तथाविधेन्द्रियसंयुक्तस्य मनश्चात्मना संयोगः, ततश्च समवायेनात्मनि तद्विषयकं ज्ञानमु- 
त्पद्य॒त इत्येषा न्यायवेरेषिकप्रक्रिया । 


ज्ञानप्राह्मविषयो नावयविरूप इति विचारपूर्वकसमाधानम्‌- 

तत्रेदं प्रतिविधीयते-निरवयवाः परमाणवो द्वयणुकादिक्रमेण मिलिताः स॒न्तोऽ- 
वयविरूपतामादधतीति भवतां यः सिद्धान्तः, स खलु मनोरथमात्रस्‌, युक्तिविरोधात्‌ । 
तथाहि, प्रदेशवतो द्रव्यस्य प्रदेशवता द्रव्येण संयोगः सम्भवति, संयोगस्य प्रदेशवदुव्या- 
प्यत्वातु । अतो निरवयवतया प्रदेशरहितानां परमाणूनां संयोगव्यापकप्रदेशवद्विरुद्धस्व- 
भावानां संयोगो नेव सम्भवेद्‌ । यतो निष्प्रदेशाः परमाणवः, संयोगश्च प्रदेशवद्व्याप्यः। 

२०४ सारस्वती सुंपमा [ ४१ वै० १-४ अं० 
प्रसिद्धञ्चेतत्‌ व्यापकाभावस्य व्याप्याभावप्रयोजकत्वम्‌ । तस्मात्‌ संयोगव्यापकीभूतस्य 
प्रदेश वत्त्वस्य विरुद्धं यत्‌ प्रदेशाभाववत्त्वं परमाणुषु तदुपलब्धेः सुतरां संयोगाभावोऽपि 
समापतेत्‌ । तथा चोक्तं विज्ञप्तिमात्रतासिद्धों-- 
'षटकेन युगपद्योगात्‌ परमाणोः षडंशता । 
षण्णां समानदेरात्वात्‌ पिण्डः स्यादणुमात्रकः` ॥' 
एवं तत्त्वसंग्र हेऽप्युक्त शान्तरक्षितपादे:-- 
“संयुक्त दूरदेशास्थं नेरन्तर्यव्यवस्थितम्‌ । 
एकाण्वभिमुखं रूपं यदणोमंध्यवत्तिनः* ॥' 


निरवयवपरमाणूनां संयोगसम्भवान्नावयवित्वसिद्धिः-— 


अत्रेदं तात्पर्यम्‌-निरवयवाः परमाणवः कि सर्वत्र मिलितास्तिष्ठन्ति, अथवा 
मिलनशून्याऽपि स्वातन्त्र्येण तिष्ठन्ति ? यदि मिलिता एव तहि संयोगोऽसम्भवः, 
संयोगस्य दूरदेशस्थितयोरेव (अप्राप्तयोरेव) ` सम्भवात्‌ । यतो देशाद्‌ देशान्तरप्राप्तिरेव 
संयोगः । तस्मान्मिलितानामत एव प्राप्तानां संयोगो नेव सम्भवेत्‌ । यदि पुनर्दूर- 
देशस्थिताः (अप्राप्ताः) एव परमाणवः परस्परं संयुज्यन्त इत्यङ्गीक्रियेत, तदापि निरव- 
यवतया दिगूभाग्‌भेदासम्भवातु कथं निरंशयोः परमाण्वोः संयोगः सम्भवेत्‌? अपि च, यः 
खलू निरवयवः परमाणुस्तेन सार्ध निरवशवस्य परमाण्वन्तरस्य॒ संयोग एकदेशावच्छेदेन 
सर्वावच्छेदेन वा ? यद्येकदेशावच्छेदेन संयोग: स्वीक्रियते तहि स प्रदेशः पूर्वपश्चिमादि- 
नानाप्रदेशानां मध्ये यदि यः कश्चिदेक एव प्रदेशः स्यात्‌, तर्ह्यन्यांशेः परमाणूनां योगा- 
भावातु कथमवयविसृष्टिघंटेत ? यदि तु कस्यचिन्मध्यर्वात्तनः परमाणोः पूर्वापरोत्तरो- 
दुर्घ्वाधःप्रभूति प्रतिदेशं परमाणुस॑योगो न भवेत्‌, तर्ह्मवयविरूपता नोपपद्येत । परमाणोश्च 
पुर्नानरंशतया तथाविधसंयोगासम्भवातु सुतरामवयवी नोपपद्यते। अथ यदि सर्वावच्छे- 
देन द्योः परमाण्वोः संयोगः स्यात्‌, तहि निरवयवयोस्तयोस्तथाविधसंयोगान्न कदाचि- 
दपि प्रथिमा सम्भवेत्‌ । अतः स्थूलभावोपपत्तये विभिन्नैः प्रदेशैः परमाणूनां संयोगः 
कर्तव्य एव। स च न सम्भवति, अवयवात्मकानां प्रदेशानामेवाभावात्‌ । तस्मात्‌ 
परमाणूनां संयोगादिक्रमेणावयव्युपपत्तिर्भवेदिति ताकिकेर्थदुक्तं तद्दुरुक्तमेव । अतः 
कथन्तरामवयवसंयोगैकशरणानामवयविनां सिद्धिभवेत्‌ । 


२ हट वि 

१. विज्ञप्तिमात्रतासिद्धिः (विशतिकारिका-२३) | 
२. तत्त्वसंग्रहः, बहिरथंपरीक्षा, काऽ २२८९ । 
३, “अप्राप्तयोस्तु या प्राप्तिः सैव संयोग ईरितः’ (भाषापरिच्छेदः; ११५ कारिकांशः) 

ज्येण्भा०्मा०फा०पूं० २०४३ वि०] विज्ञानवादपर्यवेक्ष ण म्‌ २०५ 


अवयवस्वरूपाणामपि ज्ञानग्राह्यस्वासम्भवप्रतिपादनम्‌-- 

अथ यद्यसंयुक्ता अपि परमाणवः संहताः सन्तो ज्ञानविषयतां गच्छन्तीत्युच्येत, 
तत्रेदं भवान्‌ पृष्टो व्याचष्टाम्‌-परमाणूनां परस्परमसंयुक्तानां कि भूतः पुनः संघातः ? 
स संघातः परमाणुभ्योऽतिरिच्यते नवा ? अत्र च निरवयवानां संयोगासम्भवात्‌ 
सुतरामसंयुक्ताः परमाणवः स्वातन्त्रयेण यदि प्रत्येक तिष्ठन्ति, तहि तेषां तथाविधमव- 
स्थानं परमाणुस्वरूपान्तातिरिच्यत एव । तस्मात्‌ सङ्खातः परमाणुभ्यो नातिरिच्यत 
इति स्थितम्‌ । उक्त च विज्ञप्ति मात्रतासिद्धो-- 


'परमाणो रसंयोगे ततु सङ्ातेऽस्ति कस्य सः । 
न चानवयवत्वेन ततु संयोगो न सिध्यति) ॥' 


तस्मात्‌ परमाणूनां प्रत्येकं स्वरूपं यथातीन्द्रियतया नेन्द्रियग्राह्मम्‌, तथेव सङ्घातस्यापि 
परमाणुस्वरूपानतिरिक्तस्य नेन्द्रियादिज्ञानग्राह्यत्वं कथमप्युपपद्यते | 


तत्र सौत्रान्तिक भदन्तशुभगुप्रसम्मतपू्वपक्षः— 

अत्रेदं पुनराशङ्क्यते--यदि परमाणृपुङजस्य दिग्‌भागभेदादिकं नेवास्ति, तहि 
सूर्योदये सूर्यास्तकाळे च च्छाया कथं विभिन्नदिगुभागभागिनी स्यात्‌ ? दृश्यते च सूर्यो- 
दयकाछे वृक्षस्य छाया पश्चि मदेशगामिनी, अस्तकाले पुनः पूर्वदेशगामिनी । तत्र वुक्षा- 
पेक्षया दिगूभागभेदः प्रत्यक्षसिद्ध एव । तत्र वृक्षस्य परमाणुपुञ्जात्मकस्य दिग्‌भागभेदा 
भावे छायाया आप विभिन्नदिगुभागित्वं नेव सिध्येत्‌ । तस्मातु प्रत्यक्षेणेव वृक्षादिपदा- 
थस्य दिगृभागभेददर्शनातु परमाणुपुञ्जस्यापि दिग्‌भागभेद: स्वीकतंव्यः । 


शुभगुप्तमतखण्डनम्‌-- 

अत्रोच्यते-परमाणुसङ्ातो भवद्भिर्यं इष्येत, यदि तस्य परमाण्वतिरिक्तत्वं 
भवेत्‌, तदेवेकस्य परमाणोरावरकेण परमाण्वन्तरेण देशादिभागः सम्भवेतु । किन्तु निर- 
वयवस्य परमाणोरयं पृष्ठभागः। अयं च पुरोभाग इति कल्पनाया अवकाश: कुतः ? 
सूर्याभिमुखस्य वस्तुनस्ततुपृष्ठ भागे छाया पतेदिति भर्वाद्ध: प्रतिपादयितुमिष्यते। स च 
पुनस्तदेव सम्भवेद्‌ यदि परमाणोः पृष्ठभागः पुरोभागश्च सिध्यति । वस्तुतस्तु स एव 
सिध्यति, निरंशत्वान्निरावरणत्वाच्च । अतः पृष्ठभागादिकल्पनया छायाप्रतिपादनार्थं 
भवतां प्रचेष्टा वृथेव । तथा चोक्त स्थिरमतिभाष्ये-- 

१. विज्ञप्तिमात्रतासिद्धिः, विशतिकाप्रकरणवृत्तिः, कारिका २३ । 

२०६ सारस्वती सुषमा [ ४१ व° १-४ अं० 


“यदि नान्यः परमाणुभ्यः पिण्ड इष्य्ते न ते तस्येति सिद्धं भवति । सन्निवेशपरि- 
कल्प एषः परमाणु: सङ्घातः इति वा, किमनया चिन्तया, लक्षणं तु रूपादि यदि न 
प्रतिषिध्यते !'' इति । 


अपि च, योऽयं सङ्घात इष्यते किमयमनेकस्वभाव एकस्वभावो वा? नाद्यः, 
अनेकस्वभावत्वे प्रत्येकं मरमाणूनां ग्रहणं विना नेव वस्तुग्रहणं सम्भवेत्‌ । संहतानां च 
परमाणूनामनेकस्वभावानां यदि प्रत्येकं ग्रहणं न भवेत्‌, तहि तन्निष्ठनीलादिज्ञानमपि न 
सम्भवति। परमाणूनां चातीन्ट्रियतयेन्द्रियाद्यसंस्मृष्टत्वात्‌ प्रत्येकं परमाणूनां ग्रहणं नेव 
सम्भवत । अतः परमाणूनामग्रहणादनेकस्वरूपाणां तेषामनुभूतिः कथंचिन्नोपपद्यते । 
यदि पुनरेकस्वभावः परमाणुर्स्ताह पृथिव्यां क्रमेण गमनं नोपपद्यते। अत्रावमाशय.- 
परमाणूनामेकस्वभावत्वे सवंत्रेव परमाणुस्वरूपतया वस्तूनां विच्छेदराहित्यात्‌ सर्वव्या- 
पकमेकस्वभावं परमाण्वात्मक वस्तु सिद्धं भवति । तथा च सति यत्र कुत्रचिद्देशे पाद- 
क्षेपे कृते सत्येकस्वभावतया देशस्य पादक्षेपविरिष्टस्वभावत्वेन तदानीं सर्वत्रेव पादक्षेपा- 
त्मकं गमनं प्रसज्येत । यदि देशविच्छेदो न स्यात्‌, तहि देशाद्‌ देशाम्तरप्राप्तय उत्तर- 
देकसंयोगानुकूलव्यापारात्मकस्य गमनस्य नावश्यकता वर्तते, उत्तरदेशस्येवाभावात्‌ । 
एवं यस्य कस्यचिद्‌ वस्तुनः पूर्व भागे गृहीतेऽपि परभागस्याग्र हणं यदुदुष्टं लोके, तदपि 
नोपपद्येत, एकस्वभावत्वेन पूर्वापरभागयोरभावातु । कि बहुना, प्रत्यक्षसिद्धानां गवाश्व- 
हस्तिसिहादीनां प्राणिनां परस्परवेचित्र्यं विच्छिन्नतामूलं यदुपलभ्यते, तदप्येकस्वभावत्वे 
नोपपद्येत । तथा चोक्त विज्ञप्तिमात्रतासिद्धों-- 

'एकत्बेन क्रमेणेतियूंगपन्न ग्रहाग्रहो । 
विच्छिन्नानेकवृत्तिश्च सुक्ष्मानीक्षा च नो भवेत्‌ ` ॥' 

व्याख्यातं चात्र स्थिरमतिपादे:-- 

यदि यावदविच्छिन्नं नानेक चक्षुषो विषयस्तदेक द्रव्यं कल्प्यते पृथिव्यां क्रमेणे- 
तिनं स्याद्र गमनमित्यर्थः। सङ्गतूपादक्षेपणे सर्वस्य गतत्वात्‌। अवांग्‌भागस्थ च 
ग्रहणं परभागस्थ चाग्रहणं युगपन्न स्यातु। नहि तस्थेव तदानीं ग्रहणं चाग्रहणं च 
युक्तम्‌ ` ।' 





१. विज्ञप्तिमात्रतासिद्धिः, विशतिकाप्रकरणतरृत्तिः, कारिका १४-भाष्यम्‌, पृ० १४ | 
२. विज्ञप्तिमात्रतासिद्धिः, विशतिकाप्रकरणवृत्तिः, कारिका ५ । 
३. विज्ञप्तिमात्रतासिद्धिः, विशतिकाप्रकरणम्‌, का० २५-स्थिरमतिभाष्यम्‌, १०१६ । 

ज्ये०भा०मागं०फा०पु० २०४३ वि० ] विज्ञानवादपर्य॑वेक्षणम्‌ २०७ 


प्रत्यक्षेण ज्ञानातिरिक्तस्पावयविनो$5सिद्धि:-- 

अपि च, चाक्षुषादिप्रत्यक्षबलेनेव ज्ञ।नादतिरिक्तस्य ज्ञेयस्यास्तित्वमभ्युपगच्छन्ति 
वादिन:। तत्र ये नामावयविस्वरूपं वस्तु चक्षुषा गृह्यत इति मन्यन्ते तान्‌ प्रत्ययं 
प्रश्नः--कि चक्षुषा सम्बद्धमेव वस्तु गृह्यते, असम्वद्धं वा ? यदि त्वसम्बद्धं चक्षुषा 
गृह्यते, तदा प्रत्यक्षस्प प्रतिविषयनियमव्यवस्था व्याकुप्येत, असम्बद्धानामपि वस्तूनां 
चक्षुषा ग्रहणसम्भवात्‌ । तथा च रूपं रूपवद्‌ द्रव्यं चक्षुषा गृह्येतेति नि मो नियु क्तिक 
एव स्यात्‌ । तथा च कदाचिच्चक्षुषा गन्धशन्दस्पर्शादयोऽपि गृह्येरन्‌ । न चैतदस्ति । 
तस्मात्‌ सम्बद्धमेव वस्तु चक्षुषा गृह्येतेति स्वीकरणीयम्‌ । उक्तं च-- 


'सम्बद्धं वत्त॑मानं च गृह्यते चक्षुरादिना’ इति | एवं च सति घटादिभिरेकदेश 
एव चक्षुःसंयोगसम्भवात्‌ सर्वावयवावच्छेदेन चक्षुःसंयोगाभावाच्च कथङ्कारं घटोऽय- 
मिति प्रत्यक्षं स्यात्‌ ? न हि घटेकदेश एव घटः, अपि तु ये ये अंशा घटे तिष्टन्ति, तेषां 
भागानां साकल्येन समाहार एव घटपदवाच्यः। अतो घटेकदेशें चक्षुःसंयोगसत्त्वात्‌ 
कथमपि घटस्य साविकतया प्रत्यक्षं न सम्भवेत्‌, चक्षुःसंयोगशून्यानां घटांशानाँ ग्र हणा- 
सम्भवात्‌ । अतः कथङ्कारमवत्रवी प्रत्यक्षग्राह्म इति वक्तुं शक्यते? न च चक्षुः- 
सम्बद्धांशाविरेषाच्चक्षषाऽसम्वद्धानामप्यंशानामनुमितिः सम्भत्रेदित्यनुमित्यात्मक एव 
घटावयवविवोध इति वाच्प्रम्‌। यदि साकल्येन सर्वेषां भागानां प्रत्यक्षं कदापि 
स्यात्‌ तह्म॑ं घट इति प्रत्यक्षज्ञानं सिध्येत्‌ । सति च प्रत्यक्षेण घट इति ज्ञाने 
घटांशदर्शनेन अयं घट इत्यनुमानं सम्भत्रेत्‌। किन्तु कदाचिदपि 'अयं इटः’ इति 
ज्ञानमेव न भवितुमर्हति, सर्वैभागिस्चक्षुःसंयोगासम्भवात्‌ । अतो घट इत ज्ञानसम्भवे 
तावदंशदर्शनेन घटस्यानुमितिः कुतः ? साध्यज्ञानं हेतुदरशंनेन साध्यानुमितेरनुदयात्‌ । 
तस्माद्‌ यत्‌ किचिच्चक्षुषा सम्वध्यते तदनिङ्चितविशेषस्वरूपं यत्‌किचिदेतदिति 
ज्ञानमेव सर्वत्र सम्भवति, न पुनः कुत्रचिदपि 'इदमित्थम्‌’ 'इदमिदम्‌'इत्यादिरूपेण 
निश्चयात्मक ज्ञानं सम्भवेत्‌ । अतः प्रत्यक्षबलादवयविसिद्धिरिति कल्पनाविजुम्भणमेव। 

अथ यदि परमाणुपुञ्जात्मकमेव ज्ञेयं वस्त्विति प्रतिपादयितुमिष्येत, तदापि 
न मनोरथसिद्धिः। परमाणोरतीन्द्रिथत्वेन तत्पुञ्जस्याप्य तीन्द्रियतयोरिन्द्र्यादिभि- 
ग्रैहणायोग्यत्वात्‌ । अतः प्रयाससहस्रेरप्यवयवात्मक्ं वाऽवयविरूपं वा ज्ञेयं ज्ञानातिरिक्तं 
न व्यवस्थापयितु' शक्येत । 





१. रलोकत्रात्तिकम्‌, प्रत्यक्षप्रकरणम्‌, रलोकः ८४ । 
भाटुचिन्तामणिधृतश्चेदं वात्तिकम्‌, पृष्ठम्‌ २९ । 

२०८ सारस्वती सुषमा [ ४१ व° १-४ अ० 
बाह्यार्यानामभावेऽथंक्रियाव्यवस्थानुपपत्तिरिति पुर्वपक्ष:-- 


नन्तेदं ज्ञानाद्‌ भिन्नतय्रा प्रतोयमानानामर्थक्रियाकारिणां वस्तूनां यत्‌ स्वरूप- 
मुपलभ्यते, तदस्ति नास्ति वा, कि भवतां मतम्‌ ? अस्ति चेत्‌, विज्ञानव्यतिरिक्तस्या- 
थस्य सिद्धिः । नास्ति चेत्‌, कथं तत्तदर्थक्रिप्रानिष्पत्तये तत्तद्वस्तुग्रहणं नियमतो दुश्यते। 
यदि विज्ञानादति रिक्त किचिन्नास्त्येव, तदा दाहशेत्यनिवृत्तये यथाक्रमं जलानलयोग्रंहणं 
नियमतो न स्यात्‌ । एवं च सति सर्वाथिनः सवंत्रेव प्रवर्तेरन्निति चेत्‌ ? प्रागेव दत्तोत्त- 
रेणापि पुनरेतदविशेषतः प्रतिपाद्यते यतु 


बाह्यारारस्पालोकत्वव्पवस्थापनेन तत्‌समाधानम्‌-- 


ज्ञानं यदि न प्रकाशते, तहि स्वयमनिर्भासं ज्ञानं बाह्यमर्थं प्रतिपादयितुं न 
शक्नुयादिति सर्वैरेव स्वीकत्त॑व्यस्‌ । ज्ञाननिष्ट' निर्भासत्वमपि नान्यनिमित्तमनवस्था- 
प्रसङ्गादित्यप्यावेदितमस्माभिः। अथ सनिर्भासमपि ज्ञानं बाह्यं किचित्‌ प्रकाशय 
तीत्येवं तावत्‌ प्रतिपाद्यते । ज्ञानज्ञेययोः क्षणिकयोः सम्बन्धाभावः परस्परव्य्रापार- 
विरहादिति पूर्वमुक्तम्‌ । नापि विषयविषयिभावनिबन्धनः प्रकाइ्यप्रकाशकभावो 
ज्ञानातिरिक्तस्य बाह्यस्य ज्ञानस्य चेत्यपीतः प्रागेव विचारितम्‌ । तत्र ज्ञानस्य या 
ज्ञेयाकारता सा वस्तुभूतं ज्ञेयमपेक्षते न वेत्येवं तावदूबिचारणीयम्‌ । तत्र ज्ञानं स्वपूर्व- 
वत्तिनो विषयस्याकारमाधते, स्वपरवत्तिनो भाविनो विषयस्य वाऽऽक्रारं गह्वातीत्येवं 
पक्षद्र्‍यावगाहिनी विचारणा । तत्र पूर्ववत्तिनो विषयस्य ज्ञानक्षणे विनाशाद्‌ भाविनो 
विषयस्यापि ज्ञानक्षणेऽसत्त्वात्‌ तत्तदाकारग्रहणं ज्ञानस्य कथमापद्येत ? न हचसतां 
विषयाणामाकारग्रहणं सम्भवति । ज्ञानक्षणे त्वविद्यमानस्प्रापि विषयस्य यदि ज्ञानेना- 
कारो गृह्येत, ताहि विषयनिरपेक्षमेव तदाकारग्रहणं ज्ञानस्ापतितम्‌। एवं च सति 
विनापि विषयसत्तां तत्तदाकारग्रहणे ज्ञानस्य प्रवृत्ति को निरुन्ध्यात्‌ । न च युगपदुतुः- 
पन्नयोज्ञनिज्ञेययोज्ञेयाकारग्रहणं ज्ञानस्य वक्तु युगपदुत्पन्नयोः सव्येतरविषाणयोरिव 
तदसम्भवात्‌ । तथाहि ज्ञानेन ज्ञेयाकारग्रहणं प्रति. ज्ञेयं यदि कारणं स्यात्‌, तदैव 
ज्ञेयाविना भावसम्बद्धस्य ज्ञानस्य ज्ञेयाकारताग्रहणं युक्तम्‌। कार्यकारणभावश्च 
पोर्वापर्यभावनियतः। न हि पूर्ववत्तितां विना कारणत्वं सम्भवति, यतः कारणं 
स्वयमवस्थितं सत्‌ स्वशक्तिव्यापारयोगात्‌ कार्यं जनयेत्‌ । अतः कार्यात्‌ पूर्ववत्तिन 
एव कारणत्वं कल्पनीयस्‌ । तस्माद्‌ युगपदुत्‌पत्नयो: कार्यकारणभावासम्भवात्‌ 
स्वसमनियतोत्पन्नज्ञेयाकारग्रहणं ज्ञानस्य न सम्भाव्येत। न च विनष्टमपि ज्ञानं 

स्वाव्यवहितोत्तरक्षणोत्पन्नज्ञाने स्वाकारं समर्पयेदिति युक्तम्‌ । ज्ञानेन ज्ञेयाकारग्रहणक्षणे 
यदि ज्ञेयं नास्त्येव तदा कथङ्कारं ज्ञानेन ज्ञेयाकारो गृह्येत ? ज्ञेयमपि यदि विद्यमानमेव 
ज्ञाने स्वाकारं समर्पथितुं न क्षमते, तहि विनष्टस्य ज्ञेयस्य तदाकारसमर्पकत्वे का 
प्रत्याशा ? स्मर्येते च पुनराभाणकः- 


“मुग्धया भार्ययाऽभिधीयते पण्डक:--आर्यपुत्र ! अपत्यवती मे भगिनी 
किमर्थे नाहमिति, स तामाह-“मृतस्तेऽहमपत्यमृत्पादयिष्यामि'इति तथेदं विद्यमानं 
ज्ञानं चित्तनिवृत्ति न करोति, विनष्टं करिष्यतीति का प्रत्याशा ' । 


चित्राकारज्ञानानुपपत्तिः- 


नाप्यनागतस्य विषप्रस्याकारो ज्ञानेन गृह्यत इति युक्तम्‌ । न ह््मनुत्पन्नं ज्ञेयं 
स्वाकारं ग्राहयितुं शक्नुयात्‌ । तस्माज्‌ ज्ञानेन विषयव्यवस्थापनार्थं य आकारो गृह्यते, 
स न ज्ञेयसत्त्वसापेक्षः। अतो विनापि वस्तुभूतं ज्ञेयं संवृतिवशाद्‌ य आकारो गृह्येत, 
जञानेन तस्याप्ययथार्थत्वमेव समुचितम्‌ । न ह्ययथार्थेनाकारेणार्थः संविदितो भवेत्‌ । 
तथा सति भ्रान्तज्ञानस्थलेश्थंसंवेदनप्रसङ्ग: । एवं चित्रास्तरणस्थले ज्ञानस्य 
ज्ञेयाकारत्वाङ्गीकारे किमेकमेव ज्ञानमनेकाकारान्‌ गृह्ाति, आहोस्विदाकारभेदेन इति 
तत्रानेकान्येव जानातीति ? वस्तुतस्त्वेकमेव ज्ञानं तत्र स्वीकर्तव्यम्‌, अन्यथा नीलपीत- 
कृष्णरक्ताद्यवभाहिनीनामाकृतीनां भेदेन ज्ञानस्यापि यदि भेदस्तहि तत्र चित्रं ज्ञानमेव 
न भवेत्‌ । अपि तु नीलं पीतमित्याद्यनेकमेव ज्ञानं स्वीकर्तव्यम्‌ । एवं च सति 
स्वाकारपर्यंवसायिनां ज्ञानानामन्थाकारसंवेदनासम्भवात्‌ चित्रमित्यनुभवो नोपपद्येत, 
तथाविधानुभवस्य नीलपीताद्यनेकावगाहित्वनियमात्‌ । अतो ज्ञानं तत्र नानेकम्‌, अपि 
त्वेकमेव । एवं यदि चित्रास्तरणें ज्ञानस्य नीलादयो बहव आकाराः स्वीक्रियन्ते, तथा 
सत्यकाकारेऽपि सितादावर्वाङमध्यपरभागङ्पा बहव आकारा इति तत्रापि तदात्मकं 
ज्ञानमनेकमिति निष्पन्नं भवेत्‌ । तथा च सति कुत्राप्येकं ज्ञानमिति व्यवहारो नोप- 
पद्येत। अपि च, ज्ञाने ये विषयाकाराः स्वीक्रिग्रन्ते, तत्रेदं पृच्छयते-कि 
१. पातञ्जळव्यासभाष्ये समुद्ृतोऽयं सन्दभंः, साधनपादः; सूत्रम्‌-२४, पृ० २३४। 
२. उक्त च 
'अस्तु न हि स साख्प्यं विज्ञानं बाह्मवेदकम्‌ । 
तस्यापि सवंथाऽ्योगान्न युक्ता वेदकस्थितिः ॥? 


(तत्वसंग्रहः, का० २०३५) । 
२७ 

२१० सारस्वती सुषमा [४१ व० १-४ अ० 


विषयाणां सर्वथा सारूप्यं ज्ञाने, अथवा यत्‌किश्वित्‌ सारूप्यम्‌ ? सर्वथा सारूप्ये तु 
ज्ञानस्यापि ज्ञेयवज्‌ जडत्वमापद्येत । यत्‌किचित्सारूप्ये सर्वेषां ज्ञानानां सर्वात्मकत्वं 
प्रसज्येत, अर्थक्रियाकारित्वसारूप्यस्य सर्वत्र सम्भवात्‌ । तस्माज्‌ ज्ञानेन स्वातिरिक्तस्य 
विषयस्याकारो गृह्यत इति रिक्तं वचः' । 


ननु यजज्ञानं येन जनितं तत्तस्यैव संवेदकम्‌ । अतोंऽशतः सारूप्ये सत्यपि जन्य- 
जनकभावनियमाधीनत्वात्‌ संवेद्यसंवेदकभावस्य न सर्व ज्ञानं सर्वसंवेदकं स्यादिति 
वाच्यम्‌, भवेदेतदेवं यदि ज्ञेयस्य ज्ञानजनकता सिध्येत्‌ । न चैवम्‌, पौर्वापर्यादिभावः 
वेधुर्यात्‌ । अतः कथमपि ज्ञानस्य ज्ञेयाकारत्वं वास्तवमिति वक्तुं न शक्येत, अपि 
त्वलीकेनैवाकारेण सांवृतिकेन सर्वे प्रमाणप्रमेयव्यवहारा जायन्ते। सांवृतिकस्य 
चालीकत्वं प्रसिद्धमेव विदुषां सर्वेषास्‌। तस्माद्‌ बहिरर्थस्याभावेऽपि संवृतिजनितपूर्व- 
संस्कारवशाज्ज्ञाने कश्चिदाकारः प्रतिभासते । स चाकारोऽपि ज्ञानस्थालीक एव । अतो 
न साकारविज्ञानं वस्तुभूतं ग्राह्ममिति निराकारं विज्ञानं स्वप्रकाशमानमलीकाकारेस्तथा 
तथा प्रतीयमानं व्यवहारसाधकम्‌ । उक्तं च तत्वसंग्रहे-- 


“'शुद्धस्फटिकसङ्कारमर्थाकारेरनङ्कितस्‌ । 
येरिष्टं वेदनं केश्चिदिदं तान्‌ प्रतिसाधनम्‌ ॥' 


तस्मातु सर्वथेव निराकारं विज्ञानमेकं पारमार्थिकं वस्तु, बाह्यार्थसाधकादीनामाका- 


राणामप्यलीकत्वात्‌ । तस्माद्‌ विज्ञानातिरिक्तं सर्वमसदिति निराकारविज्ञानवादिना- 
माशयः । | 


साकारविज्ञानवादिमते तु विज्ञानपरिणामो वस्तुभूत एव बाह्याकारत्वेन 
प्रतीयते । अतो विज्ञानातिरिक्तं बाह्यं यद्यपि नास्ति, तथापि परिणामप्रभावादाका- 
रस्य विज्ञानाव्यतिरिक्तस्य विज्ञानवदेव सत्त्वमद्धीकत्तंव्यसु, न तु विज्ञानातिरिक्तं 
किञ्चित्‌ सिध्यति, विज्ञाननिष्ठस्याकारस्य विज्ञानाव्यतिरिक्तत्वात्‌ । अत एवाकार- 
भेदादविज्ञानभेद प्रतीतिरपि समुपपद्यते लोकेषु । 


'सर्वात्मना च सारूप्ये ज्ञानेऽज्ञानादिता भत्रेत्‌ । 
साम्ये केनचिदंशेन सर्व स्यात्‌ सवंवेदकम्‌ ।।' 


(तत्त्वसंग्रहः, का २०३८) । 
२. तत्त्वसंग्रहः, का २०३४ । 

अत एव ग्राह्मस्यार्थस्यानुपपत्तौ नीलपीताद्याकारविज्ञानं केवलं विज्ञानस्येव 
परिकल्पिताका रविशेष इति विज्ञानवादिम तं सुपपन्नमिति दिक्‌ । 


एकस्येव विज्ञानस्यालयविज्ञानादिभेदेनाष्टविवतासाधनम्‌-- 
साकारविज्ञानवादे विज्ञानं तात्तिवकतयेकमपि प्रवाहरूपेण त्रिधा परिणमते । 
तच्चालयविज्ञानं किलिष्टमनोविज्ञानं प्रवृत्तिविज्ञानं चेति त्रिविधम्‌ । तथा चोक्तस्‌- 


'आत्मधर्मोपचारो हि विविधो यः प्रवत्तंते । 
विज्ञानपरिणामोऽसो परिणामः स च त्रिधा ।। 
विपाको मननाख्यश्च विज्ञप्िविषयस्य च' ।' 


उक्तं च स्थिरमतिभाष्ये— 


'स एष त्रिविधः परिणामो विपाकाख्यो मननाख्यो विषयविज्ञप्त्याख्यश्च ˆ ।' 


इति | 
तत्रालयविज्ञानं सर्व विज्ञानवीजम्‌ । उक्तं च-- 
'तत्रालयाख्यं विज्ञानं विपाकः सर्वंबीजकम्‌* ॥' इति । 
आलयराब्दस्य गृहस्थानाधारोऽर्थः । तदेवोक्तम्‌-- 
‘आलयः स्थानमिति पर्यायो * ।' इति । 
आलयविज्ञानस्वरूपनिरूपणम्‌-- 


तत्रालीयन्त उपनिबध्यन्तेऽस्मिन्‌ सर्वधर्माः कार्यभावेनेति वा, आलीयते उपनि- 
बध्यते कारणभावः सर्वधर्मेष्विति वा व्युत्पत्त्याऽल्यशब्दो निष्पन्नः । विजानातीति 
विज्ञानम्‌ । तथा चालयं चासौ विज्ञानं चेत्यालयविज्ञानम्‌। यच्च नीलमिति पीतमिति 
प्रवृत्तिविज्ञानानि प्रकाशन्ते तेषामाधारः, उत्पत्तिस्थानं चालयविज्ञानम्‌ । नहि तेषां 
रवत्तिविज्ञानानां निराधारत्वं निरालम्बनत्वं वा सम्भवति । अतस्तेषामपरिच्छिन्न- 


विज्ञप्तिमात्रतासिद्धिः, त्रिशिकाकारिका, का० १, २-पूर्वाघंः । 
विज्ञप्तिमात्रतासिद्धिः, त्रिशिकाकारिका, का० २ पूर्वाघंः-स्थिरमतिभाष्यम्‌ । 
विज्ञप्तिमात्रतासिद्धिः, त्रिशिकाकारिका, का० २-पराघंः । 
विज्ञप्तिमात्रतासिद्धिः, त्रिशिकाकारिका, का० २-पूर्वाघंः- स्थिरमतिभाष्यम्‌ । 

मालम्बनं किचिद्वर््तते, तदेवालयविज्ञानम्‌। तथाहि, आलयविज्ञानस्थ द्वेविध्यम्‌— 
एकमध्यात्मम्‌ उपादानविज्ञप्तिरूपम्‌ । अन्यञ्च बाह्िकतयाऽपरिच्छिन्नाकारभाजनम्‌ । 
तत्राध्यात्ममुपादानम्‌, अन्यच्च बहिरर्थाकारतया प्रतीयमानं प्रवृत्तिविज्ञानम्‌ । वस्तुत 
आलयविज्ञानमेव मूलं विज्ञानम्‌ । न ह्यालयविज्ञानमन्तरेण विज्ञानप्रवृत्तिसम्भवः । 
अत्र समुद्रेण दृष्टान्तः कल्पयितुं शक्यते । तथाहि, समुद्रस्यान्तर्वर्ती कश्चिदाभ्यन्तरीण- 
स्तरः सर्वदेव प्रवहत्‌ सर्वेषां तरङ्ाणामाधारोऽपि स्वयं सर्वदेव स्वरूपेणावतिष्ठते, 
तमेव चाश्रित्य अन्ये तरङ्गाः प्रतिक्षणमुपचीयमाना अपचीयमानस्वभावाश्च पुनः पुनः 
क्रमन्ते, तथाऽत्रापि विज्ञानस्य कश्चित्‌ प्रशान्तभागः प्रवाहाणामाधारतयाऽवस्थितस्तदे- 
वालयविज्ञानम्‌, तथा विविधवासनावशात्‌ प्रवृत्तिविज्ञानतरःङ्गा ये नाम प्रतीयन्ते, 
तेऽप्यालयविज्ञानमूलका एव । तस्मादालयविज्ञानं ` सर्वविज्ञानमूलस्‌ । एवं यथा गृहेषु 
सर्वाणि द्रव्याणि संभृतानि तिष्ठन्ति, एवमेवालयविज्ञाने वासनारूपेण सर्वाणि प्रवृत्तिः 
विज्ञानानि तिष्ठन्ति, अतोऽप्यालयविज्ञानं सर्वेषां विज्ञानानां मूलस्‌ । अत एवोक्तम्‌ 
विपाकः सर्वबीजकमिति) ।' 
तथा च घटमहं जानामि नीलमहं पञ्यामीत्यादिषु विभिन्नेषु प्रवृत्ति- 

विज्ञानेषु अहमहमित्याकारिका या चित्सन्ततिरनुवरत्तते, सेवालयविज्ञानमितिनिर्णेतु 
शक्यते। एवं विज्ञानस्य द्वितीयपरिणामो मननाख्यः क्लिष्टमनःसंज्ञकः प्रसिद्धः । 
आलयविज्ञानप्रवृत्तिविज्ञानयोः सम्बन्धसम्पादकमिद' विज्ञानम्‌ | यच्च पुनर्मनोविज्ञानं 
ततु तु मानससुखदुःखादिबोधात्मकम्‌, तन्न क्लिष्टमनःसंज्ञकम्‌ । यतः षडेव प्रवृत्ति- 
विज्ञानानि। रूपविज्ञानम्‌, रसविज्ञानम्‌, गन्वविज्ञानम्‌, स्पर्शविज्ञानमु, शब्दविज्ञानं 
मनोविज्ञानं चेति। एतेषां षण्णां प्रवृत्तिविज्ञानानां स्पष्टतया प्रतोयमानानां 
याऽस्पष्टावस्था, तदेव क्लिष्टमनोविज्ञानम्‌ । तत्तु परिगणनया सप्तमं विज्ञानम्‌ । अष्टमं 
चालयविज्ञानमित्यष्टौ विज्ञानानि । एतेषां विज्ञानानां विशेषतः परिचयस्तु बौद्धशास्त्रेषु 
प्रसिद्ध इति विस्तरभिया नेह प्रपञ्च््रते । उक्तं च विज्ञप्तिमात्रतासिद्धो- 

'यत्रजस्तन्मयेरन्येः स्पर्शायेश्चार्हतो न तत्‌। 

न निरोधसमापत्तौ मार्ग लोकोत्तरेण च॥ 

द्वितीयः परिणामोऽयं तृतीयः षडविधस्य या। 

विषयस्योपर्छब्धिः सा कुशलाकुरलाद्वया^ ॥' 


एतेषां विज्ञाननां तरङ्गकल्पत्वमपि तत्रेव निर्धारितम्‌ 


००... न ७, डिडिदि 


१. विज्ञप्तिमात्रतासिद्धिः, त्रिशिकाकारिका, का० २-पराधं; । 
२, विज्ञप्तिमात्रतासिद्धिः, त्रिशिकाकारिका, का० ७, ८। 


CC-0. Lal Bahadur Shastri University, Delhi. Digitized by Sarvagya Sharada Peetham 


आ आह न्या 


ज्ये०भा०मागं०फा०पु० २०४३ वि० ] विज्ञानवादपयंतेक्षणंम्‌ २१३ 


'पञ्चानां मूलविज्ञाने यथाप्रत्ययमुद्भवः । 
विज्ञानानां सह न वा तरज्भाणां यथा जले"॥/ 


विज्ञानानामसदालम्बनत्व म्‌-- 


अथ विज्ञानातिरिक्तस्य वाह्यस्याभावेऽपि विज्ञानपरिणामवशाद विविधाकारा 
ये नाम प्रतीयन्ते, ते खलु विज्ञानस्येवाकारा न तु विज्ञानातिरिक्तता तेषाम्‌ । 
अतोऽवस्तुभ्‌ तस्यापि विज्ञानव्यतिरिक्ततया प्रतीयमानस्य विकल्पलुल्यत्वं बोध्यम्‌ । 
तथा चोक्तम्‌ 
'विज्ञानपरिणामोऽयं विकल्पो यद्विकल्प्यते । 
येन तन्नास्ति तेनेदं सर्वं विज्ञप्षिमात्रकस्‌`।।' 
तस्मादारोपिताः सर्वे प्रतीयमाना वस्तुशून्या विकल्पमात्रस्‌ । तथा चोक्तं 
पातञ्जले-- 


'शब्दज्ञानानुपाती वस्तुशून्यो विकल्पः} ।' 


एवं स्थिरमतिभाष्येऽप्युक्तस्‌- 

“अध्या रोपितार्थाका रास्त्रेधातुकाश्चित्तचेत्ता विकल्प उच्यते। यथोक्तम्‌ 
'अभूतपरिकल्पस्तु चित्तचेत्तास्त्रिधातुका' इति । तेन त्रिविधेन विकल्पेनालयविज्ञान- 
किलिष्टमनःप्रवृत्तिविज्ञानस्वभावेन स्वसम्प्रयोगेण यद्विकल्प्यते भाजनमात्मा स्कन्ध- 
धात्वायतनरूपशब्दादिकं वस्तु तन्नास्तीत्यतः स विज्ञानपरिणामो विकल्प उच्यते, 
असदालम्बनत्वात्‌* ॥” 


एतावता प्रबन्धेन विज्ञानवादिबौद्धानां मतं यथामति किञ्चिदालोचितम्‌ । 
दुरवगाहबौद्धसिद्धान्तसागरे यद्यपि बहून्येव वक्तव्यरत्नानि विराजन्ते, तथापि सर्वथा 
तेषां समुद्ध रणं नास्मिन्‌ क्षुद्रकलेव रे निबन्धे सम्भवत्येवेत्यतो येषां सिद्धान्तानामुल्लेखः 
प्स्तूयमानवस्तुप्रकटनायोपयुज्यते, तेषां तेषां सिद्धान्तानां संक्षेपतः समावेशः क्त 
एवास्मिन्नध्याये। अतः कथमेषामेव सिंद्धान्तानामुपादानम्‌, नान्येषामिति पर्यनु- 


योगानवकाशः । 
१. विज्ञप्तिमात्रतासिद्धिः, त्रिशिकाकारिका, का» १५। 
२. विज्ञप्तिमात्रतासिद्धिः, त्रिशकाकारिका, का० १७। 
३. पातञ्जलदशंनम्‌, समाधिपादः, सूत्रम्‌ ९ । 
४. विज्ञप्तिमात्रतासिद्धिः, त्रिशिकाकारिका, का० १४-स्थिरमतिभाष्यम्‌, पृ ° ७९ । 

बिज्ञानवादिनां बौद्धानां मते ज्ञानातिरिक्तस्य बाह्यस्यानङ्गोकारे प्रधानत- 
स्तिस्रो युक्तयः परिलक्ष्यन्ते । तत्र प्रथमा युक्तिस्तावद्‌ व्यवहा रानृकूलतयाऽर्थक्रियाकारि- 
त्वेन बाह्यानां वस्तूनामस्तित्वं स्वीकरणीयमिति बाह्यार्थंवादिनां य सिद्धान्तस्तन्नि- 
रसनम्‌ । यतो न खलु व्यवहारो वस्तुसापेक्षः, अपि तु ज्ञानसापेक्ष एव सः। सर्वा- 
सामर्थक्रियाणां सुखदुःखयो रन्यतरत्वेन पर्यवसानातु सुखदुःखयोः पुनर्ञञानमात्रसापेक्षतया 
न तत्र ज्ञानातिरिक्तस्त्र वस्तुनः प्रयोजनम्‌ । दुञ्यते च पुत्रादिमरणे संघटितेऽपि तद- 
जानतः पुंसो न तज्जनितशोकादिकम्‌, अपि च, जीवितस्थापि तनयस्य पाश्वे शयानस्थ 
तदा स्वप्ने मरणमनुभूतं तदा तज्ज्ञानमात्रेणेव महान्‌ शोकः सम्पद्यते। तत्र शोक- 
स्याश्रपातादिकमेव प्रमाणम्‌ । तथाविधं स्वप्नं पञ्यतोऽश्रृभिरुपाधानं सिक्त भवेदिति 
प्रत्यक्षत एवोपलभ्यते । अनेनेव प्रमाणितं यद्‌ वस्तु तथाविधं तिष्ठति न वा, न तेन 
किञ्चिदायातम्‌, तज्ज्ञानमात्रमेव दुःखादिजनकम्‌ । एवं सुखादिकमपि समानेनेव न्यायेन 
व्यवस्थापयितुं शक्यम्‌ । पूर्वपुरुषेभूम्यादिषु प्रथितानां रत्नानामज्ञानान्न सुखादिकं 
स्यातु, अपि तु स्वप्नादौ तथाविधार्थप्राप्तिसन्दर्शनेन महान्‌ सन्तोषः स्यादिति सर्वानु- 
भवसिद्धम्‌ । दृश्यते च स्वाप्निकरतिसुखादिकमपि सर्वषास्‌ । अतोऽनवस्थितेऽपि वस्तुनि 
तत्तज्ज्ञानमात्रेणेव सुखादिकं सम्पद्यत इति सिद्धमेव । तस्मात्‌ सुखादिकं न वस्तुसत्ता- 
समनियतम्‌, अपि तु तत्तज्ज्ञानेनाविनाभावः सुखदुःखयोः । 

तथा च सत्यर्थक्रियापर्यवसायि सुखदुःखादिकं यदि ज्ञानमात्रसम्पाद्यं तहि 
तथाविधार्थक्रियाकारित्वेन ज्ञानातिरिक्तस्य वाह्यवस्तुनोऽस्तित्वे न किञ्चित्‌ प्रमाणम्‌, 
यतोऽथंक्रियाकारित्वबलेनेव वस्तूनां सत्त्वं व्यवस्थापितं परेः, सा चार्थक्रिया यदि 
चस्तुनिरपेक्षा ज्ञानमात्रसाध्या च, तदा तथाविधार्थक्रियाकारिणां वस्तूनामस्तित्वं 
नेव सिध्येत्‌। अतो व्यवहारानुकूलतया ज्ञानातिरिक्तस्य बाह्यवस्तुनः किञ्चित्‌ 
प्रमाणं नोपपद्यते । द्वितीया युक्तिः पुनर्ज्ञानज्ञेययोः सम्बन्धासिद्धिः। तथाहि, 
सर्वेषां भावानां क्षाणकत्वं बोद्धशास्त्रेषु युक्तिसाधितस्‌ । अतः सत्त्वस्य क्षणिकत्व- 
व्याप्यतया ज्ञानज्ञेययोरपि सत्त्वेन क्षणिकत्वं स्वीकर्तव्यम्‌ । एवञ्च सति ज्ञान- 
ज्ञेययोः सम्बन्ध एव न सम्भवेतु। तथाहि ज्ञानमसम्बद्धं वस्तु नैव प्रकाशयेत्‌ । 
असम्बद्धवस्तुप्रकाशकत्वे ज्ञानस्य सर्वज्ञानानां सर्वंवस्त्ववभासकत्वप्रसङ्गाञ्ज्ञानं 
किम्भूतं जञेयं प्रक्राशयेदिति नियमो न स्यातु। अतो ज्ञानातिरिक्तस्य बाह्यवस्तुनोऽस्तित्वं 
यदीष्येत, ताह ज्ञानज्ञेययोः सम्बन्धोऽप्यवस्यं स्वीकर्तव्यः स्यात्‌ । वस्तुतस्तु स एव न 
घटते । तथाहि, ज्ञानं यदि ज्ञेयातु पूर्वमेव स्यात्‌, तहि ज्ञेयं विनेव ज्ञानोत्पत्तिस्वीकारे 
ज्ञानविषयतया ज्ञेयस्वीकारो निरथेक: । यतो यं व्रिषयं विनेव यज्ज्ञानमुत्पद्यते, तज्ज्ञानं 

स्वयमेव सिद्धमिति न विषयेण तत्र किञ्चित्‌ करणीयं विद्यते । अपि च, पूर्ववत्तिना 
ज्ञानेन परभाविनो विषयस्य सम्बन्ध एव न सम्भाव्यते । सम्बन्धिनोः समकालीनसत्त्वं 
विना न सम्वन्धसिद्धिः । यतो येन यतु स्वायत्तीक्रियते, तेनेव तत्‌ सम्बध्यते । न ह्यनव- 
स्थितस्य पूर्ववत्तिनो ज्ञानस्य परक्षणोत्पन्नानां विषयाणां स्वायत्तीकरणं सम्भवेत्‌, असतः 
कर्तृत्वायोगात्‌ । न वा जञेयात्‌ परवत्तिनो ज्ञानस्य पूर्वंवत्तिना ज्ञेयेन सम्बन्धः सम्भत्रेत्‌, 
ज्ञानकाले ज्ञेयस्य विनागातु, सदसतोः सम्बन्धाभावात्‌ । नापि युगपदुत्पन्नयोः ज्ञानज्ञेययोः 
सम्बन्धः सम्भवति, सव्येतरविषाणयोरिव युगपदुत्पन्नयोः सम्बन्धासिद्धेः। तस्माद्‌ 
जञेयपूर्ववत्तिनो ज्ञानस्य ज्ञेयपरवत्तिनो वा ज्ञानस्य ज्ञेयेन सम्बन्धो न सम्भवेतु, तयोर्व्या- 
पाराभावादिति ज्ञानज्ञेययोः सम्बन्धासिद्धिः । अतो ज्ञानातिरिक्तस्य ज्ञेयस्यास्तित्वं नेव 
सिध्येत्‌, ज्ञानेन तत्सम्वन्धासम्भवात्‌ । तत्र तृतीया युक्तिस्तावज्‌ ज्ञेयस्वरूपमेव न 
सिध्यति । तथाहि ज्ञे्रमवयविरूपमवयवरूपं वा ? न च तृतीयः प्रकारो वरत्तते। न च 
तत्रावयविरूपत्वं ज्ञेयस्य सम्भवेत्‌ । यतोऽवयवित्वं नामावयवसमूहघटितत्वभ्‌ | तद्घटन- 
प्रकारश्च द्विधा सम्भवेत्‌ । तत्रेकेनावयवेनावयवान्तरसंयोगादवयवी यथाक्रमं भवितु- 
मर्हति । 

तद्‌ यथा, द्वाभ्यां तन्तुभ्यां संयुक्ताभ्यां प्रथमं किञ्चिदवयविरूपं निष्पद्यते । 
एवं क्रमेण सूत्रान्तरसंयोगवशातु्‌ पटाख्यो महानवयवी सिध्यति | वस्तुतस्त्वयं प्रकारो 
न सम्भवेत्‌, यतोऽवयविनोऽवयवविभागक्रमेण यत्र पर्यवसानं तत्तु निरवयवं किञ्चित्‌ 
परमाण्वादिसंज्ञकं तेषामभिमतम । तत्र च द्वाभ्यां परमाणुभ्यां परस्परसंयृक्ताभ्यां 
दृयणकम, एवं कतिपयैद्र्यणकेस्त्रथणुकमित्यादिक्रमेण महावयवी सम्पद्यत इति तेषां 
प्रक्रिया | तत्र च निरवयवानां परमाणनां दिग्देशाद्यभावात्‌ प्रदेशवद्व्याप्यस्य संयोगस्य 
तत्रासम्भवः। सावयवस्य च सावयवान्तरेण वस्त॒ना संयोगः परिलक्ष्यते । यथा सूत्रं 
सूतान्तरेण संयुज्यते । तथा चेकदेशेन परस्परसंयोगवतो द्रव्ययोः संयुक्तदेशाति रिक्तदेश- 
मादाय प्रत्येकावयवपरिमाणापेक्षया महत्त्वादिकं जायते । किन्तु निरवयवयोः परमाण्वोः 
प्रदेशासम्भवान्त तथाविधसंयोगः कल्पयितं शक्यते । अथ यदि द्योः परमाण्वोनिरव- 
यवत्वात्‌ सामग्रः संयोगो भवेत्‌, तहि प्रथिमानुपपत्तिः। एकस्मिन्‌ परमाणावन्यस्य 
परमाणोः साकल्येन प्रवेशान्नहि तदानीं परमाणूपरिमाणापेक्षया किञ्चित्‌ परिमाणान्तरं 


सम्भाव्येत । तस्मान्नेवावयवी सिध्येत्‌। अथ यद्यवयवसमूहात्मकं ज्ञेयं वस्तु, तहि 
पुञ्जान्तरगंतानां परमाणूनां प्रत्येकं निरवयदतयाऽतीन्द्रियत्वेन पुञ्जस्याप्यतीन्द्रियत्वमेव 


स्यात्‌ । नहि पूञ्जान्तर्भुक्तपरमाण्वतिरिक्तं किञ्चितु पुञ्जाख्यं प्रसिध्यति । तस्मान्निर- 
वयवानां परमाणूनां संयोगासम्भवातु समूहात्मकपुञुजस्यापि निरन्तरनिरवकाशेनावः 

स्थानमात्रत्वं परमाणूनां सिध्येत्‌ । न हि तेनातीन्द्रियाणां परमाणूनां स्वस्वभावमतिक्रग्य 
कथञ्चिदेन्द्रियकत्वं कल्पयितु शक्येत । प्रत्येकं परमाणूनां सुतरामतीन्द्रियतया ज्ञाना- 
विषयत्वे न ज्ञेयतासमासाद्यते। अतो यञ्ज्ञेयतयाऽभिमन्थते, तन्नावयविरूपं न वा$वयव- 
रूपमिति विचारः सर्वथा ज्ञेयस्येच शशविषाणायमानतामेवापादयति । अतः केवलं 
प्रतिक्षणं समुत्पन्नं स्वप्रकाशं विज्ञानमेवेकमपि संवृतिवशाद्‌ ग्रहीतुग्रहणग्राह्याकारतया 
विकल्प्यते । 


तत्र साकारविज्ञानवादिनां मते विज्ञानस्यैव परिमाणो नीळपीताद्याकार 
इति परिणामभेदवशाद्‌ ग्राह्यतया प्रसिद्धानामवस्तुभूतानामपि नीलपीतादीनां पारस्परिको 
भेदः कल्प्प्रते। तत्तु प्रवृत्तिविज्ञानमाल्यविज्ञानमिति च प्रधानतो द्विविधम्‌। एवं 
क्लिष्टमन:संज्ञक॑ विज्ञानान्तरमपि प्रवृत्तिविज्ञानालयविज्ञानयोरन्तराळे किञ्चिद्‌ 
बोढ़शास्त्रप्रसिद्धमित्यावेदितमस्माभिः । तथा चानादिसंवृतिवशाद्‌ ये ये विज्ञानाकारा 
अनुभूताः, तदनुभवजन्यसंस्कारवशात्‌ सर्वेषु जन्मसु विज्ञानं तत्तदाकारेण प्रवर्तमानं 
ग्राह्यग्रहणग्रहीतृभेदेन परिकत्पिर्तामति विज्ञानातिरिक्तं प्रतीयमानं सर्व शशविषाणादिवत्‌ 
तुच्छमेवेति साकारविज्ञानवादिमतस्‌ । निराकारविज्ञानवादिमतेऽपि विज्ञानातिरिक्तस्य 
बाह्यस्य तुल्ययुक्त्येवाभावादलीकत्वमेव । अपि तु विज्ञानस्य य आकार इति कथ्यते, 
तदपि न समीचीनम्‌ । किन्तु यथा शुद्धे स्फटिके प्रतिबिम्बवशात्‌ स्फटिकं लोहिताकार- 
मिव प्रतीयते, तद्वदेवानाद्यविद्यासञ्चितानां संस्काराणां प्रतिबिम्वपातात्‌ कल्पितेन तेन 
प्रतिबिम्बेन विज्ञानं तत्तदाकारप्राप्तमिव प्रतीयते, विज्ञानं तु वस्तुतो निराकारमेव । 
उभयोरेव मते विज्ञानातिरिक्तस्थ बाह्यस्याभावाद्‌ बाह्यतया प्रतीयमानं सर्वथाकाश- 
कुसुमादिवद्त्यन्ततुच्छं विकल्पमात्रमिति विज्ञानवादिनामाशय इति दिक्‌ । 

अविद्यास्वरूपम्‌ 


श्रीसुघाकरदीक्षितः 
प्राध्यापकः, 
न्याय-वेशोषिकविभागे 
सम्पूर्णानन्दसंस्कृतविश्वविद्यालयस्य 


६8 ६ ४8 


मानवः सुखमेव वाञ्छति, तदर्थ प्रतिक्षणं सर्वात्मना यतते च, परमन्ततः 
हृदयपरितापजनकं प्रियविप्रयोगजन्यम्‌ अप्रियसंयोगजन्यं वा दुःखमेव लभते । अत्र 
श्रीमतो भत्त हरेः पद्यमिदं हठात्‌ स्मरणपथमायाति- 
“उत्खातं निधिशङ्कया गिरितलं ध्याता गिरेर्धातवः 
निस्तीर्णः सरिताम्पतिर्नृपतयो यत्नेन संसेविताः । 
मन्त्राराधनतत्परेण मनसा नीताः इमशाने निशाः 
प्राप्तः काणवराटकोऽपि न मया तृष्णेऽधुना मुञ्च माम्‌ ॥” इति । 
अनया तुष्णया निगडिता एव वयं विविधासु पुण्यपापजनिकासु प्रवित्तिष्‌ 
निरता जरा-रोग-शोक-परिताप-बन्धन-मरणादिरूपासु नेकविधासु दुर्दान्तदुःखपरम्परासु 
निमज्जामः । 
अनयाऽस्माकं दुर्देशया नितान्तं सन्तप्तः परमकारुणिकस्तत्रभवान्‌ शङ्कराचांयंः 
अस्मान उद्वर्त श्रुतिशिरोभूताभ्यः उपनिषद्भ्यः भद्वेतसिद्धान्तामृतं दुदोह । 
अद्वेतसिद्धान्तानुसारं जन्म-मरणलक्षणं दुःखं भोक्तृभोक्तव्यादिलक्षणः सर्वोऽपि 
दुइ्यमानः दुःखमयः प्रपञ्चश्च अविद्याया विलासमात्रम्‌ । अस्या अविद्यायास्तत्त्वज्ञानेन 
निवृत्तौ सत्यामेव निरतिशयसुखस्वरूपः अपवर्गः समवाप्तुं शक्यः । 
केयमविद्येति साम्प्रतं चिन्तनीयम्‌ । यद्यपि भगवत्‌पदवाच्यतामधिगन्तं प्रथमं 
विद्याविषयकं चिन्तनमनन्तरं चाविद्याविषयकं चिन्तनं युक्त प्रतिभाति— 
“उत्पत्ति प्रलयं चेव भूतानामगति गतिस्‌ । 
वेत्ति विद्यामविद्यां च स वाच्यो भगवानिति ॥” 
इति प्रसिद्धेः परमत्र प्रथममविद्याविचारणायामस्ति कञ्चन विशेष: । स चायम्‌ 
२८ 

प्राणिमात्रस्याभिलाष: श्रेयोविषयकः प्रेयोविषयकम्च । श्रेयः कल्याणम्‌, प्रेयः 
प्रियस्‌ । कल्याणापेक्षया प्रियस्य चित्ताकर्षकत्वस्‌ आवर्जकत्वञ्चाधिकमिति निवि- 
वादम्‌ । अत एव प्रियङ्करा उपायाः प्राणिभिः प्रथममनुष्ठोयन्ते, कल्याणकरेषु उपायेपु 
तु तदेव प्रवृत्तिः जायते, यदा विचारप्रवणं चित्तं निविकार सत्‌ सूक्ष्ममीक्षितुं स्थेर्यमा- 
सादयति । प्रियङ्कराणामुपायानां स्रोतः अविद्या, श्रेयस्कराणां तु विद्या। अत एवा- 
विद्यायाः स्थानं प्रथममयत्नसिद्धं च, विद्यायास्तु तदनु यत्नसाध्यं स्थानस्‌ । तेनाविः 
द्यायाः प्रथमं स्वरूपिन्तनं युक्तमिति । 


एवमविद्यायाः स्वरूपे प्रथमं चिन्त्यमाने भगवत्पादानां श्रीमतां शङ्कराचार्याणां 
मतेन भावरूपेव सा सिद्धधति । यद्यपि अविद्यापदोच्चारणसमकालमेवापाततो विद्याया 
अभाव एवाविद्येति प्रतीयते, तथापि नाभावाद्‌ भावोत्पत्तिरिति न्यायेन अस्मिता-राग- 
द्वेषादीनामविद्याकार्याणामभावादुत्पत््सम्भवमभ्युपगम्यास्या भावरूपत्वमेव स्थिरी- 
क्रियते । अत एव संक्षेपशारीरके श्रीमान्‌ सर्वज्ञात्ममुनिः स्पष्टं वदति-- 
“नाभावतास्य घटते वरणात्मकत्वात्‌ 


नाभावमावरणमाहुरभावशोण्डाः । 
अज्ञानमावरणमाह्‌ च वासुदेवः 


तद्भावरूपमिति तेन वयं प्रतीमः ॥” 


अस्या अज्ञानापरपर्यायाग्रा अविद्याया आवरणकारित्वं गीतायां भगवतो वासु- 
देवस्य एभिर्वचनेः स्पष्टम्‌-- 


“अज्ञानेनावृतं ज्ञानं तेन मुह्यन्ति जन्तवः ।” (५-१५) । 

“घूमेनात्रियते वह्निर्यथादर्शो मलेन च। 

यथोल्बेनावृतो गर्भस्तथा तेनेदमावृतम्‌ ॥” (३-३८) इति। 
अस्या आवरणकर्त्र्या अविद्याया नाशः, अधिष्ठानस्य परमतत्त्वस्य परब्रह्मणः 

साक्षात्कारेणेव भवतीत्यपि भगवान्‌ वासुदेवः गीतायामेव प्रतिपादयति 

“ज्ञानेन तदज्ञानं येषां नाशितमात्मनः। 

तेषामादित्यवज्ज्ञानं प्रकादायति तत्परम्‌ ॥” (४।१४) इति । 
श्रतिरपि अत्रार्थ प्रसिद्धा--“तमेव विदित्वाऽतिमृत्युमेतो”ति । 


यद्यपीयमविद्या शङ्कराचार्यमतेऽनिर्वचनीया, तेन चास्याः सदसदविलक्षणत्वेन 
भावात्मकत्वप्रतिपादनमपि न साम्प्रतं प्रतिभाति; परं जगत उपादानकारणत्वेनाभ्युप- 

गम्यमानाया अस्था भावाभावविलक्षणाया अभावपदेन व्यपदेशापेक्षया भावपदेन 
व्यपदेशो युक्त इति दृष्ट्येव भावात्मिकेयमिति मन्ये शङ्करानुयायिनः स्वीकुवं न्ति । 

सुक्ष्ममीक्ष्यते चेहशाविद्येपे विद्यैवाविद्यापदाभिधेया भवति । जगत उपादानत्वेन 
स्वीक्रियमाणाया अस्या कि नामेति प्रश्नस्य नास्ति कि्चितु समाधानम्‌, अत एव विद्या- 
पदस्य पूर्व निपेधार्थकस्य, अल्पार्थकस्य सादुश्यार्थकस्य वा नञ उल्लेखेन कथञ्चिदियं 
प्रसिद्धि नीयते प्रकारान्तराभावात्‌ । तथा चास्या अभिधायकोऽयमविद्याशब्दः इयम्‌ 
अल्पविद्या; अपूर्णविद्या, सन्दिगधविद्या, विपरीतविद्या वेति शब्दमर्याद गा स्पष्टयति । तेन 
हि विद्यैव न्यूना विपरीता सन्दिग्धा वा सती अविद्यापदव्यपदेश्येति स्फुटं प्रती यते । एवं 
स्थिते विद्यावाचकपदेनैव वाच्यमानेयं नूनं भावरूपेव स्यादिति मतिरजायत एव । 

किञ्च यया सामग्र्या विद्यावृत्तेः समुदयः स्वीक्रियते, तस्याः पृथक्‌ काचन 
सामग्री नास्त्यविद्यायाः । विद्यावृत्तः कारणकूटकुक्षौ ज्ञानस्य इच्छायाः प्रयत्नस्य चान्त- 
भावः शास्त्रसम्मतः। ज्ञानं वुद्धयधीनम्‌, इच्छा मनोऽधीना, यत्नश्च ज्ञानेन्द्रियाधीनः । 
अत एव बुद्धि: मनसा, मन इन्द्रियेण, इन्द्रियश्च विषयेण यदा सन्निकृष्टं भवति, तदा 
घटपटादिविषयाणां निश्चयात्मकमपरोक्षज्ञानं जायते । पर्यन्ते च कमेंन्द्रियचेष्टया कार्य 
सिद्धयति । यदा हि तमोगुणमहिम्ना एषां बुद्धयादीनामवान्तरव्यापारे न्यूनत्वं वेपरीत्यं 
वा भवति, तदेव चरमफलत्वेनाभिप्रेतं ज्ञानं क्रिया वाऽभीष्टरूपमनासाद्यानभोष्टं रूपमा- 
सादयति, तेन विपरीतफलोत्पादोऽपरिहार्यः । एतेन हि ज्ञाने इच्छायाम्‌ प्रयत्ने चागन्तुकः 
दोषवशेन सति वेपरीत्ये विद्येवानभीष्टस्यानिष्टस्य वा फळस्योत्पादिका सती भविद्यात्वं 
भजत इति स्थितम्‌ । अनया दिशाऽपि अविद्याया भावरूपतेव स्फुटीभवति । 


यतो विद्येव तमोगुणमहिम्ना मलिना सती अविद्येत्युच्यतेऽतो विद्याऽविद्ययोः 
मूलतः सत्यप्येक्ये साधनफलादिमूलकः परस्परं भेदोऽप्यपरिहार्यः। विद्याया मार्गः 
अन्तर्मुखः, अविद्यायास्तु बहिर्मुख: । विद्याया अपवर्गः फलम्‌, अविद्यायाश्च संसारः 
फलम्‌ । अत एवाविद्यायाः स्वरूपपरिचयस्त्यागायापेक्ष्यते, विद्यायाश्च कतिचित्‌ काळं 
यावदृपादानाय । अन्ते तु विद्याऽपि त्याज्या एव भर्वात । 

एवं वस्तुस्थितावपि श्रीमदाद्यशङ्कुराचार्याणां कथनानुसारं वर्णाश्रमधमंस्य 
संरक्षणार्थ लोकसंग्रहार्थं वावश्यं यावच्छरीरस्थित परिपालनीयस्य पाळनार्थमंशतोऽ- 
विद्याया अङ्गीकारस्तथैवापरिहायों भवति, यथा धात्र्यां वस्तुगत्या मातृत्वरहितायामपि 
पोषणकार्यसम्पाद नोद्देश्येन मातृत्वारोपः भपरिहार्यों भवति। अत एव विद्याऽविद्या- 


स्वरूपवेत्ता भगवत्पदवाच्य इति शास्त्रकारा वदन्तीति शस्‌ । 
कि 

कि नाम प्रतिशरीरभिन्नत्वस्‌ 


डाँ० चन्द्रशेखरशार्माहिरेमठः 


अनुसन्धानोपाध्यायः (रिसर्च एसोसिएट), वेदान्तविभागे 
सम्पूर्णानन्दसंस्कृर्तावश्वविद्यालयस्य 
वाराणसी । 


६8 83 ६8 


इह खलु सर्वेऽपि दार्शनिकाः बन्ध-मोक्षादिव्यवहारं जीवात्मन एव प्रतिपादयन्ति । 
किन्तु जीवात्मस्वरूपविषये तेषां नेकमत्यं दरीदृश्यते । चार्वाकास्तदेकदेशीयाश्च शरा रस्य 
तद्गतेन्द्रियाणां वाऽऽत्मत्वेन व्यवस्थापयन्ति । तत्र तावन्न्यायनये--“स च देहेन्द्रिया- 
दिव्यतिरिक्तः प्रतिशरीरं भिन्नो नित्यो विभुश्च”? इति सप्रमाणेन शरीरेन्द्रियादीना- 
मात्मत्वं निराकृतमु । मम शरीरम्‌, ममेन्द्रियाणि, मम मनः, मम बुद्विरित्यादिरूपेण 
व्यवहारदर्शनातु, तेषामात्मत्वं नेव संभवति । तस्माच्छरीरादिव्यतिरिक्तो नित्यो 
विभुरूपः स आत्मा प्रतिशरीरं भिन्नश्च वर्तत इति नैयायिकानां सिद्धान्तः । अत्र 
“प्रतिशरीरं भिन्नः’ इत्यस्य कोऽर्थ इति तावद्‌ विमृश्यते । 


इह्‌ खलु केचन सुखिनः, केचन च दुःखिनः, अपरे बद्धाः, अन्ये च मुक्ता दृश्यन्ते, 
एतादृशं वेलक्षण्यं जीवनानात्व एव सङ्गच्छते। अन्यथा जगद्वैचित्र्यभङद्भप्रसङ्ग इति 
कृत्वा तद्‌ व्यवस्थार्थं नानात्मवाद एव वर इत्यामनन्ति नैयायिकाः | उक्तञ्च-- 


कश्चिद्रङ्कः कश्चिदाव्यः कश्चिदन्यविधः पुनः । 
अनयेवात्मनानात्वं सिद्धयत्र व्यवस्थया* ॥ इति । 


ननु सुखदु:खव्यवस्थार्थं जीवानेकत्वाङ्गीकारो गौरवदोषग्रस्तः, अतो यथैकस्येव 
चेत्रस्य 'प।दे मे वेदना शिरसि मे सुखम्‌' इत्यादि शरीरोपाध्यवच्छेदेन अनुभवोपपत्तिः, 
तथेकस्येवात्मनश्चैत्रादिशरी रावच्छेदेन नानाविधानां सुखदुःखादीनामनुभवः स्यादिति 
चेन्न, पादाद्यवच्छेयसुखादिषु योऽहं शिरसि सुखमनुभवामि, सोऽहमेव पादे दुःखमनुभवा- 
मीति प्रत्यभिज्ञोपपत्तिवद्‌ योऽहं चेत्रशरीरेण सुखमनुभवामि, सोऽहमेव मैत्रशरीरेण 


ह्याच्या अहम II ET TT tines 


१. तकंभाषा० पु० १४४। 
२. तत्त्वावली० आत्म० ९०। 

दुःखमनु भवामीत्यनुसन्धानाभावान्नेकात्मवाद: शोभनः प्रतिभाति । अतः “गौरवञ्च 
फलमुखं न दोषाय*” इति वचनाद्‌ व्यवस्थानुसारेण नानात्मस्वीकारे न गौरवस्‌ । 

नन्वेकात्मवादिनोऽप्यस्मिन्‌ शरीरे विद्यमान एव जीवोऽतीतदेहेष्वासीत्‌, यद्य- 
मुक्तोऽग्रेऽपि भविष्यतीति स्वीकुर्यु:, तहि तस्य जीवस्य योऽहं पूर्वजन्मनि सुखमन्वभव 
सोऽहमेव अस्मिञ्जन्मनि दुःखमनुभवामीति प्रत्यभिज्ञानं कथं न भवति? यदि तत्र 
शरीरभेदो हेतुः, तर्ह्यकात्मवादेऽपि शरीरभेदेनेव हेतुना शरीरान्तरानुभूतसुखादीनां 
प्रत्यभिज्ञानुपपत्तिरिति चेत्‌, मेवम्‌, जन्मान्तरसुखाद्यनुसन्धाने न शरीरभेदो हेतुः, किन्तु 
जन्मान्तरानुभूतसुखादिसंस्काराभावः। उत्तरोत्तरजन्मप्राप्तौ पूर्वपूर्वंशरी रानुभूतसुखादि 
संस्काराणां विनञ्यमानत्वातु । अतोऽय़ोगिपुरुषाणां जन्मान्तरसुखाद्यनुसन्धानाभावः । 
शरीरभेदमात्रस्य हेतुत्व एकस्मिन्नेव जन्मनि तावदवयवोपचयापचयाभ्यां बाल्यादि- 
शरीरभेदेन बाल्येऽनुभूतसुखादेयंविनवार्धक्यादावस्मरणप्रसद्गः । भतः सर्वशरीरेषु नेक 
आत्मा, अपि तु प्रतिशरीरं भिन्न: | 

ननु प्रतिशरीरं भिन्न इत्यस्य कोऽथः? 'यावन्ति शरीराणि तावन्त आत्मानः’ 
इत्येव “प्रतिशरीरं भिन्नः’ इत्यस्यार्थः स्यात्‌, तच्च न घटते, झारीरभेदस्यात्मभेदे प्रयोज- 
कत्वाभावातु । जन्मभेदेनावस्थाभेदातु कायव्यूहस्थलेष्वनुपपत्तेः । तथाहि--- प्रेत्याहा रा- 
भ्यासङ्कतात्‌ स्तन्याभिलाषातु' 3 इत्यस्य सूत्रस्य भाष्ये-“स खल्वयमात्मा पूर्वंशरीरातु 
प्रेत्य शरीरान्तरापन्नः क्षुत्पीडितः पूर्वाभ्यस्तमाहारमनुस्मरन्‌ स्तन्यमभिलषति । तस्मान्न 
देहभेदादात्मा भिद्यते”* इति वात्स्यायनेन जन्मान्तरीयानेकेषु देहेष्वेकस्येवात्मनः 
स्थितिरिति व्यवस्थापितत्वात्‌ तत्रापि देहभेदे नात्मभेदः । यद्येवमुच्येत न, जन्मान्तरीय- 
शरीरभेद आत्मभेदे प्रयोजकः, ऑप त्वेकस्मिन्नेव जन्मनति विद्यमानः शरीरभेद इति, 


तदप्ययुक्तम्‌, एकस्मिन्नेव जन्मन्यवस्थाभेदेन संभवेर्थप शरीरभेदे स नात्मभेदे प्रयोजकः। 


बाल्य-यौवन-वार्ध क्यादिष्ववस्थासु तत्तच्चेत्रादिशरीराणामवयवोपचयापचयाभ्यां भिन्न- 
त्वेऽपि 'योऽहं बाल्ये पितरमन्वभवं सोऽहमिदानीं नप्तृननुभवामि' इति प्रत्यभिज्ञानान्य- 
थाऽनुपपत्त्या तासु सर्वास्ववस्थास्वनुभविता खल्वेक एव जीव इति सर्वानुभवसिद्धम्‌ । 


यद्येवमुच्येत, एफकालिकशरीरभेद आत्मभेदे प्रयोजक इति, तदप्ययुक्तम्‌, काय- 
व्यहस्थले योगिनः स्वयोगशक्तिमहिम्ना तावदेकस्मिन्नेव काले शतशः शरीराणि निर्मायं 


१. अद्दतब्रह्मसिद्धिः, पृ० ११०। 

२. द्र० न्यायप्रकारे, पु० २३४-२३६ । 

३. न्या० सू० ३।१।२१ । 

४. न्या० सू० वात्स्यायनभाष्यम्‌-३।१।२१ । 

हि 


तैः सर्वे: शरीरेरेककालावच्छेदेन स्वसञ्चितकर्मफलानि भुञ्जते । सत्यपि समानकालिक- 
शरीरभेदे नात्ममेद: स्वीक्रियते । तस्मात्‌ “प्रतिशरोरं भिन्नः” इति पदस्थशरीरभेदेन 
कथमात्ममेदः ? इति जिज्ञासायामुक्त' मेर्शास्त्रिगोडबोलेमहोदयेः--“अत्र भोगवत््वे 
सत्यनवच्छिन्तभोगवद्भिन्नो भिन्नशब्दार्थः । द्वितीयार्थोऽवच्छेदयत्वं व्युत्पत्तिवेचित्र्याद्‌ 
भोगेऽनवच्छेद्यत्वे चान्वेति । शरीरपदं तु प्रयोज्यतासम्बन्धेन तत्तन्मनोविशिष्टपरम्‌ । 
तेनैकात्मनो जन्मभेदेनावस्थाभेदेन कायव्यूहस्थले च नानाशरीरसत्त्वेऽपि न क्षतिः, 
एकस्येव मनसः पूवंपूर्वजन्माजितधर्माधर्मद्वारा सकलशरीरप्रयोजकत्वात्‌ । तथा चेंके- 
कात्मा यत्किञ्चिन्मनोविशिष्टशरीरावच्छिन्नभोगवत्वे सति तादुशशरी रानवच्छिन्नभोग- 
चद्‌ भिन्न इति वाक्यार्थः । वीप्सावशात्‌ तत्तन्मनोविरिष्टत्वेन सकलशरीराणां बोधः! ” 
इति । 

नीलकण्ठ्शास्त्रिणः “प्रतिशरीरं भिन्नः’? इत्यस्यार्थमेवं प्रतिपादयन्ति-“न 
चावयवोपचयापचयाभ्यां तत्तच्चेत्रादिशरी राणां भिन्नत्वेऽपि जीवभेदाभावादिदमसङ्ग- 
तम्‌, एवं कापव्पूहस्थलेश्पीति वाच्यम्‌, समानकालिकयोगजवर्माजन्यरारीरभेदेन जीव- 
भेदस्येव विवक्षिततयाऽदोषात्‌ । एवं चेतच्छरीरावच्छिन्नभोगवान्‌ समानकालिकथोग- 
जधर्माजन्यतच्छरो रावच्छिन्नभोगवद्‌ भिन्न इति रोत्या प्रतिशरीरं जीवभेदः साध्य:*” 


इति । 


पूर्व यदुक्तं जन्मभे देनावस्थाभेदाच्छरीरभेदेऽपि नातमभेद इति, तद्व्यावृत््यर्थ 
समानकालिक इत्युक्तम्‌ । समानकालिकेषु योगिनां कायव्यूहीयशरी रेष्वनेकेषु सत्स्वपि 
नात्मभेद इति दोषपरिजिहीर्षया योगजवर्माजन्येत्युक्तस्‌ । एवं सति न कोऽपि दोषः। 
अनुमान च--“एतच्छरीरावच्छिन्नजीवः समानकालिकयोगाद्यजन्येतच्छरी रभिन्न- 
शरीरार्वाच्छन्नजीवभिन्नः, समानकालिकयोगाद्यजन्येतच्छरी रभिन्नशरी रावच्छिन्नजीव- 
भिन्नः, समानकालिकयोगाजन्येतच्छरीरावच्छेद्यभोगानधिकरणत्वात्‌, घटवत्‌ । 


एवं न्यायनये जोवानेकवादो युक्त्यनुमानेभ्यः प्रसाधितः। किञ्च ते, “यो यो 
ह्यस्येतः प्रेत” “यो यो यां यां तनुं भक्तः” इत्यादिध्षृतिस्मृतोनां वचनान्यपि जीव- 
नानात्वे प्रमाणयन्ति । यत्र पुनः “एको देवः सर्वभूतेषु गूढः” इति श्रुत्याऽऽत्मैकत्वं 
प्रतिपाद्यते, तदीश्वरविषयकमिति निरूपयन्ति। तदेवं न्यायदर्शने श्रुति-स्मृत्यनुमान- 
युक्तिभिर्जीवानामनेकत्वमङ्गीक्रियत इति शस्‌ । 





१. तकसंग्रहस्य वाक्यवृत्तिः, पु० २० । 
२. तकंसंग्रहनीलकण्ठी० पु० ९३-९४ । 

अघायुशब्दव्युत्पत्तिप्रसङ्गे शाङ्करभाष्यसमीक्षणम्‌ 


डाँ० भागोरथप्रसादत्रिपाठी 'बागीशः शास्त्री” 


निदेशकः, अनुसन्धानसंस्थानस्य, 
सम्पूर्णानन्दसंस्कृतविश्वविद्यालये, वाराणस्याम्‌ 


६3 ६ ६3 


सर्वोपनिषदो गावो दोग्धा गोपालनन्दनः' इति श्रीम-द्धगवद्गीतामाहात्म्यवचनाद्‌ 
श्रीम-द्भगवद्गीताया वेदोपनिषत्सारताऽभिहिताऽऽस्ते। तत्रानायासेन बहुत्र विषयजातस्य) 
शब्दावल्याश्चापि` निकामं सादृश्यमभिलक्ष्यते। तत्र यद्यपि सकृदेव प्रयुज्यते तावद्‌ 
'अघायुः' इति शब्दः,' तथापि तदीयां वेदिकीं परम्परां विरुन्धन्ति तद्व्याख्याकारा 
इति चित्रम्‌ । 

वेदिकवाङमये तावदघायुशब्दो नास्ति सकारान्तः । श्रीमद्धगवद्गीताव्याख्या- 
कारेस्तु स सकारान्तेन खल्वायुरुशब्देनाघरव्दस्य समासत्वात्‌ सकारान्तो मन्यते | 
परवतिनो व्याख्याकृतः शाङ्करभाष्ये प्रदशितां शङ्कराचायंक्कतव्युत्पत्तिमेवान्वाचख्यु:१ | 


१. (क) इन्द्रियाणि पराण्याहुः (श्रीमद्भगवद्गीता ३,४२) इति विषयस्य कठो- 
पनिषदः 'इन्व्रियेम्यः परा द्यर्था (१, ३, १०) इत्यनेन साधं तुलना 
कतंग्या । 

(ख) मोघमन्नं विन्दते अप्रचेताः सत्यं ब्रवीमि वघ इत्स तस्य । 
नायंमणं पुष्यति नो सखायं केवलाघो भवति केवलादी ॥ 
—ऋग्वेदसंहिता १०, ११७, ६, 
इत्युक्तेगीतायाः (३, १६) इलोकगतस्याघायुशब्दस्य संकेतः । 

२. "न जायते म्रियते वा कदाचिद्‌’ इत्यादिइलोकानां शब्दशः साम्यं द्रष्टव्य कठो- 

पनिषदि (१, २, १८-१९) । 

अघायुरिन्द्रियारामो मोघं पार्थं स जीवति (३,१६) । 

अघायोः (ऋ० सं० १, २७, ३; १, १२०, ७; ७, १, १३; १०, ४२, ११) । 

'अघं पापमायुर्जीवनं यस्य सोऽघायुः पापजीवन इति यावत्‌’ शाङ्करभाष्यम्‌ । 

अघायुः = पापजीवनः (नीलकण्ठः); मधुसूदनः; अघं पापमायुर्जीवनं यस्य सः 

(भाष्योत्कषः); अघं पापरूपमायुयंस्य सः (श्रीघरः); अघायुः = पापमयः 

(अभिनवगुप्तः) । 


MN FS ०९ AU 

त्रध्ग्वेदसंहितायां प्रयुक्तस्याघायुराब्दस्य 'अघमायुर्जीचनं यस्य सः' इति 
बहुत्रीहिसमासत्वं नास्ति । अघमात्मन इच्छुरित्यर्थे नामधातुप्रयुक्तेन क्यच्प्रत्ययेन 
'अघायु'-शब्दस्य निष्पत्तिर्जायते' । उभयोरपि व्युत्पत्त्योः प्रवृत्तिनिमित्तमेदो जनयत्यर्थ- 
भेदम्‌ । बहुत्रीहिसमासनिष्पन्नस्याघायुर्शब्दस्य पापजीवनरूपोऽर्थो भवति । नामधातु- 
घ्रत्ययनिष्पन्नस्याघायुशब्दस्य तु 'पापकः' `, 'पापमिच्छन्‌’, 'पापफलेच्छः' ४, 'परकीय- 
पापेच्छः'९, 'पापरूपानिष्टकरणेच्छु: १, इत्यादिरूपस्तज्ड्रिन्न एवार्थः सम्पद्यते® । 
श्रीम-द्भगवद्गीतायामितः पूर्वं 'यज्ञार्थात्‌ कर्मणोऽन्यत्र लोकोऽयं कर्मबन्धनः’ 
(३९) इत्याभाष्य सर्वेषु कमंसु यज्ञार्थमक्रियमाणेष तानि लोकस्य बन्धनाय प्रभवन्ति, 
फलाकांक्षत्वात्‌ । तस्मात्‌ सर्वाण्येव कर्माणि यज्ञरूपतया परमात्मसमर्पणायेव विधात- 
व्यानीति तत्र कर्मकालुष्यरूपफलानुदयात्‌ तज्जन्यसंस्काराभावेन कर्मसंस्कारफलादि- 
चक्रराहित्यमभिप्रेते । फलाकांक्ासङ्गराहित्येन कर्मानुष्ठानादेव मुक्तसङ्गत्वमिति 
'तदर्थं कर्मं कोन्तेय मुक्तसङ्गः समाचार’ इति गीतोक्तिः सञ्गच्छते। फलार्थं कर्म 
कर्तृमभिलषन्तस्तु स्वयमेव पापमिच्छन्ति। पापेच्छव एवाघायचो भवन्ति। तदुक्तं 
श्रीमःद्टगवद्गी तायाम्‌ (३,१३) 
यज्ञशिष्टाशिनः सन्तो मुच्यन्ते सर्वकिल्विषेः। 
भुञ्जते ते त्वघं पापा ये पचन्त्यात्मकारणात्‌ ॥ इति । 

अत्र “भुञ्जते’ इत्यस्य भोक्तुमिच्छन्तीत्ये दम्पयं स्‌ । 

१. सुप आत्मनः कयच्‌ (पा० अ० ३, १, ८) इति प्रकरणे 'छन्दसि परेच्छायां क्यच 
उपसंख्यानम्‌’ इति वार्तिकेन क्यचि, 'क्याच्छन्दसि’ (३, २, १७०) इत्युप्रत्यय- 
स्ताच्छील्यादिपु च्छन्दसि । परस्याघं पापं दुःखं वेच्छतीत्यर्थेऽघशब्दात्‌ क्यच्‌ । 
“न च्छन्दस्यपुत्रस्य' (पा० अ० ७, ४, ३५) इति निषेधात्‌ 'क्यचि च' (पा० 
अ० ७, ७, ३३) इति ईत्वम्‌, 'अङ्ृत्सारवंधातुकयोः' (१, ४, २५) इति दीर्घश्च 
न । 'अइवाघस्यात्‌’ (७,४,३७) इत्यात्वम्‌ । अतो लोपः । अधायुरिति सिद्धिः । 


२. उतोत्तरस्मादधघरादघायोः- ऋ ० १, ४२, ११; ४३, ११; ४४, ११ == पापका- 
च्छत्रोः (सायणः) । 

३. पाहि धूर्तेरररुषो अघायोः ऋ० ७, १, १३--पापमिच्छतः (सायणः) । 

४. पातं नो वृकादघायो:---ऋ० १, १२०, ७--अघं पापफलमिच्छतः (सा०) । 

५. ऋ० १,१२, ७= अघं परेषामिच्छति (सायणः) । 

६. यो नो अग्ने अररिवाँ अधायु:--ऋ० १,१४७,४ = मरणाईरूपपापेच्छावान्‌ 

(सा०) । | 
७. निमर्त्यादघायोः-ऋ० १, २७, २ 5 अघं पापमनिष्टं कर्तुमिच्छतः। सुप 


आत्मनः क्यच्‌ (सायणः) 

एवं तावद्‌ गीतोक्तस्याघायुशब्दार्थस्य प्रसङ्गे वेदिक्याः परम्पराया गीतागत- 
विषयसन्दर्भस्य च पर्यालोचनया नामधातुप्रत्ययसावितत्वमेव तच्छब्दस्य युक्तियुक्तं 
वेदसम्मतं च प्रतिभाति । 


अघायुशव्दस्य प्रथमाबहुवचने 'अघायव:!* इति षष्ठयकवचने 'अघायो:/* 
इत्येतादृशमेव वैदिकं रूपम्‌, न तु 'अघायुपः' इति । एवमेव केषाञ्चिदन्येषां शब्दानामपि 
क्यजन्ताः प्रयोगा वंदिके वाङ्मये समासाद्यन्ते--'देवयुः',* 'गव्युः'*, 'अस्मयुः'*, 
'सुम्नयुः' इति । 'देवायन्तः', “सुम्नायन्तः' इत्यत्रात्वं तु 'ेवसुम्नयोर्यजुषि काठके' 
(७,४,३८) इति पाणिनीयेन सूत्रेण संजायते । 


बहुत्र सादुझ्यादभ्यूहिता भवन्ति व्युत्पत्तयः शब्दानाम्‌ । अल्पमायुर्यस्य स 
इत्यल्पायु:*, दीर्घमायुर्यस्य स इति 'दीर्घायुः*' इत्यनयोर्वेदलोकप्रसिद्धयोः शब्दयोव्यु- 
त्पत्तिसादृश्यादघायुरब्दोऽपि व्युत्पादितो व्याख्याक्कद्ध: । क्यजन्तस्याघुशन्दस्य 
वेदिकभाषायामेव प्रयोगदर्शनाद्‌ भगवता शङ्कराचार्येण लौकिके संस्कृते क्यज्विरहितः 
प्रयोगोञ्भ्यूहितस्तद्धिन्ना च व्युत्पत्तिराविष्कृता स्यादिति न युज्यते वक्तुम्‌, श्रीमद्धग- 


वद्गीतायामार्षप्रयोगाणामनेकत्र दर्शनातु तस्या उपनिषदां साररूपत्वाच्च | 


= == 7 > ! > हनन >> - कन “७ 


१. मा त्वा वृका अघायवः - वाजसनेयिमाघ्यन्दिनशुक्लयजुर्वेदसंहिता ४, ३४ । 


२. ऋ० १, २७, ३; १०, ४२, ११; ४३, ११; ४४, ११ । 
३. भा देवयुरिनधते-ऋ० ४, २, ७। 
४. गव्यः--ऋ० ९, ९७, १५ । 
५, त्वं तमिन्द्रं वावृधानो अस्मयुः ऋ० १, ३१, ७ = अस्मान्‌ कामयमानः 
(सायणः) । 
६. दुराचारो हि पुरुषो छोके भवति निन्दितः । 
दुःखभागी च सततं व्याघितोऽल्पायुरेव च ॥ 
मनु० ४, १५७ । 
७.५" दीर्घायुषं कृणोतन ऋ० ४, १५, १० । 
२९ 

शाङ्करमताभिमतमोक्षतत्साधनविसशः 


भ्रीशिवजी उपाध्यायः 
प्राध्यापकः, सं० सं० वि० वि०, वाराणसीस्थः 
६ ६ ६३ 


अथ कोऽयं मोक्षपदार्थः ? कश्च तदवाप्तेः सुगमः श्रौतो दिष्टः पन्थाः ? किञ्च 
तदर्थमन्वर्थसाधनम्‌ ? इत्येषा शिष्टजिज्ञासानिहिता मनीषा विशेषात्मतत्त्वालोचन- 
सुख्यातरेमुषीकस्य निखिलवेदान्तवाक्यनिगटार्थज्ञान प्रथितपादनप्रार्थतप्रज्ञाविवेकस्य 
विश्वविश्रुतदार्शनिकशीर्षाभिषि क्तगरिमोद्गीतगुरुतरकी तिकस्य; अद्वेतसिद्धान्तप्रतिष्ठापन- 
परमाचार्थवर्यस्य श्रीमदाचार्यशङ्करभगवत्पादस्य मताभिमता तदीयभाष्यग्रन्थोपनिबद्धा 
तत्र तत्र तद्व्याख्याग्रन्थषूपनिषदां प्रतिपाद्यतत्त्वालोचनविवेचनेन तद्‌भावनोन्नीतप्रणीत- 
स्तोत्रपद्यकदम्बकेषु चाप्येकान्तेन मतान्तरनिरसनोपात्तोदारावैशिष्टयप्रकर्षेण पर्यवति- 
ष्ठते । शिष्यः खल्‌ विदिताखिलवेद्यविद्याविद्योतितान्तःकरणा मनीषिणः, तेषां तत्कृता 
वा जिज्ञासा मोक्षविषया । मोक्षमुद्दिश्य तज्ज्ञानेच्छा तदवाप्त्युन्मुखीभावः तदुपायसमा- 
लम्बनोद्योगो वा तादुशजिज्ञासायास्तात्पर्यार्थः। मोक्षश्च मुक्तिमायानिवृत्त्यात्यन्तिक- 
सुखावाप्त्यनासक्त्यादिशब्दव्यपदिष्टः समेषां मुमुक्षूणामृहिष्ट: शास्त्रोपदिष्टः प्रतिष्ठते । 
तत्रानेकेषां दार्शानिकविदुषां दर्शनान्तरदुशा मतान्तराणि स्वस्वोन्मिषितमनीषया 
निरूपितानि सन्दृश्यन्ते । तत्र समग्रमतान्तराग्रेसरीकृता समन्वयदिशा ब्रह्माद्वेततत्त्वा- 
धिगमनोद्भासितात्मप्रकाशा श्रीमच्छङ्करभगवत्पादस्य मनीषैव सविशेषप्रकर्षमादधा- 
तीति तदभिमतमोक्षतत्साधनस्वरूपं निरूपयितुमिदमुच्यते- 

आत्यन्तिकया ु:खान्निवत््याऽऽत्यन्तिकं सुखम्‌ । 
मोक्ष इत्युच्यते यस्मात्परं किश्चिन्न विद्यते ॥ १॥ 

सतिक्रान्तोऽन्तश्चरमोऽवधिरत्यन्तस्तदनुबन्ध्यात्यन्तिकमतिशयितलो किकावसात- 
संस्थानमस्य भावस्तत्तया दुःखात्प्रतिकूलवेद्य॒भावाद्नभीष्टक्लेशाज्जगत्प्रहाणजनितनिर्वे- 
दादनात्मभूतवस्तुस्वभावाच्च, निवृत्तिनिवर्तनमुन्मोचनमुद्धतिश्चवानया निवृत्त्या जग-. 
न्निःसारतयोपक्षीणतयासक्त्या यदात्यन्तिकं निरतिशयं निरवद्यमन्तहीनश्च यत्‌ सुखम- 
नुकूलवेद्यानन्दात्मकमात्मावस्थानरूपं ब्रह्मास्वादसविधवति परमात्म्येक्यदशि दशितं 
तत्र त्रतोपनिषद्वेदान्तवाक्येषु तदेव “मोक्ष'-इत्युच्यते प्रतिपाद्यते निरूप्यते वा श्रीमच्छ- 

ज्ये०भा०मा०फा०पू० २०४३ वि०] शाङ्करमताभिमतमोक्षतत्साधनविमशं: २२७ 


ङ्करभगवत्पादेन स्वीयभाष्यव्याख्यानग्रन्थोदिताभिमतश्रौतसिद्धान्तानुसा रमित्याशय: 
पर्यवसेयः। यस्मादुक्तलक्षणलक्षितात्‌ सुखात्परमन्यदधिकमभिलषणोयं किञ्चित्किमपि 
तत्सदृशमाख्येयमनास्येयं वा सांसृतिक सुखं न विद्यते विद्यमानमासाद्चतेऽनुभूयते लभ्यते 
वाऽस्मिन्‌ नामरूपक्कियात्मके जगतीति वोध्यम्‌ । आत्यन्तिकदुःखनिवृत्तिहेतुकात्यन्तिक- 
मुखात्मको मोक्ष इति मोक्षलक्षणः पुरुषार्थ एव सर्वाभिलषणीयतया पुरुपेरर्थ्यमानतया 
च स्तरेतरपुरुषार्थशीर्षस्थः सुस्थिरीभवतीति गूढार्थः प्रत्येतव्यः) | 

सर्वथा सबंदुःखेभ्यो मुक्तिमोक्ष इति स्मृतः । 

लेशतो दुःखमात्रेडप विद्यमाने न तद्भव: ॥ २॥ 

तदस्य मोक्षलक्षणपुरुषार्थस्य कुतः कथं कुत्र वोदूभव इत्याकांक्षायामभिधीयते- 

सवंथा सर्वावस्थासु सर्वतोभावेन सवंसंसारान्तमिथ्यात्वप्रणिधानेन तत्पार्यन्तिक- 
स्थितिप्रबोधकाळे च सर्वदुःखेभ्य आविदेविकाविभौतिकाधिदेहिकेति त्रिविधतापप्रद- 
प्रतिकूलितवेदनोद्भूतेभ्यः क्लेशेभ्यो या मृक्ति-मुक्तावस्थिति विनिवृत्तिस्तत्प्रवृत्त्यभावरूपा 
सेव मुक्त्याख्या भवभवत्खेदक्षीणतरमायिकप्रभावादात्मोद्धृतिर्माक्ष इति स्वरूपप्रकार- 
निर्दिष्ट: स्मृतः कल्पितः प्रतिपादितः स्मृतिबुद्धिविषयीकृतो मन्वादिस्मृत्युक्तपथोपदेशितः 
्रुत्यनुगतपथानुमोदितमतानुसरणादिति तात्पर्य॑स्‌ । किञ्च दुःखमात्रे यत्किञ्चिदपि सांसा- 
रिके क्लेशे लेशतोऽपि अणुर्पारमितेऽपि विद्यमाने कुत्रचिदत्रस्थानमापन्ने विद्यमान- 
तयाऽनुभूयमाने वा तद्भवस्तस्य मोक्षस्योपलम्भो मुम॒क्षुणां न भवतीति भावः । सर्व 
विधसंसारजन्यदुःखमुकत्यात्मको मोक्ष इत्याशयो यावत्संसारस्तावत्‌ तज्जन्यदुःखम्‌, 
तत्प्रहाणे तन्मुक्तिः, तादुशमुक्त्याख्यो मोक्ष इत्येकान्तवेदान्त तात्पर्यार्थः ` । 


आत्सेक्यवादिनासेतन्सतं भेदान्न भिद्यते । 
अन्यथाऽद्वेतसिद्धान्त भड्भापत्ति: प्रसज्यते ` ॥ ३॥ 





१. भिद्यते हृदयग्रन्थिः छिद्यन्ते सर्वसंशयाः । 
क्षीयन्ते चास्य कर्माणि तस्मिन्‌ दुष्टे परावरे ॥—मुण्ड० २1२८ । 
२, तत्र को मोहः कः शोकः एकत्वमनुपश्यतः ।--ईशावा० ७ । 
३. आनन्दं ब्रह्मणो विद्वान्‌ न विभेति कुतश्चन 1— तैत्ति २।९। 
सुखमात्यन्तिकं यत्त दुबुद्धिग्राह्यमती न्द्रियम्‌ । 
वेत्ति यत्र न चैवायं स्थितशचलति तत्वतः ॥ 
यं लब्ध्वा चापरं लाभं मन्यते नाधिकं ततः। 
यस्मिन्‌ स्थितो न दुःखेन गुरुणाऽपि विचाल्यते । 
तं विद्यादूदुःखसंयोगवियोगं योगसंज्ञितम्‌ ॥--गी० ६।२१-२२-२३। 

२२८ सारस्वती सुषमा [ ४१ व० १-४ अं 


तदेतन्मतमास्थेयमनास्थेयं वा ? भेदान्तरेण मोक्षस्यान्यथोपपत्तेश्चेति चेदुच्यते-- 
आत्मनामसंख्यातानां जीवानां देहिनामेक्यमेकत्वमद्वेतधियाऽभेदं वदन्ति ये त 
आत्मेक्यवादिनस्तेषामेतदुक्तलक्षणलक्षितमात्यन्तिकदुःखनिवृत्तिहेतुकात्यन्तिकसुखात्मको 
मोक्ष इत्येतन्मतं भेदाद्‌ भेदान्तरेणात्मानेक्यप्रतिपादनोदितबुद्धिभिदो त्थदर्शनान्तर- 
सिद्धान्तान्न भिद्यते नातिरिच्यते न पृथगवतिष्ठते समेषां दर्शनानामत्रेव तात्पर्यात्‌, 
दु:खमात्रप्रहाणाथंमात्यन्तिकसुखाधिगमनार्थमेव समस्तदर्शनान्तराणां प्रवृत्तेदंशंनाच्च । 
तदेतदद्वेतसमन्वयादेव भेदानामेकत्र पर्यवसानात्सम्भवतीति भाव: । अन्यथोक्तलक्षण- 
वेपरीत्येन रक्षणान्तरेऽङ्गीक्रियमाणे यत्किश्विद्‌ दुःखसंस्पर्शऽद्वेत[द्वान्तस्येवयेना भेदेन 
प्रतिष्ठितस्य समन्वितस्य श्रौतप्रतिपादितस्य परमार्थोहिष्टस्य चातीवनि्दृष्टस्य मतस्य 
भङ्गापत्तिः क्षयापत्त्याऽनुपपत्तिः प्रसज्यते प्रसक्तिमाप्तोति तदद्वैतसिद्धान्तहानं स्यादिति 
तादृश एवाभेदात्मक आत्मेक्यवादिभगवत्पादशङ्करादितो मोक्षलक्षणः पुरुषार्थः 
स्वीकार्य इति तात्पर्यमवधारयंम्‌' । 
ओपाधिकस्य भेदस्य विद्यमानतयाऽप्यसौ । 
तल्लयात्पुणंभावाच्च मोक्षावस्था विशिष्यते ॥ ४ ॥ 
भेदस्यावास्तवत्वान्ने रर्थक्यमनुपयोगित्वञ्चेत्युपपाद्यते-उपाधिरुपधीयमाननाम- 
रूपक्रियादिलक्षणस्तत्प्रयुक्तो भेदो जीवनिष्ठ औपाधिकस्तदवच्छिन्नः कल्प्यते, तादुश- 
नानोपाधिकृतभेदस्य विद्यमानतयाऽपि साक्षादक्षिलक्ष्यीक्रियमाणतया जगति वर्तमानतया 
व्यबहारविशेषप्रवर्तनोपादेयतया तस्य सत्त्वेऽपि, अपिना परमार्थतस्तदनुपादेयत्वमिति 
सूच्यते। तल्लयात्तस्य भेदस्य संसारमात्रस्थितिकस्य लयान्नाशादपगमाच्च परात्मनि 
निवर्तंनादिति भावः। पुनश्च पूर्णभावात्पुर्णत्वप्राप्तेः पृणंत्वेनात्मनो दर्शनात्पूर्णताया 
पर्यवसानाच्च मोक्षावस्था मुक्तिस्थितिरात्यन्तिकसुखावाप्िनिखिलदुःखनिवृत्तिनिरूपिता 
पदार्थपरात्मनिष्ठिता विशिष्यते विशेषेण इष्यते, विशेषाधानभानेन प्रमीयते। सेयं 


मुमुक्षणामवस्था सफळभेदापगमात्पूर्णत्वपर्याप्त्या पर्याप्नोतीति तत्र निविशेष एव तद्गतो 
विशेषो न तु भेदोदित इति बोध्यम्‌ । | 


१. आत्मानं चेद्‌ विजानीयादहमर्स्मीत पूरुषः । 
किमिच्छन्‌ कस्य कामाय शरीरमनुसंज्वरेत्‌ ॥। 
¬ वृह्ददारण्यक) ४४१२ । 
२. स एष आत्मा अपहतपाप्मा विरजो विमृत्युविशोको 
विजिघत्सोऽपिपासः सत्यकामः सत्यसंकल्पः । छान्द० ८।१।५ । 
पूर्णमदः पूर्णमिदं पूर्णात्पूर्णमुदच्यते । 
पूर्णस्य पूर्णमादाय पूर्णमेवावशिष्यते ॥ ईश० १।१ । 

किञ्चिद्‌ दुःखे सुखप्रेक्षा प्रेक्षकाणां न युज्यते । 
प्रकाशप्रसरादीषत्तमोभावो यथा तथा ॥५॥ 
सति संसरणशीलसंसारबन्धोद्भूताल्पमात्रदुःखलेशेऽपि कुतः सुखोपलब्धिरित्युद्‌- 

दिइ्यते-किश्चिदिति स्वल्पतमेऽपि देशकालस्थित्यवस्थादिप्रातिकूल्यात्‌ नामरूपक्रियाद्यु- 
पाधिसत्वे दुःखे क्लेशे अविद्याजनिते विद्यमाने प्रेक्षकाणां परमार्थप्रेक्षो न्मुखीभूतात्मनां 
मुमुक्षणां सुखप्रेक्षा दुःखप्रहाणजनितात्मसाक्षात्काररूपनिरतिशयानन्दस्य प्रेक्षा साक्षा- 
त्कृतिस्तादात्म्यापत्त्या चिदानम्दानुभूतिनं युज्यते युक्त्योपपद्यते, शाञ्रोक्ततकसङ्गता न 
सङ्गच्छते, यतश्चास्यात्यन्तिकसुखस्यंकान्तेन निखिलदुःखनिवृत्त्येव सम्भूतत्त्वादिति 
भावः । तत्रोपमितिद्‌ष्टान्तो निदिश्यते-प्रकाशस्य दिनकरनिशाकरनक्षत्रदीपादिकृतस्य 
प्रभामण्डलस्य प्रसरात्प्रसृतेः प्रसरणाच्च तमोभावोऽन्धकारसत्ता यत्किञ्चित्तमसोऽव- 
स्थितिर्यथा न युज्यते, तथेच खल्वात्मदर्शनोदितपरात्मप्रकादाप्रकर्षप्रसारात्‌ किञ्चिदपि 
दुःखं न स्थातुमहंतीति प्रेक्षावतां साधकानां मुमुक्षणां सुखप्रेक्षा सुतरां सम्पद्यत इति 
सङ्गतिरुपमितिदुष्टान्तेन संयोज्येति । 

स्वातन्त्र्याद दुःखराहित्यादेकान्तश्रयणादपि । 

भेदाभावादथात्मेक्यात्तत्सच्वान्मुक्तिरिष्यते ॥६॥ 


अपि चेत्थमियं मुक्तिर्माक्षलक्षणा केर्हेतुभिरुपपद्यते इत्याख्यायते-स्वातन्त्र्यातु 
स्वस्यात्मनस्तन्त्रमनुशासनमात्मानुसन्धानं यमनियमधव्यानासनप्राणायामप्रत्याहारादि- 
तदुपायानुष्ठानेन स्वस्य तन्त्रणम्‌, त-द्भावातु, दुःखराहित्यातु दुःखस्य त्रिविधस्य पूर्वोक्तस्य 
राहित्यमभावो यत्किञ्चिदपि दुःखं तत्प्रतिरोधीति तस्य सर्वथा हेयत्वमित्युक्तस्‌। 
तादुरजगज्जातकष्टजातस्यासम्पर्कातु, अपीति भिन्नहेतुक्कमद्योतनार्थंस्‌ । किञ्चेंकान्त- 
श्रयणाद्‌ एकमद्वैतं तस्यान्ते राद्धान्तः सिद्धान्तो वा तदाश्रयग्रहणात्‌, अथवेकान्तस्य 
विविक्तस्य जनसम्मर्दशून्यस्य रहोवासस्य, उत वा एकान्तस्येकस्य जीवात्मनोऽन्तस्य 
तत्त्वस्याश्रयालम्बनशरणसमाग्रहणादिति नानातात्पर्यार्थः प्रत्येतव्यः। इत्यं च भेदा- 
भावात्सकलसंसारसम्बन्धनिबद्धभिदोपसर्जनातु, अथ चात्मेक्याज्जीवात्मपरमात्मनो रेक्य- 
सम्पादनादात्मोच्चवनेन परात्मतादात्म्यसमधिगमनात्‌, तत्सत्त्वात्तस्मिन्नात्मनि सत्त्वाद्‌ 
विद्यमानत्वान्निविष्टत्वादात्मनिष्ठपरमात्मप्रकाशनाच्च मुक्तिर्मोक्षलक्षणष्यते, स्वाभीष्टा 
तिष्ठति, इष्टतया पर्याप्यत इति भाव: । 


आत्मानात्मभिदों भाने चिदचित्परिकल्पने । 
परमात्मात्सनोइचेक्ये मुक्ति: स्पात्पारमाथिको ॥ ७॥ 

केयं किल पारमार्थिकी मुक्ति: ? कृतश्च तदुपपत्तिरिति सिद्धान्तसा रः सन्दर्श्यति- 

क आत्मा कश्चानात्मा ? कि सत्यम्‌ ? कि मिथ्येति विवेकबुद्धयाऽऽत्मनः परमार्थतत्त्व- 
स्यानात्मनोऽसत्यकल्पिताविद्याप्रपऽचात्मकस्य जगद्रूपस्य चेति तदुभयसमुच्चायकम्‌ । 
तयोरात्मानात्मनोभिदो भाने पार्थवयेन बोधे विविक्ततया तदान्तर्यप्रज्ञाने “ब्रह्म सत्यं 
जगन्मिश्येति’' वेदान्तवाक्यानुसारं प्रत्ययोपगमे, चिच्चेतन्यमचिदचेतन्यं चेतनात्मकं 
जडात्मक ज्ञानमज्ञानं चेत्यनयोश्चिदितोस्तत्त्वातत्वयोः परिकल्पने परिकलने परिकल्प- 
नया परितः स्मृत्याऽवधारणे वा, ततश्च परमात्मन आत्मनङ्चेक्ये जीवात्मपरमात्मनोर- 
द्वेततत्त्वावबोधे जाते सति पारमार्थिकी परमार्थसम्बन्धनिबन्धिनी परमतत्त्वावाप्ति- 
सम्पत्तिप्रसविनी मुक्तिर्मोक्षलक्षणात्मिका स्यातु सम्भवितुं शबनुयादिति बोध्यम्‌ । “तत्र 
को मोहः कः शोकः एकत्वमनुपश्यतः”, “आत्मा वाऽरे द्रष्टव्यो मन्तव्यो निदिध्या- 
सितव्य” इति श्र॒त्युक्तेः, “उद्धरेदात्मनाऽऽत्मानम्‌'' इति गीतोक्तेशच जीवात्मपरमात्मेक्य- 
प्रतिष्ठानाच्चिदचित्परिज्ञानात्सत्यत्वमिथ्यात्वपरिबोधाच्च परमार्थसार्थवयेन परा मुक्तिः 
सम्भवतीति वेदान्ततात्पर्यातु पर्यवसीयते । इयमेव परा मुक्ति: परब्रह्मसविधवतिनी 
मुक्तात्मनामद्वेतिनामभिप्रेता परात्मनि पर्यवस्यति । 

न प्रियाप्रिययोः स्पर्शो नापि लेशस्तयोः क्वचित्‌ । 

निषेधात्सर्वभावानां केवर्ल्यामति सन्यते ॥ ८॥ 

मोक्षो मुक्तिरिति पर्यायमात्रभिन्नाभिधानेन कुत्रचिच्छास्त्रोद्द शे केवल्यमित्युच्यते, 

तदपि केवल्यं जीवात्मपरमात्मेक्योपात्तमुक्तिंपदार्थपरतया ततो न भिद्यत इत्युपस्था- 
पयितु प्रयत्यते-प्रियमि्टमप्रियमनिष्टं तयोः काम्याकाम्ययोः पुत्रादिरिप्वादिरूपयो- 
भोग्याभोग्ययोर्वा स्पर्शो योगात्संसर्ग इन्द्रियसन्निकर्षश्च न यत्र नेवास्तीति रोषः | अपि 
च तयोः प्रियाप्रिययोरिष्टानिष्टसांसारिकपदार्थयोः क्वाचत्कस्मिश्चित्‌ स्थाने क्वापि 
अवस्था विशेषे सामान्ये वा लेशः कणशोऽप्यवस्थानमदातोऽपि भानं वा यत्र न 
स्यादिति, भावः। एवं सति सर्वभावानां समग्रजागतिकपदार्थानां प्रियाप्रियाणाञ्च 
निप्रेधातु निषिध्यमानतया विसर्जनातु तत्रोदासीनतयाऽनासक्तथा वा पर्युपेक्षणात्‌ 
केवल्यं केवलत्वधर्मवदेक्यानिष्ठितं स्वरूपावस्थानं मोक्षलक्षणमिति मन्यते मतानुगत- 
मङ्गीक्रि्रते विज्ञा रति वेद्यम्‌ | केवल्यमात्मकेवल्यप्रत्यायकत्वान्नेति निखिललोकिक- 
भावविषेधाच्च पार्यन्तिकतयाऽद्वेतसिद्धान्तनिदि्टमोक्षाख्यलक्षणपुरुषार्थपर्यंवसायि प्रति- 
तिष्ठतीति गूढाशयो बोध्यः । 

वस्तुतो नामभेदाच्च स्वार्थभेदो वितन्यते। 

स्पर्शास्पर्शादयो भावा विनइयन्ति परावघो ॥९॥ 

नामभेदात्स्वाथंभेदो न मोक्षलक्षणः पुरुषार्थस्तेन भिद्यत इति प्रतिपाद्यते-- 
वस्तुतो याथार्थ्यन, परमार्थेन वेति हेतौ तसिल्‌। आहोस्विद्‌ वस्तु परमार्थसद्‌ 
परमात्मतत्त्वस्‌, ततो भेदे पञ्चम्यास्तसिल्‌ इत्यवधार्यम्‌। ततो नामभेदादभि- 
धानरूपाख्यानेन भेदोपगमार्स्वार्थ भेदः स्वस्य नामाख्यातस्य वस्तुनो भेदः पृथग्‌ 
भावो वितन्यते विस्तार्यते व्याक्रियते व्युत्पाद्यते वा-—“'नामरूपे व्याकरव्राणि” 
इत्यभियृक्तोक्तेः। पर्यन्ते च स्पर्शास्परशादयो वेषयिकस्पुश्यास्पृश्यात्मकधर्मादयो भावाः 
पदार्थाः परावधौ परमार्थानुसन्धानसान्तसीम्नि परमे चरमे भम्नि पर्याप्ते सति 
विनश्यन्ति, विनाशं क्षयं लयं वा उपगच्छन्ति। यावन्तो भेदास्तावन्तः स्वार्थ- 
पर्यंवसायिनः, पार्यन्तिके परात्मतादात्म्यापन्ते ते भेदाः प्रविलीयन्ते, तत्र केवलं 
परमात्मप्रत्ययमात्रस्य पर्यवस्थानादिति शास्त्रोक्तगूढाभिप्रायः प्रत्येयः । 


सोऽहमित्येच यद्भानं तन्मुक्तेर्मागं उच्यते । 
तत्प्रत्ययोपरोधाच्च तत्प्राप्रो बाध इष्यते ॥१०॥ 


4 ०७ 


अथ गसुक्तर्मोक्षलणाया: पुरषार्थत्वेनेत्थङ्कारस्वरूपतयाऽऽत्यन्तिक सुखात्मत्वे 
निखिलजगदुद्गतक्लेशनिवतंकत्वेन प्रतिपादिते तदुपलम्भै'को मागं: समाश्रयणीय 
इत्युच्यते--सो$हं परमात्मप्रकाशांशसम्भृतो जीवोऽहमस्मिन्‌ पाञ्चभौतिके पिण्डे निबद्धो 
वस्तुतः परमात्मेवाहमेतत्कर्मकृताल्पशरीरबन्धननिर्मृक्त इत्येवं घ्रकारकं यद्भानं “अहं 
ब्रह्मास्मीति” प्रत्ययापादनं तदेव स्वात्मनः परमात्मप्रत्यवेक्षणप्रबोधनं मुक्तेर्मोक्षलक्ष- 
णायाः केवल्यादिनानापदाभिहिताया निरतिशयसुखात्मिकाया मार्गः पन्थाः प्राप्त्युपायः 
साधनरूप उच्यते प्रतिपाद्यते निदिव्यत' तत्तज्ञेमंहात्मभिः शङ्करभगवत्पादप्रभृति- 
भिरद्वेततत्त्वाभिनिविष्टमतिभिरिति शेष: । तादुशोक्तपरमात्मप्रणिधानप्रतोपपथानुसरणात्‌ 
तत्प्रर योपरोधात्‌ सोऽहेमित्याकारकप्रतिभानप्रतिरोधनादनात्मवस्तुर्पारकलनात्‌ तदन- 
ल्पव्यापकपरात्मतत्त्वमुत्सृज्याल्पशरीरबन्धाधारेण परिसीमितदेहाभिमानाद्‌ वेत्याशयः । 
अतश्चोक्तप्रतिरोधहेतोः तत्प्राप्तौ “सोऽह'माक्रारकस्य परमाथंबोधस्य परात्मता- 
दात्म्यापत्तिप्रपत्तेरुपलब्धौ बाधः प्रत्यूहः प्रत्यवायः संसारवन्धनिष्पादको भगवत्तत्त्वा- 
त्मसाक्षात्कृतिप्रतिरोधकः परमसाध्यानुसन्धानसाधनविरोधीष्यते निरुच्यते । 


सर्वात्मेक्ये परां काष्ठां प्राप्ते किस्विद्विनइयति । 
तदभोक्तुतयाऽत्यन्तं दुःखनाशः श्रुती स्मृतः ॥११॥ 

१. अविद्यायामन्तरे वत॑मानां"' कठ० १।२।५ 
२. न साम्परायः प्रतिभाति बाल प्रमाद्यन्तं वित्तमोहेन मूढम्‌ ॥ कठ० १।२।६ । 

सवत आत्मेकत्वेनानात्मत्वमतत्त्वभूतं क्षयमुपैति तदभोक्तृभावेन च दुःखजातं 
प्रणश्यतीति निदश्यते सर्वात्मैक्ये सर्वेषां जीवात्मनामेकत्वे परमात्मभावेनैकत्वाभ्युपगमे 
सर्वंतो मिथ्यात्वेन कल्पिताज्जगत आत्मन एव सत्यतथा तदेकत्वप्रणिधाने वा 
“ब्रह्म सत्यं . जगन्मिथ्येति” श्रृत्युक्तः। उत वा सर्वष पदार्थेषु आत्मेवेकं परमार्थ 
सत्यमित्यस्येव व्यापकत्वेनेकत्वमनुसन्धेयमिति तदर्थमत्यर्थप्रयत्त आस्थेयः। अतश्च 
सर्वतोभावेन तस्मिन्नात्मगतेकत्वे परां काष्ठां परमार्वाध परमानुसन्धानसीमानमधिगते 
सति किस्विद्‌ किमपि लौकिकं वस्तुजातमनात्मपरिकलितं विनश्यति विनाशमुपयाति । 
आत्मातिरिक्तसमग्रजगन्मात्रस्य विनाशित्वात्‌ । किमित्यनेन केमर्थ्येनानात्मवस्तूनां 
चेयर्थ्यम्‌, स्विदिति पदेन विकल्पतया तेषामनित्यत्वञचेति वोध्यम्‌ । पुनश्च 
तदृभोक्तृतया तेषामनात्मभतानां लौकिकानां वस्तूनां भोक्तृभावाभावात्‌, अभोक्तृ- 
त्वेनाभोग्यत्वमप्यूह्यम्‌ । तस्मादभोत्रतृत्वाद्धेतोरत्यन्तं दुःखनाशस्तेन चात्यन्तिकसुखं 
मोक्षलक्षणं श्रुती वेदोपनिषदादिशास्त्रेषु स्मृतः कल्पितः स्मृतिपदमानीतो बोधितइ्चेति 
भावः । 
सवंमात्मेव चाकृत्य सर्वतः सम्प्रतिष्ठते। 
सर्वया तन्मयोभावादभोक्तृत्वं निसर्गतः ॥१२॥ 
कथमभोक्तुत्वं प्रकृतिगतं सांसारिकभोग्यवस्तुष्‌ सम्भवतीति तत्र हेतुरुच्यते 
सवंमिदं नामरूपजातिक्रियात्मकं जगदावृत्याच्छाद्य परिव्याप्यात्मसात्क्ृत्य चेक आत्मेव 
परमात्मतत्त्वांशभूतोऽथवा तद्रूपः साक्षात्परमात्मेव, एवकारेण तदन्यजगज्जन्यवस्तूनां 
मिथ्यात्वमूह्यम्‌ । यथोक्तम्‌--स वा अयमात्मा सर्वेषां भूतानामधिपतिः, सर्वेषां 
भूतानां राजा, तद्यथा रथनाभौ च रथनेमौ चाराः सर्वे सर्मापता एवमेवास्मिन्नात्मनि 
सर्वाणि भूतानि सर्वे देवाः सर्व लोकाः सर्वे प्राणाः सर्वं एत आत्मानः समपिताः ॥” 
(बृहदारण्यक० २।५।१५) 
तादुशोश्यमद्वय आत्मा सर्वतः समन्तात्‌ सर्वात्मभूतत्वात्सवंत्रानुस्यूतत्वाच्च 
सम्प्रतिष्ठते सम्यक्‌ साधु प्रशस्तत्वेन च प्रतिष्ठामाप्नोतीति “सर्व॑स्य हृदि विष्ठितम्‌” 
इति गीतोक्तः? । तदेनमखिलात्मभावभावितमात्मानमनुविद्य संविद ङ्गीकारेण सङ्गत्य 
(क) ज्ञात्वा देवं सर्वपाशापहानिः ॥ इवेता० १।१० । 
(ख) सर्वाजीवे सर्वसंस्थे ˆ" ॥ श्वेता» १।६ । 
(ग) “'तद्य इहात्मानमनतुिद्य व्रजन्त्येतांश्च सत्यान्‌ कामांस्तेषां सर्वेषु लोकेष्वकाम- 


चारो भवत्यथ य इहात्मानमनुविद्य व्रजन्त्येतांश्च सत्यान कामांस्तेषां सर्वेषु 
सञ्चारो भवति” छान्दोग्य» ८।१।६ । 

सम्मत्य च संथा सर्वास्ववस्थासु सर्वेषु भावेषु सर्वेषु समयेषु च त्रिकालाबाध्यरवरूप- 
सन्धानसमाहितेन चेतसा तन्मयीभावादात्मतादात्म्यप्रणिधानात्‌ तादुरङूप्येण समग्र 
भावनोद्‌भावनात्‌ तत्त्वेन स्वत्वस्य परिणमनाच्च निसर्गतः स्वभावतः प्रकृतिसंसर्गतो 
न त्वारोपितधर्मतोऽभोक्तृत्वं भोग्यवस्त्वनासक्तिजन्यज्ञानोन्मिषितो भोक्तृत्वाभावः 
सम्पद्यते, सम्भवति चेति बोध्यम्‌ । जीवात्मत्वे परिच्छिन्नतया भोवतृत्वं परमात्मत्वे 
त्वर्परच्छिन्नभावापन्ने तद्भाव इत्याशयः । 

आत्मनो नाप्यचेतन्याज्जडत्वात्रस्तरोपमा । 

भभोक्तृत्वमसङ्भत्वं निलेपत्वं च तत्क्रमात्‌॥ १३॥ 

न खलु देहवदस्य देहिन आत्मतत्त्वस्याचेतनत्वमभोक्तृत्वेनाकर्तुत्वेन जडत्वञ्चेति 
सहेतुकं प्रतिपाद्यते-अपिरिति पूर्वार्थक्रमद्योतनार्थम्‌, तेन अभोक्तृत्वेनापि अस्यात्मनः 
परमात्मतादात्म्यापन्नस्य सर्वव्यापकस्य स्वतः प्रकाशमानस्य सतोऽचेतन्याच्चेतनत्वा- 
भवार्च्चिद्धिन्नत्वात्‌, जडत्वात्‌ क्र्याशून्यत्वात्कर्तृत्वा भावाद्‌ वा प्रस्तरोपमा पापाण- 
साधर्म्यकल्पना न, अस्तीति विशेषः। न च चेतनत्वे सत्येव भोक्तृत्वं त-द्भावेऽभोक्तृत्व- 
मिति तस्यात्मनोऽचेतनत्वकृतमभोक्तृत्वमिति वाच्यस्‌, न वा तदकतृंत्वेन जडत्वम्‌, तेन 
प्रस्तरसाधर्म्यकल्पनं कर्तुमुचितम्‌, तत्रानासक्त्याऽसङ्गत्या निर्लेपतया चाभोक्तृत्वादि- 
धर्माणां प्रवृत्तत्वात्‌ । “अनन्तश्चात्मा विश्वरूपो ह्यकर्ता” इति ववेताश्वतरोपनिष दृक्तेः 
तस्यात्मनो विश्वरूपत्वेऽप्यकतृत्वरम भोक्तृत्वं सर्वात्मकत्वात्‌ सङ्गच्छते, जीवात्मन एव 
तत्त्वापत्तेः, परमात्मनस्तु तथात्वानापत्तेश्च । प्रत्यृतास्य परात्मभूतस्यात्मनस्तादृशाद- 
नासकत्युल्लसितात्‌ क्रमादेकेकशः क्रमानुरोधादभोबतृत्वं भोवतृदासीनत्वमसङ्भत्वं संसगं- 
शून्यत्वं निर्लेपत्वं विषयवस्तूल्लापलेपत्वपृथक्त्वं चो पयुज्यते पारमा्थिकत्वादिति तात्पर्य- 
मवधार्यम्‌ । 

यस्तूर्णनाभ इव तन्तुभिः प्रधानजेः स्वभावतः । 
देव एकः (आत्मा) स्वमावृणोति स नो दधातु ब्रह्माप्ययस्‌ ॥ 
(इवेत० ६।१०) 
सोक्षावस्थागता काचिद्‌ विशिष्टा दुःखनिष्कृतिः । 
तत्सम्भूत्या परावाप्तिर्या सैषा मुक्तिरुत्तमा ॥ १४॥ 

तत्रापि मोक्षलक्षणे पुरुषार्थे वेशिष्टधेन प्रत्यवस्थानात्‌ परावाप्त्या काचिदुत्तमा- 
मुक्तिरास्थीयते मुमुक्षुभिरित्यापाद्यते मोक्षावस्थाऽप्युत्तममध्यमाधमतया त्रिविधोक्ता । 
साधकमुमुक्षुणां त्रेविध्यविभागात्तद्विभागोऽपि कल्पितः। युञ्जानयुक्तमुक्तात्मभेदात्‌ 
तत्राप्यधममध्यमोत्तमभेदो मोक्षावस्थायामास्थाप्यते । तद्त्र तद्वशाद्‌ दुःखनिवृत्त्यादेरपि 

३० 

तादुक्त्वमूह्यम्‌ । मोक्षस्य मुमुक्षभिरभिकाम्यस्य पराम्त्येकात्म्यसमवासिस्वरूपस्यावस्था 
स्थितिर्दशा प्रपत्तिरध्याप्तिरवस्थानवृत्तिश्च, तद्गता तन्निष्ठा काचिदास्यातुमनर्हा 
वेलक्षण्परक्षुण्णा निरतिशयेत्यर्थः, विशिष्टा विगतशिष्टत्वं शेषत्वशून्यत्वमशोषजुष्टत्वं यत्तेन 
वेशिष्ट्येन धर्मेण दिलिष्टा विशिष्टा, निःशेषशेषत्वराहित्यमेवात्र विशिषष्टत्वमाख्यातम्‌ । 
तादुशी विशिष्टा दुःखनिष्क्रतिः क्लेशनिवृत्तिः, जगत्तापत्रयोद्धृतिरात्यन्तिकी दुःखः 
निष्क्रुतिरित्युच्यते । तादृशाहेषदुःखनिष्कृतिसम्भूत्या सम्प्रपत्या सम्भवनात्सम्यगुत्पत्त्युप- 
पत्तेश्च या परावाप्तिः परात्माधिगमः परमात्मसुखोपलब्धिः, ताद्‌रूप्यपुणंप्रपत्तिश्च 
सञ्जायते, सेषा श्रुत्यादिसकलवेदान्तशास्त्रसुप्रसिद्धोत्तमा मुक्तिरितीष्यते | इयमेव परा 
मुक्तिर्मोक्षलक्षणोक्ता केश्चिदिति बोध्यम्‌) । 


ज्ञानं चेतन्यमित्याहुर्जानी चेतन उच्यते । 
बद्धावस्थस्य जोवस्य ज्ञानं भवति दुःखदम्‌ ॥ १५॥ 
कि चतन्यम्‌ ? कश्च तहिशिष्टशचेतनः ? किञ्च दुःखकारणम्‌ ? इत्युदीर्यते-ज्ञानं 

ज्ञायमानवस्तुगतावबोधो ज्ञेयपदार्थस्वरूपप्रत्ययो विवेकबृद्धिसंवित्त्यादिपदाभिधेयं ज्ञानमेव 
चेतन्यमित्युच्यते । तच्च चेतन्यं चेतनधर्म इत्याहुर्मनीषिणङ्छिन्नसंशया महात्मानः। यश्च 
ज्ञानविशिष्टो ज्ञानी विवेकबुद्धिबोधजुष्टः, स एव चेतनङ्चेतनावां्चेतन्यधर्मा जीव 
इत्युच्यते । तदेव चेतन्यवज्ज्ञानं बद्धावस्थस्य संसारबन्धनिबद्धस्थितिकस्य देहान्तनिविष्ट- 
स्वरूपस्य सीमितस्थानसंस्थस्या ङ्कुछमात्रपरिमितात्मभावस्य परिच्छिन्तप्रमाणस्य च 
जीवस्य (कृते) दुःखं ददातीति दुःखदं क्लेशापादकं भवभवद्भोगभूरिशोकाम यभयोत्पादकं 
भवति जायते भवोन्मुखीं वृत्तिमाददातीति ज्ञेयम्‌ । मुमुक्षणां मुक्तात्मनां महात्मनां च 
यज्ज्ञानं तन्मुक्तिमोक्षपरानन्दप्रदं भवति, परमात्मप्रकाइाप्रसारात्‌, बद्धातमनां जीवानां 
संसारसंसरणशीलानां मुरधमतीनां तदेव ज्ञानं भ्रमात्मकं दुःखदं भवतीति तात्पर्यार्थो 
बोध्यः^ । 

सुखदु:खानुभतिश्च ततो नापेति सर्वथा । 

सुक्तावस्थस्य यज्ज्ञानगुणोऽपि प्रविलोयते ॥ १६॥ 


यतश्च सुखं सांसारिक दुःखानुविद्धं ततस्तदुभयानुभूतिस्ततो नापयाति तद्वैपरीत्येन 
मुक्तात्मनः सा व्यपगच्छतीति पर्यवस्थाप्पते-सुखं क्षणिकं - लौकिकवस्तुविषयगतं 


१. सर्वाजीवे सर्वसंस्थे बृहन्ते, तस्मिन्‌ हंसो भ्राम्यते ब्रह्मचक्रे । 


पृथगात्मानं प्रेरितारं च मत्वा जुष्टस्ततस्तेनामृतत्वमेति ॥ श्म्ताश्व्वत» १।६। 
२. “एतदुबुदुध्वा बुद्धिमान्‌ स्यात्‌ ृतक्गत्यश्च भारत ॥'' गो० १५।२० 

स्रक्चन्दनवनिता दिभोग्यसमुद्भूत तात्कालिकमापातमधुरं पार्यन्तिकक्लिष्टकष्टकरं 
विरसावसानमित्यर्थः। दुःखं तादुशसांसारिकसुखानुगतभोगसंसर्गसङ्गतं सान्तमत्यन्त- 
वेदनोत्पादकं वेरस्यवेमनस्यपरमित्यर्थ:, तयो रनुभूतिर्मानसिकोऽनुभवोऽनुभूयमानस्वभाव- 
पर्यसायिनीवृत्तिः, सुखानुबन्धिनी दुःखानुवृत्तिकृता मानसी प्रवृत्तिरिति भावः। 
ततश्चेतनावतो जीवात्सांसारिकातू सर्वथा सातत्येन समन्ततः सर्वतोभावेन च नापेति 
दूरं नापथाति, तस्य वेषयिकभोगेषु संसक्तत्वात्‌ । तद्वेपरीत्येन तु मुक्तावस्थस्य 
निलिप्तात्मनोऽनासक्तिभावेन निविचिकित्समसन्दिहानचेतसा विद्यमानस्य मृक्तात्मनो 
ज्ञाननिधू तदूषणस्य मुमुक्षोः पुरुषस्य (जीवस्य) तज्ज्ञानगुणोऽपि तस्य संसारविषयकुतस्य 
ज्ञानस्य ममत्वाकारस्य देहत्वाद्यभिमानसम्भूतस्य यो गुणः काम्यत्वाभिरामत्वोत्सुकत्वादि- 
रूपप्रवृत्तिजनकः, आसक्तिहेतुकः, संसगंसंसृष्ट इत्यर्थः । सोऽपि ज्ञानगुणो दुःखापादकः 
प्रविलीयते प्रकर्षेण विलयं गच्छति । संसारविषयं ज्ञानं निवर्तते, परमात्मविषयं ज्ञान- 
मुपजायते तस्य मुक्तात्मनो मुमुक्षोरियमेव मोक्षस्थितिरिति भावः) | 
श्रतिसम्मतसर्वात्मदृष्टेरेक्यं प्रशस्यते । 
तत्तात्पर्यात्समस्तत्वादात्मेच प्रतिपाद्यते ॥ १७॥ 
सर्वत्र श्रुतिस्मृत्यादिशास्त्रेषु सर्वात्मदर्शनपरः सकलसंवृत्यपेतस्वरूप एक आत्मेव 
तात्पर्यंतया प्रतिपादितः, स एव मोक्षलक्षणपुरुषार्था्थंनीय इति सिद्धान्तसारः प्रस्तूयते, 
श्रुतिः श्रूयमाणस्वरोच्चयोचिता तऋृगादिमन्त्रोदिता वर्णपदवाक्यविशेषिताऽनायपौ रुषेय- 
प्रकल्पिता स्वयम्प्रकाशा काचिच्छन्दोमयी प्रणिवानपरिफलिता वाक्‌, तेन श्रूयते-इति, 
श्रवणमिति श्राव्यत इति श्रावणमिति श्रवणविषयीकरणमिति श्रूयतेऽनयाऽस्मिन्निति 
वा बह्वंथो व्युत्पत्तयस्तत्तच्छ्वणधर्मानुसारिण्यः संगच्छन्ते । तादुशश्चुतिसम्मता श्रौत- 
सिद्धान्तसारसर्वस्वभूताऽऽत्मदुष्टिरात्त्मत्त्वप्रतिपादनपरं दर्शन तदन्तरेक्यमेक्यमेकत्व- 
मद्वैततत्त्वंब्रह्मापरपर्यायं परमार्थसत्‌ प्रशस्यते, श्रृतिप्रशस्तवचनेरुपन्यस्यते- 
“तत्र को मोहः कः शोक एकत्वमनुपश्यतः” (ईशावा० ७।) 
“आनन्दं ब्रह्मणो विद्वान्‌ न विभेति कुतश्चन’ (तेत्ति० २।९) 
“अयमात्मा ब्रह्म सर्वानुभूः’ (बुहदा० २।५।१९) 
१.(क) न हि ज्ञानेन सदृशं पवित्रमिह विद्यते । 
तत्स्वयं योगसंसिद्धं कालेनात्मनि विन्दति ।। गी० ४1३८ । 
(ख) सा काष्ठा सा परा गतिः, | 
यस्मात्परं नापरमस्ति किञ्चित्‌ । शवेता० २।९ । 
२. ब्रह्मौवेदममृतं पुरस्ताद्‌ दक्षिणतश्चोत्तरेण । 
अघश्चोध्वं च प्रसृतं ब्रह्मेवेदं विश्वमिदं वरिष्ठम्‌ ॥ मुण्डको० २।२।११ । 

२३६ सारस्वती सुपमां [ ४१ वं० १-४ अं० 


इत्येवम्भूतेः रातशः प्राशस्त्यवचनोपन्यासै: श्रुतिषु तदुपलक्षणेन स्मृत्यागमादि- 
शास्त्रेषु तदेवात्मेक्यतत्त्वं परात्मप्रकाशप्रकर्षेण ब्रह्याद्वेतसम्मतमतमशेषभेदो त्सा रणपूर्व- 
कमपुर्वमुन्नीयते प्रमीयते प्रकाश्यते परमात्मतत्त्वर्विद्धि: श्रीमच्छद्भू.रभगवत्पादप्रभृतिभि- 
वेदान्तराद्धान्तमुद्योतयऱ्द्रिविद्दऱ्हिरिति गूढाभिप्रायो बोध्य: । किञ्च--तस्मात्तत्रोक्तात्‌ 
श्र॒त्यादिशास्त्रोपदिष्टात्तात्पर्यात्तत्परकोचितवचोवितानात्‌ तदुद्देशयकयत्नसंरम्भात्‌ 
तत्प्राधान्येन प्रवर्तनाच्च समस्तत्वात्‌ सर्वेत्रानुस्यूतत्वात्सर्वस-द्घावात्‌ सवंस्वभूतत्वाच्च 
स एव आत्मेव जीवेश्वरादिनानारूपोपादानप्रतानेन प्रतिपाद्यते प्रतिपाद्यत्वेन प्रदश्यंते 
निदिइयते प्रशस्यते चेति सारार्थोऽवधार्यः, एवकारस्तदन्ययोगव्यवच्छेदायेति बोध्यम्‌ । 
तादुशात्मदर्रनोदिताद्रेततत्त्वसुखावबोध एव मोक्षलक्षणः पुरुषार्थ इत्यास्थेयम्‌ । 
कि पञ्येत्‌ किन्तु जानीयात्‌ दृष्टिज्ञानभिदाकुतः । 
तदभावप्रभानत्वे तत्सद्धावकथा वृथा ॥ १८ ॥ 
दर्शनं ज्ञानमित्युभयं भेदाभावात्तस्य परात्मनः सत्तापयंवसितं तिष्ठतीति 
सन्दर्श्यते--कि पश्येत्‌ ? स्वयमेव परमात्मतादात्म्यापन्नो जीवस्तदतिरिक्तं किमन्यत्तत्त्वं 
्रष्टुमिच्छेत्‌ ? सर्व॑त्रेकत्वेन व्यापकत्वेन परात्मन एव विद्यमानत्वात्‌ । किञ्च किन्नु 
जानीयात ? किमन्यत्तर्कवितर्काभ्यां विषयीकृत्य बुद्धया ज्ञातुं यतेत ? ज्ञातृज्ञेयज्ञानरूप- 
तया तस्येवेकस्य परात्मभावस्य संस्थितत्वात्‌ । अतश्च दुष्टिज्ञानयोदर्शनबोधयोरात्म- 
साक्षात्कारतद्विषयकभानयोश्च भिदा भेदः पार्थक्यं मिथोऽतिरिक्तत्वं कुतः कस्माद्धेतोः 
स्यात्‌? न तयोः कदापि भैदोद्धव इति भावः। अपि च तस्या तादृश दृष्टिज्ञानजन्य- 
भिदाया अभावस्य प्रभानत्वे सति सर्वत्र दर्शनज्ञानजनितभेदापगमे जाते तत्स-द्भावकथा 
तस्या भिदाया भेददृष्टेर्वा सत्त्वेन भावोऽस्तित्वं सत्तायां परमार्थतोऽवस्थानमित्यस्य कथा 
चर्चाऽऽख्यानं वृत्तिर्वा बृथा अपार्था मिथ्या अस्तोति शेषः) । सर्वासु वृत्तिषु सर्वेषु भावेषु 
च सर्वात्मकत्वेनेकस्येवात्मनः परात्मप्रकाशप्रतिभासमानस्य सत्त्वात्‌ न तद्गतो दर्शन- 
ज्ञानकृतभेदो युज्यते इति भावः । 
जडत्वान्नेतदुक्तं स्यात्सर्वात्मत्वास्प्रयुज्यते । 
ददानज्ञानभेदादेरभावप्रतिबोधनात्‌ ॥ १९ ॥ 
एतदखिलं दर्शनज्ञानात्मकं परमाथंतत्त्वं भेदापेतं सर्वात्मत्व एवोक्तं प्रयुक्त 
भवति न जडत्वे त-द्भावानुभूतिरित्यापाद्यते-एतदुपयुक्तं परमार्थगतदर्शनज्ञाननिष्ठभेदाप- 
१. येनावृतं नित्यमिदं हि सवं ज्ञः कालकादो गुणी स॒व॑विद्यः । | 


तेनेशितं कर्म विवतंते ह पृथ्व्यप्तेजोऽनिलखानि चिन्त्यम्‌ ।। इवता> ६1२ । 
तमक्रतुः पश्यति वीतशोको घातुः प्रसादान्महिमानमात्मन: ।। कठ० '।२।२० । 

ज कक 


ज्ये०भा०मागं०फा०पू० २०४३ बिञ] आाङ्करमताभिमतमोक्षतत्साघनविमशंः २३७ 


नयनं सर्वात्मत्वादेव सर्वत्रात्मनो व्यापकत्वातु त-द्भावेन भावितत्वाच्च सर्वेषां पदार्थानां 
परमार्थप्रोतत्व एवोक्तं सत्प्रयुज्यते प्रयुक्तं भवति, न तु स्वार्थगतभेदवुद्धिव्यवसायेन 
व्यवसीयते, कथमपि कुत्रचिदिति भावः । जडत्वाज्जाङ्यजनितमोहान्नेतदुक्तं भवति | 
नापि तदुपरोधे प्रयुक्तं भवतीति तात्पर्यस्‌। तस्माच्च सर्वथा दर्शनस्य ज्ञानस्य च 
भेदादेः पृथग्‌भाववुद्धिगताञ्ञानस्य च प्रतिवोधनात्प्रत्यवमर्शनात्प्रतिभानात्प्रत्ययोपगमाच्च 
तद्गतभिदोपसंहारः परात्मभावोन्मेषः तादात्म्यापत्तिब्रह्याद्वै तप्रपत्तिस्तज्जन्यमात्य- 
न्तिकसुखावापिर्मक्तिलक्षणा मोक्षाख्यपुरुपार्थंतया समधिगम्यते मुमक्षुभिर्महात्मभिरिति 


भगवत्पादशङ्करतदनुयायिनामाचार्याणां वेदान्तविदुषामभिमतं मतं यथामत्युपस्थापित- 


मास्थेयस्‌ । 
यदा सन्दशनादीनाँ साधनानां विनाशनम्‌ । 
तदा नो तप्रयुक्तत्वात्‌ साध्यज्ञानादिभावना ॥ २०॥ 


यद्यपि साधनाधीनं साध्यज्ञानमथापि साध्यावाप्तौ तन्निवर्तत इत्यभिसन्धीयते— 
यदा यस्मिन्‌ समये मुक्त्याख्यमोक्षलक्षणपुरुषार्थाधिगमो जायते, यस्मिश्च सन्दर्शनादीनां 
सम्यगदर्शनमनननिदिध्यासनासनानुध्यानोपासनादीनां साधनानां मोक्षसाधनहेतूनां 
साध्यस्य साध्यमाननिमित्तानामित्यर्थः । विनारानं विलय उपरमोऽवसानं वा भवतीति 
शेषः। तदा मोक्षाधिगमे सति तत्त्रयुक्तत्वात्साधनप्रयोज्यतया तद्विषयीकृतत्वात्‌ 
साधननिष्ठप्रयोजकतानिरूपितसाध्यनिष्ठप्रयोज्यतया च साध्यज्ञानादिभावना साध्य- 
त्वावमोक्षादेः पुरुषार्थस्यादिपदेन परमात्मसाक्षात्कारप्रतिपन्नात्मन इति बोध्यम्‌ । 
तादुशी भावना वृत्तिः साधनकृता साध्यभावतार्दृष्टरिति यावत्‌ । नो भवतीति 
शेषः। इयमव नित्थमोक्षप्रतिष्ठेत्युच्यते। यथोक्तं भगवद्गीतायास्‌--“यदुगत्वा न 
निवतंन्ते तद्धाम परमं मम” । इत्थञ्च मोक्षतत्साधनयोमाक्ष एव पारमाथिकः 
पर्यवतिष्ठते तत्साधनं तु तत्प्राप्त्यनन्तरं हेयत्वादपारमार्थिकमित्यवसेयम्‌ । 


एवं मोक्षस्वरूपस्य संक्षेपाच्छड्कराध्वता। * 
तत्प्राप्तेः साधनस्याप विमर्श: शुतिसम्मतः ॥ २१॥ 


एवमुपर्थुक्तप्रकारकाद्ेत सिद्धान्तानुसारं मोक्षस्वरूपस्य मोक्षाख्यचरमपुरुषार्थस्य 
लक्षणोपपादनं समासेन श्रीमच्छङ्करभग वत्पादप्रतिष्ठापितपथमनुसृत्य तथा च तादुश- 
लक्षणलक्षितस्य तस्योपलम्धे्हेतु भूतस्थोपायप्रायसाधनस्य च श्रुतिशाञ्नानुमोदितः 
परमार्थपरामशंप्रदशितो विमर्शो विचारः स्वबुद्धिकृतो विवेको प्रस्तुतो मया कारिकाव्या- 
ख्यानवृत्तिविरचनेन विदुषां सचेतसां चेतःसमावर्जनायेति कृतं पल्लवितेन । @@ 


१. ज्ञात्वा देवं सवंपाशापहानिः, क्षीणेः कलेशेर्जेन्ममृत्युप्रहाणिः । 
तस्याभिधानात्‌ तुतीयं देहभैदे विश्वेश्वरं केवल आसकामः ॥ स्वेता» १।११ । 

अद्वैतमते जगतः ब्रह्मणोऽभिन्नत्व भिन्नत्वं वा 


डॉ० नरेन्द्रनाथपाण्डेयः 
प्राध्यापकः, 
वेदान्तविभागे 
सं० सं० वि० वि०, वाराणसी 
६3 ६8 ६3 


अद्वेतिन: खल्‌ “ब्रह्मसत्यं जगन्मिथ्या जीवो ब्रह्वाव नापर:' इति वदन्तो जगतो 
मिथ्यात्वमङ्गीकुर्वन्ति प्रमाणत्वेन च नेह नानाऽस्ति किञ्चन’ 'अतोऽन्यदातंम्‌' इत्यादि 
श्रतिकदम्बकमुदाहरन्ति । किन्त्विदमत्र विचारणीयं भवति अभिन्ननिमित्तोपादान- 
त्वपक्षपातिन इमे जगदुपादानकारणत्वं ब्रह्मणि वदन्तः कारणाद्‌ ब्रह्मणोऽभिन्नत्वं कार्यस्य 
यदि स्वीकुर्वन्ति तदा जागतिकपदार्थेषु सत्त्वादीनां प्रसङ्गः, मृद्गुणानाम्‌ घटादिष्विव। 
यदि भिन्नत्वं स्वी क्रियते तदा सिद्धान्तच्यृतिः-तदुकतं भगवत्पादेरा रम्भणसूत्रे-'तस्मात्‌ 
कारणात्‌ परमाथंतोऽन्यत्वं व्यतिरेकेणाभावः कार्यस्यावगम्यते । कुतः ? आरम्भणशब्दा- 
दिभ्यः^।' कारणव्यतिरेके कार्याभावः इति कथनेन कारणाधीनसत्ताकत््वं कार्यस्यायाति 
तथा च कार्यस्य विवर्त रूपत्वं फलितं भवति । विवर्तस्य च भधिष्ठानसत्तातिरिक्तसत्ता- 
कत्वाभावः शुक्त्यादौ प्रसिद्धः । अत एव कल्पितवस्तूनां शक्त्यादीनां नाशे अधिष्ठान- 
मात्रस्येवावशेषो भवति, न तु घटादीनां नाशप्रसङ्क इव कपालारपलब्धिः । 

भामतीकुतस्तु--न खल्वनन्यत्वमित्यभेदं ब्रूमः, किन्तु भेदं व्यासेधामः। ततश्च 
नाभेदाश्रयदोषप्रसङ्गः' इत्यादिकं वदन्तः स्पष्टमेन जगद्‌ ब्रह्मणोर्भद॑ निराचक्रुः, 
अभेदञ्च स्वीचक्रः। यद्यप्येवं वक्तुं . शाक्यते यतु सिद्धान्तलेशक्कता प्रथमपरिच्छेदे 
मायायाः कारणत्वविचारावसरे* 'विवर्तपरिणामोपादानद्वयसाधारणमन्यल्लक्षणमाहुः 
स्वाभिन्न कार्यजनकत्वमुपादानत्वम्‌ । अस्ति च प्रपञ्चस्य सद्रूपेण ब्रह्मणा विवतंमानेन 
जडेनाज्ञानेन परिणामिना चाभेदः; सनु घटः, जडो घटः इति सामानाधिकरण्यानुभवात्‌' 
इत्यादि वदता ब्रह्मणा जगतोऽभेदः स्वीकृतः; किन्त्वयमभेदो न ब्रह्मरूपर्धामसमानसत्ता- 


काभेदः चिज्जडयोविभिन्नसत्ताकयोरभेदासम्भवात्‌ । अपि तु शुक्तिरजतयोरिव प्राती- 


१. तदन्यत्वमारम्भणशब्दादिम्यः (२।१।४ ब्र० सु०) । 
२. सिद्धान्तलेशसंग्रहः, पृ० ४६, अच्युतग्रन्यमालासंस्करणम्‌ । 

तिकाभेद इति तत्रेव निर्णीतम्‌ । तथा च न भामतोवचनेन सह विरोधः । एवं स्थिते 
यदि भेदाभेदावुभावपि न स्वीक्रियेते, कर्स्ताहि पन्था आश्रयितव्यः ? 

अस्मिन्‌ विचारप्रसद्धे ब्रह्मकारणतापक्षं स्पष्टयितं मधुसूदनसरस्वतोनां पक्षमुप- 
स्थापयामः 'उभयोः` परिणामितया कारणत्वानङ्गीकारात्‌, किन्त्वज्ञानस्येव । अत 
एवासाधारण्येन नि्विकारत्वमपि। न ह््विद्यासाहित्येऽपि ब्रह्म परिणमते; किन्तु 
विवर्तते । न च अविद्यापरिणामत्वेऽपि सत्त्यत्वापत्तिः परिणाम्युपादानश्षमसत्ताकत्वरूपस्य 
सत्यत्वस्य परिणामत्वनिर्वाहकत्वात्‌ । ब्रह्मसमसत्ताकत्वाभावेन तदपेक्षया परिणाम- 
त्वाभावात्‌। स्वसभानसत्ताकविकारहेतुतया निविकारत्वोपपत्तेश्च | न च सत्यो- 
पादानत्वे सत्यत्वापत्तिः परिणाम्यृपादानधर्माणामेव मृत्वसुवर्णत्वादीना कार्येऽन्वय- 
दर्शनात्‌ सत्योपादानत्वेऽप्यसत्यत्वोपपत्तः ।' 

अयमाशयः--अज्ञानविदिष्टं ब्रह्म जगत उपादानकारणम्‌ । किन्त्वज्ञानमेव 
जगद्गपेण परिणमते ब्रह्मा तु विवर्तते । अतो ब्रह्म जगतो विवर्त्यूपादानस्‌' न तु परि- 
णामि । अत एव जगतः सत्त्यत्वमपि न वक्तं शक्यम्‌ । परिणाम्युपादानाज्ञानसमसत्ताक- 
त्वस्थ तत्र सत्त्वेऽपि ब्रह्मसमसत्ताकत्वं नाऽस्ति । ब्रह्मेव च सत्त्यम्‌ । अतो ब्रह्मसमस- 
त्ताकत्वाभावाज्‌ जगतो न सत्त्यत्वम्‌ । ब्रह्मणो जगः पेण विवर्तमानत्वेऽपि निविकारत्वं 
निर्बाधमेव, यतः स्वसमसत्ताकविकाररेतुत्वे एव वस्तूनि विक्रियन्ते, नाऽन्यथा । 


यद्यप्येवं वक्तुं शक्यते अज्ञानस्येव परिणामित्वेन जगत्सर्गोपपत्तौ ब्रह्मणो विव- 
त्यृपादानस्वीकारपक्षः व्यर्थः ? किन्त्वेवं स्वीकारे 'यतो वा इमानि भूतानि जायन्ते’ 
इत्याद्याः श्रुतयो ब्रह्मण एव जगत्कारणत्वं प्रतिपादयन्त्यो व्यर्था स्युः। अचेतनस्य 
कारणत्वन्तु ईक्षतेर्नाशब्दम्‌ (ब्र० सू० १।१।५) सुत्रे विस्तरेण निराकृतं भगवत्पादेरिति; 
तत एवावलोकनोयम्‌ । 

एतावता इदं निश्चितं भवति विभिन्नसत्ताकयोः ब्रह्मजगतोरभेदो न सम्भवति, 
किन्तु भेदोऽपि निषिध्यते चेत्‌ कस्तत्राशय इति विविच्यते । भगवत्पादेः अनन्यत्वमि- 
त्यिस्य व्याख्यानावसरे कारणात्‌ परमार्थंतोऽनन्यत्वं व्यतिरेकेणाभावः कार्यस्यावगम्यते 
इति योऽथः कृतः, तस्य भेदनिपेधे एव तात्पर्यस्‌ वतंते । यदि ब्रह्मभिन्नत्वेन जगतः 
परमार्थतः सत्त्वं स्यात, तदा अन्वयव्या्तिरपि तत्रोक्ता स्यात्‌ । अज्ञानस्य कारणत्वे 
तुभयविधाव्याप्ति: संघटते, न तु ब्रह्मकारणत्वे सृष्टिप्राककाले ब्रह्मणः सत्त्वेऽपि प्रपञ्चा- 


भावात्‌ । यद्यपि ब्रह्म व्यतिरेके जगदभाव इति वक्तं न शक्यते, सदातनस्य ब्रह्मणो 


१. अद्वैतसिद्धिः, परि० २ पु० ७५८। 

व्यापकस्य देशतः कालतो वा व्यत्तिरेकाभावात्‌ तथाऽपि सांभावनिको5त्र व्यतिरेको 
गृह्यते ब्रह्माव्यतिरेके अधिष्ठानाभावाद्‌ जगन्न भासेत शक्त्यभावे रजतमिवेति तस्य 
भावः । 


एतस्य व्याख्यानस्य ब्रह्मणो विवर्तभतस्य जगतोऽत्यन्तासत्त्वे तात्पर्यम्‌ । अत 
एवाग्रे उक्तं भाष्यक्गता--तस्माद्यथा घटकरकाद्याकाशानां महाकाशानन्?त्वम्‌, यथा च 
मृगतष्णिकोदकादीनामूषरादिभ्योऽनन्यत्वं दृष्टनष्टस्वरूपत्वात्‌ स्वरूपेणानुपाख्यत्वात्‌, 
एवमस्य भोग्यभोक्त्रादिप्रपञचजातस्य ब्रह्माव्यतिरेकेणाभाव इति द्रष्टव्प्रम्‌।? अत्र 
भाष्यकृता जागतिकपदार्थानां दुष्टनष्ट स्वरूपत्वमुक्तम्‌ । क्वचिद्दष्टम्‌, पुनर्नष्टम्‌ दृष्टनष्ट- 
मित्युच्यते । भामतीकृता च विस्तरेण भाष्योक्तिः विवृता । अयमत्राशयः-सत्स्वभावता 
चेद्‌ विकारजातस्य कदाचिदप्यसत्वं न स्शात्‌, अनुभूयते च तत्‌ नाशानन्तरम्‌ । असत्स्व- 
भावत्वं चेत्‌ कदाचिदपि सत्त्वं न स्यात्‌, दुर्यते च तदपि । अत एषां पदार्थानां सत्त्वं वा 
असत्त्वं वा विविच्य वक्तुं न शक्यते । अत इमे अनिर्वचनीयाः प्रतीतिसत्त्वाः वस्तुतो न 
सत्येव । 


तदित्थं अवस्तुसताम्‌ एषां जागतिकपदार्थानां ब्रह्मणो भिन्नत्वं स्वीक्रिप्रते, तदा 
ब्रह्मप्रतियोगिकभेदाश्रयत्वं निरुपाख्यस्य स्वरूपेणासतो जगतो वक्तव्प्रम्‌। तच्च न 
सम्भवति स्वरूपेणासत आधारत्वासम्भवात्‌ । अतो जगतो ब्रह्मप्रतियोगिकभेदाश्रयत्वं 
वक्तुं न शवयते । अतः सुष्ठूक्तं भामती कृता “भेदं व्यासेधामः' इति । इदन्तु परमार्थ 
दुष्ट्या, व्यवहारदुष्ट्या तु यावद्‌ व्यवहारं घटादीनां सत्वात्‌ तत्र परस्परं भेदाश्रयता 
भवत्येव । 


अस्तु यदि असतो भेदप्रतियोगित्वमनुयोगित्वं वा न स्वीक्रियते, तदा नेदं रजत- 
मित्यत्र प्रातीतिकरजतस्य कथं निषेधः । व्यावहारिकरजतस्य तत्र निषेधः स्वीक्रियते 
चेत्‌ “प्रसक्तं हि प्रतिषिध्यते’ इति न्यायविरोधः; किन्तु तत्र प्रातिभासिकतस्कालोत्पन्न- 
रजतस्येव निषेधः स्वीक्रियते । व्यावहारिकरजतस्य तु इदं रजतमित्यत्र न ज्ञानविष- 
यता प्रत्यक्षे सन्निक्ृष्टस्येव ज्ञानविषयत्वात्‌, व्यावहारिकरजतस्य च असन्निकृष्टत्वात्‌ । 
यद्यपि प्रातिभासिकरजतस्य पूर्वोपदशितरीत्या असत्त्वात्‌ परमार्थतो निषेधप्रतियोगित्वं 
न सम्भवति, तथाऽपि निरुपास्यानां घटादीनां यथा कथञ्चिद्‌ अल्पकाले स्थितिकत्वेऽपि 


व्यवहारविषयत्वं तथा शुक्तिरजतादीनामपि ततो न्यूनकाळस्थितिकत्वेऽपि व्यवहारः 
विषयत्वं न विरुध्यते । 

दार्शनिकशिरोमणिभरर्तृहरिरपि अत्रार्थे स्वसंमति ददाति 
न तत्त्वातत्त्वयोर्भेद इति व॒द्धेभ्य आगम: | 
अतत्त्वसिति मन्यन्ते तत््वमेवाऽविचारितम्‌ ॥ 
(वा० प० द्र० समु० का० ७) 


अस्याऽयमर्थः--तत्त्वस्य सत्यस्य ब्रह्मणोऽतत्त्वस्य असत्यस्य विरूपाख्यस्य जगतश्च 
कश्चिद्‌ भेदो नाऽस्ति। तहि अभेदः समायाति इति चेत्‌ सोऽपि निरस्यते, अतत्त्वस्य 
निरुपाख्यत्वख्यापनद्वारा-अविचारितं तत्त्वमेव अतत्त्वमित्युच्यते । वस्तुतोऽज्ञान- 
विजुम्भणादन्यद्‌ अतत्त्वं नाम किमपि नाऽस्त्येव। अत एवं फलितं भवति अविद्याव- 
स्थायां ब्रह्मोव जगद्रपेण विवर्तमानम्‌ नानाकारतया भाति, अर्थात्‌ अविचारितं तत्त्व- 
मेवातत्त्वमित्युच्यते, ततः पृथग्‌ अतत्त्वं नाऽस्येव । तत्त्वज्ञाने जाते तु सविलासाविद्यायाः 
नाशे तत्त्वं ब्रहोव भवति, नाऽन्यदतत्त्वम्‌ । | 


अत एवाग्रिसकारिकायामू-- 

'विकल्परूपं भजते तत्त्वमेवाविकल्पितस्‌॑ इति वदता हरिणा परमार्थतो विक- 
ल्पानामविषयस्य ब्रह्माणो नानाविधभेदावभासरूपविकल्पभजनमुक्तम्‌ । विकल्पज्ञाना- 
गोचरस्तत्त्वमेव घटादिरूपोपाधिपरिच्छिन्नं सत्‌ विकल्प्यमानं घटत्वादिकं स्वधर्मतया 
आश्रयति । 


यद्यपि शङ्क्यते बहुभिः--ब्रह्म परमार्थतोऽद्वितीयम्‌, एकम्‌, अतो ब्रह्मतत्त्वेईविद्य- 
मानस्यात्त्वस्य प्रपञ्चस्य प्रतिभानमयुक्तम्‌, तथाऽपि तत्र वक्तुं शक्यते यथा विषयाणां 
नीलादीनां बाह्यानामान्तरे ज्ञाने अत्यन्तमसम्भवो यद्यपि; तथाऽपि जडत्वप्रकाशत्वाभ्यां 
वैधर्म्याद विषयतद्धर्मानात्मकमपि तज्ज्ञानं विषयधर्मात्मकमिव लोकव्यवहारे ज्ञातं 
भवति । तथेवाद्वेतनये ब्रह्मविवर्तभूतानां घटपटादिप्रपञ्चानां जडानां प्रकृतिभूते 
बोधमात्रस्वभावे ब्रह्मणि वेधर्म्येणात्यन्तमसंभवो यद्यपि, तथाऽपि प्रपञ्चानात्मकमपि 
ब्रह्मतत्त्वं प्रपञ्चात्मकमिव सन्‌ घटः, सन्‌ पटः, इत्यादिषु परोक्षापरोक्षप्रत्ययेषु 
अवभाति । 

अतो निष्कर्ष रूपेणेदं वक्तुं शक्यते यज्जगद्ब्रह्मणोऽभिन्नं वा भिन्नं वा किमपि 
वक्तुं न शक्यते, तस्य स्वरूपेणानुपाख्यत्वातु। यदि जगतः स्वरूपं निर्धारितं स्यात्‌, 
तदा भेदाऽभेदविचारः प्रसरेत्‌, अन्यथा नहि । जगत्तु अनिर्वचनीयम्‌, सत्त्वेन असत्त्वेन 


वा वक्‍्तुमनर्हमतस्तत्र कोऽपि विचारो न प्रसरति । जगतश्चानिर्वंचनीयत्वमुक्तस्‌- 
३१ 

प्रत्येके सदसत्त्वाभ्यां विचारपदवों न यत्‌ । 
गाहते तदनिर्वाच्यरमाहुवेदान्तवेदिनः ॥ 
इत्यादिना तत्त्वप्रदीपिकायाम्‌ । 
बुद्धया विविच्यमानानां स्वभावो नावधार्यते । 
अतो निरभिछप्यास्ते निःस्वभावइच देशिता: ॥ 


इत्यादिकं वदन्तो बोौद्धाचार्या अपि जगतो निरुपाख्यत्वेऽनुकूलाः। अतो निरुपाख्यस्य 
जगतो वस्तुभूतेन ब्रह्मणा सह अभेदो वा भेदो वा, किमपि वक्तुं न शक्यत इति शम्‌। 

श्वीशङ्कराचायंशतकस्‌ 


श्रोशिवदत्तशर्माचतुवे दः 
साहित्यविभागाध्यक्षः 
काशीहिन्दूविश्वविद्यालयस्य संस्कृतसंकाये 
छ ६8 छ 
(७९६) 
शङ्कुरभगवत्पादं शिवाऽवतारं समाश्रये सुखदम्‌ । 
कल्याणाय जनानां ज्ञानामृतवषिणं मेघम्‌ ॥ 
(सः) 
मानवतेयं धन्या सञ्जाता यत्कृपालेश:। 
आविर्भूतः प्रथमः स श्रीमान्‌ शङ्कराचार्यः ॥ 
(खक) 
भूवलये धन्यतमः सर्वोऽयं कालटीभागः | 
यत्रत्यधूलिकणिका शङ्करपदसौरभं वहति ॥ 
(४) 
सा माता धन्यतमा यस्याः कुक्षौ समवतीणम्‌ | 
निखिलागमस्वतन्त्रं सत्यं सच्चिन्मयं ज्योतिः ॥ 


(५५३) 
प्रणमामो गोविन्दं भगवन्तं सद्गुरु नित्यस्‌ । 
यस्य च शिक्षा फलिता जगद्गुरुत्वे स्वयंवृता काचित्‌ ॥ 


(.. > =) 
वन्दितदिव्यचरित्रः परमपवित्र: प्रभास्फुरद्गात्र: । 
भूतभविष्यन्मध्ये विभूतिरिव वर्तमानोऽयस्‌ ॥ 

( ७) | 
ज्योतिः किञ्चन साक्षाद्‌ भासितमासीत्तु भूवलये । र 
यच्चाऽनन्तं कालं सम्यक्‌ संस्तम्भयामास ॥ 

( ८35) 
कालोऽयं कलिरूप: सत्ययुगादपि समुन्नतो जातः। 
यस्मित्‌ शङ्करभगवत्पादेराविष्क्ृतिः क्छृप्ता॥ 
(क) 
धन्या मानवतेयं सञ्जाता शङ्कराचार्यः । 
स्वयमवतीर्यं समस्याः सर्वाः संसाधयामास ॥ 
(5) 
वेदानामथ मननं विधाय सद्यः समुञ्चतं तत्त्वम्‌ । 
व्याप्तं परमनिगूढं वेशद्येनाथ घोषयामास ॥ 


(८१२०) 
उपनिषदां व्याख्यानं विहितवता धीमता येन । 
भाष्याणां सा सरणिः प्रणम्य भाव- समानीता ॥ 


(GRR) 
तासामथ सर्वासामुपनिषदामुर्पार भाष्यसं रचना । 
या विहिताऽऽचार्यवरः सुधेव सा जीवनोन्नतये ॥ 


(१२३) 
तदनन्तरमुपनिषदां महत्त्वमग्रे परिस्फुरितम्‌। 
अद्वेततत्वमयता सर्वासां सुस्फुटा जाता ॥ 





( १४ ) 
तदिदं किञ्चन तावद्विलक्षणं दिव्यताभरितम्‌ । 
विज्ञानं विद्योतितमभवच्छ्वीशङ्कुराचार्येः ॥ 
(७९५७७) 


व्याख्या तावदियं सा गरीयसी शङ्कराचायैँ: । 
उपनिषदां या रचिता संसारे निधिरयं कश्चित्‌ ॥ 


( १६ ) 


पञ्चमवेदविवर्ते दिव्ये तस्मिन्‌ महत्त्वसंपूर्ण । 
गीता संग्रथिताऽऽसीन्महितमहाभारते ग्रन्थे ।। 

(९०0) 
वेदव्यासविरचना सेयं क्रोडीचकार तत्सर्वस्‌ । 
मानवजीवनमध्ये समुन्नतं यत्‌ प्रकाम्यं वा ॥ 

0 2) 
तत्र च गोता दिव्या श्रीक्रष्णेनार्जुनाय संदिष्टा । 
शङ्खरभगवत्पादव्याख्यानं संप्रतीक्षमाणाऽऽसीतु ॥ 


(2९६७७) 
तदुपरि भाष्य्रविरचना कृता समासीत्तु शंकराचार्य: । 
तदवधि गीता गीता जाता सर्वासु जनतासु ॥ 


(i 2) 
अद्वेतस्थ समुद्रं तरङ्गितं वा न पञ्यन्तः। 
दिग्श्रान्ता इव मूढा जन्मनि जन्मनि भजन्ति दुःखचयम्‌ ॥ 
(२) 
अद्वेताख्यं तत्त्वं गीतायां गीतमेव कृष्णेन । 
तत्सन्देशं लब्ध्वा पार्थो विजयी बभूव संग्रामे ॥ 
(4२२) 


पार्थंत्वं ननु जातिः काचन सर्वेषु देहेषु । 
काले काले स्वीयं रूपं सम्यक्‌ प्रकाशयत्येव ॥ 


(1२३ 8) 
अद्यापि सैव गीता श्रीकृष्णस्यैव मुखकमलसंजाता । 
सवंविधं पार्थत्वं पदे पदे संदिशत्येव॥ 


८२४ ) 
सर्वमपीद॑ तत्त्वं गीताभाष्यस्य रचनायाम्‌ । 
शङ्करभगवत्पादैः प्रकाशितं सर्वदा जयति॥ 


(२५-७३) 
यद्यप्यासीद गीता महति महाभारते विमला । 
किन्तु महत्त्वं तस्याः प्राथम्येन प्रकाशितं जातम्‌ ॥ 

( २६ ) 
तावत्प्रभृति समेषामाचार्याणां च विदूषां च। 
दृष्टौ गीता काचिद्‌ विपुलज्ञाने गभीरनदी ॥ 


(RST) 
यद्यपि शंकरभगवत्पादेरव्याख़्ायिता गीता। 
तत्रेव पूर्वभाष्याणामपि संकेत उल्लसति॥ 


( २८ ) 
किन्तु न मिलितान्येतान्यद्यावधि भाष्यरूपाणि । 
दङ्करभगवत्पादेरारचितं भाष्यमेवाऽऽद्यम्‌ | 


(SERS) 
अग्रे तु प्रस्थानत्रयमध्ये सुप्रतिष्ठिता गीता। 
नानाव्याख्यानानां केन्द्रीभूतेव संजाता ।। 


( ३० ) 
अद्वेतवादविमते रप्याचार्येमंता गीता । 
सर्वा संपरिपीता कर्ममये जीवने सर्वे: ॥ 
(N30) 


गीताऽमृतमिदमतुळं सूक्ष्मेक्षिकया विचारयन्वाचा । 

नूनं निखिलं तेजो सम्भूतवांस्तद्‌ विचारेषु ॥ 
(© ३२/३) 

योऽयं मर्यादाया गरिमा कश्चितु समुच्छलति। 

सर्वोऽयं सन्देशः करुणापूर्णस्य शङ्कराचार्यस्य ।॥। 
( ३३ ) 

श्रीव्यासेन विरचितं दिव्यतमं ब्रह्मसूत्रं तत्‌ । 

शारीरिकेण भाष्येणाऽसौ स्वच्छं प्रकल्पयामास ॥ 
( २४ ) 


वेदान्तडिण्डिमानां घोषश्चासीत्‌ समुच्छलितः। 
वेचारिकसंघर्षाणामप्येषा विलक्षणा सरणिः ॥ 

( ३५ ) 
उपनिषदामतिगहने ज्ञानवने संचरन्नित्यम्‌ । 
दिव्यफलानामन्वेषणमथ दानश्रीगुरुविदवे | 

( ३६ ) 


दर्शनसारेः सर्वरोतप्रोतान भिक्षुसूत्राण। 
श्रोवादरायणकृतानि व्याख्या रत्नेविभूषयामास ॥ 


( ३७ ) 
सर्वेषामथ तेषां तेषां विख्यातदर्शंनानां वा। 
सुगभीराणि मतानि तु नूनं विइलेषयामास ॥ 


(६ २८४७) 
ज्ञानस्याद्याकाशे नूतनसूर्यायितं येन । 
प्रातःस्मरणीयोऽसौ पुण्यरलो कोऽस्ति शङ्कराचार्यः ॥ 
( ३९ ) 


स्वयमेव श्रीव्यासझ्छन्नतया यत्समीपमागत्य । 
शास्त्रार्थं च वितन्वन्‌ स्वात्मानं तोषयामास ॥ 


((:४७ ३) 
विद्यारण्यविरचितं शङ्कुरदिरिविजयमालोच्य । 
शङ्कुरभगवत्पादे जातं विनयोज्ज्वळं चेतः || 


(४२०) 
इतिहासानां मध्ये विभूतिसारेविभूषितस्वान्तः । 
बृद्धादूर्ध्वं पुरुषो न दुष्टिपयगो विभात्यद्य ॥ 


( =) 
विमता येन ध्वस्ता वेदिकमार्गाः प्रकाशिताः सम्यक्‌ । 
सर्वो लोको नूनं नित्यं सच्छिष्यतां नीतः॥ | 


(. ३) 
दिव्यं जगद्गुरुपदं  स्वयमेवोपायनीकृत्य । 
भारतजनता तुष्टा मानवता चापि सम्पुष्टा ॥ 

( ४४ ) 
पोषितचारित्रचित्रेविभूषितं वा चराचरञ्चेतत्‌ । 
शङ्करभगवत्पादध्याने रानन्दितं जातम्‌ ॥ 

५ १70: ), 


सर्वेषामपि तावद्देवानां चाऽथ देवीनाम्‌ । 
दिव्याः स्तुतयो रचिता विनिर्मलेइछन्दसां निचयेः ॥ 


( ४६ ) 
सर्वेधामथ तेषां स्तुतिरूपशच्छन्दसां महिमा । 
सत्यं सत्यमनन्तं सुखसंसारं समानयति ॥ 


( ४७ ) 
सौन्दर्यलहरिकायाः प्रवाहमाला निमरनानाम्‌ । 
भक्तानां हृदयानां या भाषा साऽस्ति मन्त्रमयी ॥ 


(2०४८ 3) 
भजगोविन्दस्तोत्रे जनजनमानसविराजिते दिव्ये । 
कल्याणानां करुणां धारां विस्तारयाञ्चक्रे॥ 


(SEC) 
वाराणसीनिवासे लीलानां दिव्यचित्राणि । 
संपरयन्‌ विचचार स्वच्छन्दं राङ्कुराचारयंः ॥ 


(९ ५०); 
श्रीविश्वनाथपूजनजगदम्बार्च ननिवेदनेन विश्वेशम्‌ । 
कोटीनपि तान्देवानावाहितवान्‌ विभावना भरितः ॥ 


(६०१९७७४) 
सर्वेषामथ तेषां देवानां तुष्टिमातन्वन्‌। 
गाङ्गं पयः पिबन्नथ विरजोरूपे विराजितो जातः॥ 


(0२) 
नास्तिकतासिद्धान्तान्‌ विवादमध्ये समाहुत्य । 
ज्ञाना$ग्निकुण्डमध्ये यज्ञे स्वाहाचकार विक्षिप्तानु ॥ 

(2३) 
बुद्धो योऽसौ जातोऽवताररूपस्तदुपदेशान्‌ । 
धूर्ता विपरीततया काले विस्तारयामासुः ॥ 


( ५४ ) 
आसीद्‌ धरर्तैरेभिस्तादृशमाच्छादितं सर्वम्‌ । 
ज्ञानस्य गगनमेतत्‌ कालाऽऽवरणैयंथा मेघेः ॥ 


( ५०”) 
वेदान्तपवनवेगैविच्छिन्ा वोद्धमेघा ये। 
भारतवर्षा$कादां विहाय दुरं प्रयातास्ते ॥ 


( ५६ ) 
वाग्युद्धानि वितन्वन्‌ बौद्धाचार्ये: सहैव सहसेव । 
तेषां पराजयानामितिहासे लेखनं चक्रे ॥ 


(EGE) 
मीमांसकान्‌ विवादे सम्यक्‌ सच्छिष्यतां नीत्वा | 
नानाशास्त्रार्थानां जनतायां सम्प्रवर्तनं चक्रे ॥ 


(५८0) 
आसेतुराहिमाचलमथाटकात्‌ कटकपर्येन्तस्‌ । 
पदभ्यां विचरन्‌ नित्यं जनजनसन्दर्शनं चक्रे ॥ 


(०५९७) 
दिव्यानथ तान्देवान्दिक्कोणेषु प्रतिष्ठितानपि वा । 
संपूजयन्निकामं सन्तुष्ट श्कुरस्वामी ॥ 


( ६० ) 
यत्र हि जगाम जनता कोटिशतेः प्राप तं द्रष्टुम्‌ । 
दर्शनवन्दनभाषणविनिमयरूपेण धन्यतां भेजे ॥ 


( ६१ ) 
राजानो येऽप्यासंस्तस्मिन्‌ कालेञ्य संसारे। 
वैभवमतुलं स्वीयं तच्चरणे प्रापंयामासुः ॥ 
३२ 

(२) 
स्तोत्राणां या काचिहिव्या रचनावकिर्जयति । 
तस्या उद्भवसंस्था आाचार्यस्तोत्रमालेयम्‌ ॥ 


( ६३ ) 
जीवेश्वरयोमिलने बिन्दुत्वं सस्प्रयातानि। 
स्तोत्राक्षराण शाश्वतभावेनित्यं प्रपूर्णानि॥ 


( ६४ ) 
यत्राऽस्माकं श्रद्धाधाराऽसो संप्रवहन्नास्ते । 
तत्रेव स्तुतिकाले चेतो नित्यं निबद्धत्तां याति ॥ 


( ६५ ) 
मद्वेतदशंनस्याऽऽविर्भावे यन्मनोलग्नम्‌ । 
तेन कथं देवानां स्तोत्राणीमानि रचितानि ॥ 


( ६६ ) 
देते त्वेतत्सबै स्तोत्रं प्रक्रम्यता नाम। 
कथमद्वेते स्तोत्रं तत्र हेतत्वमायातम्‌ ।। 


५00 ) 
सन्देहोऽयं तावदद्वेते नेव साधुतां याति। 
सज्ञाने तु द्वेताऽवस्थेवाऽत्रानुभूयमानाऽऽस्ते ॥ 


( ६८ ) 
अज्ञानावस्थतो ज्ञानावस्थं मनो यथा भूयात्‌ । 
तस्यार्थ सात्त्विकता संगतिरावदयकी कथिता ॥ 


( ६९ ) 
सज्ञानावस्थायां हेते वुद्धो प्रजातायास्‌। 
मद्वेतभावनार्थ स्तोत्राणीमानि रचितानि ॥ 


( ७० ) 
अद्वेते तु तदेकं दुष्यं द्रष्टा च नो किचित्‌। 
रूपं मृग्यं जातं केवलमेकं हि तत्त्वं तत्‌ ॥ 

(७१ ) 
नुनं तस्या एवोच्चाया भूमेरवाप्त्यर्थम्‌ । 
नानाजन्म गृहीतं नानारूपाणि चाप्तानि॥ 


( ७२ ) 
नाना-भाव-विलोपोऽपि च नानात्वेनेव सम्भाव्यः | 
एतत्तत्त्वं मत्वा स्तोत्राणां पद्धतिः सेयम्‌ ॥ 


( ७३ ) 
द्रेताऽवस्थास्थितिरप्येषा निर्मलतां यायात्‌ । 
तस्मिन्नर्थे चेते देवा एवोपकुर्वन्ति ॥ 


( ७४ ) 
अदेताऽवस्थायां यदा स्थितिर्जायते नाम । 
नूनं तदा न संस्तुतिरप्येषा चादुता भवति ॥ 


( ७५ ) 
या साहित्ये सेवा विहिता श्रोशङ्कुराचार्येः। 
नेकशताब्दी यावत्साऽद्याप्यायात्यविच्छिन्ना ॥ 


( ७६ ) 
पुनः समाजदृष्टिर्याता श्रीशङ्कुराचार्याणास्‌। 
वेदिकमार्गविलोपस्तेषां क्षणमपि न सह्यतां यातः ॥ 


( ७७ ) 
वेचारिकसंघर्षे बौद्धान्‌ सम्यक्‌ पराजित्य। 
वेदिकविश्वासानां दीप्तिः स्थानं परं लेभे ॥ 


( ७८ ) 
आस्तिकताया घोषो नूनं तेरेव तादुशो विहितः । f 
भूमण्डलमिदमखिलं दिव्येर्भावेविमण्डितं येन ॥ ; 


( ७९ ) 
नानावतारचर्चा परमेश्वररूपचित्रेषु । 
जनतायां हून्मन्दिरमध्यस्थेयं पुनर्जाता ॥ 

( ८° ) 
वर्णाश्नममर्यादा देशे संस्थापिता जाता। 
शान्तिः काऽप्यवतीर्णा समृद्धिमयता समायाता ॥ 


( ८१ ) 
वेराग्याविष्कारे नूनं तेर्यन्मनो दत्तम्‌। 
संन्यासाश्रमधारा नवावतारा स्थिति प्राप ॥ 


( ८२ ) 
दशनाम्नां संन्यासाश्रमनिष्ठानां विभूतिरूपाणास्‌ । 
आविभावे जाते लोको वेराग्यमापेदे ॥ 


( ८२ ) 
वेराग्यमयी धारा नतमां साधारणी काचित्‌ । 
नेवेयं संघर्षात्पलायने कापि सरणिः स्यात्‌ ।॥। 
( ८४ ) 
जीवनसफलीकरणे वेराग्यस्येब धारेयम्‌। 
पूर्णतमं स्वाराज्यं जीवनमध्ये समादिशति ॥ 
( ८५ ) 
सर्वासां सिद्धीनां साम्राज्ये संस्थितो भूत्वा । 
दूरे संस्थित  आसीन्मुक्तो मुक्तिप्रदाताऽयम्‌ ॥ 
( ८६ ) 
देशस्य चतुष्कोणे पीठानां स्थापनां कृत्वा। 
धामिकमर्यादानां परिपालनभावमातेने । 
( ८७ ) 
अद्यापि तेषु पीठेष्वासीनाः शांकराचार्या: । 
धामिकसद्धावानां प्रचारकार्येषु सज्जन्ते ॥ 


( ८८ ) 
शङ्करभगवसादेर्या या सरणिः प्रवतिता दिव्या । 
सा सेवा5द्य समस्ते देशे परिपाल्यते सकले: ॥ 

( ८९ ) 
सोऽयं भारतदेशोञ्दत्वे तदहदिष्टमार्गाणास्‌ । 
अवलम्बनमथ कृत्वा जगद्गुरुत्व॑ वहनु जयति ॥ 


( ९० ) 
इतिहासे स्वर्णमये लिखितं कालेन करुणारम्यम्‌ । 
नानाऽसंख्येश्चरितेस्तदिदं विभ्राजते ज्योतिः ॥ 


(` २) 
दर्शनवचार-सरणो शाँकरसिद्धान्तमुञ्झित्वा । 
कोऽपि विचारः कतु नतमामद्याऽस्ति शाक्यसंपादः ॥ 


( ९२ ) 
स्तोत्राणां साहित्ये शङ्कखाक्यावलि: सेयम्‌ । 
सन्तर्पयति नितान्तं मानसमद्यापि सहृदयावल्याः ॥ 
(९,५२६) 
शङ्करचरितसमर्चनविधया नूनं महाकवय: | 
छन्दोवितानमसमं नुनं विस्तारयन्त्यद्य ॥ 


( ९४ ) 
शास्त्रविचारावसरे शीर्षस्थः शङ्कराचार्यः । 
सर्वेरेवोद्ध्रियते नास्तिकहास्तिकपञ्चाननः सद्यः ॥ 


(- ९५९) 
खण्डनमण्डनसरणिः काऽपि स॒मायोज्यतां नाम । 
शङ्करभगवत्पादा नो विस्मरणीयतां यान्ति॥ 


(९६५३३) 
संन्यासिमण्डलानां सर्वस्वं शङ्कुराचार्याः। 
संन्यासिनां समाजे श्रेष्ठत्वं सवेसम्मतं चाऽस्ते ॥ 


( ९७ ) छ 
्रन्थाऽगारे तावद्‌ विलोक्यते ग्रन्थनिचयेषु | 
शाङ्करसिद्धान्तानां ग्रन्थानां सा महीयसी संख्या ॥ | 

(९८ ) 
उत्तरदक्षिणभेंदं विलोपयन्तूनमाचार्यः। 
दक्षिणदेशोत्पन्नश्चोत्तरदेशेषु बभ्राम ॥ 


(` ९९.) 
जडजङ्भमजगतामथ सिद्धान्तेऽद्वेतमास्थाय । 
ननु देशकालभेदे का भाषा शङ्कराचार्य ॥ 


( १०० ) 
गङ्गा-रेवामज्जनव्यत्यन्तेनादरेण संसाध्य । 
नूनं पूतचरित्रो नेताऽसीच्छङ्कुराचार्यः ॥ 

( १०१ ) 


इति तावच्छ्ीगिरिधररार्मचतुर्वेदतनुजन्मा | 
शिवदत्तचतुर्वे: शङ्करशतकं निवेदयति ॥ 

आचायंश्रीरामप्रसादत्रिपाठी 
व्याकरण-योग-तन्त्रागमविभागाध्यक्षचरः, 


सम्पूर्णानन्दसंस्कृतविश्वविद्यालयस्य 
वाराणसी 
६8 ६8 ६ 


प्रसीदता भगवता भक्ताय प्रोच्यते-भभयं सवँभूतेभ्यो ददाम्येतद्व्रतं 
मम', 'स्वभक्तायाहं सर्वभूतेभ्योऽभयं ददामि’ भयं दितीयाद्वे भवति, अतोऽद्वेतज्ञानदाने 
द्वितीयत्वज्ञानं नाशयामि । एवं च--आत्मस्वरूपावस्थानमेव भक्तमुद्दिश्य सम्पादितं 
परमात्मना । तदेव तु मुक्तिः । उक्तं च । 

मृक्तिहित्वाऽन्यथारूपं स्वरूपेण व्यवस्थितिः, इति तत्र को मोहः कः शोकः 
सर्वत्र एकत्वमनुपश्यतः, इति च । 

द्रयोर्भावों द्विता सैव हेतम्‌ (स्वार्थेऽण्‌ प्रत्ययः), न द्वेतमद्वेतम्‌, द्वेताभावः (भेदा- 
भावः) तदस्यास्तीति अद्वेतं ब्रह्म (निर्धर्मकम्‌) । उच्यते च--शिवमद्वेतं तुरीयं मन्यन्ते, 
इति। 'एकमेवाद्वितीयं ब्रह्म “सवै खल्विदं ब्रह्म’ “नेह नानाऽस्ति किचन' इत्यादि 
श्रुतिशतेनेतदेवाड्ठेततत्त्वं पौनःपुन्येनोद्घोष्यमाणं वर्तते । 

अयमद्वेतवादसिद्धान्तः प्रत्यक्षप्रमाणेनानुमानेनोपमानेनानुपलब्ध्या अर्थापत्त्या 
प्रमाणयितुं न शक्यते; किन्तु स्वतःप्रमाणभूता वेदा एव एनं सिद्धान्तं प्रमाणयन्ति। 
यतो हि-ष्टप्राप्त्यनिष्टपरिहारयोरलौकिकमुपायं यो ग्रन्थो वेदयति, स वेदः, इति 
तैत्तिरीयसंहिताभाष्यभूमिकायां समामनन्ति श्रीसायणाचार्याः। अलौकिकोपायबोध- 
कत्वं वेदत्वम्‌, ज्योतिष्टोम-दशंपूर्णमासादिरिष्ट-(स्वर्गादि) प्राप्ति हेतुः; आत्मतत्त्वस्य 
श्रवणं मननं निदिध्यासनं च स्वस्वरूपस्याद्वेतस्यात्मतत्त्वस्य प्राप्ति हेतुः) । कलञ्ज- 
भक्षणवर्जनादिरनिष्टपरिहारहेतुरित्यर्थः । उक्तं च-- 

प्रत्यक्षेणानुमित्या वा यस्तूपायो न बुध्यते । 
एनं विदन्ति वेदेन तस्माद्‌ वेदस्य वेदता ॥ इति । 

एतादृशस्य महनीयस्य वेदस्याङ्गतां भजमानं पाणिनीयव्याकरणमपि तदीय 
सिद्धान्तात्‌ पदचात्पदं कथं भविष्यति? उक्तं च महषिणा श्रीपतञ्जलिना “सर्व- 
वेदपारिषदं हीदं शास्त्रम्‌ । तत्र नेकः पन्थाः शक्य आस्थातुमिति) ”। अत्रोच्यते 
१. आत्मा वारे द्रष्टव्यः, श्रोतब्यो मन्तव्यो निदिध्यासितन्यः ( ) । 

प्रदीपकृता श्रीकेयटेन--सर्ववेदाङ्गत्वादस्य सर्ववेदसाधारणं बहुलादिग्रहणोपेतं क्रियते । 
आनुर्षङ्गिको लोकिकशब्दसंस्कार इति वेदग्रहणं कृतमिति । 
अयं भावः—वेदिकव्यवहारनिष्पत्तये व्याकरणेन शाब्दसंस्कारः क्रियते। तत्र 
लौोकिकव्यवहाराय शब्दसंस्कार आनुषङ्भिको बोध्य:। आचार्यपाणिनिना वेदिकराब्दानां 
संस्काराय बहुनि सूत्राणि, छन्दःपद-ब्राह्मणपद-मन्त्रपद-त्रृषिपद्धटितानि कृतानि । 
पाणिनीयरिक्षायाम्‌ व्याकरण वेदपुरुषस्य मुखमिति प्रोच्यते 


“छन्द: पादौ तु वेदस्य हस्तो कल्पोऽथ पठ्यते । 
ज्योतिषामयनं चक्षुनिएक्तं श्रोत्रमुच्यते ॥ 
शिक्षा घ्राणं तु वेदस्य मुखं व्याकरणं स्मृतम्‌ । 
तस्मात्साङ्गमधीत्येव ब्रह्मलोके महीयते” ॥ (इलोक ४१-४२) 
यथा दर्शपूर्णमासग्रोरङ्गभूताः पञ्च प्रयाजाः, त्रयोऽनुयाजाः। प्रयाजा 
दर्शपूर्णमासाभ्यामादो (पूर्व॑म्‌) अनुष्ठीयन्ते, अनुप्राजास्तु पश्चात्त्रियन्ते, अतः कवचसदुशा 
इमे प्रोक्ताः। वर्म वा एतद्‌ यज्ञम्य क्रियते-यत्प्रयाजानुयाजा इज्यन्ते इति। एतानि 


भङ्गानि अक्कत्वा यदि दर्शादीनि विधीयेरन्‌, तदा विगुणा एव ताः स्युरिति 
निश्चप्रचम्‌ । 


तथेव मुखरूपं व्याकरणमङ्ग विहाप्राङ्गिनो वेदस्य कथं पदपदार्थवोधने 
व्यत्रस्था स्थात्‌ । तद्‌ विना वाक्यार्थबोधो न सम्भवति तस्यामवस्थायां कर्मानुष्ठानम्‌ 
आत्मतत्त्वज्ञानं च नेव सम्भवति, इतिक्ृत्वा वेदानां ने रर्थक्यमापतेत्‌ । 


अतश्च वेदिकशब्दानामर्थबोधपुरस्सरं साधुत्वं ज्ञापयति एतच्छास्त्रम्‌ । उक्त 
च महामुनिना पतञ्जलिना 


कानि पुनः शब्दानुशासनस्य प्रयोजनानि ? रक्षोहागमलघ्वसन्देहाः प्रयोजनम्‌, 
रक्षार्थं वेदानामध्येयं ब्याकरणम्‌ । लोपागमवर्णविकारज्ञो हि सम्यग्‌ वेदानु परि- 
पालयिष्यति'--इति । 


प्रदोपोद्योतयोर्द्शनेनास्य भाष्यस्येदं तात्पर्यमायाति यद्‌ वेदार्थंज्ञानपूर्वंक 
शुद्धतततन्मन्त्रेस्तद्विहितकर्मानुष्ठानेनान्तःकरणशुद्धया ब्रह्माभेदबुद्धया मोक्षरूपः पुरुषार्थो 
व्याकरणाध्ययनस्य पर्यवसितं प्रयोजनमिति । एतावतेदमागतम्‌--यत्पाणिनोयसुत्रेषु 
इद्मवस्यमन्वेषणीयस्‌, यत्परमपुरुषार्थस्य मोक्षस्य स्वरूपम्‌, तत्साधनीभूतस्‌ आत्मा- 
नात्मविवेचनम्‌, ब्रह्मणा सह जीवात्मनोऽभेदरूपाद्तज्ञानमित्यादि । 

१, म० भा० २।१।५५। 

अत्रोच्यते-समीचीनोऽयं प्रयासः, उक्तं च भाष्यकारेण 

“लक्षणं हि नाम ध्वनति, भ्रमति, मुहुर्तमपि नावतिष्ठते” इति। अत्र 
महामहोपाध्यायेन श्रीकेयटेन व्याख्यायते यद्‌ मृहुर्तमपीति उभयत्रापि व्यापारान्नेकत्र 
विश्राम्यतीत्यर्थः । अनेनेदं सुष्ठु ज्ञातं भवति यत्‌ सूत्राणां सर्वतोमुखी गतिरस्ति, न हि 
शब्दसंस्कारे एव तत्प्रृत्तिरिति । यतश्च--छन्दोवत्सूत्राणि भवन्ति, इत्यपि भाष्य- 
कृतोक्तं न विस्मरणीयम्‌ । 


यथा मन्त्रेषु अपूर्वा शक्तिरस्ति, तथेवेतेषु सुत्रेष्वपि। एकदा मधुमक्षिकया 
ममाङ्गृल्यग्रे दंशो विहितः, तत्र किमप्योषवमलव्ध्वा मया “युष्मद्युपपदे समाना- 
धिकरणे स्थानिन्यपि मध्यमः” इति सूत्रस्य तत्स्थानस्पर्र॑पूर्वकं जप आरब्धः, 
पञ्चाशात्संख्याकेनेव जपेन समस्ता पीड। द्रंगता । महान्‌ विश्वास: समजनि, यत्पाणि- 
नीयसूत्राणां नूनं मन्त्रत्वमस्ति। पूर्वेमेकेन वृद्धवेयाकरणेनेकदोक्तम्‌ यत्‌ षट्‌ 
पदानि सन्ति यस्मिन्‌ सूत्रे, तस्य जपेन वृर्चिकद॑शजनितस्य विषस्यापहरणं भवति, 
नेर्गदनद” इत्यस्य सूत्रस्य, 'दाधतिदर्धतिदर्धषि?' इत्यस्य वा जपेन सर्पदंशजनितस्य 
विषस्यापहरणम, 'अचतुरविचलुरः इत्यस्य जपेन तृतीयकस्य चातु्थिकस्य वा ज्वरस्या- 
पसरणम्‌, 'वृद्धिरादेच्‌' इत्यस्य जपेन महान्‌ अभ्युदयो भवति। एतच्छुत्वा मया 
तदनुष्ठितम्‌, साफल्यं चावाम्‌ । 
श्रीहरिणापि उच्यते 
“रूपादयो यथा दृष्टाः प्रत्यर्थं यतशक्तयः | 
शब्दास्तथैव दुझ्यन्ते विषापह्रणादिषु) ॥” इति । 
किमुत वक्तव्यम्‌-सूत्रस्य लक्षणमपि सूत्रस्य सर्वतो मुखत्वमभिव्यनक्ति, तथाहि 
“'अल्पाक्षरमसन्दिग्धं सारवद्‌ विश्वतो मुखम्‌ । 
अस्तोभमनवद्यं च सूत्रं सूत्रविदो विदुः ॥” 
अस्तु एतावत्तूत्रसामर्थ्यवणंनस्येदमेव तात्पर्य, यतु केवला शब्दसिद्धिरेव 
नास्ति तत्फलम्‌; अपि तु अन्यदपि तिरोहितं प्रयोजनमस्ति । 


प्रकृतमनुसरामः--'वृ्धिरादैच्‌? इति सूत्रमारभ्य 'अ अ' इति सूत्रे समापनमकारि 
भगवता पाणिनिना । तत्रोपक्रमोपसंहाराभ्यां ज्ञाते यथा अकारो वासुदेवो माया- 


— = = तक 

माथरित्य द्विमात्रिकेण आकारात्मना वर्धते, तथेव भवान्‌ बह्याचर्ये गुरुसाहित्येन, 
गार्हस्थ्ये पत्नीसाहित्येन, वेदिकधर्मानुष्ठानं कुर्वन्‌ वर्षताम्‌, अन्ते च यथा सृष्टिं विलाप्य 
परमात्मा 'अ अ' एव भवति, स्वस्वरूपे एवावतिष्ठते, तथेव भवान्‌ अकारे परमात्मनि 
अवतिष्ठताम्‌ । अयमेव मोक्षः । 


अयमकारो माथारहितं विशुद्धं ब्रह्म, मायासाहित्येन आकारादिरूपतां 
गच्छति । अथ च स्वरादिनिपातमव्य्रयमिति सूत्रेऽव्प्रयपदेनेदमेव विशुद्धं निर्धोर्मक ब्रह्म 
संकेतितमस्ति, अत एवाथर्वणश्रुतिस्तद्व्याख्यानप्रसङ्ग प्रोक्ता भगवता भाष्यक्कता-- 
सदुशं त्रिष लिङ्गेष सर्वासु च विभक्तिषु । 
वचनेषु च सर्वेषु यन्न व्येति तदव्ययम्‌ ॥ इति । 
स्त्रीपुंनपुंसकानि सत्त्वगुणाः। एकत्वद्वित्वबहुत्वानि च । एतानर्थान्‌ केचिद्‌ 
वियन्ति, केचिन्न वियन्ति । ये न वियन्ति, तदव्ययस्‌ । 


अत्र प्रदीपकारेणोच्यते-यन्न व्येतीति नानात्वं न गच्छतीति सत्त्वधर्मा गृह्वाती- 
त्यर्थं इति) । 

अनेन स्पष्ट प्रतोयते-यल्लिङ्गसंख्यादिसकलधर्मं रहितं यद्‌ वस्तु, तदेवाव्ययस्‌, 
तच्त्र निधंमंक्रं ब्रह्मोवास्ति। अव्ययमिति महासंज्ञाबलेनायमर्थो भाष्यकृता व्यौख्यातः। 
ब्रह्म सच्चिदानन्दरूपतया शब्दरूपतया च वेदेष निदिष्टम्‌, अग्रे तद्‌ व्याख्यास्यते । 
मायासम्वन्धेनेदमेव परमात्म-परमेश्चरपदेन कीर्त्यमानं सृ ष्टि विदधाति, चित्ताद्यन्तःकरणेन 
सम्बद्धं सत्‌ जीवात्मपदेन प्रोच्यमानं नानावि धभोगपारवस्यमनुभवति । एतच्च सँकेतित- 
मस्ति भगवता सूत्रकृता -- 

“ड्न्द्रियमिन्द्रलि ङ्गमिन्द्रसृष्टमिन्द्रजुष्टमिन्द्रदत्तमिति वा” - इति सुत्रं विदधता । 
तथा हि— 


“इन्द्र आत्मा, तस्य लिङ्गम्‌, करणेन कर्तृ रनुमानात्‌, इत्येवमुक्तमत्र सूत्रे श्रीमता 
भट्टोजिदीक्षितेन शाब्दिकमूर्घन्येन । अयं भावः 


अत्र सूत्रे इन्द्रपदमात्मपरस्‌, तस्य लिङ्गमिति विग्रहे इन्द्रशन्दाद्घप्रत्यये 'आयने- 
यीय०' इति सूत्रेण\ तस्येयादेशेऽकारलोपे इन्द्रियशब्दस्य निष्पत्तिभंवति। तत्रेन्द्रस्य 





१, म० भा०-१।१।३७। 
२. पा० सू० ५।२।९३। 
३. पा० सू० ७१॥२ । 


CC-0. Lal Bahadur Shastri University, Delhi. Digitized by Sarvagya Sharada Peetham 


उये०भा. मा०फा०पु० २०४३ वि०] पाणिनीयव्याकरणे& तवाद॑: २५९ 


(आत्मनः) लिङ्गं ज्ञापकमनुमापकमिन्द्रियं कथं भवति, इति जिज्ञासायामुक्तम्‌--करणेन 
कर्तृरनुमानात्‌ । करणं हि सकर्तृकं भवति--छेदनादि क्रियायां कुठारः करणमस्ति, 
तत्र कर्ता कश्चन लीहकारादिर्भवत्येव । एवमेवेन्द्रियाणां चक्षुरादीनां दर्शनादि 
क्रियायामात्मकर्तृकत्वमस्त्येव । 

किन्त्वियमादङ्का भवति--्यतृ शरीररूपे पक्षे सात्मकत्वसाधने इन्द्रियाणां 
रिङ्गत्वं न युज्यते, तेपामतीन्द्रियत्वात्‌, छिङ्भज्ञानमन्तरा अनुमितेरसम्भवातु। अतः 
निमीलनोन्मीलनादिक्रियया शरीररूपे पक्षे पूर्वमिन्द्रियस्य चक्षुरादेरनुमितिः कर्तव्या, 
तदनु लिङ्गज्ञाने जाते सति आत्मरूपकर्तृरनुमितिः । हस्तपादादीनां कर्मेन्द्रियाणां 
विषये तु चेष्टादिना तेषामनुमितो सत्यामात्मानुमितिरिति यावत्‌ । 

अनुमानाकारस्तु--इद॑ शरीरं सात्मकस्‌, चक्षुरादीन्द्रियवत्त्वात्‌ । पुनश्च--इदं 
शरीरं चक्षुरादीन्द्रियवद्‌ निमेषोन्मेषादिक्रियावत््वातु । यदि शरीरत्वावच्छेदेन साध्य- 
सिद्धिरभिप्रेयते, तदा यन्नेवं तन्नेवमिति व्यतिरेकव्याप्तिरेव सम्भवति | शारीरत्वसामा- 
नाधिकरण्येन यत्किञ्चिच्छरीरे तु स्वशरीरं दुष्टान्ताकृत्यान्वयव्याक्तिरपि युक्ता स्यात्‌ । 
अत्रायं विवेकः-अनेनानुमानेन यस्यात्मरूपकत्रनुमितिभवति, स जीवात्मेव भवितु- 
मर्हति, तस्येवेन्द्रियवत्ता वतंते । परमात्मा तु इन्द्रियरहित एव । किन्तु इन्द्रे सा सृष्टस्‌, 
इन्द्रेण दत्तमिति विग्रहुद्वये तु इन्द्रः परमात्मेव भविष्यति, जीवात्मनः इन्द्रियस्रष्ट्रत्वदा- 
तृत्वयोरसम्भवातु । पुनः इन्द्रेण जुष्टम्‌’ इति शब्दबलेन इन्द्रेण दुजंयमिति विग्रहे च 
जीवात्मा एव बुध्येत, तेनेव इन्द्रियस्य सेवनात्‌, दुज॑याच्च । 


अतश्चात्र सूत्रे इन्द्रपदेन जीवात्मपरमात्मनोरुभयोर्बोध इष्टः सुत्रका रस्येति आत्म- 
त्वेन द्वयोरभेदः प्रतीयते । 

मायारूपोपाधिनाऽऽत्मनः परमात्मपद्वाच्यता, चित्ताद्यन्तःकरणरूपोपाधिना 
जीवात्मपदवाच्यता भवति । अस्मिन्नपि अंशेऽत्र संकेतः कृत एवास्ति । अन्यथा उक्तेषु 
अर्थेषु इन्द्रियशब्दनिष्पत्तिनं सम्भवेत्‌ । 


वेदसिद्धान्तानुसारित्वादत्र तादुशोपाधिता मन्तव्येव । अथ च चित्तवति नित्य- 
मिति सूत्रे' “जीवे नित्य”मित्यनुक्त्वा चित्तवति इति कथनमपि चित्ताद्यन्तःकरण- 
स्यात्मोपाधित्वमभिव्यनक्ति । 

्रीह्यादिभ्यश्चेति सूत्रीयव्रीह्यादिगणे मायाशब्दस्य पाठेन मायाशान्दाद्‌ मत्वर्थे 
इनि प्रत्यये सति 'मायिन्‌' शब्दो निष्पद्यते । 





१. पा० सू० ५।१।८९ | 

अत्र परमात्मनो मायोपाधिता व्यक्तीक्रियते | उक्तमपि--मायां तु प्रकृति विद्यान्‌ 
मायिनं तु महेश्वरमिति । यत्रार्थे यस्य शब्दस्य प्रयोगो भवति वेदे, शिष्टलोके च, तत्रार्थे 
तस्य स्वीकारे न काचन विप्रतिपत्तिरिति कृत्वा वेदिकसिद्धान्तानुरोधेन मायाशक्ति- 
सम्बन्धेनात्मनः परमात्मता समागता । 
एवं च जीवात्मपरमात्मनोरुपाधिद्रयस्य प्रहाणे अभेदः स्फुट एव । इमौ जीवा- 
त्मानौ एकस्येवाऽऽद्यस्य ब्रह्मणः सोपाधिकस्वरूपभूतौ मन्तव्प्रौ, अद्वेतसिद्धान्तानु- 
रोधात्‌ । 'अ अ” इत्यनेन मोक्षस्य सूचनाज्च । 
अस्मदो द्वयोद्चेति सूत्रीयं भाष्यं दृष्टा स्पष्टं वक्तुं शक्यते, यच्छरोरस्य इन्द्रि- 
याणां चात्मोपाधित्वं स्वीकृतमस्ति। शरीरोपावितयोच्यतेःअहं पश्यामि । इन्द्रियोपा- 
धित्वे तु वयं पश्यामः, इति व्यर्वाह्मियते । इन्द्रियाणां बहुत्वाद्‌ बहुवचनोपपत्तिः । यद्यपि 
एकस्येवेन्द्रियस्य चक्षुषः दर्शनक्रियायां प्राधान्यम्‌, तथापि अन्येषामिन्द्रियाणामौदासी- 
न्येन संविधातृत्वात्‌ कर्तृत्वं विवक्षितम्‌, अथवा तदवच्छिन्ने आत्मनि बहुत्वमारोपि- 
तस्‌ । यदेन्द्रियाणां करणत्वविवक्षा चित्ताद्यन्तःकरणाऽवच्छिस्यात्मनः कर्तत्वविवक्षा, 
तदा तु अहमक्ष्णा पश्यामि इति व्यवहारः । 


एवमेव उपाधिभेददात्मनो द्वित्वकल्पनया-आत्मानमात्मना जानाति इति प्रयोगः । 
तत्रान्तःकरणावच्छिञ्न आत्मा कर्ता, शरीरावच्छिन्न आत्मा कर्म इति बोध्यम्‌ । अत 
एवोक्तं भूषणसारे) 

'आत्मानमात्मना विश्रदस्तीति व्यपदिश्यते’ इत्यादि । 


आत्मपदेन क्वचिच्छरोरस्य, क्वचिन्मनसः, क्विदिन्द्रियाणां ग्रहणं भवति, 


इत्यन्यतु । एवमेवेन्द्रपदेनापि नेन्द्रस्य परस्येत्यादिसूत्रे देवराजस्येन्द्रपदवाच्यता, सापि तत्र 
तत्र घ्रामाणिको एव । 


एतावता इदमागतस्‌ यद्‌ जीवात्मा चित्ताद्युपाधिविरिष्टः, परमात्मा मायो- 
पाधिविशिष्टः पाणिनीयदज्ञ॑ने स्वीक्रियत एव । 


'मायायामण्‌' इति सूत्रेण असुराणां मायेति विग्रहे आसुरीमाया इति प्रयोगो 
निष्पाद्यते । अनेन ज्ञायते यतु सुराणामपि माया भवति । एवमेव जीवात्मपरमात्मनो- 
रपि मायादाक्तिद्रॅष्टव्या । 








= -. “टा 





१. वै० भू० सा०--धात्वथंनि० । 
२. पा० सू० ४४1१२४ । 

“सूत्रकृत्सम्मताद्वेतवादस्यमहा भाष्येऽपि समर्थनम्‌' 


महाभाष्यकृता महामुनिना श्रीपतञ्जलिनाऽपि सूत्रसम्मतमद्वेतवादं भृशं समर्थ- 
यते। तथा हि— 

१, अथ दाब्दानुशासनमिति प्रथमवाक्येनेव^ जीवात्मपरमात्मनोः संकेतः कुतो5- 
स्ति। शाब्दानुशासनस्य शाव्दसाधुत्वज्ञानं फलम्‌, तदाश्रयत्वेत जीवात्मनः संकेतः, 
साधुत्वज्ञानजन्यपुण्यदातृत्वेन च परमात्मनः संकेतो मन्तव्य; । एतयोर्ृयोरभावे शब्दा- 
नुशासनं जलताडनादिवन्निषफलमेव स्यात्‌ । 


२. शास्त्रज्ञानपूर्वकं साधुशब्दप्रयोगेण धर्मोत्पत्तिरित्येव निर्णयो दत्तो भगवता 
भाष्यक्रता--“शास्रपूर्वंके प्रयोगेऽभ्युदयस्तत्तुल्यं वेदशब्देन'' इति वदता* । अत्राऽपि 
स्पष्टं प्रतीयते यदीदृशं प्रयोगकर्ता जीवात्मेव, तदीयाभ्युदयव्यवस्थाता परमात्मेव 
भवितुमहंति । 

३. “सोऽयमक्षरसमाम्नायो वाक्समाम्नायः पुष्पितः फलितश्चन्द्रतारकवत्‌ 
प्रतिमण्डितो वेदितव्यो ब्रह्मराशिः, सर्ववेदपुण्यफलावाप्षिश्चास्य ज्ञाने भवति, मातापितरौ 
चास्य स्वर्गे लोके महीयेते । 


अत्रोद्द्योतक्कता शाब्दिकशिरोमणिना श्रीनागेशेनोच्यते-तदष्ययनतन्मूळव्याक- 
रणाध्ययनाभ्यां पुष्पितः । फलित:--तदर्थ भावनया जनिततत्त्वज्ञानरूपफलः । चन्द्रता- 
रकवत्प्रतिमण्डित इत्यनेनास्यानादित्वं सूचयति । तादुशोथ्थं वेदराशिरवेदितव्यः, बोध्य- 
बोधकयोरभेंदात्‌ । सर्ववेदेति-सर्वंवेदाध्ययनजन्यपुण्यफलस्य चित्तशुद्धिरूपस्य प्राप्तिरस्य 
ज्ञानेऽध्ययनमात्रे भवति.। इदमेव पूर्वं पुष्पितत्वसु । तादुशपुत्रवत्त्वेत च मातापित्रोः 
स्वर्ग पूजा भवति, यथा क्रृतराजसूययृधिष्ठिररूपपुत्रेण पाण्डोः स्वर्गे पुजेति । 


अनेन भाष्येण तद्व्याख्यानभूतेनोद्द्योतेन च पूर्वजन्मःन कतस्य कर्मणः स्वर्गादि- 
फलं भवति, तस्य नियामकः, सर्वज्ञं परमात्मानमन्तरा कोऽन्यो भवितुमह॑ति कर्मफल - 
भोक्तृत्वेन जीवात्मा स्वीकार्यं एव । एवं च परलोकवादः, जन्मान्तरवादः, जीवात्म- 
परमात्मनोः सत्तावादश्च राजषिपाण्डुदुष्टान्तद्वारा सुष्ठु सर्माथत: । 


१. स० भा०--१।१।१ । 
२. म० भा०--१।१।१। 
३. म० भा०--१।१।१०१ । 

४. सिध्यतेरपारलोकिके इति सूत्रीयभाष्यव्याख्याने प्रदीपे उद्योते चापार- 
लोकिके इत्यंशस्य विवरणे5दृष्टस्य चर्चा साधुतरं कृताऽस्ति\ । अस्तिनास्तिदिष्टं मति- 
रिति सूत्रे भाष्ये च दिष्टपदेनादुष्टमेव गृह्यते* । जगति दृश्यते कश्चनेकः पुरुषः शिवि- 
कारूढोऽस्ति, अन्ये तां शिविकां स्वस्कन्धे निधाय वहन्ति। कश्चन्‌ राजगृहे जातो 
नानाविधं सुखमुपभुङवते, अन्यो निर्धनपुत्रो भूत्वा बहुविधं दुःखमनुभवति । तत्रोभयत्र 
विचित्रकार्यद्वये कि कारणं परिलक्ष्यते, त्ते धर्माधर्मरूपा ३ ष्टमन्तरा | तच्चाचेतनम- 
दुष्टं चेतनाधिष्ठानमन्तरेण कथमपि तादृदां फलं दातुः न क्षमते, न ह्यचेतनो रथादिः 
चेतनाधिष्ठानं विना पदमपि गन्तुः प्रभवति। अतश्चादृष्टाधिष्ठातृतया तत्फळप्रदानाय 


सर्वज्ञः परमेश्वरः स्वीक्रि्रते व्याकरणदर्शने। तत्फलभोक्तृतया जीवात्मसत्ताऽपि 
स्वीकृतेव । 


५. एवमेव क्षेत्रियच्‌ परक्षेत्रे चिकित्स्यः’ इति सूत्रे तद्धाष्यव्याख्याने च 
जन्मान्तरवादमुद्रया जीवात्मपरमात्मनोः सत्ता साधु सम्मानिता । अन्यथा परजन्मनि 
अघर्मरूपादुष्टजन्यव्याधेः सम्भव एव कथं स्यात्‌, यस्य चिकित्सा भवेत्‌ । 

६. तेन प्रोक्तमिति सूत्रं व्याख्यातवता भगवता भाष्यकृता वेदार्थस्य नित्यत्वम- 
भ्युपेतम्‌ । तत्रोद््योतकारेणोच्यते-अर्थराब्देनात्रेश्वरः। मुख्यतया तस्येव सर्ववेदतात्पय॑- 
विषयत्वात्‌, 'वेदेश्च सर्वैरहमेव वेद्यः’ इति गीतोक्तेः, इति । अनेन विवरणेन स्पष्टमेव 
परमेश्वरसत्ता, वेदादेशपरिपालकत्वेन जीवात्मशत्ता च स्वीकरणीयेव स्यात्‌ । 

आचार्येण श्रीभर्तृहरिणा जीवात्मपरमात्मनोः सत्ता शब्दब्रह्माभेदेन प्रत्यपादि । 
यथा हि-- “तस्य शब्दार्थसम्बन्धरूपमेकस्य दुश्यते । 

तद्‌ दृश्यं दर्शनं द्रष्टा दर्शने च प्रयोजनस्‌\ ।।”” 


अत्र दृश्यपदेन विषयाः द्रष्टूपदेन जीवाः, दशंनपदेन साध्यस्वभावक्रिया च 
विवक्षिताः सन्ति। कारिकामिमां व्याचक्षाणेन श्रीहेलाराजेनोच्यते--''द्रष्टापि 
जीवात्मा” अविद्याकृताऽवच्छेदो नियतः संसारी भोक्ता ब्रह्मोव, चेतनत्वाद्‌ भावतो 
भेदानुपपत्तेरिति । अत्र ब्रह्मणो मायोपाधिकत्वे न परमेरासत्ताऽपि ज्ञायते । 


अथ च ब्रह्मकाण्डे स्वयं स्वोपञ्चवृत्तौ पद्यमेकमुद्धरता श्रीहरिणा जोवस्य स्वरूपं 
स्फुटमुक्तम्‌ । तथा हि-- 
१, म० भा०-६।१।४९। 


२. म० भा०--६।१।४९ | 
३, वा० प०--३ का०, द्र० सं० १४। 

“प्रविभज्यात्मनात्मानं सृष्टा भावान्‌ पृथग्विधान्‌ । 
सर्वेश्वरः सर्वमयः स्वप्ने भोक्ता प्रवतंते` ॥” इति | 
अयमाशयः--सर्वेश्वरः सर्व॑स्य स्वनिमितप्रातिभासिकस्वाप्नप्रपञ्चस्येश्वरः, न तु 
व्यावहारिकस्य जाग्रत्प्रपञ्चस्य, तस्येरारचितत्वात्‌। सर्वमयः सर्वस्वाप्नप्रपञ्चरूपः, 
तदुपादानत्वात्‌ । भोक्ता जीवः, आत्मना स्वयमेवात्मानं दाव्दतदर्थाकारेण प्रविभज्य 
पृथग्विधान्‌ भावान्‌ पदार्थान्‌ सृष्ट्वा स्पप्ने प्रवतंते । 
भोक्तृभोक्तव्यभोगरूपे रात्मानं प्रविभज्य व्यवहरति । तदानीं द्वितीयस्याभावान्न 
सहकारिणमपेक्षते, 'न तु तद्द्वितीयमस्ति’ इति श्रुतेः। एवं च स्वाप्नप्रपञ्च प्रति 
जीवस्याभिन्न निमित्तोपादानत्वं जाग्रत्प्रपञ्चे ईशस्येव समथितम्‌ । धर्माधर्मो वासना च 
जीवात्मस्वरूपे एव समाविष्टा, इति न तेषां भिन्नत्वेन सहकारिता इति । पुनश्च 


“तस्माद्‌ यः शब्दसंस्कारः सा सिद्धिः परमात्मनः । 
तस्य प्रवृत्तितत्त्वज्ञस्तद्‌ ब्रह्मामृतमदनुते ॥ 
इति कारिकया परमात्मसत्ता स्फुटं संकेतिता श्रीहरिणा । यतश्चात्र स्वयं साधु- 
शब्दप्रयोगजनितेन धर्मविरोषेणाभ्युदयो भवति--इति व्याख्यायते तेन । तत्र तस्याभ्यु- 
दयस्य नियामकः परमेश एव भवितुमहंति । आश्रयस्तु जीव इत्यन्यत्‌ । 


जीवात्मपरमात्मविषायणीं चर्चा परिसमाप्य तयोः साक्षिविषयिकाऽपि 
ईषच्चर्चाऽवर्यं कर्तव्या वर्तते, अद्वेतवादिभिः कृतत्वात्‌ । तत्र चित्ताद्यन्तःकरणोपहिता 
चिद्‌ जीवसाक्षिपदेन संकीत्यंते। “साक्षाद्‌ द्रष्टरि संज्ञायामिति’ सुत्रं विवृण्वता भाष्य- 
कुतोच्यते* । 


संज्ञायामिति किमर्थम्‌ ? त्रिभिः साक्षाद्‌ दुष्टं भवति-यश्च ददाति, यस्मे च 
दीयते, यश्चोपद्रष्टा, तत्र सर्वत्र प्रत्ययः प्राप्तोति । संज्ञाग्रहणसामर्थ्याद्धनिकान्तेवासिनोर्न 
भवति--इति । अत्र प्रदीपकृतोच्यते-अन्तेवासिराब्देन शिष्यसाधर्म्यात्‌ पारतन्त्र्याद- 
धमण उच्यते--इति । 


एतावतेदमायातं यद्ुत्तमर्णाधमर्णयोर्मध्ये यदुपद्रष्टा समीपदर्शी, स साक्षी 
भवति। 

१. वार प०--ब्र० का० १२७-स्वोपज्ञवृत्तौ । 

२. वा० प०-१।१३१ । 

३. म० भा० ५।२।९१। 

प्रकृते चोत्तमर्णो जीवः, अधमर्णश्व परमात्मा। यतो हि जीवात्मना कृतस्प्र 
कर्मणः फलं प्राप्ते काले परमेशेन प्रदीयते । मध्येकालं स्वसमीपे न्यासरूपेण स्थाप्यते । 
अत एव--धारेरुत्तमर्ण:” इति सूत्रं "भक्ताय मोक्षं धारयति हरिः’ इति समुदाहियते 
शिष्टैः । एवं च जीवकृतकमंण: साक्षी जोवसाक्षी इति व्यपदिइयते । 

मायाऽवच्छिन्नस्य परेशस्य सृण्टयादिकमंसाक्षी 'परेरासाक्षी' इति व्यपदेशं लभते । 
अयं च माययोपाधिनोपहितो न तु अवच्छिन्न इति विशेषः । अयमपि मायावच्छित्ने- 
श्वरस्य शुद्धत्रह्मणश्च मध्ये भवति । 


अस्तु, एतद्विषयेऽधिकमनुक्त्वा मायाविषयको विचारः सूत्रमते ईषत्क्ृतोऽपि 
भाष्यादिमतेऽक्रत उपक्रम्यते | या च शुद्धं ब्रह्मस्वाऽवच्छेदेन परमात्मसंज्ञां स्वकार्याऽन्तः- 
करणाऽवच्छेदेन जीवात्मसंज्ञां च प्रापयन्ती जननमरणाविच्छेदलक्षणं नानाविधं प्रपञ्च- 
मुद्भावर्यत । 


सा चेयं माया--अविद्या, अज्ञानम्‌, अजा, अव्यक्तम्‌, प्रकृतिः, तम इत्यादि 
शब्देव्यंवह्नियमाणा वेदे शास्त्रे लोके च परिलक्ष्यते । तथा हि— 

मायामेतां तरन्ति ते, अविद्यायामन्तरे वर्तमानाः, अज्ञानेनावृतं ज्ञानम्‌, अजामेकां 
लोहितशुक्लकृष्णाम्‌, महतः परमव्यक्तमव्यक्तात्‌ पुरुषः पर: | तमसो मा ज्योतिर्गमव— 
इत्यादीनि वचनानि सन्ति मायायास्तत्तन्नामसमर्थकानि । 

तत्र मिमीते शुद्धं ब्रह्म परिच्छिनत्ति इति व्युत्पत्तौ माधातोर्या प्रत्यये सति 
सार्थक नाम निष्पन्नं भवति माया-इति । मेघेन यथा सूर्यमण्डलस्य परिच्छेदो भवति, 
तथेव मायया ब्रह्मणि परिच्छेदो ज्ञातव्यः । 


एवमेव संज्ञायां समजनिषदनिपत० इत्यादि सूत्रेण विद्यते ज्ञायते आत्मतत्त्व 
मनयेति विग्रहे विद्धातोः क्यपि सति विद्याशब्दोऽध्यात्मविद्यापरो निष्पद्यते । विरोधार्थ- 
केन नञा सह समासेऽविद्यादान्दो व्युत्पादते । तस्यार्थाऽस्ति विद्याविरुद्ध इति | 


महाभाष्ये-स्तनकेशादिलिङ्गलक्षणं खट्वा, वृक्षादौ अदृष्टवा--“असत्तु खट्वा 
वृक्षयोङ्गं द्रष्टव्यम्‌ । कथं पुनरसन्नाम लिङ्ग शक्यं द्रष्टुम्‌ ? मृगतृष्णावत्‌ । तद्यथा 
मृगास्तुषिता अपां धाराः परयन्ति, न च ताः सन्ति । गन्धर्वनगरं यथा-यथा गन्धर्व- 
नगराणि दूरतो दुस्यन्ति, उपसृत्य च नोपलभ्रन्ते, तद्वत्‌ खट्वा वृक्षयोरसल्लिङ्गं 
द्रष्टव्यस्‌, इत्युक्तम्‌ । तत्र गन्धर्वनगरं दृष्टान्तं व्याचक्षाणेन प्रदीपकारेणोच्यते- 





me ७०० ७. ००.० 

“नहि गन्धर्वनगरमन्तरिक्षे कदाचिदूपलब्धम्‌, न च तत्र तत्सदुशवस्त्वन्तरग्रहणम्‌, 
येन गन्धर्वनगरं स्मर्येत, तस्मादसतामपि भावानामचिन्त्यान्निमित्तसामर्थ्याद्‌ यथोपलम्भ- 
स्तथा खट्वादावपि स्त्रीत्वादेरित्यर्थः । तदुक्तं हरिणा-- 

यथा सलिलनिर्भासो मृगतृष्णासु जायते । 

जलोपलब्ध्यनुगुणाद्‌ बीजाद्‌ बुद्धिर्ज लेऽसति ॥ 

तथेवाव्यपदेश्येभ्यो हेतुभ्यस्तारकादिष्‌ । 

मुखेभ्य इव लिङ्गेभ्यो भेदो लोके व्यवस्थितः ॥ इति ॥ 


अत्रोद्द्योतक्कता श्रीनागेशेनो च्यते--''अचिन्त्येति-अनाद्यविद्यारूपमिथ्यावासना- 
वशादित्यर्थः । अदुष्टविशेषवशादित्यर्थं इत्यन्ये । मृगतुष्णासु तद्विषयमरुमरीचिकासु । 
सलिलनिर्भासं स्वयमेव विवृणोति-नुद्धिरित्यादि, असति जले तद्‌बुद्धिरित्यर्थः । 
बीजं--मिथ्यावासनादि । अव्यपदेइयेभ्यः-अचिन्त्येभ्यः । हेतुभ्यः-मिथ्यावासना- 
दृष्टर्पेभ्यः, इत्यर्थं इति ` । 


एतावता प्रघट्रकेनेदमाथातम्‌ यद्‌ अविद्या नाम मिथ्यावासना इति-अनु- 
पदमत्रैवोद्द्योतक्कता तस्याः स्वरूपमित्त्यं व्याख्यातस्‌-एषा हि यावद्विशेषदर्शनस्‌, 
अधिष्ठाननिष्ठसत्त्वेनारोपितसत्त्ववती वस्तुतोऽसती एवास्ते। न तु सत्त्वासत्त्वाभ्याम- 
निर्वचनीया, तथा सति सद्भेदेऽसत्त्वम्‌, असद्भेदे सत्त्वमित्युभयरूपतेवापतति, न त्वति- 
रिक्तत्रम्‌। अत एव परमार्थसारे ''सत््यमिव जगदसत्यं मूलप्रकृतेरिदं कृतं येन” 
इत्यादि वचनं स्वारस्यं भजते । 


एवमेव वैयाकरणसिद्ध।न्तलघुमञजूषायामपि श्रीनागेशेनोच्यते- 


श्रमात्‌ संस्कारतोऽप्यन्या मण्डूकमुदुदाहृ तेः । 
अविद्यानादिभावात्मा मता वाचस्पतेरिह ॥ इति ॥ 
कल्पतरुका रस्य इलोकमिममुद्धरता मञ्जूषाक्रता भ्रमतत्संस्कारयोरेव अविद्यात्वे- 

नाभ्यूपगम इति सूच्यते । अथ च वाचस्पतिपदोपादानेन सूत्रभाष्यक्कतोस्तदुपज्ञमविद्या- 
स्वरूपं नाभिमतमिति प्रतीयते । अस्तु--मण्डूकानां निःसरणं मृदस्तदेव संगतं स्यात्‌, 
यदा श्रमतत्संस्काररूपाऽविद्याऽभिमता स्थातु । मण्डूकां यथा मृत्तिकात उत्प्लुत्यो- 
त्प्लृत्य बहिनिःसरन्ति, तथेव अविद्यारूपाद्‌ वासनासमूहाद्‌ बहुविधः प्रपञ्च: समु- 
वति, वासनानां नानात्वाद्‌ दुष्टान्तसंगतिः । 


१. म० भा० , ्र०-उ०——४।१। १ ।सू० ३ । 

अविद्याविषये वाक्यपदीयं तट्टीका च-- 


वाक्यपदीये तृतीयकाण्डे जातिसमुद्दशो घषट्त्रिशकारिकाव्याख्यायां 
श्रीहेलाराजेनोच्यते-सर्वशक्त्यात्मभूतत्त्वाद्‌ ब्रह्मणोऽनेकविकारप्रदशनसामथ्यंलक्षणा 
अविद्याख्याशक्तिः कार्य भेदादूपचरितनानात्वा समस्ति-इत्यागमविदः^ । 


तस्मिन्नेव समुद्देशो अशीतितमकारिकाविवरणे उच्यते--अक्रमेऽपि^ ब्रह्मणि 

भेदावभासनम्‌ अविद्याकृतम्‌ । तत्रेव क्रमाऽवभासनं कालाख्यस्वातन्त्र्यशक्तिकृतम्‌ । ते 
च शक्ती न ब्रह्मणो भावात्‌ परमार्थतो भिन्ने इति स एव तत्त्वत एवं चकास्ति--इति । 
तत्रेव सप्तत्रिशकारिकायामुच्यते-क्रमाख्या कालशक्तिः, ब्रह्मणो जन्मवत्सु पदार्थेषु 
जन्मादिक्रियाद्वारकमेव पौर्वापर्येणावभासोपगमविधायिनी । तृतोयकारिकायां 
श्रीहरिणोच्यते-- 

“अध्याहितकलां यस्य कालरक्तिमुपाश्रिता: । 

जन्मादयोः विकाराः षड्‌ भावभेदस्य योनय: ॥ इति ॥ 


अयं भावः--ब्रह्मणः कालशक्त्या जगतो जायते, अस्ति, वधते, विपरिणमते, 
अपक्षीयते, नक्यतीत्येव॑रूपा षड्‌ विकारा भवन्ति । तृतीयकाण्डे नवमसमुद्देशे-- 
जगदुत्पत््ादिष कालस्य निमित्तकारणता प्रतिबन्धाभ्यतुज्ञारूपशक्तिद्वयसम्बन्धः, उपाधि- 
भेदाद्भेदवत्ता च सम्यक प्रत्यपादि । यथा हि— 
उत्पत्तौ च स्थितौ चापि विनाशे चापि तद्वताम्‌ । 
निमित्तं कालमेवाहुविभक्तेनात्मना स्थितम्‌* ॥ 
तमस्य लोकयन्त्रस्य सूत्रधारं प्रचक्षते। 
प्रतिबन्धाभ्यनुज्ञाभ्यां तेन विइवं विभज्यते* ॥ 
तस्यात्मा बहुधा भिन्नो भेदेधेर्मान्तराश्रयेः । 
नहि भिन्नमभिन्नं वा वस्तु किचन विद्यते ॥ इति ॥ 
कालस्य द्वे दक्ती--प्रतिबन्धर्शाक्तः, अभ्यनुज्ञाश क्तिश्च । 


१. वा० प० ३-वा० स० ३६। 
२. 7 ह:. )9 । 
३. लक पर ] 
४, तथव--३-९।३। 

उक्त च— 
द्वे एव कालस्य विभोः केषाञ्चिच्छक्तिवर्त्मनि । 
करोति याभ्यां भावानामुन्मीलननिमीलने' ॥ इति॥ 


यथा अविद्यायाः शक्तिद्वयमस्ति-आवरणशक्तिः, विक्षेपरक्तिश्च, तद्वदत्रापि 
बोध्यम्‌ । 

स्वयं श्रीहरिणा स्वोपज्ञवृत्तौ कालस्य जगतो जन्मादौ सहकारिकारणत्वं 
स्वातन्त्र्यापरपर्यायत्वं च स्पष्टमुक्तमस्ति | तथाहि--कालाख्येन स्वातन्त्र्येण सर्वाः परतन्त्रा 
जन्मादिमय्यः शक्तयः, तत्समाविष्टाः कालदाक्तिवृत्तिमनुपतन्ति । 

सर्वेषां हि विकाराणां कारणान्तरेषु सत्स्वपि अपेक्षावशात्‌ प्रतिबन्धजन्मनामभ्य- 
नुज्ञया सहकारिकारणं काल इति" | 

काळसिद्धान्तदिन्याम्‌--त्रह्मणोऽवान्तरशक्तयः कालाभिवेया जगतो जन्मादौ 
उपादानकारणं भवन्ति, कालशक्तिस्तु निमित्तकारणम्‌, अनयैव कालाख्यया स्वातन्त्र्य- 
शक्त्या ब्रह्मणो जगत्कर्तृंत्वं निर्वहति, स्वातन्त्र्यस्य कर्तूंप्रयोजकत्वात्‌ । यथाह भगवान्‌ 
पाणिनिः “स्वतन्त्रः कर्ता’ इति र | 

अन्यञ्च--कालात्‌ साधुपुष्प्यत्पच्यमानेषु*, उप्ते च* इत्यादि सूत्रेषु कालशक्तेः 
प्रतिबन्धाभ्यनुञ्ञयोः संकोचः स्पष्टं प्रत्यपादि भगवता पाणिनिना । तथा हि-तत्र 
वसन्ते पुष्पन्ति वासन्त्यः कुन्दलताः । शरदि पच्यन्ते शारदाः शालयः । हेमन्ते उप्यन्ते 
हैमन्ता यवाः, एभिरुदाह्रणेः परिज्ञायते यद्‌ वसन्तादिकालः कुन्दलताविकसनादि- 
कमभ्यनुजानाति । तदितरः कालस्तु तत्प्रतिबध्नाति । 

एवमेव भगवता भाष्यक्कताऽपि-'येन मूर्तीनामुपचयापचयाश्च लक्ष्यन्ते, तं काल- 
माहुः’ इत्युक्तम्‌ । 

तस्येव कयाचित्‌ क्रियया युक्तस्याहरिति च भवति, रात्रिरिति च। कया 
क्रियया ? आदित्यगत्या । तयेवासङृदावृत्ततया मास इति भवति, संवत्सर इति च? | 
वा०प०— ३-९।५६। 5 
वा० प०, स्वोपज्ञवृत्तिः १-३। 
श्रीहाराणचन्द्रभट्वाचायंक्तता-- पू० २५-२६ । 
पा० सु०---४-३-४ रे। 
तत्रैव-_४-३-४४। 
प० भा० २।२।५। 
म० भा० प्र २२।५। 

अत्र प्रदीपकृतोच्यते-तरुतृणलताप्रभृतीनां कदाचिदूपचयोऽन्यदा त्वपचयः, स 
प्रत्ययान्तराविशेषेऽपि यत्कृतः, स काल इत्यर्थः । यद्यवं तस्येकत्वातु कथमहरादिविभागः, 
इत्याह-वस्येवेति, परोपाधिक एव सर्वस्य भेदः” । 


एवं च-येनेति भाष्योक्त्या कालस्येकत्वं सुचितम्‌, तथापि सूर्यक्रियाया उपाधि- 
त्वेन क्षणादिव्यवहारः सुयोज्यः । एतावता इदमायातम्‌--यत्सुत्रभाष्यक्कतोरपि मते 
कालशक्ते: जगज्जन्मादौ कारणताऽस्त्येव । 


© ~ 


हयुपज्ञटीकामनुसृत्य व्याचक्षाणेन परमगुरुवरश्रीरघुनाथशर्ममहोदयेन अम्वाकर्च्या- 
मुच्यते-भगवतः कालाख्या कर्तृत्वशक्तिरभिन्नापि क्रमर्वाद्धिर्मात्रारूपेः = तत्तत्कारण- 
शक्तिरूपः, मीयन्ते निर्मीयन्ते पदार्था आभिरिति मात्राः शक्तयः प्रविभज्यमाना विकार- 
मात्रागतं भेदरूपं संसर्गात्‌ स्वस्मिन्नध्यारोपितं स्वाधिष्ठाने भगवत्यध्यारोपयति । 

एवं च काळशक्तेरेकत्वेऽपि नानात्वं स्वसंसृष्ट--तत्तत्कारणशक्तिनानात्वप्रयुक्त 
यत्राध्यारोपितेन च नानात्वेन ब्रह्मणो नानात्वमध्यारोपितमित्यायातस्‌। सर्वाश्च 
कारणशक्तयो भगवतः स्वातन्त्र्याख्यां कर्तृत्वशक्ति कालाख्यां नातिवर्तन्ते; किन्तु 
तद्वृ त्तिमनुपतन्त्येवेति नियतकाले प्रतिबन्ध्यभ्यनुज्ञे सर्वेषां भावानामिति | 


एषा च काछणक्तिभंगवतः राब्दब्रह्मण आत्मभूता नित्या, सर्वेषां भावानां 
स्वस्वोपादानादिगताः कारणराक्तयस्त्वनित्याः, आश्रयानित्यत्वात्‌, तासां सहकारिकारणं 
कालः । 


उपादानादिशक्तयः काळशक्तिश्च कारणान्तराधोनवृत्तयः, इति न सदाजन्मादयो 
कारणान्तराणां सदाऽसन्निधानात्‌ । 


जन्मादयश्वोपादानशक्तीनां परिणामाः क्रमवन्तः। अत एव परिणामिन्यः 


शक्तयोऽपि क्रमवत्यः । तासां क्रमरूपेः कालशक्तेरपि तत्सं सृष्टायाः क्रमवानिवावभासोप- 
गमो लक्ष्यते । 


अविद्याशक्तिस्तु सत्त्वेनासत्त्वेन च ब्रह्मणो भेदेनाभेदेन च निर्वक्तुमशक्या, मूति- 
क्रियारूपविवतंद्रयस्य जननी, एनया ब्रह्मतत्त्वमजस्त्रग्रस्तमिवास्ते । अञ्रखण्डेनादित्य- 
बिम्बमिव इत्यादि उक्तम्‌ । मायापदेनापि अस्याः संकेतोऽस्ति। स्वोपज्ञटीकायामम्बा- 
कर्त्या चर | 


१, वा० प० १-३--अम्बाकर्त्री । 
२ वा० ५० १-३, मम्बाकर्त्री-स्वोपज्ञवृत्तिश्च । 
४, 1) 27 १-१-८ 17 1) || 

एतावता शक्तिविषयकविचारेणेदमावातम्‌--यद्‌ भाष्यं व्याचक्षाणेन श्रीनागेश- 
भट्टुन यदुक्तम्‌-अविष्ठानगतसत्त्वेनारोपितसत््ववती वस्तुतोऽसती ्रमसंस्काररूपा 
अविद्या प्रवाहानादित्वं भजमाना वस्तुतोऽनानादितां भजत इति । तत्तु भर्तृहरिपक्षतो 
विरोधमावहति । यतो हि एतन्नये साऽतादिः “अपुक्त्वेऽपि शक्तिभ्यः पृथक्त्वेनेव वतते’ 
इत्युक्त्या शब्द ब्रह्मणो वस्तुतोऽभिन्ना आरोपितभेदा च । 

अथ च सत्त्वेनासत्त्वेत च निर्वक्तुमशक्येति कृत्वा साऽविद्याऽनिर्वचनीयेत्यादि 
तेनानभ्युपगतम्‌ । तदपि श्रीहरिदुष्ट्या विरुद्धमेव । एतन्मते सत्त्वासत्वाभ्यां तस्या 
अनिर्वाच्यतायाः स्वोपज्ञवृत्तौ स्वीका रात्‌) । 

ननु 'अपृथवत्वेऽपि’ इत्यनेन शब्दब्रह्माभेदेन निर्वाच्यत्वे सति पारमा थिकसत्त्वेन 
निर्वाच्यता संप्राप्तवेति चेदुच्यते-व्यावहारिकेण सत्त्वेनानिर्वाच्येत्यर्थकरणेन शङ्कानिरासो 
बोध्यः । वेदान्तिमतेऽपि पारमार्थिकासत्त्वेन निवाच्यताऽस्त्येव, का हानिः ? 

न चेव सर्वासां दाक्तीनां पारमाथिकसत्वेन दतापत्त्याऽद्वेतसिद्धान्तो भज्येतेति 
वाच्यम्‌, सर्वदा तासां शब्दब्रह्मरूपत्वेन अद्वेतसिद्धान्तस्य सुस्थत्वात्‌ । अतश्चाभिन्नेऽपि 
शब्दब्रह्मणि भेदावभासनमविद्याशक्तिकार्यस्‌-अक्रमेऽपि तस्मिन्‌ क्रमावभासनं कालशक्तिः 
कार्यमिति निष्कर्षः । अथर्ववेदे कालहेतुका सृष्टिवेणिता* | मैत्रायण्युपनिषदि चराचर- 
सृष्टिहेतुतया कालतत्त्वं चाचतमस्ति\ । एवमेव तेत्तिरीयारण्यकेऽपि कालतत्त्वस्य साधु 
विवेचना विद्यते* । विस्तरभिया नेहोपन्यस्यते । 


विवतं-परिणासवादो-- 


व्याकरणदशने5द्वेतवादस्योपपत्तिस्तदेव स्यात्‌, यदा शब्दब्रह्मणो जगद्रूपेण 
विवर्तः स्यातु। यतश्च--एकस्य तत्त्वात्‌ स्वरूपात्‌ अप्रच्युतस्य अधिष्ठानस्य आरोप्ये 
स्वभेदप्रतिभासपुरस्सरं योऽसत्यस्याधिष्ठानविभागेन च प्रतोयमानस्या रोप्यस्य धर्मोप- 
ग्रहः, स विवतं इत्युच्यते, स्वप्नविषयधप्रतिभासवत्‌ । 

तथाहि--यथा स्वप्नावस्थायामेक एव विज्ञानात्मा भिन्नजातीयानेकपदार्थाऽ- 
वभासो जायते। न च विज्ञानस्य तदा स्वरूपहानं भवति, तथा सत्यनुभवाभावेन 
उत्थितस्य स्मरणानुपपत्तेः। तथा राब्दतत्त्वं ब्रह्मापि स्वरूपादश्रच्युतं सतु स्वाविद्या- 


रूपया शक्त्या अर्थाकारेण प्रतिभासत इति भावः । उक्तं च— 





वा० प० १-१ स्वोपज्ञवृत्तिः । 
अथवंवेदस्य कालसूक्ते-१९।६ । 
मेत्रा०-५-१५ । 

तेत्ति०-प्रा० ३ अ० ११ । 


७८ NN ve 

““मूतिक्रियाविवर्ती अविद्यारक्तिप्रवृत्तिमात्रम्‌ । 
तौ विद्यात्मनि तत्त्वान्यत्वाभ्यामनास्येयौ |” 


अस्यार्थः--गेहे घटः, क्षेत्रे गौः, इत्यादिना देशभेदावग्रहुरूपेण यद्‌ गोघटादि- 
रूपाणामर्थानामवस्थानं स मूतिरूपो विवतंः । 


यत्तु तेषामेव जायते, 'नश्यति वा घटः’ इत्यादिना उत्पादविनाशक्रियोपहित- 
झू्पेणावस्थानं स क्रियारूपो विवतं: । स द्विविधोऽपि विवर्तोऽविद्याशक्तिरूपतया प्रवृत्ति- 
रूपतया चावस्थाभेदेन भिन्न इति चातुर्विध्यं विवर्तस्य । तथाहि--थदा मूति-क्रिया- 
रूपयोविवर्तयोदर्शनं नास्ति, तदाऽविद्याशक्तिरूपो विवर्तः। यदा तु तयोर्ददानम्‌, 
तदा प्रवृत्तिूपो विवर्तः । एतौ द्वापि विवर्तो विद्यारूपे आत्मनि आविद्यकत्वाइ भेदा- 
भेदाभ्यामनिर्वाच्यो | एतद्धि अविद्याया अविद्यात्वमिति । एतत्सर्वं स्पष्टीकृतमम्बाकर्त््या- 
मिति तत्र विशेषोऽवगन्तव्यः) । 


एवं च ¬“अतत्त्वतोऽन्यथाप्रथा विवतं इत्युदीरितः” इति विवर्तलक्षणं रज्ज्वाः 
सर्पात्मना विवर्त एव भवति। रञ्ज्वधिष्ठितदेशाविशेषावग्रहेणायं मूर्तिविवर्त इति 
मन्यते । 


एवमेव शब्दब्रह्मण अधिष्ठाने समस्तस्य जगतो विवर्तो द्रष्टव्यम्‌, सूत्रभाष्य- 
कृतोरपि सम्मतोऽय्ं विवतंवादः। यतश्चानुपदमेव तत्सम्मतोऽद्वेतवादः सिद्धान्त- 
यिष्यते । 


ननु आचार्येण श्रीहरिणा वाक्यपदीये ब्रह्मकाण्डे प्रथमकारिकायां--“विवर्तते5- 
्थभावेन' इत्युक्त्या विवतंवादः प्रोक्तः । अग्रे च तत्रेव कारिकायां-'शब्दस्य 
परिणामोऽयमित्युक्त्या परिणामवादोऽपि सर्माथतः। एवं च परस्परं विरोधः समा- 
यातः । यतो हि--'सतत्त्वतोऽन्यथाप्रथा विकार इत्युदोरितः' इति परिणामलक्षणं सर्व- 
सम्मतया तेन वस्तुनः तात्तिविकोऽन्यथा भावो भवति, यथा दुग्धस्य दधिरूपस्तात्त्विकोऽ- 
न्यथाभावः परिणाम इति | एवं सति शब्दब्रह्मणः परिणतिर्जगद्रूपा स्यारत्ताह शब्द- 
ब्रह्मणि विकारित्वापत्तिरागच्छेत्‌, इति चेत्‌, श्रूयताम्‌-शब्दस्य परिणामोऽयमित्थाम्नाय- 
विदो विदुः इत्युक्तमस्ति आचार्येण, एवं आम्नायविदो विदुः, न तु वयं ब्रूमः | अथवा 
प्राचीनाचार्येः विवतं-परिणामशन्दयोः समानार्थत्वेन व्यवहारः प्रायेण तत्र तत्र कृतोऽ- 





१. व।० प० २० क०-स्वोपज्ञवृत्तिषच--१।१ । 

स्ति। यथा वेयाकरणभूषणसारस्य दर्पणनामिकायां टीकायां प्रथमे मङ्गलरुलोके- 
जगदेतद्‌ विवरतते-इत्यत्र विवर्तते इत्यस्योत्पद्यते इत्यर्थः कृतः । 
महाकविभवभूतिना-- 
“एको रसः करुण एव निमित्तभेदाद 
भिन्नः पृथक्‌ पृथगिवाश्रयते विवर्तान्‌ । 
आवतंबुद्बुदतरङ्गमयान्‌ विकारान्‌ 
अम्भो यथा सलिलमेव हि तत्समस्तस्‌ ॥” 
अत्र पद्ये जलपरिणामे विवर्तपदं प्रयृक्तमस्ति\ । ब्रह्मसिद्धौ अनेकत्र समान- 
रूपतया इमौ शाब्दो प्रयुक्तो स्तः ` | 
यथा--अतो वाचो परिणामो विवर्तो वा जगत्‌ -- इत्यादि । यदि तु पराख्यां 
वाचं सूक्ष्मां पझ्यन्तीवाचं वा परित्यज्य स्थूलायाः, पञ्यन्त्याः परिणाम इत्युच्यते, तदा 
नास्ति विरोधलेशः । 
अत एवोत्तरार्द्धनोक्तम्‌-छन्दोभ्य एव प्रथममेतद्विइवं व्यवर्तत । छन्दोभ्यः 
पञ्यन्तीरूपाभ्यो वेदवारभ्य एव एतद्‌ विइवं व्यजायत-इत्यर्थोऽपि सुसंगच्छते । 
स्वरूपज्योतीरूपायाः परावाच एव विवर्तः, न तु पद्यन्त्यामध्यमाया वा । अथवा 
शाब्दस्य शब्दब्रह्मसहक्ृताया अविद्याशक्तेरयं परिणामः । दान्दब्रह्मणस्तु विवर्त एवेति 
रीत्या योजनीयम्‌ । 
अस्तु, शब्दब्रह्माद्वतवादस्य पोषको विवतंवादः समथितः। अथ राब्दब्रह्म- 
स्वरूपम्‌, जीवस्य मोक्षस्वरूपं ततप्राप्त्युपायश्च विचारपथमागच्छति-इतिङ्ृत्वा 
तदेवोच्यते 
अनुपहितेव 'चित्‌' निर्ध कविशुद्धन्रह्मपदेन संकेतिताऽस्ति। सुत्रक्नन्मते एषेव 
“चित्‌' अकारपदेनोच्यमानाऽस्ति । उक्तं च श्रीनन्दिकेश्वरकारिकायास्‌- 
मकारो ब्रह्मरूपः स्यान्नि्गृणः सर्ववस्तुषु । 
चित्कलाभिः समाश्चित्य जगद्रूप उदीरितः ॥ इति ॥ 


'अकारो वै सर्वा वाक्‌' इति श्रुतिस्तु सर्ववागधिष्ठानतयोपहितचितोऽक्ारपदः 
बोध्यतां संकेतयति । 


१. उ० रा० च०-३ अ०, इलो० ४७ ॥ 
२. ब्र० सि०-न्न० का०-पु० ८। 

अस्तु, अकाररूपानुपहितचितिसायुज्यावाप्ति:, तत्स्वरूपेणावस्थानरूपो मोक्ष: 'अ 
अ” इत्यन्तिमेनाषटाध्यायीसूत्रेण सूचितोस्त | पुवंमपि विषयोऽयं कथितः, दार्ढ्ल्याय 
पुनरपि उक्त: । 


इयमेवानुपहिता चित्‌ 'महान्‌ देवः शब्द! इत्येवं रूपेण भगवता भाष्यकृता 
प्रत्यपादि । चत्वारि शुङ्गा त्रयो अस्य पादा’ इति क्रङमन्त्रस्य व्याख्यावसरे) | 


तत्र महतेति प्रतीकमादाय--'परेण ब्रह्माणा' इति व्याख्यातं प्रदीपकृता । अथ च 
“महान्‌ परब्रह्मास्वरूपः देवोऽन्तर्यामिरूपः' साम्यं सायुज्यम्‌ इति व्याख्यातमुद्द्योतक्कता । 

अत्र शब्दस्य पर्रह्मास्वरूपत्वकथनेन चिद्रपता आनन्दरूपता च 'सच्चिदानन्दं 
ब्रह्म’ “नित्यं विज्ञानमानन्दं ब्रह्म’ इत्या दिश्रुतिशते रुक्तप्रायेव | अत एव तेन सायुज्यकथनं 
संगच्छते, अन्यथाऽचेतनेनानन्दभिन्ने न सायुज्याभिलाषः कथं स्थातु ? 

उक्तं च श्रीहरिणाऽपि--'अपि प्रयोक्तुरात्मानं शब्दमन्तरवस्थितम्‌ । प्राहु हान्त- 
मृषभं येन सायुज्यमिष्यते’ कारिकाया अस्या व्याख्यानमनुवदतो द््योतक्ृतोच्यते । 

इह्‌ द्वौ शब्दात्मानो कार्यो नित्यशच । तत्रान्त्यः सर्वेश्वरः सर्वशक्तिमंहान्‌ 
शन्दवृषभस्तस्मिन्‌ खलु वाग्योगवित्‌ शास्त्रजशब्दज्ञानपूर्वकं प्रयोगेण क्षीणपापः पुरुषो 
विच्छिद्याहङ्कारग्र न्थीनत्यन्तं संसृज्यते इति" । 

पुनश्च 'सक्तुमिव तितउना पुनन्तः’ इति ऋङ्मन्त्रं उप्राचज्ञाणेत भगवता भाष्य- 
कारेणोच्यते-अत्रा सखायः सख्यानि जानते, इत्यादि ।* अत्र प्रदीपकारः-सखायः- 
समानख्यातयो भेदग्रहस्य निवृत्त त्वात्सवंमेकमिति मन्यन्ते। सख्यानि-सायुञ्याति । 
एकगम्य इति ज्ञानेनैव प्राप्यः । वाचीति-वेदाख्ये ब्रह्मणि या लक्ष्मीवेंदान्तेषु परमार्थ - 
संविल्लक्षणोक्ता, सैषां निहितेत्यर्थः । 

अत्रोद्य्योतकारः-ज्ञानेनेवेति निविकल्पकज्ञानेनेत्यर्थः | अत एव दुर्गत्वम्‌-नान्यः 
पन्था इति श्रृतेरिति भावः । 


भाष्ये वाग्विषय इति च्छेदः, अत एव श्रवणोपपत्तिः। 


वाग्वेदरूपाऽत्र वेदान्तेष्विति सत्यं ज्ञानमित्यादिषु। परमार्थसंविल्लक्षण- 
परमार्थब्रह्ममात्रविषयज्ञानविषयाऽखण्डार्थूपा, सैषां वाचि निहितेत्यर्थः। सर्वोऽपि 





१. म० भा०-पस्पशा“-पु० ३०-३१ । 
२. म० भा०-उ०-पस्पश।० पु० ३१-३२ । 
३. ५, 7 १० उ० ,„ पृ० ३४-३५-३६ । 

वेदस्तेषां ब्रह्मपरो वेदेशच सर्वेरहमेव वेद्यः इत्युक्तेरिति भाव! | 


अयं भाव:--ये शास्त्रतः प्रकृतिप्रत्ययविभागेन साधून्‌ ज्ञात्वा शास्त्राथंध्यान- 
वन्तो मानसज्ञानेन वाचमसाधुभ्यः पृथक्क्रतवन्तः, ते तज्ज्ञानपूर्वकसाधुशब्दप्रयोगेर्ल- 
ब्धान्तःकरणशुद्धयोऽत्र य एष दुर्गो मार्गो ब्रह्म रूपस्तत्रात्मना सह समानख्यातयस्त्यक्त- 
भेदभावनाः सख्यानि सायुज्यानि प्राप्नुवते। यत एषां वाचि वेदाख्ये ब्रह्मणि या भद्रा 
लक्ष्मीः, सवंभासकब्रह्मरूपा, सा अधि-अधिकं निहिता भवति। एतच्छास्त्रप्रयोग- 
व्यङ्ग्यस्य ध्वनिरूपरूषितस्येव तेर्वाचकत्वस्वीकारेण तस्य चात्यन्तविचारे ब्रह्मातिरेके 
मानानुपलम्भेन तत्तदुपाधिभिन्नचित एव बोधकतया तेग्रहात्‌ । एवं सर्वबोधकेषु 
ब्रह्वाबुद्धी जातायां तेनैव दृष्टान्तेन सवंपदार्थेषु ब्र ह्यबुद्धि्वेयाकरणानामिति । 


यत्त—पदपदार्थवाक्यार्थ मर्यादया सत्त्यमित्यादितस्तेषां तद्बोधात्‌ तेषां वाचि 
निहितेति। तत्र 'यतो वाचो निवर्तन्ते अप्राप्य मनसा सह' इति श्रुत्या ब्रह्मणस्तन्मर्या- 
दया शब्दा बोध्यत्वोक्तेः। तत्र ह्यप्राप्येत्यस्य सम्बन्धज्ञानेऽविषयीभूय असंबध्य 
चेत्यर्थः । आद्यं शब्दे, अन्त्यं मनसि । 


शुद्धचित्तस्य तुभयमपि बोधकमखण्डविषयस्य दुश्यते त्वग्यूया बुद्धया--इति 
श्रुत्यन्तरात्‌, न तु पदपदार्थमर्यादयेति बोध्यम्‌ । लक्षणादित्यस्य व्याख्या भासनादिति। 
परिवृढा-भज्ञाननिवर्तने प्रभ्वी इति) । 

एतार्वाद्टर्भाष्यतद्व्याख्यानभूतप्रदीपोद्य्योतग्रन्थेश्च इदमायातमु-यद्‌ व्याकरण- 
दर्शनेऽपि भगवच्छङ्करपादाभिमतं यादुशं ब्रह्मलक्षणम्‌, तादृशमेव सच्चिदानन्दरूप- 
मनादिनिधनमित्यादि । 

तत्र परावाग्रपतायामेवाधिक्यम्‌। भथ च निविकल्पकज्ञानेन शब्दब्रह्माकार- 
ृत््याद्वतप्रपञ्चस्य बाघे सति शुद्धेन शब्दब्रह्मणा सायुज्यावाप्तिः; स्वस्वरूपावासिरिति 


यावत्‌, सेव मोक्षपदार्थः। उक्तं च--'मुक्तिहित्वाऽन्यथारूपं स्वरूपेण व्यवस्थितिः’ 
इति । 

अत्रोपायकथनस्‌--निविकल्पकज्ञानेनेति । 

एवं च ऋते ज्ञानान्न मुक्तिः, ज्ञानादेव तु केवल्यमित्यादिश्चुतिभिरनुमोदितोऽप- 
मुपायः। 

तत्र व्याकरणदर्शनेन कि भवति ? अत्रोच्यते-- 





१ म० भा०-उ० पस्पशा०, पु० ३५-३६ ॥ 
३५ 

व्याकरणशास्त्रज्ञानपूर्वकसाधुशब्दप्रयोगेणान्तःकरणस्य शुद्धिभंवति। अथ च 
शुद्धेऽन्तःकरणे सर्वबोधकेषु साधुराब्देषु ब्रह्मबुद्धौ सत्यां तेनेव दृष्टान्तेन सर्वपदार्थष्वपि 
वेयाकरणानां ब्रह्माबुद्धिराञ्जस्येन सम्पद्यते । 


'तत्त्वर्मास' इत्यादिमहावाक्यश्रवणेन साक्षादेवाखण्डप्रत्यक्षस्‌ इति केषाञ्चन 
मतस्‌ । श्रवणोत्तरं मननादिसम्पन्नेन मनसा इति केषाञ्चन मतम्‌ । आद्यमते वाक्यस्य 
तत्र प्रधानकारणता, मनसः सहकारिता । द्वितोयमते मनसः प्राधान्यम्‌, वाक्यस्य 
सहकारिता । परन्तु शुद्धचित्तस्य वेयाकरणस्य तूभयमपि मतं समादृतमस्ति\ । 


शब्दब्रह्मणोऽभेदेन साक्षात्कारस्य मोक्षरूपता श्रीहरिणा ब्रह्माकाण्डे बहुत्र 
प्रतिपादिता । यथा हि— 


“तस्माद्यः शब्दसंस्कारः सा सिद्धिः परमात्मनः | 
तस्य॒ प््रवृत्तितत्त्वज्ञः स ब्रह्मामृतमर्नुते` ॥” इति । 
भयमाशयः-तस्य शब्दब्रह्मणः प्रवृत्तितत्त्वज्ञः, प्रवृत्तिः क्रिया, ते च षड्भाव- 
विकाराः, तेषामसङ्रूपत्वेन तेषां तत्त्वं सत्ता परन्रह्मरूपा, तज्ज्ञो व्याकरणहेतुकशब्द- 
संस्कारजन्यपुण्यविशेषसहकारेण शब्दभ्रवृत्तितत्त्वज्ञो वैयाकरणः तत्‌, श्र॒त्यादिप्रसिद्धं 


विद्वदनुभवविषयञ्च अमृतं जरामरणवजितं ब्रह्म, वस्तुतः स्वात्मभूतम्‌ अच्नुते प्राप्तोति 
अभेदेन साक्षात्करोतीति यावत्‌, नित्यप्राप्तस्य प्राप्त्यन्तरासम्भवात्‌ । 


अस्या एव कारिकायाः व्याख्यायां स्वोपज्ञवृत्तौ श्रीहरिणा इलोकत्रयी कारिकाः- 
स्थविषयपोषकतयोपस्थापिताऽस्ति । तस्या आशयोश्म्बाकर्त्रीदृष्टयोपस्थाप्यते- वुद्धिस्थे 
शब्दे गृह्यमाणो यो वणंक्रमस्तस्य यः संहारः प्रविलयः, तस्योपायभूतो यो योगस्तेन 
संक्कतवर्णक्रम परावाग्रूपमात्मानमात्मनि बुद्धौ संवृत्य क्रमसंहारपूर्वकं बुद्धौ निवेश्य 
परेण ज्योतिषेकत्वं प्रपद्यते, इति तृतीयइलोकस्थवाक्येन सम्बन्धः । 

तत्र परेण ज्योतिषेकत्वप्राप्तौ द्वितीयतृतीयरुलोकाभ्यां क्रम उक्तोऽस्ति। तत्र पूर्व 
वेखरीरूपाया वाचो व्याकरणेन असाधुरान्देभ्यः पृथक्कृत्य ज्ञानरूपं संस्कारमाधाय 
कृत्वा, तामेव वाच॑ ध्यानक्रमेण ज्ञाने ज्ञायतेऽनेनेति करणव्युत्पत्त्या बुद्धौ, मध्यमारूपेण 
हृदयदेशाऽवच्छेदेन, पद्यन्तीरूपेण च नाभिदेशाऽवच्छेदेन प्रत्यवभासमानसुक्ष्मरूपवर्ण- 











क्रमवतीमेव निवेशय, वाच॑करणातु प्राणे, प्राणाद्बुद्धौ ध्यानक्रमेण निवेश्येत्यर्थः । 


१. म० भा० उ०-पस्पशा० । 
२, वा० प०-१॥१३१ । 

ततः परमस्या वाचो मध्यमारूपायाः पद्यन्तीरूपायाश्व वाचः, बन्धनान्यविद्या- 
हङ्कारादीनि विभज्य पृथक्कृत्य, अविद्यया हि संहृतक्रमे वागात्मनि वर्णक्रममध्यारोप- 
यति, अहङ्कारेण च बुद्धि परावाग्रूपचेतन्यात्मरूपतयाऽभिमन्यते इति अविद्याहङ्कारी 
वाचो बन्धनभूतौ । 

एवं तां वाचं छिन्नबन्धनां विवेकज्ञानेन कृत्वा परावार्रूपात्मरूपं ज्योतिरान्तर- 
मासाद्य साक्षात्कृत्य छिन्नग्रन्थिपरिग्रहः छिन्नोऽविद्याहङ्कारादिरूपग्रन्थिपरिग्रहो यस्य स 
तथाभूतः सनु ग्रन्थीन्‌ प्रागुक्तान्‌ छित्वा परेण ज्योतिषंकत्वं साक्षात्कारेण प्रपद्यते, 
इति । 

यद्यपि पराख्यवाचः साक्षात्संकेतः कारिकाद्वारा श्रीहरिणा क्वचिदपि न विहितः, 
तथाऽपि हरिबुषभकृतस्वोपज्ञवृत्तो परेण ज्योतिषेतिपदेन तदीयः संकेतो वतंत एव, 
यश्च स्पष्टीकृतोऽस्ति अम्बाकर्त््या श्रीगुरुचरणेः | 

भथ च-- 
“वेखर्या मध्यमायाश्च पइ्थन्त्याश्चेतदःद्भतम्‌ । 
अनेकतीर्थभेदायास्त्रय्या वाचः परं पदम्‌ गे 

इति कारिकया तिस्र एव वाचः प्रतिपादिताः सन्ति, तथापि एतावता संशयो नेव 
कार्यः, यत्‌ परावाक्‌ श्रीहरिसम्मता न इति । यतो हि 

व्याकरणशास्त्रस्यात्र वाग्विषयता निरूपिता, तत्र तु तिस्र एवेमा वाचः 
संस्कार्यत्वेन विषयतामावहन्ति । तत्रापि पश्यन्ती वाक्‌ तु सविकल्पकसमाधो योगि- 
गम्या एव, न तु सर्वजनसाधारणी । अस्यां स्थितौ पराख्यवाचः संकीर्तनमत्र कथं 
क्रियेत । 

व्याकरणशास्त्रस्य संस्कार्यत्वाभावात्‌ । अम्बाकत्र्या परापरामेदेन पद्यन्त्या: 
अपि स्वरूपद्ठयं प्रतिपादितमस्ति । 

यदि तु त्रय्या वाचः पदं प्रतिष्ठापकं स्थानस्‌ ( अधिष्ठानमिति यावतु ) इत्यंश- 
मुद्दिश्य परमिति पदं विधेयताप्रयोजकतया स्वीक्रियेत, तदा परमित्यनेन परावागित्यर्थः 
कर्तु शक्यते । एवं च त्रय्या वाचो विवर्त्युपादानतया परावागभिमतेव शब्दतत्त्वविद्धि- 
वेयाकरणे: । 

अथ च--अत्रातीतविपर्यासः केवलामनुपश्यतीत्यत्रापि केवलापदेन पराख्याया 
वाचो निर्देश आयात्येव* । 


१. वा० प० १।१४२। 
२, तत्रेव-१।१७। 

सेव मायोपहिता सती छन्दसां योनिरिति कथ्यते । कि च--अनादिनिधनमिति 

प्रथमपद्येन पूर्वार्धेन यादुशं लक्षणं शब्दब्र ह्मण उक्तमस्ति, तत्तु पराभिधानायां वाच्येवं 
संघटते। अस्तु, श्रीहरिणा सूत्रभाष्याभिमतमेव शब्दन्रह्माणो मोक्षस्य च स्वरूपं 
सर्माथतमिति सिद्धम्‌ । 

तद्द्वारमपवर्गस्य वाङ्मलानां चिकित्सितम्‌ । 

पवित्रं सर्वविधानामधिविद्यं प्रकाशते" ॥ 

यदेकं प्रक्रियाभेदेर्बहुा प्रविभज्यते । 

तद्‌ व्याकरणमागम्य परं ब्रह्माधिगम्यते* ॥ 
इत्यादि कारिकाभिः परब्रह्मसाक्षात्कारलक्षणमोक्षस्य साधनत्वे व्याकरणशास्त्रस्य 
महान्‌ योग इति स्फुटो निर्देशो महते मङ्गलाय कल्पते । 


॥ शुभं भूयात्‌ ॥ 


Pr 


१. वा० प० १।१४। 
२. तत्रैव १।२२। 

शाङ्करभाष्यगताः केचन भ्रष्टाः पाठास्तेषां संशोधनं च 
डॉ० रामशङ्करभट्टाचायंः 
वाराणसी 
४ ६8 ६ 


शङ्कुराचार्यविरचितेषु ब्रह्मासूत्रोपनिषद्भाष्येषु मुद्रितिषु कचिद्‌ ञ्रष्टाः पाठा 
अवलोक्यन्ते । निबन्धेऽस्मिन्‌ केचन भ्रष्टाः पाठा उदाहियन्ते, समीचीनपाठानां 
निर्धारणाय च प्रयत्यते । 


(१) शारीरकभाष्ये पठ्यते--“कठानाँ (काठकानामिति केषित्संस्करणेषु) 
संहितायां श्रयते-तस्माद्‌ ब्राह्मणः सुरां न पिबेदिति” (३।४।३१) । 


संहितायां तु पिबेदित्यत्र पिबति’ इति पठ्यते—“'पाप्मा वे माल्व्यं तस्माद्‌ 
ब्राह्मणः सुरां न पिबति पाप्मना नेतु संसृज्या इति” (१२।१२) | 


अत्रेदं विज्ञेयं यतु पिबतीति लेडन्तं पदम्‌, न लडन्तम्‌ । इदं प्रतीयते विध्यथं- 
लाभायेव उपर्युक्त पदे परिवर्तनं विहितं केनचित्‌, यतो लडन्ते प्रयोगे विधिर्न प्रतीयते । 
लेख्यपि पिबतीति प्रयोगो भवितुमहंति--इति विज्ञेयम्‌ । काठकवाक्यमिदमन्यत्रापि 
भशुद्धरूपेणेव उद्धृतमिति दृश्यते । वेदाध्ययनह्लास एवास्य कारणमिति मन्ये । 


(२) शारीरकभाष्ये पञ्चते-''एके शाखिनो दाशकितवादिभावं ब्रह्मण आम- 
नन्ति भाथर्वंणिका न्रह्मासूक्ते--त्रह्मदाशा ब्रह्मादासा ब्रह्मेवेमे कितवा इत्यादिनां’ 
(२।३।४३) । 


बाक्यमिदस्‌ आधर्वण-पिप्पलाद-संहितायां पञ्यते। अत्रत्यः पाठस्तु “ब्रह्मोमे 
कितवा उत' इति (८।९।१०) । इदानीं शोनकसंहितेव सुप्रचलिता बिद्यते, न पिप्पलाद- 
संहिता) । अत एव ग्रन्थसम्पादकेः पाठस्यास्याशुद्धिनं परिज्ञाता । 





१. पिप्पलादसंहिता बहुकोशाघारेण सुष्ठु सम्पादिता दुर्गामोहनमट्टाचायेण 
प्रकाशिता चेयमंशतः कलकत्तासंस्कृतकालेजसमाख्यया संस्थया । आशासे कृत्स्ना 
संहिताऽचिरात्‌' प्रकाशमेष्मति । 

२७८ सारस्वती सुषमा [४१ व० १-४ अं० 


अत्रेदं विज्ञेयं यदयं भ्रष्टपाठ एव भास्करादिकृतेषु ब्रह्ममृत्रभाष्येषु उद्धृतो 
दुस्यते-इत्यहो भज्ञपरम्परा !! शाक्ताचार्यभास्करेण ललितासहस्ननामभाष्ये सम्यक्‌ 
पाठ एव उद्धृतः--'ब्रह्मदासा ब्रह्मदाशा ब्रह्मोमे कितवा उत” इति श्रुतिः (पृ० १६०; 
परापरेति नाम-व्याख्याने) । 

(३) शारीरकभाष्ये पठ्यते--“नतु न हिस्यातु सर्वा भूतानीति शास्त्रमेव 
भूतविषयां हिसास्‌ अधर्म इत्यवगमयति। बाढम्‌, उत्सगंस्तु सः। अपवादः— 
अग्नीषोमीयं पशुमालभेतेति’ (३।१।२५) । 

अत्रान्तिमे वाक्ये “आलभेत' इति भ्रष्टः पाठः, 'आलभते’ इत्येव समीचीनः 
पाठः; दुश्यतां तेत्तिरीयसंहिता (६।१।११), काठकसंहिता (२४७) च । आल्भते' 
इति न लडन्तं प्रत्यृत लेडन्तं पदमिति विज्ञेयम्‌ | मोमांसाभाष्येऽपि 'आलमते’ इत्येव 
पदं दृश्यते (यदरिनषोमीयं पशुमालभते इति, ४।१।११)१ । 

(४) शारीरकभाष्ये पठ्यते--“बलस्य चेन्द्रो देवता प्रसिद्धा। या काचिद्‌ 
बलप्रक्ृतिरिन्द्रकर्मेव तदिति हि वदन्ति” (१।१।२९) । 

'इति हि वदन्ति’ इति कथनतो विज्ञायते यदिदं कस्यचिदाचार्यस्य वचनमिति। 
वस्तुत इदं यास्कस्य निरुक्तकृतो वचनम्‌ । निरुक्ते तु वाक्यमिदमित्थं पठ्यते-या च 
का च बलकुतिरिन्द्रकर्मेव तत्‌ (७।१० खण्डे) । 

(५) वृहदारण्यकभाष्ये पठ्यते--“बलमुपजनयत्‌ स्थूणाख्यं तेनान्नम्‌ उभयतः 
पाशवतु सदामवत्‌ प्राणशरीरयोनिबन्धनं भवति” (२।२।१) । 

अत्र “उभयतः पाशवत्‌' इत्यपपाठः । समीचीनः पाठस्तु 'उभयतः स्पाशवत्‌' 
इति (अत्र न पाशशब्द:; किन्तु स्पाशशब्द:) । बन्धनरज्जुवाचिनः पाशशब्दस्य प्रयोगे 
तु स्वारस्यं न स्यात्‌। दुश्यताँ महाभाष्यगतं वाक्यस्‌-'सेषा उभयतस्पाशा रज्जुर्भवति’ 
(६।१।६८) । अत्र केयटः “स्पश बाधनस्पर्दनयोः इति भौवादिकस्य, स्पश ग्रहणसंरले- 
षणयोः इति चोरादिकस्य वा रूपमेतत्‌?’ । एतेन स्पष्टं गम्यते स्पशधातुनिष्पन्नः 
स्पारारान्दोऽत्र प्रयुक्तः । 


"उभषतः स्पार’ इत्यत्र 'खर्परे शरि वा विसर्गलोपो वक्तव्यः’ इति वात्तिकेनं 
“उम्रयतस्पाश' इति रूपमपि सिद्ध्यति । अत एव केनापि भ्रान्त्या चिन्तितं यद्‌ ‘उभयतः 
पादा? इत्येव प्रयोगः; सन्धिकार्ये कृतेऽस्य 'उभयतस्पाश” इति रूपं भवति । 

१. “मग्नोषोभीयं पशुमालभते’ इति वाकयं बहुषु ग्रन्थेषुद्घृतम्‌; सर्वत्र ‘आलभेत’ 

इत्येव पठ्यते (दृश्यतां तत्त्वकौमुदी-२) इति द्यते चेतः । 

(६) प्रश्नोपनिषदि पठ्यते--“यथैतस्मिनु पुरुषे छाया एतस्मिन्नेतदाततं 
मनोकृतेनायात्यस्मित्र्‌ शरीरे” (३1३) । अत्र भाष्यस्य केषुचित्‌ संस्करणेषु पठयते-- 
“छायेव देहे मनोकृतेन मनः संकल्पेच्छादि-निष्पन्नकर्म निमित्तेनेत्येद्‌ वक्ष्यति’) इति । 

अस्मन्मते अत्र 'मनोक्ृतेन' इत्यस्यानन्तरम्‌ 'मनः कृतेन’ इति पठितव्यम्‌, यथा 
दृश्यते केषुचित्‌ संस्करणेषु । अत्रेयं युक्तिः-छान्दसपदव्याख्यानकाले शङ्कराचार्येण 
दे पद्धती अवलम्बिते । केषृचित्‌ स्थलेषु 'शब्दोऽग्रं छान्दसः’ इति कण्ठत उच्यते शङ्करेण; 
केषुचिच्च स्थलेषु छान्दसराब्देन सह लौकिकशब्दस्यापि प्रयोगः क्रियते, येन छान्दस- 
शब्दस्यार्थबोधः सुघटः स्यात्‌ । शङ्कुराचार्याभ्युपगत-पद्धतिद्वयविषये विस्तरेण चर्चा कुता 
मयान्यन्न । 

उपर्यृक्ते स्थले शङ्करेण द्वितोया पद्धतिरवलम्बिता, अर्थात्‌ छान्दसस्य मनोकृते- 
नेति दाव्दस्य व्याख्याने शब्दस्यास्य लौकिकं रूपम्‌ (मनः कृतेन इति) अपि दशितम्‌ । 
अतः 'मनोकृतेन मनःकृतेन’ इत्येव भाष्यपाठः समीचीनः । 

(७) शारीरकभाष्ये पठ्यते-भअस्ति चात्र वेदान्तान्तरविहितेषु विज्ञानेषु 
अन्यदन्यन्नाम तैत्तिरीयकं वाजसनेयकं कौथुमकं कोषीतकं शाट्यायनकमित्येवमादि 
(३।३।१) । 

अत्रेदं विज्ञेयं यत्‌ तैत्तिरीयम्‌ इत्यस्य तेत्तिरीयाणास्‌ भाम्नायः धर्मो वा 
इत्यर्थः? । एवमेव वाजसनेयिनां कोथुमानां शाव्यायतिनां धर्म आम्नायो वा इत्यर्थ 
वाजसनेयकम्‌, कौथुमकस्‌, शाट्यायनकम्‌ इति सिद्ध्यति, एवं कोषीतकिनां 
(केषीतकानां वा) धर्म आम्नायो वा इत्यस्यार्थे कोषीतककस्‌ इति स्यात्‌, न पुनः 
कोषीतकमिति । 

(८) एऐतरेयोपनिषदि पठ्यते-लोकान्नुसृुजा इति (१।१।१) । अत्र भाष्ये 'सूजे 
सुजेऽहम्‌? इति पठ्यते । 

भाष्यकारेणात्मनेपदिनः सृजधातोः प्रयोगः कृतः; धातुरयं दिवादिगणे पठ्यते, 
अतः 'सुज्येऽहम्‌’ इति पठनीयं प्रतिभाति । 

(९) बृहदारण्यकभाष्ये पठ्यते--“तस्माद यावदियमवस्था नागमिष्यति 

तावदेव पुरुषार्थसाधनकर्तव्यतायास्‌ अप्रमत्तो भवेद्‌" """"(४।३।३५) । 
१. दुस्यतां 'कठोपनिषद्गतस्य 'जाग्रत' इति पाठस्याशुद्धि: इति शीषंको निबन्धः; 
सारस्वती सुषमा ३९।१-४ । 


२. दुश्यतां “गोत्रचरणाद्‌ वुञ्‌’ (४।३।१२६) इति सूत्रम्‌, चरणाद्‌ घर्माम्नाययोरिति 
वात्तिकं च । 

२८० सारस्वती सुषमा [४१व० १-४ २० 
“नागमिष्यति' इत्यत्र 'नागच्छति' इत्येव पठनीयं प्रतिभाति; दृश्यतां पाणिनीयं 
सूत्रस्‌--'यावत्‌ पुरानिपातयोलंट्‌’ (३।३।४) इति । 
(१०) केनोपनिषद्‌-भाष्यस्य केषुचित्‌ संस्करणेष्‌ पठ्यते- “इन्द्र: परमेश्वरो 
मघवान्‌ बलवत्त्वात्‌”; केषुचिच्च बलवत्त्वादित्यत्र यज्ञवत्त्वादिति पठ्यते। अस्मन्मते 
यज्ञवत्वादित्येव पाठः साधीयान्‌; दुश्यतां शातपथन्राह्मणगतं वाक्यम्‌--तत इन्द्रो 


मखवानभवतु । मखवानु ह वे तं मघवान्‌ इत्याचक्षते परोऽक्षम्‌ (४।१।२।१५-१६) इति । 
मख-यज्ञशब्दो समार्थको, अतो यज्ञवत्त्तादिति पाठः सम्यगुपपन्नो भवति । 

डॉ० सि० मार्केण्डयशा स्त्री 
६8 548 ६ 


अद्वेतवादे आभासवादः सुरेश्वराचार्येण प्रतिपादित इति सर्वेस्तत्त्वज्ञैरभ्युप- 
गम्यते । जगतो मिथ्यात्वविषयेऽस्य प्रस्थानस्य मूलभूतं सुत्रम्‌--जीवात्मपरमात्मनोमंघ्ये 
भेदः स्वरूपत एव | स कथं भवति अनल्पेनेव. प्रयत्नेन स समुत्सारयितुं कथं शक्यत 
इति सुरेश्वरः प्रपञ्चयति । जगत्‌ तथा जीवात्मा ब्रह्मण आभासरूपौ, अथ च मिथ्या- 
भासो, न परिच्छिन्नरूपौ, न वा विवर्तरूपौ । एतद्वादे उद्दिष्टो विषयो मिथ्याभूतजगदा- 
दीनां व्यावहारिकसत्यता, प्रयोजकत्वं च नाभ्युपगन्तव्ये भवतः। एवं चेष वादो5द्वत- 
सिद्धान्ते इतरवादेभ्यो विशिष्टोऽतिवाद इति वक्तं शक्यते। कथमेष वादो जगन्मिथ्यात्वं 
श्रह्मणः अद्वितीयत्वं च प्रतिपादयति । अत्र च पद्मपादादिभिः प्रतिपादितानां विवर्तादि- 
वादानां जगन्मिथ्यात्वविषये, जगद्ब्रह्मणोः सम्बन्धविषये च काश्चिद्‌ मनुपपत्तयोऽद्य 
परिशीलनीयाः । 

पद्मपादाचार्ये: प्रतिपादितस्तेषां दिष्येण प्रकाशात्मना विस्तारितो विवर्तवादोऽ- 
निर्वचनीयम्‌ अज्ञानमेव जीवात्मरूपेण जगदादिरूपेण च परिणमति । एष जीवात्मा 
मनोबुद्धयादिरूपेण जगदनुभवं प्राप्नोति, जगच्च वृत्त्यादिरूपेण करणानां विषयो 
भवति। अस्याज्ञानस्याधारो ब्रह्म । 

“म॒नो यदवष्टभ्य विश्वः विवर्तते प्रपञ्चः, तदेवं मूलकारणं ब्रह्मति धत्रार्थः'' 
इत्येवं 'जन्माद्यस्य' सूत्रं तत्र श्रीशङ्करभगवत्पादभाष्यं व्याख्यातृणां पद्मपादाचार्याणां 
भावं विवृण्वन्‌ प्रकाशात्मा वदति--“मायया ब्रह्मपरतन्त्रत्वात्‌ तत्कार्यमपि ब्रह्मपरतन्त्रं 
भवति ।""""ततश्च उत्पद्यमानकार्यस्य यद्‌ आश्रयोऽपि ज्ञानानन्दलक्षणं च तद्‌ ब्रह्मत 
दुद्धब्रह्मलाभ इति, यतः कार्यस्यापि ब्रह्मावष्टम्भत्वम्‌ भभ्युपगतम्‌, कारणस्य अज्ञान- 
, विषये तद्‌ भभ्युपगन्तव्यमेव'' इति । 

अस्याज्ञानस्य बौद्ध: प्रतिपादितस्य अज्ञानस्य महान्‌ भेद: । बोद्धानामज्ञातं 
वस्तुस्वरूपस्य ज्ञानाभावः, अथवा तस्येवान्यथाज्ञानं विपर्ययज्ञानं वा भवति । अद्देतमते 
तु अज्ञानस्य भावत्वम्‌, वस्तुत्वं चाभ्युपगम्यते | (सर्वेषां मिथ्याभासानां यः कश्चित्‌ 
कारणमस्त्येव) । तथा च सर्वेषां मिथ्याभासानां यत्‌ किञ्चित्‌ कारणमवस्यं भवति | 

३६ 

एवञ्चास्य दुश्यमानस्यानुभूयमानस्य च जगतः सर्वव्यापके ब्रह्मणि यद्‌ आधृतमञज्ञानम्‌, 
तदेवोपादानकारणं स्यात्‌ । एतच्चाज्ञानं 'अविद्या’ इति च कथ्यते। एषा च ब्रह्माण्येव 
काचित्‌ शक्तिरूपा वर्तते । एषाऽविद्याशक्तिमिथ्यारूपजाञ्यात्मना परिणमति। यतः 
सा ब्रह्मण्येव स्थिता, तद्रपा भवेत्‌। उक्तञ्च पञ्चपादिकाविवरणे-“शक्तिरिति 
आत्मपरतन्त्रतयाऽऽत्मनः सर्वकार्योपादानस्य निर्वोढ्त्वम्‌” इति । ब्रह्म स्वस्मिन्नेवाविद्यां 
स्वरूपामिव दधाति, तयेव च सुष्टाववसरे प्रधृष्टो भवति । सा चाविद्या नानारूपं भजते । 
एवं ब्रह्म उपादानकारणमपि भवितुमहंति, यतो जगतः सत्ता उपादानकारण एव सति 
ब्रह्मणि, अनुभवे उपलभ्यते । आभरणरूपत्वेन परिणामेऽपि उपादानं सुवर्णमाच्छादित 
एव भवति । एवमेव माया तत्कार्याणि च ब्रह्म आच्छादयन्ति। उक्तञ्च रामानन्द- 
सरस्वत्या विवरणोपन्यासे-''ततः स्वप्रकारेऽपि आत्मनि विचित्रशक्तिभावरूपाविद्या- 


'प्रयृक्तमावरणं दुरपह्नवम्‌” इति । 


एवञ्च जगत्सृष्टौ ब्रह्म-माया उभावपि उपादानकारणत्वं भजतः। तत एवानु- 
भूयमाने जगति द्वे कारणे स्त:--ब्रह्मणः सत्ता, मायाया जाड्यं च । ब्रह्म अपरिणामि 
कारणम्‌, माया तु जगदादिरूपेण परिणामि कारणम्‌ । प्रपञ्चितं खलु अप्पय्यदीक्षितैः 
स्वसिद्धान्तळेशासंग्रहे, यत्‌ पदार्थनिर्णये आनन्दानुभवेरुक्तम्‌- “तत्र ब्रह्मा विवर्तमानतया 
उपादानमविद्या परिणाममानतया । न च विवर्ताधिष्ठाने पारिभाषिकत्वम्‌, स्वात्मनि 
कार्यजनिहेतुत्वस्य उपादानलक्षणस्य तत्राप्यविशेषातु” इति। एष विवतंवादादुपपन्न 
उत्तरो विवेकः। विवतंवादिनस्तु ब्रह्म निमित्तकारणम्‌, माया उपादानकारणमिति 


प्रतिपादयन्ति; किन्त्वस्मिन्‌ विवर्तवादादुत्तरवादेऽपि, उपादानकरणं ब्रह्मापि, “मुद्‌ 
घटः” इव न कदाऽपि परिणामित्वं भजति । 


किन्त्वस्मिन्‌ वादे दोष एषः प्रतिभाति । ब्रह्म उपादानकारणं भवत्यपि, जगतः 
आधारतयेच स्थितमपि मिथ्याभूतजगद्दयापारे विळग्नं भवत्येव। जगतः सत्ता च 
भाधारभूतब्रह्मण एव भवति, तथा च जगन्निराकतं दुःशकं भवति । दृश्यमाने जगति 
जाझ्यता परिणामिमायाया महावाक्यादि श्रवणाद्‌ निराकरिष्यते; किन्तु ब्रह्मणः 
स्वरूपिणी या सत्ता, नेव निराकर्त शक्या, नापि तदिष्टं च । यदि सताऽपि निराक्रियते, 
तदा मोक्षपुरुषार्थो ब्रह्वात्वप्रापिरपि न सिद्ध्यति । 


किञ्च, यतो माया तद्रूपा चाविद्या ब्रह्मणः शक्तित्वेन इष्टे। तस्मात्‌ तद्रूपा 
जाञ्यता च निराकरणाय न भवति शाक्या, यतः सा मायेव जगत उपादानं कारणम्‌ । 


, एषा शक्तिः कि ब्रह्मरूपा, अथवा न तथा ? यदि तद्रूपा नेव निराक्रियते, यदि न 

तद्रूपा, ब्रह्म जगतः कारणत्वं नेवोपेति । जगतो मिथ्यात्वप्राप्तौ ततश्च ब्रह्मात्व सिद्धये, 
तर्कानुगृणेन केनचिदुपायेन भवितव्यम्‌ । विवर्तवादे चेतौ द्वौ न सम्भवतः । 


“अविद्यासहितब्रह्मोपादानम्‌’' इति वाचस्पतिमिश्रा अपि अविद्यासहितब्रह्मणो 
जगत उपादानकारणत्वं प्रतिपादयन्ति | अत्र सुवर्णस्य कङ्कणादिरूपेण, मृदो घटादि- 
रूपेण परिणामित्वं दृष्टान्ततया उल्लेखयन्ति। आभरणादिक सुवर्णस्य दुश्यमान 
परिणामरूपमेव । वस्तुतस्ततु स्वर्णमेव रूपान्तरं प्राप्तम्‌ । एवं जगदप्यनुभवसिद्धं 
ब्रह्मणो रूपान्तरम्‌, ततश्चोपादानकारणं ब्रह्म। भाभरणस्य मूल्यमुपादानकारणस्य 
मूल्येनेव निर्णीयते । तथेव जगतः सत्ता उपादानकारणस्य ब्रह्मण एवोपस्थिता भवति । 
आभरणरूपकत्वेन परिणाम उपादानं सुवर्णमाच्छादयति । एवमेव माया तत्कार्याणि 
ब्रह्म आच्छादयन्ति। एषा माया आत्मनि स्थिता । यदा ब्रह्म, अनयाऽभिभूयते, तदा 
दृश्यमानं जगदुदेति। एवञ्च माया ब्रह्मणः कार्याणि परिपोषयति । 

सिद्धान्तलेशसंग्रहे वाचस्पतिमिश्रमतमस्मिन्‌ विषय एवमुक्तम्‌--“बाचस्पति- 
मिक्षास्तु जीवाथितमायाविषयीकृतं ब्रह्म स्वत एव जाड्याश्रयप्रपञ्चाकारेण बिवतं- 
सानतयोपादानमिति, मायासहकारिमात्रम्‌, न कार्यानुगतद्वारकारणम्‌'' | अत्र च 
शङ्करभगवत्पादानामारम्भाधिकरणभाष्ये वाक्यं प्रमाणं भवति यद्‌ मूलकारणमेवा- 
न्त्यात्‌ कार्यात्‌ तेन तेन कार्यंकारणेन नटवत्सवंव्यवहारास्पदत्वं प्रतिपद्यत इति । 
कल्पतरुकारा अपि निगमयन्ति— 

“अज्ञाननटवद्‌ ब्रह्म कारणं शङ्करोऽब्रवीत्‌ | 

जोवाज्ञानं जगद्दीजं जगो वाचस्पतिस्तथा'' || इति । 

पदार्थनिर्णयकारेः वाचस्पतिमिश्रोक्तजगत्कारणवादो विस्तारितः, यथा-- 

अविद्याया अथवा मायाया कारणत्वमानुष ङ्गिकम्‌, ब्रह्मणश्च कारणत्वं मुख्यं भाष्यते । 
एवञ्च जगतः सत्ता सत्यत्वञ्च दुढतरमाविर्भवतः। तस्य निराकरणं कष्टतमञ्च । 
दुस्साध्यस्य संसारावरणविच्छेदनस्य साधनमपि दुढतरमेव भवति । तदर्थं नियोगरूपाः 
श्रवणमनननिदिध्यासनादय इष्यन्ते; किन्त्वेवंविधसाधनेन दुरयमानजगतो भङ्गो 
भवेत्‌, ब्रह्मानुभवस्तु न सिद्धथेदेव | जगदभाव एव ब्रह्म न भवति खलु । 


एवं सति विवर्तवादिनो जगतः कारणं माया एवेति प्रतिपादयन्ति । ब्रह्म 
आधार एव, तस्मिन्‌ स्थिता माया जगद्रूपेण परिणमति। अत्र सिंद्धान्तलेशकारा 
उल्लिखन्ति-''सिद्धान्तमुक्तावलीक्कतस्तु मायारक्तिरेवोपादानमुपादानं न ब्रह्म । 
तदेतद्ब्रह्मापरमपुर्वंम्‌--'न तस्य कार्यं करणञ्च विद्यते’ इत्यादिश्चुतेः । जगदुपादान- 

मायाधिष्ठानत्वे तु उपचारादुपादानमिति। अस्मिन्‌ वादे व्यावहारिकमिथ्यावसरे मया 
सत्तां प्राप्नोति खलु यतोऽन्यथा परिणामित्वं तस्या नेव सिद्धयति। सत्ता यदि 
कार्यावस्थायां भाति, कारणावस्थायामपि भवत्येव । तस्माद्‌ विवतंवादमनुसृत्यंवाचार्या 
मिथ्यापरिणामपूर्वमेव सत्ता अभ्युपगम्या एव । एवं च सति ब्रह्मानुभवकाळे मायायां 
निराकरणं न सम्भवति, सा च विविक्ता प्रतिभात्येव। ततः अद्वैतसिद्धान्तमनुसृत्य 
केवलनब्रह्मज्ञानं न सम्भवति । एतच्चानुपपन्नस्‌, अनिष्टं च । तस्मात्‌ सर्वज्ञात्ममुनि:-- 
ब्रह्मेवोपादानं जगतः, माया तु तत्र साधनरूपा इति प्रतिपादयति । ब्रह्म नेव परिणामि; 
किन्तु तदुपादानमिति, तत्र कारणत्वमुपलक्षणमेव, अर्थंतयाऽऽपादितम्‌, न वस्तुतः । 
उक्तञ्च संक्षेपशारीरके-''कारणत्वमुपलक्षणं चितेः, ब्रह्मणो न खलु तद्विशेषणम्‌ । 
इत्यपीदमुपपद्यते तदा चेतना भवति कारणं तदा” इति । 


अस्मिन्‌ वाद एष प्रस्तुतो विषयः । यद्यपि ब्रह्म वस्तुत उपादानकारणं मायोप- 
हितमनुपहितं वा परिणामि नेव भवति। ब्रह्मणि स्थिता मायाऽपि न जगद्गपेण 
परिणमति । मायायां जगद्‌ भासते, यतो माया ब्रह्मण स्थिता इव प्रतिभाति। 
एतदाभासो ब्रह्मण एव भास इव दुइयते। ब्रह्माणि एवंरूपस्य जगद्धासस्य कारणं 
जीवात्मनो विपर्ययदर्शनं मिथ्यादशंनं वा । ब्रह्मज्ञानसमये मायाक्ृतमिथ्यादिदर्शनं क्षीयते, 
मायाऽपि तत्त्वमस्यादिवाक्येः तिरस्क्रिपते। तथा च ब्रह्मेव शिष्यते, तस्यानुभवश्च 
भवति । अस्मिन्‌ वादे मायायाः कारणत्वं न प्रतिपाद्यते, नेव च ब्रह्मणः । अत्र जगद्‌ न 
विवर्तः, नापि परिणामः; किन्त्वाभास एव । 


अयञ्च सुरेश्वराचार्याणामाभासवादो यथा जगद्‌ ब्रह्मणो मिथ्याभास इव 
प्रतिभाति । अत्र वादे अविद्या भल्पीयसी यवनिका इव ब्रह्म-जगतोभेंदं कल्पयति । यदा 
ब्रह्मतद्यवनिकाद्वारा दृश्यते, तदा नानारूपं जगदिव भासते। एषा अविद्यायवनिका 
नीरूपाऽपि स्वस्येव रूपं नाम च ब्रह्माण कल्पयति; किन्त्वाधारभूतं ब्रह्म विना न 
जगत्‌, नेव च तद्रूपं नाम च ब्रह्माणि कल्पयितुं प्रभवति। एषाऽविद्या यतोऽस्या 
अविद्यायाः सत्ताऽपि न भवत्येव। तस्माज्जगतः सृष्टि-लययोर्मध्ये विभागोऽविद्या- 
कृतोऽल्पाल्प एव स्थात्‌ । 


श्रीसुरेश्वराचार्या जगत्स्वरूपनिरूपणे कार्यंकारणभावमेवं निरूपयन्ति । प्रथमत 
उद्भूत एष आभासः, तदनन्तरान्‌ आभासान्‌ सृजति । सूष्टिप्रादुभवि ब्रह्माविद्यायव- 
निकाद्वारा दुष्टं सद्‌ आभासरूपं प्राप्नोति । अपि चेतादृशदर्रनेन ब्रह्मणि रूपं नाम च 


.माभासतया कल्पिते इति प्रतिपादना सम्यक्‌ स्यात्‌ । ब्रह्माधारं विना अस्या अविद्यायाः 


CC-0. Lal Bahadur Shastri University, Delhi. Digitized by Sarvagya Sharada Peetham 


ज्ये०भा०मागं०फा०पु० २०४३वि०] आभासवाद:--एकं परिशीलनम्‌ २८५ 


सत्ता नास्त्येवेति खल्‌ सिद्धान्त: । एवं ब्रह्मणि धृतायामेवाविद्यायां सत्ता कल्पिता इव 
भासते । अत्रापि कारणम्‌ आधारभूतं ब्रह्मेव। ब्रह्मापि भविद्याकल्पितनामरूपादिकं 
मिथ्यारूपमपि लभते । एवं सृष्टेः प्रथमावस्थायामविद्यायां किञ्चित्‌ चलनं भवतीव, 
तच्च ब्रह्मण एवेति भाष्यते। ग्रद्यपि ब्रह्मणो वस्तुनः चलनमेव नास्ति । ईदृशावस्थ 
आभासः 'ईश्वरः' इति नाम प्राप्नोति। भयं च ईश्वरः’ सर्वेव्यापी सर्वज्ञश्च । 
अत्राविद्यारूपा यवनिका तथा अल्पा, यथा इच्छामात्रेणेव नष्टा भवतीव । 


एवंरूपोऽविद्याकृताभासो जगतस्तदनन्तरसृष्टिप्रक्रियायामप्यनुवरतंते; किन्त्वे- 
तेऽनन्तरा आभासास्तत्पूर्व पूर्वा भासेभ्य एव प्राणन्ति । एष प्राथमिक आभास ईश्वराख्यः, 
अनेकेषामनन्तराभासानां मिथ्यारूपाणां निरन्तरं कारणं भवति । अस्मिन्ननन्तराभास- 
भानेऽप्यविद्या कार्यकारणात्मकं स्वस्य कर्म करोत्येव । प्रथमाभासरूपं ब्रह्म अनन्तर- 
कार्यकारणेष॒प्रसरत्येव। एवंविधानि कायंकारणरूपाणि तया भविद्यायवनिकया 
प्रसृताभासरूपेण प्रभवन्ति । तथा च द्वितोयाभासस्तदनन्तराभासः प्रथमाभासेश्वरस्य 
अविद्यायवनिकाद्वारा दुश्यमाना मिथ्याभूता आभासा एव। एवमीश्वरः सृष्टिकर्ता 
इत्युच्यते । यतः प्रथमाभासे अविद्यामत्ता अल्पाल्पा, ईश्वरस्य वशे माया तिष्ठतीत्युक्त 
भवति। एषा अविद्या, यस्या द्वितीयाद्याभासा दुस्यन्ते, सेव माया इति पदं लभते | 
प्राथमिको मोहः ईश्वररूपाभासकर्त्री अविद्या, तदनन्तरो मोहः, तस्येवेश्वरस्याभासकर्त्री 
माया । एतन्मायायाः सत्ता ईश्वरादेव भवति । 


प्रथमाभासस्य मायाद्वारा तदनन्तररूप आभासो हिरण्यगर्भः, यो जगद्रूपः 
परमात्मा । अस्य परमात्मनो बुद्धिनामात्मक॑ रूपाभासं प्राप्तवत्यामविद्यायास्‌ आभासो 
जीव इति कथ्यते। अस्मिन्नेव परमात्मनि तरतमात्मकतया घनीभूताया अविद्याया 
अज्ञानमिति संज्ञां प्राप्ताया ये भनन्तरा 'अन्यतराः', 'भन्यतमाश्च’ आभासा ज्ञानेन्द्रिय- 
कर्मेन्द्रियभूतपञ्चकादिरूपा जगति परिदृश्यमाना अनेके विषया विषयिणश्च । 


एवञ्चाधोगमनानाभाभासानाम्‌ अन्तिमोऽस्मिञ्जगति मिथ्याभासरूपो मरु- 
जलादिक भाभासः। अनेकरूपं जगत्‌, यो चिदाभासस्येव अविद्याज्ञानादिद्वारा कृत 
भाभासः, श्रमनामरूपतां प्राप्तायामविद्यायामेव प्राप्त आभासो भवति अत्र मिथ्याज्ञाने । 
एवञ्च सुरेश्वरमतमनुसृत्य मिथ्याज्ञानमपि आभासान्तरमेव; किन्त्वधमस्थानं प्राप्तोऽय- 
माभासः सृष्टिक्रमे। अत्रापि सूक्ष्मात्‌ सूक्ष्मतरतया भासमानं ब्रह्म, भाधारभूतं 
सत्तामापादयति, या सत्ता मिथ्याज्ञानानुभवसमये द्योतते, यां विना तादुशोंऽनुभवोऽपि 
नेव जायते। तस्माद्‌ मिथ्याज्ञानकृत आभासश्चिदात्मनोऽन्तिममु भधघःपतनम्‌ । 

अत्राविद्या ्रमात्मिका सती अन्तिमां यवनिकां धत्ते। एवञ्च जगत्सृष्टौ ईश्वररूप- 
श्चिदाभासः प्रथमः, भ्रमात्मक मिथ्याज्ञानन्तु अन्तिमम्‌ । अविद्या चेतयोरनुसन्धायको 
वक्रः पन्थाः । 


एवञ्च सर्वमपि जगत्‌ सुरेश्वरमतानुसारेण चिदात्मन भाभासपरम्परा, 
तेषामाभासानां पारस्परिकसम्मेलनरूपकार्यकारणभावश्व । ईश्वरोऽविद्याद्वारा चिदात्मक 
भआाभासः। जोवो बुद्धिद्वारा ईश्वरस्येवाभासः। मध्ये च विराड्‌ मायाद्वारा ईश्वरस्येव 
आभासः । एवञ्चान्ये जगद्विषया विषयिणश्च । तथा च जगति यावत्परमाणु सर्वोऽपि 
कायंकारणभेदश्चिदात्मन आभास एव सृष्टिपरिणामे यत्किञ्ित्स्थानं लभते । 


भथास्मिन्‌ संसर्गेऽविद्यायाः स्थितिः का ? किम्‌ एषाऽपि चितोऽथवा परमात्मन 
आभासः? केचिद्‌ अविद्यामपि आभास इति मन्यन्ते; किन्तु विषयेऽस्मिन्‌ सुरेश्वरः 
स्वनिश्चितं मतं न प्रकटीकरोत्येव । अत्र सः स्वगुरुमेवानुसरतीव भाति । अविद्यायाः 
स्वरूपं न कदापि केनचित्‌ प्रकारेणापि निश्चेतुं प्रभवति। ब्रह्मणः स्वरूपरूपा सत्ता 
अविद्यायामपि वतते इति वक्तुं न प्रभवामः, यतोऽविद्या अविनाशिनी स्यात्‌ । 
नाप्यस्याः सत्तान्तरं प्रतिपत्तुं शक्यते, यतो द्वैतमभ्युपगम्यं भवति, तदनिष्टस्‌। 
उक्तञ्च बृहदारण्यकभाष्यवातिके सुरेश्वरेण-- विद्या वाऽथ तत्कार्यं नाभेदान्नाति- 
रेकतः । सिद्धायते यतोंऽतः स्यादविचारितसिद्धिकम्‌” इति। तस्माद्‌ भविद्या 
अनिर्वचनीया इति सुरेश्वरेण नोक्तम्‌ । प्रायशः स मनुते अविद्याया अनिवंचनीयत्वं 
ताम तस्या मिथ्यात्वमेव, न भावरूपत्वसु । अस्या: स्वरूपं परब्रह्मणः सत्ताया भिन्नं 
न भवति, नापि तदेव । तस्मातु तस्याः सत्ता विचारराहित्येनानुभूयते । “भविचारित- 
सिद्धा” अविद्या इति सुरेश्वरोऽविद्यां प्रति नूतनं विशेषणं प्रस्तौति । 


कोऽयमविचारितसिद्धो नाम ? सुरेश्वर एतद्विषये प्रत्यङमोहदय यथावकारमेत- 
द्विशेषणं सर्वेऽपि सर्वत्रापि ग्रन्थे उपयुङक्ते | प्रत्यगात्मनोऽज्ञानस्य च सम्बन्धः सुरेश्वरेण 
बुहुदारण्यकभाष्यवात्तिके “अविचारितसंसिद्धं सर्वानर्थक्यकारणस्‌। प्रत्यङमोहैक- 
साक्षित्वात्‌ तमस्तत्‌ प्रत्यगात्मनि’ इति | प्रत्यगात्मनः पूर्णं निजं वा रूपं यन्न गृह्यते, 
तत्र कारणम्‌ अज्ञानम्‌ । एतदज्ञानस्य द्वे कर्मणी -एक प्रत्यगात्मानं प्रति प्रवर्त्तते, 
तद्रूपं प्रत्यगात्मा तस्य सम्बन्धे विवेक्तुं न शक्येते | एवं ततु अतकर्थस्‌। पूर्वोक्तं 
 बात्तिकमवतारयति भानन्दगिरिः--“ तत्तमेव अनिर्वाच्यप्रत्यगात्मनि इति सम्बन्धः । 
तदनिर्वाच्यसिद्धयर्थम्‌ आद्यं विशेषणम्‌’ इति; किन्तु सुरेश्वरेण अनिर्वाच्यशब्दो न 
कुत्रापि वात्तिकेषु नेष्करम्यसिद्धो वा अज्ञानविशेषणतया प्रयुक्तः । एष एव विशेषः । 

तेत्तिरीयभाष्यवाक्तिकेऽपि एतमेव प्रकारम्‌ आधुनिका आर० बालसुब्रह्मण्या अपि 
स्पष्टयन्ति । 

अस्मिन्‌ अविचारितपदे अंशत्रयमस्ति--'विचारितः', 'नडप्रत्यय:', 'सिद्धः’ 
इति । सिंद्धपदार्थो यत्किञ्चिद्‌ वस्तु यद्‌ अनुभवेक्यवेद्यमिति। अस्तित्त्वं यस्यास्ति, 
तदेवानुभवगोचरं भवति । अविद्यायाम्‌ अस्तित्त्वं सम्पद्यते खलु आधारभूतन्रह्मणः । 
तस्माद्‌ एतस्या अनुभवोऽविचाररमणीयरूप एव । यदा सम्यग्‌ विचारो भवति, स च 
श्रु्यनुमिततकंरूपा तया अविद्या नास्ति खलु । ततोऽस्मिन्‌ अविचारितसिद्धपदे 
अविद्यायाः स्वरूपं समग्रं दर्शयति सुरेश्वरः। यच्च स्वगुरुभिः शङ्कुरभगवत्पादेः प्रति- 
पादितं स्वसच्छात्रेश्वानुमोदितमविद्याया श्रान्तिजननत्वस्‌। सुरेश्वरो नानुमोदते यतोऽ- 
स्या अविद्यायाः सत्तात्वस्‌, अनुभववेद्यत्वञ्च तिरस्कर्तु न प्रभवति। सा च सत्ता 
ब्रह्मणः सत्तासामान्यप्राया एव । अविद्या ब्रह्म च सिद्धे सती अनुभूयेते; किन्तु ब्रह्मणः 
सत्ता न कदापि तिरस्कर्त शक्यते। अविद्याविषये तु जडता सत्ता च विचारा- 
समर्थे। यदा सम्यग्‌ विचारो भर्वति, तदा तिरस्क्रियते इति सुरश्वरस्यानुगमः । 
उक्तश्च तेन बृहदारण्यकभाष्यवात्तिके-''अविचारितसंसिद्धिरात्माविद्येकरूपतः । 
सिद्धायतेऽखिलोऽनात्मा स्वतः सिद्धात्मसंश्रयात्‌” इति । आनन्दगिरिश्चैतदुवात्तिकम- 
वतारयन्‌ वक्ति—''भावाभावरूप अनात्मा अनुभवसिद्ध₹चेत्‌, तद्वत्‌ तस्य सत्यता 
इत्याशडक्याह” इति । 


अत्र सुरेश्वरोऽविद्यायाः सत्यतामेव निराकरोति, न सत्ताम्‌, यतः सत्तां विना 
अनुभवो न सिद्धयति। श्रमप्रमादा अपि अनुभवा एव; किन्तु सत्तेषा आधारभूत- 
चेतन्याद्‌ अविद्यां तत्कालं संक्रमति । एषाऽविद्यातत््वनिरूपणे सुरेश्वरस्य भावनेति शम्‌ । 

